

11443

आनन्दाश्रमसंस्कृतग्रन्थावलि:



ग्रन्थाङ्कः १७

कृष्णयजुर्वेदीयश्वेताश्वतरोपानष- च्छाङ्कुरभाष्योपेता । १७

तथाच

शकरानन्दकृता श्वेताश्वतरोपनिषदीपिका ।

नारायणकृता श्वेताश्वतरोपनिषदीपिका ।

विज्ञानभगवत्कृत श्वेताश्वतरोपनिषद्विवरणम् ।

एतत्पुस्तकचतुष्टयमानन्दाश्रमस्थपण्डितैः संशोधितम् ।

एतानि

महादेव चिमणाजी आपटे

इत्यनेन

पुण्याख्यपत्तने

आनन्दाश्रममुद्रणालये

आयसाक्षरैर्मुद्रितत्वा

प्रकाशितानि ।

शालिवाहनशकाब्दा. १८११

(अस्य सर्वेऽधिकारा राजशासनानुसारेण स्वायत्तीकृता)

मूल्य आणकचतुष्टयाधिक रूपकद्वयम् २-४

30245
ISAN/ISAN



स्व० श्रेष्ठी श्री देवीदाग हाथुभाई.

संस्कृत पाठशाला.

श्वेताश्वतरोपनिषद्सुब्रह्मसंहिता, पुस्तकं ४. ७

भो भो विद्वद्भ्यां इयं स्वल्पनाद्यध्यस्तजन्ममरणरूपाद्वाध्वेस्तितीर्णतां
“ ब्रह्मवादिनो वदन्तीत्युपक्रम्य—

“ यस्य देवे परा भक्तिर्यथा देवे तथा गुरो ।

तस्यैते कथिता ह्यर्थाः प्रकाशन्ते महात्मनः ॥”

इत्यन्ता पटध्यायी श्वेताश्वतरोपनिषत्तरणिः सुप्रसिद्धा विराजते ।

अस्याश्च व्याख्यानभूता ग्रन्थाः पुण्यपत्तन आनन्दाश्रममुद्रणालये तदधि-
पतिना ग्राहकेषु परमकृपालुतया विद्वद्भिः संशोध्याऽऽयसाक्षरेर्मुद्रयित्वा प्रका-
शिताः—

ते च

कृष्णयजुर्वेदीयश्वेताश्वतरोपनिषद्भाष्यम् ।

श्वेताश्वतरोपनिषदीपिका शंकरानन्दकृता ।

श्वेताश्वतरोपनिषदीपिका नारायणविरचिता ।

श्वेताश्वतरोपनिषद्विवरणं विज्ञानभगवत्कृतम् ।

अस्या उपनिषदो भाष्यं मुक्त्वेतरद्ग्रन्थत्रयमुपरिष्ठादशिततत्तत्प्रणेतृभिर्विर-
चितमिति निर्विवादं भाष्यं तु केन कृतमिति न ज्ञायते । पद्यप्युपनिषद्भाष्यपुस्त-
कान्ते शंकराचार्यविरचितमित्युपलभ्यते तथाऽप्येतन्न तत्कृतमिति निश्चीयते
कुतोऽयं निश्चय इति चेच्छ्रीमद्विद्यारण्यप्रणीतशंकरदिग्विजये पष्ठसर्गे श्रीम-
च्छंकराचार्यकृतोपनिषद्भाष्यादिनामनिर्देशसमये श्वेताश्वतरोपनिषद्भाष्यनामा-
निर्देशात्—

तद्यथा

“ फरतलकलिताद्द्वयात्मतत्त्वं क्षपितदुरन्तनचिरंतनप्रमोहम् ।

उपचितमुदितोदितैर्गुणौघैरुपनिषदामपमुज्जहार भाष्यम् ॥६१॥

अत्र धनपतिसूत्रिकृतदिण्डिमारूपटीकायामुपनिषदामित्येतत्पदव्याख्यान
ईशादिवृहदारण्यकान्तानां दशानामेवोपनिषदां संग्रहः कृतः । यदि श्वेताश्वतरो-
पनिषद्भाष्यं श्रीमच्छंकराचार्यैरेव प्रणीतं स्यात्तर्हि दिण्डिमकारेणास्या उपनि-
षदोऽप्युल्लेखः कृतो भवेत्—

ततश्च तत्रैव

“ ततो महाभारतसारभूताः स व्याकरोद्भागवतीश्च गीताः ।

सनत्सृजातीयमसत्सुदूरं ततो नृसिंहस्य च तापनीयम् ॥ ६२ ॥

एतच्छ्लोकाद्वीतादिभाष्यानन्तरं नृसिंहपूर्वतापनीभाष्यमाचार्यकृतमिति ज्ञापते । तथाच केनमुण्डकप्रश्ननृसिंहपूर्वतापन्युपनिषत्स्वाचार्यकृतभाष्याणां विद्यमानत्वादाचार्यकृतभाष्यस्थबहुवाक्यानां नारायणविरचिततत्तदुपनिषदीपिकासु दृश्यमानत्वाच्च तासां दीपिकानामन्तिमश्लोकेषु च—

“ नारायणेन रचिता शंकरोक्त्युपजीविना ” इत्यर्थं विद्यते,;

तथैवाऽऽनन्दाश्रमे कास्यचिद्धंसाद्युपनिषत्सु नारायणविरचिता दीपिका विद्यन्ते । एतासामाचार्यकृतभाष्याभावादेव तदन्तिमश्लोकेषु—

“ नारायणेन रचिता श्रुतिमात्रोपजीविना ”

एताद्वेगैर्वाधं पद्यं नारायणेन व्यलेखि । तद्वच्छ्रुताश्वतरोपनिषदीपिकायामप्यन्तिमश्लोके नारायणेन “ श्रुतिमात्रोपजीविना ” इत्येव निवेशितमेतदीपिकायां च भाष्यस्थमेकमपि वाक्यं नैव दृश्यते । अनेनापि हेतुद्वयेनैतद्भाष्यस्यान्यकृतत्वमवसीयते ।

किंच नारायणविरचितश्वेताश्वतरोपनिषदीपिकायां पञ्चाध्याये—

“यदा चर्मवदाकाशं वेष्टयिष्यन्ति मानवाः ।

तदा देवमविज्ञाय दुःखस्यान्तो भविष्यति ॥ ”

इतिर्विशतितमग्वर्षारूपानान्ते— अयमर्थ आचार्यसंमतः । चर्मवदाकाशवेष्टनासंभववद्विदुषो मोक्षासंभवश्रुतेरिति सर्वधर्मोत्परित्यज्येतिश्लोके शांकरगीताभाष्य उक्तत्वात्— इति विद्यते ।

अस्या उपनिषद आचार्यकृतं भाष्यं यद्युपलभ्येत तदानीं शांकरगीताभाष्य उक्तत्वादित्यर्थं हेतुरसंगतः स्यात् । अपिचैतद्भाष्य आचार्यैरेतादृशार्थस्यैवोक्तत्वादित्यस्यैव हेतोर्वक्तुं शक्यत्वात्—

अन्यच्च श्रीमच्छंकराचार्यप्रणीतदशोपनिषद्भाष्येषु शारीरादिभाष्येषु च यथा पदलालित्यार्थगाम्भीर्यसरलताप्रसन्नताप्रौढत्वविद्वज्जनमनोमोदकत्वादियुगा अनुभूयन्ते न तथैतद्भाष्ये—

एवं चेदं श्वेताश्वतरोपनिषद्भाष्यं केनापि विदुषा कृत्वा तदन्त आचार्यैरेतत्कृतमिति तन्नामालेखित्यसंशयमवधार्यत इति सुधीभिराकलनीयम्—

एवं यत्सूचनेनैतद्यथायथमालोचितं स आनन्दाश्रमाधिपतिः सततमेवमेव प्रोत्सादनेनास्माकं ज्ञानवृद्धिं कुर्वन्धिरजीवी भूयादित्याशासते ।



श्वेताश्वतरोपनिषद्भाष्यादीनामादर्शपुस्तकानि येषां मिलितानि
तेषां नामानि पुस्तकानां संज्ञाश्च प्रदर्श्यन्ते ।

- (क.) इति संज्ञिता—श्वेताश्वतरोपनिषत्सभाष्या कलिकातामुद्रिता रा. रा. म-
हादेव चिमणाजी आपटे इत्येतेषाम् ।
- (ख.) इति संज्ञिता—श्वेताश्वतरोपनिषत्सभाष्या उज्जयिनीक्षेत्रवासिनां वे. शा.
सं. सोरटीबुवा इत्येतेषाम् ।
- (ग.) इति संज्ञिता—श्वेताश्वतरोपनिषत् । *
- (घ.) इति संज्ञिता—श्वेताश्वतरोपनिषत्पुण्यपत्तननिवासिनां वे. शा. सं. थत्ते
इत्युपाह्वानां नारायणशास्त्रिणाम् ।
- (ङ.) इति संज्ञिता—श्वेताश्वतरोपनिषद्द्वोटोदरनिवासिनां रा. रा. पटवर्धनोपा-
ह्वानां कृष्णराव भीमाशङ्कर इत्येतेषाम् ।
- (क.) इति संज्ञिता—श्वेताश्वतरोपनिषद्दीपिका शंकरानन्दकृता समूला दक्षि-
णापथवर्तिविद्यालयग्रन्थसंग्रहालयस्था डाक्टर इत्युपपद-
धारिभिर्भाण्डारकरोपाह्वै रामकृष्ण गोपाल इत्येतैर्दत्ता ।
- (ख.) इति संज्ञिता—श्वेताश्वतरोपनिषद्दीपिका शंकरानन्दकृता समूला वैकुण्ठ-
वासिनां वे. शा. संपन्नानां रामानुजानां राघवाचार्याणाम् ।
- (ग.) इति संज्ञिता—श्वेताश्वतरोपनिषद्दीपिका नारायणविरचिता समूला वे.
शा. रा. पुण्यपत्तननिवासिनां साठे इत्युपाह्वानां दामो-
दरशास्त्रिणाम् । लेखनकालः शाके १७२३ ।
- (ङ.) इति संज्ञिता—श्वेताश्वतरोपनिषद्दीपिका नारायणविरचिता इन्दूरपुर-
निवासिनां रा. रा. किवेसाहेब इत्येतेषाम् ।
- (क.) इति संज्ञिता—श्वेताश्वतरोपनिषद्दीपिका नारायणविरचिता दक्षिणापथ-
वर्तिविद्यालयग्रन्थसंग्रहालयस्था डाक्टर इत्युपपदधारि-
भिर्भाण्डारकरोपाह्वै रामकृष्ण गोपाल इत्येतैर्दत्ता ।
- (घ.) इति संज्ञिता—श्वेताश्वतरोपनिषद्दीपिका नारायणविरचिता समूला उ-
ज्जयिनीक्षेत्रवासिनां वे. शा. सं. सोरटीबुवा इत्येतेषाम् ।
- (ङ.) इति संज्ञितम्—श्वेताश्वतरोपनिषद्विवरणं विज्ञानभगवत्कृतं मोहमयीनि-
वासिनां वे. शा. सं. जयकृष्णमहाराजानाम् ।

- (ख.) इति संज्ञितम्—श्वेताश्वतरोपनिषद्विवरणं विज्ञानभगवत्कृतं पुण्यपत्तन-
निवासिनां पटवर्धनोपाह्वानां श्री. रा. रा. गोविन्दरा-
वजी इत्येतेषाम् ।
- (ग.) इति संज्ञितम्—श्वेताश्वतरोपनिषद्विवरणं विज्ञानभगवत्कृतं समूलं वड-
लीग्रामनिवासिनां कैलसवासिनां वे. शा. सं. रा. रा.
मार्तण्डदीक्षितानाम् ।
- (घ.) इति संज्ञितम्—श्वेताश्वतरोपनिषद्विवरणं विज्ञानभगवत्कृतं समूलं वटो-
दरनिवासिनां पटवर्धनोपाह्वानां रा. रा. कृष्णरावभी-
मार्शकर इत्येतेषाम् ।
-



ॐ तत्सद्ब्रह्मणे नमः ॥

अथ कृष्णयजुर्वेदीयश्वेताश्वतरोपनिषच्छांकरभाष्योपेता ।

श्वेताश्वतरोपनिषद इदं विवरणमल्पग्रन्थं ब्रह्मजिज्ञासूनां सुखावबोधायऽऽ-
रभ्यते । चित्सदानन्दाद्वितीयब्रह्मस्वरूपोऽप्यात्मा स्वाश्रयया स्वविषययाऽ-
विद्यया स्वानुभवगम्यया साभासया प्रतिबद्धस्वाभाविकाशेषपुरुषार्थः प्राप्ताशेषा-
नर्थोऽविद्यापरिकल्पितैरेव साधनैरिष्टप्राप्तिं चापुरुषार्थं पुरुषार्थं मन्यमानो मोक्षा-
र्थमलभमानो मकरादिभिरिव रागादिभिरितस्ततः समाकृष्यमाणः सुरनरतिर्य-
गादिभेदभेदितनानापोनिषु संवरन्केनापि मुकृतकर्मणा ब्राह्मणाद्यधिकारि-
शरीरं प्राप्त ईश्वरार्थकर्मनुष्ठानेनापगतारागादिमलोऽनित्यादिदर्शनेनोत्पन्नेहामु-
त्रार्थभोगविराग उपेत्याऽऽचार्यमाचार्यद्वारेण वेदान्तश्रवणादिनाऽहं ब्रह्मास्मीति
ब्रह्मात्मतत्त्वमवगम्य निवृत्ताज्ञानतत्कार्यो वीतशोको भवति । अविद्यानिवृ-
त्तिलक्षणस्य मोक्षस्य विद्याधीनत्वाद्युज्यते च तदर्धोपनिषदारम्भः । तथा त-
द्विज्ञानादमृतत्वम् । तमेवं विद्वानमृत इह भवति नान्यः पन्था अनाय विद्यते ।
न चेदिहावेदीन्मदती विनष्टिः । य एतद्विदुरमृतास्ते भवन्ति । किमिच्छन्क-
स्य कामाय शरीरमनुसंज्वरेत् । तं विदित्वा न लिप्यते कर्मणा पापकेन । तर-
ति शोकमात्मवित् । निचाप्य तं मृत्युमुखात्ममुच्यते । एतद्यो वेद निहितं
गुहायाम् । सोऽविद्याग्रन्थि विकिरतीह सोम्य । भिद्यते हृदयग्रन्थिश्छिद्यन्ते
सर्वसंशयाः । क्षीयन्ते चास्य कर्माणि तस्मिन्हृष्टे परावरे ।

यथा नद्यः स्पन्दमानाः समुद्रेऽस्तं गच्छन्ति नामरूपे विहाय ।

तथा विद्वान्नामरूपाद्विमुक्तः परात्परं पुरुषमुपैति दिव्यम् ॥

स यो ह वै तत्परमं ब्रह्म वेद ब्रह्मैव भवति । स यो ह वै तदच्छायमशरी-
रमलोहितं शुभ्रमक्षरं वेदयते यस्तु सोम्य । स सर्वमवैति । तं वेद्यं पुरुषं वेद
यथा मा वो मृत्युः परिव्यथाः । तत्र को मोहः कः शोक एकत्वमनुपश्यतः ।
विद्ययाऽमृतमश्नुते । सर्वाणि रूपाणि विचित्य धीराः प्रेत्यास्माल्लोकादमृता भ-
वन्ति । अपहत्य पाप्मानमनन्ते स्वर्गे लोके ज्येये प्रतितिष्ठति । तन्मया अमृता
वै बभूवुः । तदात्मतत्त्वं प्रसमीक्ष्य देही एकः कृतार्थो भवत वीतशोकः । य ए-

तद्विदुरमृतास्ते भवन्ति । ईशं तं ज्ञात्वाऽमृता भवन्ति । तदेवोपयन्ति । नि-
चाय्येमां शान्तिमत्यन्तमेति । तमेवं ज्ञात्वा मृत्युपाशांश्छिनत्ति । ये पूर्वं देवा
ऋषयश्च तं विदुः । तेषां शान्तिः शाश्वती नेतरपाम् ।

बुद्धियुक्तो जहातीह उभे, मुकृतदुष्कृते ।
कर्मजं बुद्धियुक्ता हि फलं त्यक्त्वा मनीषिणः ॥
जन्मबन्धविनिर्मुक्ताः पदं गच्छन्त्यनामयम् ।
सर्वं ज्ञानप्लवेनैव वृजिनं संतरिष्यसि ॥
ज्ञानाग्निः सर्वकर्माणि भस्मसात्कुरुते तथा ।
एतद्बुद्ध्या बुद्धिमान्स्यात्कृतकृत्यश्च भारत ॥
सतो मां तत्त्वतो ज्ञात्वा विशते तदनन्तरम् ।
सर्वेषामपि चैतेषामात्मज्ञानं परं स्मृतम् ॥
तद्व्यग्रं सर्वविद्यानां प्राप्पते ह्यमृतं यैतः ।
प्राप्यैतत्कृतकृत्यो हि द्विजो भवति नान्यथा ॥
एवं यः सर्वभूतेषु पश्यत्यात्मानमात्मना ।
स सर्वसमतामेत्य ब्रह्माभ्येति सनातनम् ॥
सम्यग्दर्शनसंपन्नः कर्मभिर्न निबध्यते ।
दर्शनेन विहीनस्तु संसारं प्रतिपद्यते ॥
कर्मणा बध्यते जन्तुर्विद्यया च त्रिमुच्यते ।
तस्मात्कर्म न कुर्वन्ति यत्तयः पारदर्शिनः ॥
ज्ञानं निश्चेयसं प्राहुर्वृद्धा निश्चयदर्शिनः ।
तस्माज्ज्ञानेन शुद्धेन मुच्यते सर्वपातकैः ॥

एवं मृत्युं जायमानं विदित्वा ज्ञानेन विद्वान्स्तेज अभ्येति नित्यम् ।
न विद्यते ह्यन्यथा तस्य पन्थास्तं मत्वा कविरास्ते प्रसन्नः ॥

सेत्रज्ञस्येश्वरज्ञानाद्विशुद्धिः परमा मता ।
अयं तु परमो धर्मो यद्योगेनाऽऽत्मदर्शनम् ॥
आत्मज्ञः शोकसंतीर्णो न विभेति कुतश्चन ।
मृत्योः सकाशान्मरणादधर्वाऽन्यकृताद्गयात् ॥
न जायते न म्रियते न बध्यो न च घातकः ।
न बध्यो बन्धकारी वा न मुक्तो न च मोक्षदः ॥

पुरुषः परमात्मा तु यदतोऽन्यदसञ्च तत् । एवं श्रुतिस्मृतीतिहासादिषु ज्ञानस्यैव मोक्षसाधनत्वावगमाच्चुच्यते एवोपनिषदारम्भः । किंचोपनिषत्समारूपस्यैव ज्ञानस्यैव परमपुरुषार्थसाधनत्वमवगम्यते । तथा हि । उपनिषदिद्व्युपनिषत्स्य सदेर्विशरणगत्यवसादनार्थस्य रूपमाचक्षते । उपनिषच्छब्देन व्याचिख्यासितग्रन्थप्रतिपाद्यवस्तुविषया विद्योच्यते । तादर्थ्याद्विन्योऽप्युपनिषत् । ये मुमुक्षवो दृष्टानुश्रविकविषयविवृण्णाः सन्त उपनिषच्छब्दितविद्यां तन्निष्ठतया निश्चयेन शीलयन्ति तेषामविद्यादेः संसारबीजस्य विशरणाद्विनोशात्परब्रह्म गमयितृत्वाद्ब्रह्मजन्मजरामरणोद्युपद्रवावसादयितृत्वादुपनिषत्समाख्ययाऽप्यन्यकृतात्परं श्रेय इति ब्रह्मविद्योपनिषदुच्यते । ननु भवेदेवमुपनिषदारम्भो यदि विज्ञानस्यैव मोक्षसाधनत्वं भवेत् । न चैतदस्ति । कर्मणामपि मोक्षसाधनत्वावगमात् । अपाम सोमममृता अभूम । अक्षय्यं ह वै चातुमास्थियाजिनः सुकृतं भवतीत्यादिना । न त्वेतदस्ति । श्रुतिस्मृतिविरोधाच्चापविरोधाच्च । श्रुतिविरोधस्तावत् । तद्यथेह कर्मचितो लोकः क्षीयत एवमेवायुत्र पुण्यचितो लोकः क्षीयते । तमेवं विद्वानमृत इह भवति नान्यः पन्था विद्यतेऽपनाय । न कर्मणा न प्रजया धनेन त्यागेनैके अमृतत्वमानथुः । पुत्रा ह्येते अहदा पञ्जरूपा अष्टादशोक्तमवरं येषु कर्म । एतच्छ्रेयो येऽभिनन्दन्ति मूढा जरामृत्युं ते पुनरेवापिपन्ति । नास्त्यकृतः कृतेन ।

कर्मणा वध्यते जन्तुर्विद्यया च विमुच्यते ।

तस्मात्कर्म न कुर्वन्ति यतयः पारदर्शिनः ॥

अज्ञानमलपूर्णत्वात्पुराणो मलिनः स्मृतः ।

तत्क्षयाद्वै भवेन्मुक्तिर्नान्यथा कर्मकोटिभिः ॥

प्रजया कर्मणा मुक्तिर्धनेन च सतां न हि ।

त्यागेनैकेन मुक्तिः स्यात्तदभावे भ्रमन्त्यहो ॥

कर्मोदये कर्मफलानुरागास्तथाऽनुयन्ति न तरन्ति मृत्युम् ।

ज्ञानेन विद्वांस्तेज अभ्येति नित्यं न विद्यते ह्यन्यथा तस्य पन्थाः ॥

एवं त्रयीधर्ममनुप्रपन्ना गतागतं कामकामा लभन्ते ।

श्रमार्थमाश्रमाश्चापि वर्णानां परमार्थतः ॥

आश्रमेन च वेदेश्च यज्ञैः सांख्यैर्गैस्तथा ।

उग्रैस्तपोभिर्विविधैर्दानैर्नानाविधैरपि ।

न लभन्ते तमात्मानं लभन्तेऽज्ञानिनः स्वयम् ॥

त्रयीधर्ममधर्मार्थं किंपाकफलसंनिभम् ।

नास्ति तात सुखं किंचिदत्र दुःखशताकुले ॥

तस्मान्मोक्षाय यतता कथं सेव्या मया त्रयी ।

अज्ञानपाशवद्धत्वादमुक्तः पुरुषः स्मृतः ॥

ज्ञानात्तस्य निवृत्तिः स्यात्प्रकाशात्तमसो यथा ।

तस्माज्ज्ञानेन मुक्तिः स्यादज्ञानस्य परिक्षयात् ॥

प्रदानि दानानि तपांसि यज्ञाः सत्यं च तीर्थोश्रमकर्मयोगाः ।

स्वगार्थमेवाश्रमभयधुवं च ज्ञानं ध्रुवं शान्तिकरं महार्थम् ॥

यज्ञैर्देवत्वमाप्नोति तपोभिर्ब्रह्मणः पदम् ।

दानेन विविधान्भोगाज्ज्ञानान्मोक्षमवाप्नुयात् ॥

धर्मरज्ज्वा ब्रजेदूर्ध्वं पापरज्ज्वा ब्रजेदधः ।

द्वयं ज्ञानासिना छित्वा विदेहः शान्तिमृच्छति ॥

त्यज धर्ममधर्मं च उभे सत्यानृते त्यज ।

उभे सत्यानृते त्यक्त्वा येन त्यजसि तेत्यज ॥

एवं श्रुतिस्मृतिविरोधान्न कर्मसाधनममृतत्वं न्यायविरोधाच्च । कर्मसाधनत्वे मोक्षस्य चतुर्विधक्रियान्तर्भावादन्त्यत्वं स्यात् । यत्कृतकं तदन्त्यमिति कर्मसाध्यस्य नित्यत्वादर्शनात् । नित्यश्च मोक्षः सर्ववादिभिरभ्युपगम्यते । तथा च श्रुतिः । चातुर्मास्यप्रकरणे प्रजामनु प्रजायसे तद्गु ते मर्त्यामृतमिति । किंच । मुकृतमिति मुकृतस्पाक्षपत्वमुच्यते । मुकृतशब्दश्च कर्मणि । नन्वेवं तर्हि कर्मणां देवादिमाप्तिहेतुत्वेन बन्धहेतुत्वमेव । सत्यम् । स्वतो बन्धहेतुत्वमेव । तथा च श्रुतिः । कर्मणा पितृलोकः सर्व एते पुण्यलोका भवन्ति । इष्टापूर्तं मन्यमाना वरिष्ठं नान्यच्छ्रेयो वेदयन्ते प्रमूढाः ॥ नाकस्य पृष्ठे ते मुकृतेऽनुभूत्वेमं लोकं हीनतरं वा विशन्ति ।

एवं कर्मसु निस्नेहा ये केचित्पारदर्शिनः ।

विद्यामयोऽयं पुरुषो न तु कर्ममयः स्मृतः ॥

एवं त्रयीधर्ममनुप्रपन्ना गतागतं कामकामा लभन्त इति ।

पदा पुनः फलनिरपेक्षमीश्वरार्थं कर्मानुतिष्ठन्ति तदा मोक्षसाधनज्ञानसाधनान्तःकरणशुद्धिसाधनपारंपर्येण मोक्षसाधनं भवति ॥ तथाऽऽह भगवान् ।

ब्रह्मण्याधाय कर्माणि सङ्गं त्यक्त्वा करोति यः ।

लिप्यते न स पापेन पद्मपत्रमिवाम्भसा ॥



कायेन मनसा बुद्ध्या केवलैरिन्द्रियैरपि ।
 योगिनः कर्म कुर्वन्ति सङ्गं त्यक्त्वाऽऽत्मशुद्धये ॥
 यत्करोपि यदश्नासि यज्जुहोपि यदासि यत् ।
 यत्तपस्यसि कौन्तेय तत्कुरुष्व मदर्पणम् ॥
 शुभाशुभफलैरेवं मोक्षयसे कर्मबन्धनैः ।
 संन्यासयोगयुक्तात्मा विमुक्तो मामुपैष्यसीति ॥

तथा च मोक्षे कर्म शुद्धयभावे मोक्षाभावं कर्मभिश्च तच्छुद्धिं दर्शयति श्रीवि-
 ष्णु धर्मे ॥

अनूचानस्ततो यज्वा कर्मन्यासी ततः परम् ।
 ततो ज्ञानित्वमभ्येति योगी मुक्तिं क्रमाद्युभेत् ॥
 अनेकजन्मसंसारचिते पापसमुच्चये ।
 नाक्षीणे जायते पुंसां गोविन्दाभिमुखी मतिः ॥
 जन्मान्तरसहस्रेषु तपोज्ञानसमाधिभिः ।
 नराणां क्षीणपापानां कृष्णे भक्तिः प्रजायते ॥
 पापकर्माशयो ह्यत्र महामुक्तिविरोधकृत् ।
 तस्यैव शमने यत्नः कार्यः संसारभीरुणा ॥
 सुवर्णादिमहादानपुण्यतीर्थविगाहनैः ।
 शरीरैश्च महाक्लेशैः शास्त्रोक्तैस्तच्छमो भवेत् ॥
 देवतास्तुतिसच्छास्त्रश्रवणैः पुण्यदर्शनैः ।
 गुरुश्रुश्रूयणैश्चैव पापबन्धः प्रशाम्यति ॥

याज्ञवल्क्योऽपि शुद्धयपेक्षां तत्साधनं च दर्शयति ।
 कर्तव्याऽऽशयशुद्धिस्तु भिक्षुकेण विशेषतः ।
 ज्ञानोत्पत्तिनिमित्तत्वात्स्वतन्त्रीकरणाय च ॥
 मलिनो हि यथाऽऽदर्शो रूपा लोकस्य न क्षमः ।
 तथाऽविपक्वकरण आत्मज्ञानस्य न क्षमः ॥
 आचार्योपासनं वेदशास्त्रार्थस्य विवेकिता ।
 सत्कर्मणामनुष्ठानं सङ्गः सद्भिर्गिरः शुभाः ॥
 दृषालोकालम्भविगमः सर्वभूतात्मदर्शनम् ।
 त्यागः परिग्रहाणां च जीर्णकापापधारणम् ॥
 विषयेन्द्रियसंरोधस्तन्द्रालस्यविवर्जनम् ।
 शरीरपरिसंख्यानं प्रवृत्तिष्वधदर्शनम् ॥

नीरजस्तमसां सत्त्वशुद्धिनिस्पृहता शमः ।
 एतैरुपायैः संशुद्धसत्त्वयोग्यमृती भवेत् ॥
 यतो वेदाः पुराणानि विद्योपनिषदस्तथा ।
 श्लोकाः सूत्राणि भाष्याणि यच्चान्यद्वाङ्मयं क्वचित् ॥
 वेदानुवचनं यज्ञो ब्रह्मचर्यं तपो दमः ।
 श्रद्धोपवासः स्वातन्त्र्यमात्मनो ज्ञानहेतवः ॥

तथाचाऽऽथर्वणे विशुद्धचपेक्षमात्मज्ञानं दर्शयति ।
 जन्मान्तरसहस्रेषु यदो क्षीणारतु किल्बिषाः ।
 तदा पश्यन्ति योगेन संस्रोरोच्छेदनं महत् ॥

यस्मिन्विशुद्धे विरजे च चित्ते य आत्मवत्पश्यन्ति पतयः क्षीणदोषाः ।
 तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेनेति ॥
 बृहदारण्यके विविदिषाहेतुत्वं यज्ञादीनां दर्शयति । ननु विद्यां चाविद्यां च
 यस्तद्वेदोभयं सह । तपो विद्या च विप्रस्य नैःश्रेयसकरं परमित्यादिना कर्म-
 णामप्यमृतत्वप्राप्तिहेतुत्वमवगम्यते । सत्यम् । अवगम्यत एव तदपेक्षितशुद्धि-
 द्वारेण न च साक्षात् । तथाहि । विद्यां चाविद्यां च । तपो विद्या च विप्रस्य
 नैःश्रेयसकरं परमित्यादिना ज्ञानकर्मणोर्नैःश्रेयसहेतुत्वमभिधाय कथमनयोस्त-
 द्देतुत्वमित्याकाङ्क्षायां तपसा कल्मषं हन्ति विद्ययाऽमृतमश्नुते । अविद्यया मृ-
 त्युं तीर्त्वा विद्ययाऽमृतमश्नुत इति वाक्यशेषेण कर्मणः कल्मषक्षयहेतुत्वं विद्याया
 अमृतप्राप्तिहेतुत्वं प्रदर्शितम् । यत्र तु शुद्ध्याद्यवान्तरकार्यानुपदेशस्तत्रापि शास्त्रा-
 न्तरोपसंहारन्यायेनोपसंहारः कर्तव्यः । ननु कुर्वन्नेवेह कर्माणि जिजीविषेच्छत-
 समा इति पावज्जीवकमानुष्ठाननियमे सति कथं विद्याया मोक्षसाधनत्वम् । उच्यते ।
 कर्मण्यधिकृतस्यायं नियमो नानधिकृतस्यानियोज्यस्य ब्रह्मवादिनः । तथाच वि-
 दुषः कर्मानधिकारं दर्शयति श्रुतिः । नैतद्विद्वानृषिणा विधेयो न रुध्यते वि-
 धिना शब्दचारः । एतद्ध स्म वै तत्पूर्वं विद्वांसोऽग्निहोत्रं न जुह्वांचक्रिरे । ए-
 तं वै तमात्मानं विदित्वा ब्राह्मणाः पुत्रैपणायाश्च वित्तैपणायाश्च लोकैपणायाश्च
 व्युत्थायाथ भिक्षाचर्यं चरन्ति । एतद्ध स्म वै तद्विद्वांस आहुर्कपयः कावपेयाः
 किमर्था वयमध्वेप्यामहे किमर्था वयं यक्ष्यामहे स ब्राह्मणः केन स्याद्येन स्या-
 चेनेदृश एवेति ॥ यथाऽऽह भगवान् ॥

यस्त्वात्मरतिरेव स्यादात्मनृषश्च मानवः ।
 आत्मन्येव च संतुष्टस्तस्य कार्यं न विद्यते ॥



नैव तस्य कृतेनार्थो नाकृतेनेह कश्चन ।
 नचास्य सर्वभूतेषु कश्चिदर्थव्यपाश्रयः ॥
 तथाचाऽऽह भगवान्परमेश्वरो लैङ्गे कालकूटोपाख्याने ॥
 ज्ञानेनैतेन विप्रस्य त्यक्तसङ्गस्य देहिनः ।
 कर्तव्यं नास्ति विप्रेन्द्रा अस्ति चेत्तत्त्वविन्न च ॥
 इह लोके परे चैव कर्तव्यं नास्ति तस्य वै ।
 जीन्मुक्तो यतस्तु स्याद्ब्रह्मवित्परमार्थतः ॥
 ज्ञानाभ्यासरतो नित्यं विरक्तो ह्यर्थवित्स्वयम् ।
 कर्तव्याभावमुत्सृज्य ज्ञानमेवाधिगच्छति ॥
 वर्णाश्रमाभिमानी यस्त्यक्त्वा ज्ञानं द्विजोत्तमाः ।
 अन्यत्र रमते मूढः सोऽज्ञानी नात्र संशयः ॥
 क्रोधो भयं तथा लोभो मोहो भेदो मदस्तमः ।
 धर्माधर्मौ च तेषां हि तद्वशाच्च तनुग्रहः ॥
 शरीरे सति वै क्लेशः सोऽविद्यां संत्यजेत्ततः ।
 अविद्यां विद्यया हित्वा स्थितस्यैवेह योगिनः ॥
 क्रोधाद्या नाशमायान्ति धर्माधर्मौ च नैवमतः ।
 तत्क्षयाच्च शरीरेण न पुनः संप्रपुङ्गते ॥
 स एव मुक्तः संसारादुःखत्रयविवर्जितः । तथा शिवधर्मोत्तरे ।
 ज्ञानामृतस्य नृपस्य कृतकृत्यस्य योगिनः ।
 नैवास्ति किञ्चित्कर्तव्यमस्ति चेन्न स तत्त्ववित् ॥
 लोकद्वेषेऽपि कर्तव्यं किञ्चिदस्य न विद्यते ।
 इहैव स विमुक्तः स्यात्संपूर्णः समदर्शनः ॥

तस्माद्विदुषः कर्तव्याभावादविद्यावद्विषय एवायं कुर्वन्नेवेत्यादिकर्मनियमः ।
 कुर्वन्नेवेति च नायं कर्मनियमः किंतु विद्यामाहात्म्यं दर्शयितुं यथाकामं कर्मा-
 नुष्ठानमेव द्रष्टव्यम् । एतदुक्तं भवति । यावज्जीवं यथाकामं पुण्यपापादिकं कु-
 र्वेत्पीप विद्वीप न कर्मलपो भवीत विद्यासामर्थ्यादीनां । तथा हि । ईशा वा-
 स्यमिदं सर्वमिदं तारम्य तेन त्यक्तेन भुञ्जीथा इति विदुषः सर्वकर्मत्यागेनाऽऽ-
 त्मपालनमुक्त्वाऽनियोज्ये ब्रह्मविदि त्यागकर्तव्यतोक्तिरप्युक्तैवोक्तेति मत्वा
 चकितः सन्वेदो विदुषस्त्यागकर्तव्यतामपि नोक्तवान् । कुर्वन्नेवेह लोके विद्यमानं

पुण्यपापादिकं कर्म यावज्जीवं जिजीविषेत् । न पुण्यादिवन्धभयात्पुण्यादिकं त्यक्त्वा तूष्णीमवतिष्ठेत् । एवं तावत्कर्माणि कुर्वत्यपि विदुषि त्वयीतो यावज्जीवानुष्ठानादन्यथाभावः स्वरूपात्प्रच्युतिः पुण्यादिनिमित्तसंसारान्वयो नास्ति । अथवेतः कर्मानुष्ठानोत्तरकालभाव्यन्यथाभावः संसारान्वयो नास्ति । यस्मात्त्वयि विन्यस्तं न कर्म लिप्यते ॥ तथा च श्रुत्यन्तरम् ॥ न लिप्यते कर्मणा पापकेन । एवंविदि पापं कर्म न श्लिष्यते । नैनं कृताकृते तपतः । एवं हास्य सर्वे पाप्मानः प्रदूयन्ते । लैङ्गे ॥

ज्ञानाग्निः सर्वकर्माणि भस्मसात्कुरुते तथा ॥

ज्ञानिनः सर्वकर्माणि जीर्यन्ते नात्र संशयः ।

क्रीडन्नपि न लिप्येत पापैर्नानाविधैरपि ॥ शिवधर्मोत्तरेऽपि ॥

तस्माज्ज्ञानासिना तूष्णमशेषं कर्मबन्धनम् ।

कामाकामकृतं छित्त्वा शुद्धश्चाऽऽत्मनि तिष्ठति ॥

यथा वह्निर्महान्दीप्तः शुष्कमाद्रं च निर्दहेत् ।

तथा शुभाशुभं कर्म ज्ञानाग्निर्दहते क्षणात् ॥

पञ्चपत्रं यथा तौपैः स्वस्थैरपि न लिप्यते ।

शब्दादिविषयान्मोभिस्तद्वज्ज्ञानी न लिप्यते ॥

यद्वन्मन्त्रवलोपेतः क्रीडन्सर्पेर्न दृश्यते ।

क्रीडन्नपि न लिप्येत तद्वदिन्द्रियपञ्चगैः ॥

मन्त्रौपेधिवलैर्षद्वज्जीर्यते भक्षितं विषम् ।

तद्वत्सर्वाणि पापानि जीर्यन्ते ज्ञानिनः क्षणात् ॥

तथा च सूत्रकारः पुरुषार्थोऽतः शब्दादिति वादरायण इति ज्ञानस्यैव परमपुरुषार्थहेतुत्वमभिधाय शेषत्वात्पुरुषार्थवाद इत्यादिना कर्मापेक्षितकर्तृप्रतिपादकत्वेन विद्यायाः कर्मशेषत्वमाशङ्क्याधिकोपदेशात्तु वादरायणस्येत्पादिना कर्तृत्वादिसंसारधर्मेरहितापहतपाप्मादिरूपत्रलोपदेशात्तद्विज्ञानपूर्विकं तु कर्माधिकारसिद्धिं त्वाशासानस्य कर्माधिकारहेतोः क्रियाकारकफललक्षणस्य समस्तस्य प्रपञ्चस्याविद्याकृतस्य विद्यासामर्थ्यात्स्वरूपोपमर्ददर्शनात्कर्माधिकारोच्छ्रितिमसद्भाद्रिन्नप्रकरणत्वाद्भिन्नकार्यत्वाच्च परस्परविकल्पः समुद्ययोऽङ्गाङ्गीभावो वा नास्तीति प्रतिपाद्यात् एवाग्नीन्धनाद्यनपेक्षेति विद्याया एव परमपुरुषार्थहेतुत्वादग्नीन्धनाद्याश्रमकर्माणि विद्यायाः स्वार्थेतिद्वी नापेक्षितव्यानीति पूर्वोक्तस्याधिकरणस्य फलमुपसंहृत्यात्पन्तमेवानपेक्षया प्राप्तायां सर्वोपेक्षा च यज्ञादिशु-

तेरन्वदिति नात्यन्तमनपेक्षा । उत्पन्ना हि विद्या फलसिद्धिं मतिं न किञ्चिद-
 न्यदपेक्षते । उत्पत्तिं मत्पेक्षत एव । विविदिपन्ति पक्षेनेति श्रुतेरिति विवि-
 दिपासाधनत्वेन कर्मणामुपयोगं दर्शितवान् । तथा च नाविशेषात्स्तुतयेऽनु-
 मतिर्वैतिसूत्रद्वयेन कुर्वन्नेवेतिमन्त्रस्य विद्वद्विषयत्वेन विद्यास्तुतित्वेन चार्थद्वयं
 दर्शितवान् । अत उक्तेन प्रकारेण ज्ञानस्यैव मोक्षसाधनत्वाद्युक्तः परोपनिषदा-
 रम्भः । ननु बन्धस्य मिथ्यात्वे सति ज्ञाननिर्वर्त्यत्वेन ज्ञानादमृतत्वं स्यात् ।
 न त्वेतदस्ति । प्रतिपन्नत्वाद्वाधाभावाद्युष्मदादिस्वरूपत्वेनाऽऽत्मनो विलक्षण-
 त्वे सादृश्याद्यभावादध्यासासंभवाच्च । उच्यते । न तावत्प्रतिपन्नत्वेन सत्यत्वं
 वक्तुं शक्यते । प्रतिपत्तेः सत्यत्वमिथ्यात्वयोः समानत्वात् । नापि बाधाभावा-
 त्सत्यत्वम् । विधिमुखेन कारणमुखेन च बाधसंभवात् । तथाहि श्रुतिः प्रपञ्च-
 स्य मिथ्यात्वं मायाकारणत्वं च दर्शयति ननु तद्वितीयमस्ति । एकत्वम् ।
 नास्ति द्वैतम् । कुतो विदिते वेद्यं नास्ति । एकमेवाद्वितीयम् । वाचारम्भणं वि-
 कारो नामधेयम् । एकमेव सन्नेह नानाऽस्ति किञ्चन । एकधैवानुद्गष्ट्वम् । माया
 तु प्रकृतिं विद्यात् । मायी सृजते विश्वमेतत् । इन्द्रो मायाभिः पुरुषं ईयत
 इत्यादिभिर्वाक्यैः । अजोऽपि सन्नव्यपात्मा भूतानामीश्वरोऽपि सन् । प्रकृतिं
 स्वामधिष्ठाय संभवाम्पात्मापमापया । अविभक्तं च भूतेषु विभक्तमिव च स्थितम् ॥

तथा च ब्राह्मे पुराणे ।

धर्माधर्मौ जन्ममृत्यू सुखदुःखेषु कल्पना ।
 वर्णाश्रमास्तथा वासः स्वर्गो नरक एव च ।
 पुरुषस्य न सन्त्येते परमार्थस्य कुत्रचित् ॥
 दृश्यते च जगद्रूपमसत्यं सत्यवन्मृषा ।
 तोषवन्मृगतृष्णा तु यथा मरुमरीचिका ॥
 रौप्यवत्कीकसं भूतं कीकसं शक्तिरेव च ।
 सर्पवद्ब्रज्जुखण्डश्च निशायां वेश्ममध्यगः ॥
 एक एवेन्दुर्द्वौव्योऽत्रि तिमिराहतचक्षुषः ।
 आकाशस्य घनीभावो नीलत्वं स्निग्धता तथा ॥
 एकश्च सूर्यो बहुधा जलाधारेषु दृश्यते ।
 आभाति परमात्माऽपि सर्वोपाधिषु संस्थितः ॥
 द्वैतभ्रान्तिरविद्याख्या विकल्पो न च तत्तथा ।
 परत्र बन्धागारः स्यात्तेषामात्माभिमानिनाम् ॥
 आत्मभावनया भ्रान्त्या देहं भावयतः सदा ।

आम्प्रज्ञैरादिमध्यान्तैर्ज्ञमभूतैस्त्रिभिः सदा ॥
 जाग्रत्स्वप्नसुषुप्तैस्तु च्छादितं विश्वतैजसम् ।
 स्वमायया स्वमात्मानं मोहयेद्वैतरूपया ॥
 गुहागतं स्वमात्मानं लभते च स्वयं हरिम् ।
 व्योम्नि वज्रानलज्वालाकलापो विविधाकृतिः ॥
 आभाति विष्णोः सृष्टिश्च स्वभावो द्वैतविस्तरः ।
 शान्ते मनसि शान्तश्च घोरे मूढे च तादृशः ॥
 ईश्वरो दृश्यते नित्यं सर्वत्र न तु तत्त्वतः ।
 लोहमृत्पिण्डहेम्नां च विकारो न च विद्यते ॥
 चराचराणां भूतानां द्वैतता न च सत्यतः ।
 सर्वमे तु निराधारे चैतन्यात्मनि संस्थिता ॥
 अविद्या द्विगुणां सृष्टिं करोत्यात्मावलम्बनात् ।
 सर्पस्य रज्जुता नास्ति नास्ति रज्जौ भुजंगता ॥
 उत्पत्तिनाशयोर्नास्ति कारणं जगतोऽपि च ।
 लोकानां व्यवहारार्थमविद्येयं विनिर्मिता ॥
 एषा विमोहिनीत्युक्ता द्वैताद्वैतस्वरूपिणी ।
 अद्वैतं भावयेद्ब्रह्म सकलं निष्कलं सदा ॥
 आत्मज्ञः शोकसंतीर्णो न विभेति कुतश्चन ।
 मृत्योः सकाशान्मरणादथवाऽन्यकृताद्गतात् ॥
 न जायते न म्रियते न वध्यो न च घातकः ।
 न बद्धो बन्धकारी वा न मुक्तो न च मोक्षदः ॥
 पुरुषः परमात्मा तु यदतोऽन्यदस्य तत् ।
 एवं बुद्ध्वा जगद्रूपं विष्णोर्मापामयं मृषा ॥
 भोगासङ्गाद्भवेन्मुक्तस्तपक्त्वा सर्वविकल्पनाम् ।
 त्यक्तसर्वविकल्पश्च स्वात्मस्थं निश्चलं मनः ।
 कृत्वा शान्तो भवेद्योगी दग्धेन्धन इवानलः ॥

एषा चतुर्विंशतिभेदभिन्ना माया परा प्रकृतिस्तत्समुत्थौ ।
 कामक्रोधौ लोभमोहौ भयं च विपादशोको च विकल्पजालम् ॥
 धर्माधर्मौ सुखदुःखे च सृष्टिविनाशपाको नरके गतिश्च ।

दासः स्वर्गे जातपश्चाऽऽश्रमाश्च रागद्वेषौ विविधा व्याधयश्च ॥

कौमारतारुण्यजरावियोगसंयोगभोगानशनव्रतानि ।

इतीदमीदृग्विदयं निधाप तूष्णीमासीनः सुमतिं विविद्धि ॥

तथा च श्रीविष्णुधर्मे षष्ठ्याख्याम् ।

अनादिसंबन्धवत्पा क्षेत्रज्ञोऽयमविद्यया ।

युक्तः पश्यति भेदेन ब्रह्म तैस्त्वात्मनि स्थितम् ।

पश्यत्पात्मानमन्यश्च पावद्वे परमात्मनः ॥

सावत्संभ्राम्यते जन्तुर्मोहितो निजकर्मणा ।

संक्षीणाशेषकर्मा तु परं ब्रह्म प्रपश्यति ॥

अभेदेनाऽऽत्मनः शुद्धं शुद्धत्वादक्षयो भवेत् ।

अविद्या च क्रियाः सर्वा विद्या ज्ञानं प्रचक्षते ॥

कर्मणा जायते जन्तुर्विद्यया च विमुच्यते ।

अद्वैतं परमार्थो हि द्वैतं तद्विन्न उच्यते ॥

पशुतिर्यङ्मनुष्याख्यं तथैव च नौरकम् ।

चतुर्विधोऽपि भेदोऽयं मिथ्याज्ञाननिबन्धनः ॥

अहमन्योऽपरश्चायममी चात्र तथाऽपरे ।

अज्ञानमेतद्वेताख्यमद्वैतं श्रूयतां परम् ॥

मम स्वहमितिप्रज्ञाविमुक्तमविकल्पवत् ।

अविकार्यमनाख्येयमद्वैतमेतुभूयते ॥

मनोशक्तिमयं द्वैतमद्वैतं परमार्थतः ।

मनसो वृत्तपस्तस्माद्वर्माधर्मनिमित्तजाः ॥

निरोद्धव्यास्तन्निरोधे द्वैतं नैवोपपद्यते ।

मनोदृष्टमिदं सर्वं यत्किञ्चित्सचराचरम् ॥

मनसो ह्यमनीभावेऽद्वैतभावं तदामुपात् ।

कर्मणां भावना येयं सा ब्रह्मपरिपन्थिनी ॥

कर्मभावनया तुल्यं विज्ञानमुपजायते ।

सादृग्भवति विज्ञप्तिर्पादशी खलु भावना ॥

क्षये तस्याः परं ब्रह्म स्वयमेव प्रकाशते ।

परात्मनो मनुष्येन्द्र विभागोऽज्ञानकल्पितः ॥

क्षये तस्याऽऽत्मपरयोरविभागोऽत एव हि ।
 आत्मा क्षेत्रज्ञसंज्ञो हि संयुक्तः प्राकृतेर्गुणैः ।
 तैरेव विगतः शुद्धः परमात्मा निगद्यते ॥

तथा च श्रीविष्णुपुराणे ॥

परमात्मा त्वमेवैको नान्योऽस्ति जगतः परः ।
 तवैष महिमा येन व्याप्तमेतच्चराचरम् ॥
 यदेतद्दृश्यते मूर्तमेतज्ज्ञानात्मनस्तव ।
 भ्रान्तिज्ञानेन पश्यन्ति जगद्रूपमयोगिनः ॥
 ज्ञानस्वरूपमखिलं जगदेतदनुद्धयः ।
 अर्धस्वरूपं पश्यन्तो भ्राम्यन्ते मोहसंघ्रवे ॥
 ये तु ज्ञानविदः शुद्धचेतसस्तेऽखिलं जगत् ।
 ज्ञानात्मकं प्रपश्यन्ति त्वद्गुणं पारमेश्वरम् ॥

अहं हरिः सर्वमिदं जनार्दनो नान्यत्ततः कारणकार्यजातम् ।
 ईदृक्जनो यस्य न तस्य भूयो भवोद्भवा द्वन्द्वगदा भवन्ति ॥
 ज्ञानस्वरूपमत्यन्तं निर्मलं परमार्थतः ।

तदेवार्थस्वरूपेण भ्रान्तिदर्शनतः स्थितम् ॥

ज्ञानस्वरूपो भगवान्यतोऽसावशेषमूर्तिर्न तु वस्तुभूतः ।
 ततो हि शैलाब्धिधरादिभेदाज्जानीहि विज्ञानविजृम्भितानि ॥
 वस्तुवस्ति किं कुत्रचिदादिमध्यपर्यन्तहीनं सततैकरूपम् ।
 यच्चान्यथात्वं द्विज याति भूमौ न तत्तथा तत्र कुतो हि तत्त्वम् ॥
 मही घटत्वं घटतः कपालिका कपालिकाचूर्णरजस्ततोऽणुः ।
 जनेः स्वकर्मस्तिमितात्मनिश्चयैरालक्ष्यते ब्रूहि किमत्र वस्तु ॥
 तस्मिन् विज्ञानमृतेऽस्ति किञ्चित्क्वचित्कदाचिद्विज वस्तुजातम् ।
 विज्ञानभेकं निजकर्मभेदविभिन्नचित्तैर्बहुधाभ्युपेतम् ॥
 ज्ञानं विशुद्धं विमलं विशोकमशेषलोभादिनिरस्तसङ्गम् ।
 एकं सदैकं परमः परेशः स वासुदेवो न यतोऽन्यदस्ति ॥
 सद्भाव एवं भवतो मयोक्तो ज्ञानं तथा सत्यमसत्यमन्यत् ।
 एतत्तु यत्संव्यवहारभूतं तत्रापि चोक्तं भुवनाश्रितं ते ॥

अविद्यासंचितं कर्म तच्चाशेषेषु जन्तुषु ।

आत्मा शुद्धोऽक्षरः शान्तो निर्गुणः प्रकृतेः परः ॥

प्रवृद्धयपचयौ न स्त एकस्यासिलजन्तुषु ।
 यस्तु कालान्तरेणापि नान्यसंज्ञामुपैति वै ॥
 परिणामादिसंभूतां तद्वस्तु नृप तच्च किम् ।
 यद्यन्योऽस्ति परः कोऽपि मत्तः पार्थिवसत्तम ॥
 तदेपोऽहमयं चान्यो यत्तुमेवमपीष्यते ।
 यदा समस्तदेहेषु पुमान्होको व्यवस्थितः ॥
 तदा हि को भवान्सोऽहमित्येतद्विप्रलम्भनम् ।
 त्वं राजा शिविका चैयं वयं वादाः पुरःसराः ॥
 अयं च भवतो लोको न सदेतच्चयोच्यते ।
 वस्तु राजेति यल्लोके यच्च राजभटात्मकम् ॥
 तथाऽन्ये च नृपत्वं च तत्तत्संकरूपनामयम् ।
 अनाशी परमार्थश्च प्राज्ञैरभ्युपगम्यते ॥
 परमार्थस्तु भूपाल संक्षेपाच्छ्रूयतां मम ।
 एको व्यापी समः शुद्धो निर्गुणः प्रकृतेः परः ॥
 जन्ममृद्व्यादिरहित आत्मा सर्वगतोऽव्ययः ।
 परो ज्ञानमयः सद्भिर्नामजात्पादिभिः प्रभुः ॥
 न योगवान्न युक्तोऽभून्नैव पार्थिव योक्ष्यति ।
 तस्याऽऽत्मपरदेहेषु संयोगो ह्येक एव यत् ॥
 विज्ञानं परमार्थोऽसौ द्वैतिनोऽतथ्यदर्शिनः ।
 एवमेकमिदं विद्वन्नभेदि सकलं जगत् ॥
 बाह्यदेवाभिधेयस्य स्वरूपं परमात्मनः ।
 निदाघोऽप्युपदेशेन तेनाद्वैतपरोऽभवत् ॥
 सर्वभूतान्यभेदेन स ददर्श तदाऽऽत्मनः ।
 तथा ब्रह्म ततो मुक्तिमवाप परमां द्विज ॥
 सितनीलादिभेदेन यथैकं दृश्यते नभः ।
 भ्रान्तदृष्टिभिरात्माऽपि तथैकः सन्पृथक्पृथक् ॥

एकः समस्तं यदिहास्ति किञ्चित्तद्व्युत्तो नास्ति परं ततोऽन्यत् ।

सोऽहं स च त्वं स च सर्वमेतदात्मस्वरूपं त्यज भेदमोहम् ॥

इतीरितस्तेन स राजवर्यस्तत्पाज भेदं परमार्थदृष्टिः ।

स चापि जातिस्मरणार्थबोधस्तत्रैव जन्ममप्यवगमाप ॥ तथा लेङ्गे ।

तस्मादज्ञानमूलो हि संसारः सर्वदेहिनाम् ।
 परतन्त्रे स्वतन्त्रे च भिदाभावाद्विचारतः ॥
 एकत्वमपि नास्त्येव द्वैतं तत्र फुतोऽस्त्यहो ।
 एकं नास्त्यथ मर्त्यं च फुतो मृतसमुद्भवः ॥
 नान्तःप्रज्ञो बहिष्प्रज्ञो न चोभयत एव च ।
 न प्रज्ञानघनस्त्वेवं न प्रज्ञोऽप्रज्ञ एव सः ।
 विदिते नास्ति वेद्यं च निर्वाणं परमार्थतः ॥
 अज्ञानतिमिरात्सर्वं नात्र कार्पा विचारणा ।
 ज्ञानं च बन्धनं चैव मोक्षो नाप्यात्मनो द्विजाः ॥
 न ह्येषा प्रकृतिर्जीवो विकृतिश्च विकारतः ।
 विकारो नैव मायैषा सदसद्व्यक्तिर्निता ॥

तथाऽऽह भगवान्पराशरः ॥

अस्माद्वि जायते विश्वमत्रैव प्रविलीयते ।
 स मापी मापया बद्धः करोति विविधास्तनूः ॥
 न चात्रैवं संसरति न च संसारयेत्परम् ।
 न कर्ता नैव भोक्ता च न च प्रकृतिपूरुषौ ॥
 न माया नैव च प्राणश्चैतन्यं परमार्थतः ।
 तस्मादज्ञानमूलो हि संसारः सर्वदेहिनाम् ॥
 नित्यः सर्वगतो ह्यात्मा कूटस्थो दोषवर्जितः ।
 एकः स भिद्यते शक्त्या मायया न स्वभावतः ॥
 तस्मादद्वैतमेवाऽऽहुर्मुनयः परमार्थतः ।
 ज्ञानस्वरूपमेवाऽऽहुर्जगदेतद्विचक्षणाः ॥
 अर्थस्वरूपमज्ञानात्पश्यन्त्यन्ये कुदृष्टयः ।
 कूटस्थो निर्गुणो व्यापी चैतन्ययात्मा स्वभावतः ॥
 दृश्यते ह्यर्थरूपेण पुरुषैर्भ्रान्तदृष्टिभिः ।
 यदा पश्यति चाऽऽत्मानं केवलं परमार्थतः ॥
 मायामात्रमिदं द्वैतं तदा भवति निर्वृतः ।
 तस्माद्विज्ञानमेवास्ति न प्रपञ्चो न संवृतिः ॥

एवं श्रुत्यादिना नामादिकारणोपन्यासमुखेन स्वरूपेण च बाधितत्वात्म-
 पञ्चस्य मिथ्यात्वमवगम्यते । अस्थूलादिलक्षणस्य ब्रह्मणस्तद्विपरीतस्थूला-

कारो मिथ्या भवितुमर्हति । यथैकस्य चन्द्रमसस्तद्विपरीतद्वितीयाकारस्तद्व-
त् । तथा च सूत्रकारो न स्थानतोऽपि परस्योभयलिङ्गं सर्वत्र हीति स्वरूपत-
उपाधितश्च विरुद्धरूपद्वयासंभवान्निर्विशेषमेव ब्रह्मेत्युपपाद्य न भेदादितिभेदश्रु-
तिबलात्किमिति सविशेषमपि ब्रह्म नाभ्युपगम्यत इत्याशङ्क्य न प्रत्येकम-
तद्वचनादित्युपाधिभेदस्य श्रुत्यैव बाधितत्वादभेदश्रुतिबलात्सविशेषस्य ब्र-
ह्मणायोगान्निर्विशेषमेवेत्युपपाद्यापि चैवमेक इति भेदनिन्दापूर्वकमभेदमेवैके शा-
स्त्रिनः समामनन्ति । मनसैवेदमाप्तव्यम् । नेह नानास्ति किञ्चन । मृत्योः स मृ-
त्युमाप्नोति । य इह नानेव पश्यति । एकधैवानुद्वष्टव्यमिति । भोक्ता भोग्यं
मेरितारं च मत्वा सर्वं प्रोक्तं त्रिविधं ब्रह्ममेतदिति सर्वभोग्यभोक्तृनियन्तृलक्षण-
स्य प्रपञ्चस्य ब्रह्मैकस्वभावताऽभिधीयत इति पुनरपि निर्विशेषपक्षे दृढीकृते
किमित्येकस्वरूपस्योभयस्वरूपासंभवेऽनाकारमेव ब्रह्मावधार्यते न पुनर्विपरीत-
मित्याशङ्क्यारूपवदेव हि तत्प्रधानत्वादिति रूपाद्याकाररहितमेव ब्रह्मावधार-
यितव्यम् । कस्मात् । तत्प्रधानत्वात् । अस्थूलमनष्वहस्वमदीर्घमशब्दम-
स्पर्शमरूपमव्ययम् । आकाशो वै नाम । नामरूपयोर्निर्वहिता ते यदन्तरा त-
द्ब्रह्म । तदेतद्ब्रह्मापूर्वमनपरमनन्तरमबाह्यम् । अयमात्मा ब्रह्म सर्वानुभूतिरित्येत-
दनुशासनमित्येवमादीनि निष्प्रपञ्चब्रह्मात्मतत्त्वप्रधानानि । इतराणि कारणब्र-
ह्मविषयाणि न तत्प्रधानानि । तत्प्रधानान्यतत्प्रधानेभ्यो बलीयांसि भवन्ति ।
अतस्तत्परश्रुतिप्रतिपन्नत्वान्निर्विशेषमेव ब्रह्मावगन्तव्यं न पुनः सविशेषमिति
निर्विशेषपक्षमुपपाद्य का तर्क्षाकारवद्विषयाणां श्रुतीनां गतिरित्याकाङ्क्षायां
प्रकाशवच्चवैयर्थ्यादिति चन्द्रसूर्यादीनां जलाद्युपाधिपूर्वाधिकृतनानात्ववच्च ब्र-
ह्मणोऽप्युपाधिकृतनानात्वरूपस्य विद्यमानत्वात्तदाकारवतो ब्रह्मण आकारविशे-
षोपदेश उपासनार्थो न विरुध्यते । एवमवैयर्थ्यं नानाकारब्रह्मविषयाणां वा-
क्यानामिति भेदश्रुतीनामोपाधिकब्रह्मविषयत्वेनावैयर्थ्यमुक्त्वा पुनरपि निर्विशे-
षमेव ब्रह्मेति द्रढयितुमाह च तन्मात्रमिति । स यथा सैन्धवघ्नोऽनन्तरोऽवा-
हः कृत्स्नो रसघ्न एव । एवं वा अरेऽयमात्माऽनन्तरोऽवाहः कृत्स्नः प्रज्ञान-
घ्न एवेति श्रुत्युपन्यासेन विज्ञानव्यतिरिक्तरूपान्तराभावमुपन्यस्य दर्शयति
द्यायो अपि स्मर्यत इति । अथात आदेशो नेति नेति । अन्यदेव तद्विदिता-
दयो अविदितादधि । यतो वाचो निवर्तन्ते । अत्राप्य मनसा सह । प्रत्यस्तमि-
तभेदं यत्सत्तामात्रमगोचरम् । वचसामात्मसंवेद्यं तज्ज्ञानं ब्रह्मसंक्षितम् । वि-
श्वस्वरूपवैखण्ड्यं लक्षणं परमात्मन इत्यादिश्रुतिस्मृत्युपन्यासमुखेन प्रत्यस्तमि-

तभेदमेव ब्रह्मेत्युपपाद्यात् एव चोपमा सूर्यकादिवदिति । यत् एव चैतन्यमात्र-
रूपो नेति नेत्यात्मको विदिताविदिताभ्यामन्यो वाचामगोचरः प्रत्यस्तमितभे-
दो विश्वस्वरूपविलक्षणस्वरूपः परमात्माऽविद्योपाधिको भेदः । अतएव चा-
स्पोपाधिनिमित्तामपारमार्थिकीं विशेषवत्तामभिप्रेत्य जलसूर्यादिरिवेत्युपमा दी-
यते मोक्षशास्त्रेषु । आकाशमेकं हि यथा घटादिषु पृथक्पृथक् । तथाऽऽत्मैको
ह्यनेकश्च जलाधारेष्विवानुमान् ॥

एक एव तु भूतात्मा भूते भूते व्यवस्थितः ।

एकधा बहुधा चैव दृश्यते जलचन्द्रवत् ॥

यथा ह्यपं ज्योतिरात्मा विवस्वानपो भिन्ना बहुधैकोऽनुगच्छन् ।

उपाधिना क्रियते भेदरूपो देवः क्षेत्रेष्वेवमजोऽपमात्मा ॥

इति दृष्टान्तबलेनापि निर्विशेषमेव ब्रह्मेत्युपपाद्याम्बुवदग्रहणादित्यात्मनोऽ-
मूर्तत्वेन सर्वगतत्वेन जलसूर्यादिवन्मूर्तसंभिन्नदेशस्थितत्वाभावाद्दृष्टान्तदार्ष्टा-
न्तिकयोः सादृश्यं नास्तीत्याशङ्क्य वृद्धिहासभाक्त्वमिति न हि दृष्टान्तदा-
र्ष्टान्तिकयोर्विवक्षितांशमुक्त्वा सर्वसारूप्यं केनचिदर्शयितुं शक्यते । सर्वसारू-
प्ये दृष्टान्तदार्ष्टान्तिकभावोच्छेद एव स्यात् । वृद्धिहासभाक्त्वमत्र विवक्षितम् ।
जलगतसूर्यप्रतिबिम्बं जलवृद्धौ वर्धते जलहासे च ह्रसति जलचलने चलति
जलभेदे भिद्यत इत्येवं जलधर्मानुविधापि भवति न तु परमार्थतः सूर्यस्य त-
त्त्वमस्ति । एवं परमार्थतोऽविकृतमेकरूपमपि सद्ब्रह्म देहाद्युपाध्यन्तर्भावाद्भज-
त एवोपाधिधर्मान् वृद्धिहासादीनिति विवक्षितांशप्रतिपादनेन दृष्टान्तदार्ष्टान्ति-
कयोः सामञ्जस्यमुक्त्वा दर्शनाच्चेति पुरश्चक्रे द्विपदः पुरश्चक्रे चतुष्पदः पुरः
स पक्षी भूत्वा पुरः पुरुष आविशत् । इन्द्रो मायाभिः पुरुष इयते । मायां
तु मूर्च्छति विद्यान्मायिनं तु महेश्वरम् । मायी सृजते विश्वमेतत् । एकस्तथा
सर्वभूतान्तरात्मा । रूपं रूपं प्रतिरूपो बभूव । एको देवः सर्वभूतेषु गूढः । ए-
तमेव सीमानं विदार्थेतया द्वारा प्रापद्यत । स एष इह प्रविष्ट आनखाग्नेभ्यः ।
तत्सृष्ट्वा तदेवानुप्राविशदित्यादिना परस्परैव ग्रहण उपाधियोगं दर्शयित्वा
निर्विशेषमेव ब्रह्म । भेदस्तु जलसूर्यादिवदौपाधिको मायानिबन्धन इत्युपसंहृत-
वान् । किंच । ब्रह्मविदामनुभवोऽपि प्रपञ्चस्य बाधकः । तेषां निष्पपञ्चात्म-
दर्शनस्य विद्यमानत्वात् । तथा हि तेषामनुभवं दर्शयति । यस्मिन्सर्वाणि
भूतान्यात्मैवाभूद्विजानतः । तत्र को मोहः कः शोक एकत्वमनुपश्यतः । वि-

ॐ पूर्णमदः पूर्णमिदं पूर्णात्पूर्णमुदच्यते । पू-
र्णस्य पूर्णमादाय पूर्णमेवावशिष्यते । भद्रं क-
र्णेभिः ० । सह नाववत्विति शान्तिः ॥

हरिः ॐ ब्रह्मवादिनो वदन्ति । किं कारणं ब्रह्म

दिते वेद्यं नास्तीति । एवं निर्वाणमनुशासनम् । यत्र वा अन्यदिव स्यात्त-
त्रान्योऽन्यत्पश्येत् । यत्र त्वस्य सर्वमात्मैवाभूत्तत्केन कं पश्येत् ।

यदेतद्दृश्यते मूर्तमेतज्ज्ञानात्मनस्तव ।

अनन्तिज्ञानेन पश्यन्ति जगद्रूपमयोगिनः ॥

ये तु ज्ञानविदः श्रद्धचेतसस्तेऽखिलं जगत् ।

ज्ञानात्मकं प्रपश्यन्ति तद्रूपं परमेश्वरम् ॥

निदाघोऽप्युपदेशेन तेनाद्वैतपरोऽभवत् ।

सर्वभूतान्यशेषेण ददर्श स तदाऽऽत्मनः ॥

तथा ब्रह्म ततो मुक्तिमवाप परमां द्विज ।

अत्राऽऽत्मव्यतिरेकेण द्वितीयं यो न पश्यति ।

ब्रह्मभूतः स एवेह वेदशास्त्र उदाहृतः ॥

इत्येवं श्रुतिस्मृतिपुक्तितोऽनुभवतश्च प्रपञ्चस्य बाधितत्वादत्यन्तविलक्षणा-
नामसदृशरूपाणां मधुरतिक्तश्वेतपीतादीनामपि परस्परार्थासदृशनादमूर्तेऽप्या-
काशे तलमलिनताद्यध्यासदर्शनादात्मानात्मनोरत्यन्तविलक्षणयोर्मूर्तामूर्तयोरपि
तथा संभवात्स्थूलोऽहं कृशोऽहमिति देहात्मनोरध्यासानुभवात्

हन्ता चेन्मन्यते हन्तुं हतश्चेन्मन्यते हतम् ।

उभौ तौ न विजानीतो नायं हन्ति न हन्यते ।

इत्यादिश्रुतिस्मृतिदर्शनाद्य एतं वेत्ति हन्तारं प्रकृतेः कियमाणानीतिस्मृति-
दर्शनाच्चाध्यासस्य ग्रहाणायाऽऽत्मैकत्वविद्यामतिपत्तय उपनिषदारम्भते ॥

ब्रह्मवादिनो वदन्तीत्यादि श्वेताश्वतराणां मन्त्रोपनिषत् । तस्या अल्पग्रन्था
वृत्तिरारम्भते । ब्रह्मवादिनो वदन्तीत्यादि ब्रह्मवादिनो ब्रह्मवदनशीलाः सर्वे
संभूय वदन्ति किं कारणं ब्रह्म किमिति स्वरूपविषयोऽयं प्रश्नः । अथवा का-
रणं ब्रह्माऽऽहोस्वित्कालादि कालस्वभाव इति वक्ष्यमाणम् । अथवा किं का-
रणं ब्रह्म सिद्धिरूपं उपादानभूतं किमित्यर्थः । अथवा बृंहति बृंहयति तस्मादु-
च्यते परं ब्रह्मेति श्रुत्यैव निर्वचनान्निमित्तोपादानयोरुभयोर्वा प्रश्नः । किं का-

कुतः स्म जाता जीवाम केन क्व च संप्रतिष्ठाः ।
 अधिष्ठिताः केन सुखेतरेषु वर्तामहे ब्रह्मविदो
 व्यवस्थाम् ॥१॥ कालः स्वभावो नियतिर्यदृच्छा
 भूतानि योनिः पुरुष इति चिन्त्या । संयोग एषां न

रणं ब्रह्मेति । किं कारणमाहोस्वित्कालादि । अथवाऽकारणमेव । कारण-
 त्वेऽपि किं निमित्तमुतोपादानम् । अथवोभयम् । तद्वा किंलक्षणमिति वक्ष्य-
 माणपरिहारानुरूपेण तन्त्रेणाऽऽवृत्त्या वा प्रश्नेऽपि संग्रहः कर्तव्यः । प्रश्नापे-
 क्षत्वात्परिहारस्य । कुतः स्म जाताः कुतो वयं कार्यकारणवन्तो जाताः ।
 स्वरूपेण जीवानामुत्पत्त्याद्यसंभवात् । तथा च श्रुतिः । न जायते म्रियते वा
 विपश्चिज्जीवापेतं वाव किलेदं म्रियते न जीवो म्रियत इति । जरामृत्यु श-
 रीरस्य । अविनाशी वा अरेऽयमात्माऽनुच्छिच्छति धर्मेति । तथा च स्मृतिः ।
 अजः शरीरग्रहणात्स जात इति कीर्त्यत इति । किंच । जीवाम केन केन
 वा वयं सृष्टाः सन्तो जीवामेति स्थितिर्विषयः प्रश्नः । क्व च संप्रतिष्ठाः प्रलय-
 काले स्थिताः । अधिष्ठिता नियमिताः केन सुखेतरेषु सुखदुःखेषु वर्तामहे
 ब्रह्मविदो व्यवस्थां हे ब्रह्मविदः सुखदुःखेषु व्यवस्थां केनाधिष्ठिताः सन्तोऽनु-
 वर्तामहे इति सृष्टिस्थितिप्रलयनियमहेतुः किमितिप्रश्नसंग्रहः ॥ १ ॥

इदानीं कालादीनि ब्रह्मकारणवादाप्रतिपक्षभूतानि विचारविषयत्वेन दर्शय-
 ति । कालः स्वभाव इति । योनिशब्दः संवध्यते । कालो योनिः कारणं
 स्यात् । कालो नाम सर्वभूतानां विपरिणामहेतुः स्वभावः । स्वभावो नाम प-
 दार्थानां प्रतिनियता शक्तिः । अग्रेरौष्ण्यमिव । नियतिरविषयपुण्यपापलक्षणं
 कर्म तद्वा कारणम् । यदृच्छाऽऽकस्मिकी प्राप्तिः । भूतान्पाकाशादीनि वा
 योनिः पुरुषो वा विज्ञानात्मा योनिरितीत्यमुक्तप्रकारेण किं योनिरिति चि-
 न्त्या चिन्त्यं निरूपणीयम् । केचिद्योनिशब्दं प्रकृतिं वर्णयन्ति । तस्मिन्पक्षे
 किं कारणं ब्रह्मेति पूर्वोक्तं कारणपदमत्राप्यनुसंधेयम् । तत्र कालादीनामका-
 रणत्वं दर्शयति । संयोग एषामित्यादिना । अयमर्थः । किं कालादीनि प्रत्येकं
 कारणमुत तेषां समूहः । न च प्रत्येकं कालादीनां कारणत्वं संभवति । हेष्ट-
 विरुद्धत्वात् । देशकालनिमित्तानां संहतानामेव लोके कार्यकरत्वदर्शनात् । न
 चाप्येषां कालादीनां संयोगः समूहः कारणम् । समूहस्य संहतेः परार्थत्वेन शे-

त्वात्मभावादात्माऽप्यनीशः सुखदुःखहेतोः ॥ २ ॥
ते ध्यानयोगानुगता अपश्यन्देवात्मशक्तिं

यत्वेन शेषिण आत्मनो विद्यमानत्वादस्वातन्त्र्यादृष्टिस्थितिप्रलयनियमलक्षणकार्यकरणत्वायोगात् । आत्मा तर्हि कारणं स्यादेवात आह । आत्माऽप्यनीशः सुखदुःखहेतोरिति । आत्मा जीवोऽप्यनीशोऽस्वतन्त्रो न कारणम् । अस्वातन्त्र्यादेव चाऽऽत्मनोऽपि सृष्ट्यादिहेतुत्वं न संभवतीत्यर्थः । कथमनीशत्वम् । सुखदुःखहेतोः सुखदुःखहेतुभूतस्य पुण्यापुण्यलक्षणस्य कर्मणो विद्यमानत्वात्कर्मपरवशत्वेनास्वातन्त्र्याच्च । त्रैलोक्यसृष्टिस्थितिनियमे सामर्थ्यं न विद्यत एवेत्यर्थः । अथवा सुखदुःखादिहेतुभूतस्याऽऽध्यात्मिकादिभेदभिन्नस्य जगतोऽनीशो न कारणम् ॥ २ ॥

एवं पक्षान्तराणि निराकृत्य प्रमाणान्तरागोचरे वैस्तुनि प्रकारान्तरमपश्यन्तो ध्यानयोगानुगमेन परममूलकारणं स्वयमेव प्रतिपेदिर इत्याह । ते ध्यानयोगेति । ध्यानं नाम चित्तैकाग्र्यं तदेव योगो युज्यतेऽनेनेति ध्यातव्यस्वीकारोपायस्तमनुगताः समाहिता अपश्यन्द्दृष्टवन्तो देवात्मशक्तिमिति । पूर्वोक्तमेव प्रश्नसमुदायपरिहारार्थां सूत्रमुत्तरत्र प्रत्येकं प्रपञ्चयिष्यते । तत्रायं प्रश्नसंग्रहः । किं ब्रह्म कारणमाहोस्वित्कालादि । तथा किं कारणं ब्रह्माहोस्वित्कार्यकारणविलक्षणम् । अथवा कारणं वाऽकारणं वा । कारणत्वेऽपि किमुपादानमुत निमित्तम् । अथचोभयकारणं ब्रह्म किंलक्षणमकारणं वा ब्रह्म किंलक्षणमिति । तत्रायं परिहारः । न कारणं नाप्यकारणं न चोभयं नाप्यनुभयं न च निमित्तं न चोपादानं न चोभयम् । एतदुक्तं भवति । अद्वितीयस्य परमात्मनो न स्वतः कारणत्वमुपादानत्वं निमित्तत्वं च । यदुपाधिकमस्य कारणत्वादि तदेव कारणं निमित्तमुपपाद्य तदेव प्रयोजकं निष्कृष्य दर्शयति । देवात्मशक्तिमिति । देवस्य द्योतनादियुक्तस्य मायिनो महेश्वरस्य परमात्मन आत्मभूतामस्वतन्त्रां न सांख्यपरिकल्पितप्रधानादिवत्प्रथग्भूतां स्वतन्त्रां शक्तिं कारणमपश्यत् । दर्शयिष्यति च । मायां तु प्रकृतिं विद्यान्मायिनं तु महेश्वरमिति । तथा ब्राह्मे ।

एषा चतुर्विंशतिभेदभिन्ना माया परा प्रकृतिस्तत्समुत्था । तथा च । मयाऽध्यक्षेण प्रकृतिः स्रपते सचराचरमिति । स्वगुणैः प्रकृतिकार्यभूतैः पृथिव्यादि-

स्वगुणैर्निगूढाम् । यः कारणानि नि-
खिलानि तानि कालात्मयुक्तान्यधिति-
ष्ठत्येकः ॥ ३ ॥

भिश्च निगूढां संवृतां कार्याकारेण कारणाकारस्याभिभूतत्वात्कार्योत्पत्त्यस्वरूपेणोपलब्धुमयोग्यामित्यर्थः । तथा च प्रकृतिकार्यत्वं गुणानां दर्शयति व्यासः ।

सत्त्वं रजस्तम इति गुणाः प्रकृतिसंभवा इति । कोऽसौ देवो यस्येयं विश्वजननी शक्तिरभ्युपगम्यत इत्यत्राऽऽह । यः कारणानीति । यः कारणानि निखिलानि तानि पूर्वोक्तानि कालात्मयुक्तानि कालात्मभ्यां युक्तानि कालपुरुषसंयुक्तानि स्वभावादीनि कालः स्वभाव इति मन्त्रोक्तान्यधितिष्ठति नियमयत्येकोऽद्वितीयः परमात्मा तस्य शक्तिं कारणमपश्यन्निति वाक्यार्थः । अथवा देवात्मशक्तिं 'देवात्मनेश्वररूपेणावस्थितां शक्तिम् । तथा च ।

सर्वभूतेषु सर्वात्मन्या शक्तिरपरा तव ।

गुणाश्रया नमस्तस्यै शाश्वतायै परेश्वर ॥

याऽतीताऽगोचरा वाचां मनसां चाविशेषणा ।

ज्ञानध्यानपरिच्छेद्या तां वन्दे देवतां परामिति ॥

अपञ्चयिष्यति स्वभावादीनामकारणत्वमज्ञानस्यैव कारणत्वं स्वभावमेके कवयो वदन्तीत्यादि । मायी सृजते विश्वमेतत् । एको रुद्रो न द्वितीयाय तस्ये । एको वर्णो बहुधा शक्तियोगादित्यादि । स्वगुणैरीश्वरगुणैः सर्वज्ञत्वादिभिर्वा सत्त्वादिभिर्निगूढां कार्याकारणविनिर्मुक्तपूर्णानन्दाद्वितीयब्रह्मात्मनेवानुपलभ्यमानाम् । कोऽसौ देवः । यः कारणानीत्यादि पूर्ववत् । अथवा देवस्य परमेश्वरस्याऽत्मभूतां जगदुदयस्थितिलयहेतुभूतां ब्रह्मविष्णुशिवात्मिकां शक्तिमिति । तथाचोक्तम् ।

शक्त्यो यस्य देवस्य ब्रह्मविष्णुशिवात्मिका इति ।

ब्रह्मविष्णुशिवा ब्रह्मन्प्रधाना ब्रह्मशक्तय इति च ।

स्वगुणैः सत्त्वरजस्तमोभिः सत्त्वेन विष्णु रजसा ब्रह्मा तमसा महेश्वरः सत्त्वाद्युपाधिसंवन्धात्स्वरूपेण निरुपाधिकपूर्णानन्दाद्वितीयब्रह्मात्मनेवानुपलभ्यमानाः परस्यैव ब्रह्मणः सृष्ट्यादिकार्यं कुर्वन्तोऽवस्थाभेदमाश्रित्य । शक्तिभेदोपवहारो न पुनस्तत्त्वभेदमाश्रित्य । तथा चोक्तम् ।

सर्गस्थित्यन्तकारिणीं ब्रह्मविष्णुशिवात्मिकाम् ।

स संज्ञां याति भगवानेक एव जनार्दन इति ॥

प्रथममीश्वरात्मना मायिरूपेणावतिष्ठते ब्रह्म । स पुनर्भूतिरूपेण त्रिधा व्यवतिष्ठते । तेन च रूपेण सृष्टिस्थितिसंहाररूपनियमनादिकार्यं करोति । तथा च श्रुतिः परस्य शक्तिद्वारेण नियमनादिकार्यं दर्शयति । लोकानिशत ईशनीभिः प्रत्यङ्मृजनास्तिष्ठति संजुकोपान्तकाले संसृज्य विश्वा भुवनानि गोपा इति । ईशत ईशनीभिर्जननीभिः परमशक्तिभिरिति विशेषणात् ॥

ब्रह्मविष्णुशिवा ब्रह्मन्प्रधाना ब्रह्मशक्तय इति स्मृतेः परमशक्तिभिरिति परदेवतानां ग्रहणम् । अथवा देवात्मशक्तिमिति देवश्चाऽऽत्मा च शक्तिश्च यस्य परस्य ब्रह्मणोऽवस्थाभेदास्तां प्रकृतिपुरुषेश्वराणां स्वरूपभूतां ब्रह्मरूपेणावस्थितां परात्परतरां शक्तिं कारणमपश्यन्निति । तथा च त्रयाणां स्वरूपभूतं प्रदर्शयिष्यति । भोक्ता भोग्यं प्रेरितारं च मत्वा सर्वं प्रोक्तं त्रिविधं ब्रह्ममेतत् । त्रयं यदा विन्दते ब्रह्ममेतदिति । स्वगुणैर्ब्रह्मपरतन्त्रैः प्रकृत्पादिविशेषणैरुपाधिभिर्निगूढाम् । तथा च दर्शयिष्यति । एको देवः सर्वभूतेषु गूढ इति । तं दुर्दर्शं गूढमनुप्रविष्टम् । यो वेद निहितं गुहायाम् । इहैव सन्तं न विजानन्ति देवा इति श्रुत्यन्तरम् । यः कारणानीति पूर्ववत् । अथवा देवात्मनो द्योतनात्मनः प्रकाशस्वरूपस्य ज्योतिषां ज्योतीरूपस्य प्रज्ञानघनरूपस्य परमात्मनो जगदुदयस्थितिरूपनियमनविषयां शक्तिं सामर्थ्यमपश्यन्निति स्वगुणैः स्वव्यष्टिभूतैः सर्वज्ञसर्वेशितृत्वादिभिर्निगूढां तत्तद्विशेषरूपेणावस्थितत्वात्स्वरूपेण शक्तिमात्रेणानुपलभ्यमानाम् । तथा च मानान्तरवेद्यां शक्तिं दर्शयिष्यति ।

न तस्य कार्यं करणं च विद्यते न तत्समश्चाभ्यधिकश्च दृश्यते ।

पराऽस्य शक्तिर्विविधैव श्रूयते स्वाभाविकी ज्ञानवलक्रिया चेति ॥

समानमन्यत् । कारणं देवात्मशक्तिमिति प्रश्ने परिहारे च ये ये पक्षभेदाः प्रदर्शितास्ते सर्वे संगृहीताः । उत्तरत्र सर्वेषां प्रपञ्चनादप्रस्तुतस्य प्रपञ्चनापोगात्प्रश्नोत्तरदर्शनाच्च । समासव्यासधारणस्य च विदुषामिष्टत्वात् । तथा चोक्तम् ।

इष्टं हि विदुषां लोके समासव्यासधारणमिति । तथा च श्रुत्यन्तरे सकृच्छ्रुतस्य गोपामितिपदस्य व्याख्याभेदः श्रुत्यैव प्रदर्शितः । अपश्यं गोपामित्याह । प्राणा वै गोपा इति । अपश्यं गोपामित्याह । असौ वा आदित्यो गोपा इति । अथ कस्मादुच्यते ब्रह्मेत्पारम्यं बृंहति बृंहयति तस्मादुच्यते परं ब्रह्मेति सकृच्छ्रुतस्य ब्रह्मपदस्य निमित्तोपादानरूपेणार्थभेदः श्रुत्यैव दर्शितः ॥ ३ ॥

तमेकनेमिं त्रिवृतं षोडशान्तं

एवं तावदेवात्मशक्तिं यः कारणानि निखिलानि कालात्मना युक्तान्यधितिष्ठ-
त्येक इत्येकस्याद्वितीयस्य परमात्मनः स्वरूपेण शक्तिरूपेण च निमित्तकारणो-
पादानकारणत्वं मायित्वेनेश्वररूपत्वं देवतात्मत्वसर्वज्ञत्वादिरूपैत्वममायित्वेन स-
त्पज्ञानानन्दाद्वितीयरूपत्वं च समासेन श्रुत्यर्थाभ्यामभिहितम् । इदानीं तमे-
व सर्वात्मानं दर्शयति कार्यकारणयोरनन्यत्वप्रतिपादनेन । वाचारम्भणं वि-
कारो नामधेयं मृत्तिकेत्येव सत्यमिति निदर्शनेनाद्वितीयापूर्वानपरनेतिनेत्यात्म-
कवागमोचराशनापाद्यसंस्पृष्टमत्यस्तमितभेदचित्सदानन्दब्रह्मात्मत्वं प्रदर्शयितु-
मनाः प्रकृत्येव प्रपञ्चभ्रान्तामवस्थां प्राप्तस्य परब्रह्मण ईश्वरात्मना सर्वज्ञत्वा-
पहतपाप्मादिरूपेण देवतात्मना ब्रह्मादिरूपेण कार्यादिरूपेण वैश्वानरादिरूपेण
च मोक्षापेक्षितशुद्धचर्यां स यदि पितृलोककाम इति विश्वेश्वर्यार्थां मां वा नित्ये
शंकरं वा प्रयातीत्यादि देवतासायुज्यप्राप्त्यर्थां वैश्वानरादिमाप्त्यर्थां चोपासना-
र्थमशेषलौकिकवैदिककर्मप्रसिद्धिं च दर्शयति । यदि कार्यकारणरूपेण स्वरूपेण
चित्सदानन्दाद्वितीयब्रह्माऽऽत्मना च व्यवस्थितं न स्यात्तदा भोग्यभोक्तृ-
नियन्त्रभावे संसारमोक्षयोरभाव एव स्यात् । अधिकारिणोऽभावेन साधनभूत-
स्य प्रपञ्चस्याभावात् । तत्फलदातुश्चेश्वरस्याभावात् । तथा संसारादिहेतुभू-
तमीश्वरं दर्शयति । संसारमोक्षस्थितिवन्धहेतुरिति । तथा च संसारमोक्षयोर-
भाव एव स्यात् । तत्सिद्धयर्थं प्रपञ्चाद्यवस्थानं दर्शयति ।

एकं पादं नोत्क्षिपति सलिलं द्वंद्वं स उच्चैरन् ।

स चेदविन्ददानन्दं नै सत्यं नानृतं भवेत् ॥

सनत्सृजातेऽपि । एकं पादं नोत्क्षिपतीत्यादि ।

तथा च श्रुतिः । पादोऽस्य विश्वा भूतानि त्रिपादस्यामृतं दिवीति । तत्र प्र-
थमेन मन्त्रेण सर्वात्मानं ब्रह्मचक्रं दर्शयति द्वितीयेन नदीरूपेण । तमेकेति ।
य एकः कारणानि निखिलान्याधीतयति तमेकनेमिं योनिः कारणमव्याकृत-
माकाशं परमव्योम माया प्रकृतिः शक्तिस्तमोऽविद्या छायाऽज्ञानमनृतमव्य-
क्तमित्येवमादिशब्दैरभिलष्यमानैका कारणावस्था नेमिरिव नेमिः सर्वाधारो
यस्याधिष्ठातुरद्वितीयस्य परमात्मनस्तमेकनेमिम् । त्रिवृतं त्रिभिः सत्त्वरजस्त-
मोभिः प्रकृतिगुणैर्वृतम् । षोडशको विकारः पञ्च भूतान्येकादशेन्द्रियाण्य-
न्तोऽवसानं विस्तारसमाप्तिर्यस्याऽऽत्मनस्तं षोडशान्तम् । अथवा प्रश्नोप-

१ ख. "णत्वममा" । २ क. ख. "पत्वं स" । ३ ख. "भावात्साध" । ४ क. "राण्डं स" । ५ क. "श-
ट्" । ६ ख. न मूल्युत्तानृतामृतम् । ७ ख. "क्षिपेदित्या" ।

शतार्थारं विंशतिप्रत्यराभिः ।

निषदि पस्मिन्नेताः पौडशकलाः प्रभवन्तीत्यारभ्य स प्राणमद्वजत प्राणाच्छ्र-
द्धामित्यादिना प्रोक्ता नामान्ताः पौडशकला अवसानं पश्येति । अथैकनेमिमिति
कारणभूताव्याकृतावस्थाऽभिहिता । तत्कार्यसमाष्टिभूतविराट्सूत्रद्वयं तद्व्यष्टिभूत-
भूरादिचतुर्दशभुवनान्यन्तोऽवसानं यस्य प्रपञ्चात्मनाऽवस्थितस्य तं पौडशा-
न्तम् । शतार्थारं पञ्चाशत्प्रत्ययभेदा विपर्ययाशक्तितुष्टिसिद्ध्याख्या अरा इव
यस्य तं शतार्थारम् । पञ्च विपर्ययभेदाः । तमो मोहो महामोहस्तामिस्रो हन्ध-
तामिस्र इति । अशक्तिरष्टाविंशतिधा । तुष्टिर्नवधा । अष्टधा सिद्धिः । एते पञ्चा-
शत्प्रत्ययभेदाः । तत्र तमसो भेदोऽष्टविधः । अष्टसु प्रकृतिष्वनात्मस्वात्मम-
तिपत्तिविपर्ययभेदेनाष्टविधत्वं प्रतिपत्तेः । मोहस्य चाष्टविधो भेदः । अणिमादि-
शक्तिर्मोहः । दशविधो महामोहः । दृष्टानुश्रविकशब्दादिविपर्ययेषु पञ्चसु पञ्चस्व-
भिनिवेशो महामोहः । दृष्टानुश्रविकभेदेन तेषां दशविधत्वम् । तामिस्रोऽष्टाद-
शविधः । दृष्टानुश्रविकेषु दशसु विपर्येष्वष्टविधैरैश्वर्यैः प्रयतमानस्य तदसिद्धौ
यः क्रोधः स तामिस्रोऽभिधीयते । अन्धतामिस्रोऽप्यष्टादशविधः । अष्टवि-
धैश्वर्ये दशसु विपर्ययेषु भोग्यत्वेनोपस्थितेष्वर्धभुक्तेषु मृत्युना ह्रियमाणस्य यः
शोको जायते महता क्लेशेनैते प्राप्ता न चैते मयोपभुक्ताः प्रत्यासन्नश्चापं मर-
णकाल इति सोऽन्धतामिस्र इत्युच्यते । विपर्ययभेदा व्याख्याताः । अशक्ति-
रष्टाविंशतिधोच्यते । एकादशेन्द्रियाणामशक्तयो मूकत्वबधिरत्वान्धत्वप्रभृतयो
बाह्याः । अन्तःकरणस्य पुरुषार्थयोग्यतातुष्टीनां विपर्ययेण नवधाऽशक्तिः । सिद्धी-
नां विपर्ययेणाष्टधाऽशक्तिः । तुष्टिर्नवधा । प्रकृत्युपादानकालभाग्यारुपाश्चतस्रः ।
विपर्ययोपरमात्पञ्च । कश्चित्प्रकृतिपरिज्ञानात्कृतार्थोऽस्मीति मन्यते । अन्यः पु-
नः पारिव्राज्यालिङ्गं गृहीत्वा कृतार्थोऽस्मीति मन्यते । अपरः पुनः प्रकृतिपरिज्ञा-
नेन किमाश्रमाद्युपादानेन वा किं बहुना कालेनावश्यं मुक्तिर्भवतीति मत्वा परितु-
ष्यति । कश्चित्पुनर्मन्यते विना भाग्येन न किंचिदपि प्राप्यते । यदि मम भाग्यमस्ति
ततो भवत्येवात्रैव मोक्ष इति परितुष्यति । विपर्ययाणामार्जनमशक्यमित्युपरम्य
तुष्यति । शक्यते द्रष्टुमार्जितुमार्जितस्य रक्षणमशक्यमित्युपरम्य परितुष्यति ।
सातिशयत्वादितोषदर्शनेनोपरम्यापरस्तुष्यति । विपर्ययाः सुतरामेवाभिलाषं ज-
नयन्ति न च तद्भोग्याभ्यासे वृत्तिरुपजायते ।

अष्टकैः षड्भिर्विश्वरूपैकपाशं

न जातु कामः कामानामुपभोगेन शाम्यति ।

हविषा कृष्णवर्त्मैव भूय एवाभिवर्धत इति ॥

तस्मादलमनेन पुनःपुनरसंतोषकारणेनोपभोगेनेत्येवं सङ्गदोषदर्शनादुपरम्य
कश्चित्तुष्यति । नानुपहृत्य भूतान्पुपभोगः संभवति । भूतोपघातंभोगाच्चाध-
र्मः । अधर्माच्चरकादिप्राप्तिरिति हिंसादोषदर्शनात्कश्चिदुपरम्य तुष्यति । प्र-
कृत्युपादानकालभागाश्चतस्रः । विषयाणामार्जनरक्षणविषयदोषसङ्गहिंसादोषा-
त्पञ्च तुष्टय इति नव तुष्टयो व्याख्याताः । सिद्धयोऽभिधीयन्ते । ऊहः शब्दोऽ-
ध्ययनमिति तिस्रः सिद्धयः । दुःखविघातास्तिस्रः । सुहृत्प्राप्तिर्दोनमिति सि-
द्धिद्वयम् । ऊहस्तत्त्वं जिज्ञासमानस्योपदेशमन्तरेण जन्मान्तरसंस्कारवशा-
त्प्रकृत्यादिविषयं ज्ञानमुत्पद्यते सेयमूहो नाम प्रथमा सिद्धिः । शब्दो नामाभ्या-
समन्तरेण श्रवणमात्राद्यज्ज्ञानमुत्पद्यते सा द्वितीया सिद्धिः । अध्ययनं नाम
शास्त्राभ्यासाद्यज्ज्ञानमुत्पद्यते सा तृतीया सिद्धिः । आध्यात्मिकस्याऽऽधिभौ-
तिकस्याऽऽधिदैविकस्य त्रिविधदुःखस्य व्युदासाच्छीतोष्णादिजन्यदुःखसहि-
ष्णोस्तिष्ठितिक्षोर्पज्ज्ञानमुत्पद्यते तस्याऽऽध्यात्मिकादिभेदात्सिद्धेस्त्रैविध्यम् । सु-
हृदं प्राप्य या सिद्धिर्ज्ञानस्य सा सुहृत्प्राप्तिर्नाम सिद्धिः । आचार्यहितवस्तुप्र-
दानेन या सिद्धिर्विद्यायाः सा दानं नाम सिद्धिः । एवमष्टविधा सिद्धिर्व्याख्या-
ता । एवं विषयेयाशक्तिरुष्टिसिद्ध्याख्याः पञ्चाशत्प्रत्ययभेदा व्याख्याताः ।
एवं ब्राह्मपुराणे कल्पोपनिषद्वाख्यानप्रदेशे षष्टितमाध्याये पञ्चाशत्प्रत्ययभे-
दाः प्रतिपादिताः । अथवा पञ्चाशच्छक्तिरूपिण इति परस्य याः शक्तयः पुराणे
स्वरूपत्वेनाभिमताः पञ्चाशच्छक्तय अरा इव यस्य तं शतार्थारम् । विंशतिप्र-
त्यराभिः । विंशतिप्रत्यरा दशेन्द्रियाणि तेषां च विषयाः शब्दस्पर्शरूपरसगन्ध-
वचनादानविहरणोत्सर्गानन्दाः । पूर्वोक्तानामराणां प्रत्यरा ये प्रतिविधीयन्ते
फीलका अराणां दारुण्यं ते प्रत्यरा इत्युच्यन्ते तैः प्रत्यरैर्युक्तमष्टकैः षड्विंश-
कमिति योजनीयम् ॥

भूमिरापोऽनलो वायुः सं मनो बुद्धिरेव च ।

अहंकार इतीयं मे भिन्ना प्रकृतिरष्टधा ॥

इति प्रकृत्यष्टकम् । त्वक्चर्ममांसरुधिरमेदोस्थिमज्जाशुक्राणि धात्वष्टकम् ।

त्रिमार्गभेदं द्विनिमित्तैकमोहम् ॥ ४ ॥

पञ्चस्रोतोन्मुं पञ्चयोन्युग्रवक्रां

पञ्चप्राणोर्मिं पञ्चबुद्ध्यादिमूलाम् ।

पञ्चावर्ता पञ्चदुःखौघवेगां

पञ्चाशद्भेदां पञ्चपर्वामधीमः ॥ ५ ॥

अणिमाद्यैश्वर्याष्टकम् । धर्मज्ञानवैराग्यैश्वर्याधर्माज्ञानवैराग्यातैश्वर्याख्यभावाष्ट-
कम् । ब्रह्मप्रजापतिदेवगन्धर्वयक्षराक्षसपितृविशाखा देवाष्टकम् । अष्टावात्मगुणा
ज्ञेयाः । दया सर्वभूतेषु क्षान्तिरनसूया शौचमनायासो मङ्गलमकार्षणमस्पृहे-
ति गुणाष्टकं पष्ठम् । एतैः पद्विर्युक्तम् । विश्वरूपैकपाशं स्वर्गपुत्राद्यादिविषय-
भेदाद्विश्वरूपं विश्वरूपो नानारूप एकः कामारूपः पाशोऽस्येति विश्वरूपैकपा-
शम् । धर्माधर्मज्ञानमार्गभेदा अस्येति त्रिमार्गभेदम् । द्वयोः पुण्यपापयोनिमित्तै-
कमोहो देहेन्द्रियमनोबुद्धिजात्यादिध्वनात्मस्वात्माभिमानोऽस्येति द्विनिमित्तै-
कमोहम् । अपश्यन्नितिक्रियापदमनुवर्तते । अधीम इत्पुत्तरमन्त्रसिद्धं वा क्रि-
यापदम् ॥ ४ ॥

पूर्वं चक्ररूपेण दर्शितमिदानीं नदीरूपेण दर्शयति । पञ्चस्रोतोन्मुमिति ।
पञ्चस्रोतांसि चक्षुरादीनि ज्ञानेन्द्रियाण्यम्बुस्थानानि यस्यास्तां नदीं पञ्च-
स्रोतोन्मुम् । अधीम इति सर्वत्र संबध्यते । पञ्चयोनिभिः कारणभूतैः पञ्चभूतैरु-
ग्रां वेक्रां च पञ्चयोन्युग्रवक्राम् । पञ्चप्राणाः कर्मेन्द्रियाणि वाक्पाण्यादयो वोर्मि-
यो यस्यास्तां पञ्चप्राणोर्मिम् । पञ्चबुद्धीनां चक्षुरादिजन्यानां ज्ञानानामादिः का-
रणं मनः । मनोवृत्तिरूपत्वात्सर्वज्ञानानां मनो मूलं कारणं यस्याः संसारसरि-
तस्ताम् । तथाच मनसः सर्वहेतुत्वं दर्शयति ।

मनोविजृम्भितं सर्वं यद्विरुचित्सचराचरम् ।

मनसो ह्यमनीभावे द्वेतं नैवोपलभ्यत इति ॥

पञ्च शब्दादयो विषया आवर्तस्थानीपास्तेषु विषयेषु प्राणिनो निमज्ज-
न्तीति यस्यास्तां पञ्चावर्ताम् । पञ्च गर्भदुःखजन्मदुःखजरादुःखव्याधिदुःखम-
रणदुःखान्येवौघवेगो यस्यास्तां पञ्चदुःखौघवेगाम् । अविद्यात्मितारागद्वेषा-
भिनिवेशाः पञ्चकेशभेदाः पञ्चपर्वोण्यस्यास्तां पञ्चपर्वामिति ॥ ५ ॥

सर्वाजीवे सर्वसंस्थे बृहन्ते
 अस्मिन्हंसो भ्राम्यते ब्रह्मचक्रे ।
 पृथगात्मानं प्रेरितारं च मत्वा
 जुष्टस्ततस्तेनामृतत्वमेति ॥ ६ ॥
 उद्रीतमेतत्परमं तु ब्रह्म

एवं तावन्नदीरूपेण ब्रह्मचक्ररूपेण च कार्यकारणात्मकं ब्रह्म सप्रपञ्चमिहा-
 भिहितम् । इदानीमस्मिन्कार्यकारणात्मकब्रह्मचक्रे केन वा संसरति केन वा
 मुच्यत इति संसारमोक्षहेतुप्रदर्शनायाऽऽह । सर्वाजीव इति । सर्वेषामाजीवनम-
 स्मिन्निति सर्वाजीवे । सर्वेषां संस्था समाप्तिः प्रलयो यस्मिन्निति । सर्वसंस्थे ।
 बृहन्तेऽस्मिन्हंसो जीवः । इन्ति गच्छत्यध्वानमिति हंसः । भ्राम्यतेऽनात्म-
 भूतदेहादिमात्मानं मन्यमानः सुरनरतिर्येगादिभेदभिन्ननानापोनिषु । एवं भ्रा-
 म्यमाणः परिवर्तत इत्यर्थः । केन हेतुना नानापोनिषु परिवर्तत इति तत्राऽऽ-
 ह । पृथगात्मानं प्रेरितारं च मत्वेति । आत्मानं जीवात्मानं प्रेरितारं चेश्वरं पृ-
 थग्भेदेन मत्वा ज्ञात्वाऽन्योऽसावन्योऽहमस्मीति^१ जीवेश्वरभेददर्शनेन संसारे
 परिवर्तत इत्यर्थः । केन मुच्यत इत्याह । जुष्टः सेवितस्तेनेश्वरेण चित्सदान-
 न्दाद्वितीयब्रह्मात्मनाऽहं ब्रह्मास्मीति समाधानं कृत्वेत्यर्थः । तेनेश्वरसेवनादमृ-
 तत्वमेति । यस्तु पूर्णानन्दब्रह्मरूपेणाऽऽत्मानमवगच्छति स मुच्यते । यस्तु
 परमात्मनोऽन्यमात्मानं जानाति सर्वेभ्यत इति । तथा च बृहदारण्यके भेदद-
 र्शनस्य संसारहेतुत्वं प्रदर्शितम् । य एवं वेदाहं ब्रह्मास्मीति स इदं सर्वं भवती-
 ति तस्य ह न देवाश्च नाभूत्या ईशते । आत्मा ह्येषां स भवति । अथ योऽन्यां
 देवतामुपास्तेऽन्योऽसावन्योऽहमस्मीति न स वेद यथा पशुरेवं स देवानामिति ।

तथा च श्रीविष्णुधर्मे ।

पश्यत्यात्मानमन्यं तु यावद्वै परमात्मनः ।

तावत्संभ्राम्यते जन्तुर्मोहितो निजकर्मणा ॥

संक्षीणाशेषकर्मा तु परं ब्रह्म प्रपश्यति ।

अभेदेनाऽऽत्मनः शुद्धं शुद्धत्वादक्षयो भवेत् ॥ ६ ॥

ननु तमेकनेमिमित्यादिना सप्रपञ्चं ब्रह्म प्रतिपादितम् । तथा च सत्यहं ब्र-
 ह्मास्मीति ब्रह्मात्मप्रतिपत्तावपि सप्रपञ्चस्यैव ब्रह्मण आत्मत्वेनावगमात्तं यथा

तस्मिन्मयं सुप्रतिष्ठाऽक्षरं च ।

यथोपासते तदेव भवतीति सप्रपञ्चब्रह्मप्राप्तिरेव स्यात् । ततश्च प्रपञ्चस्यापरि-
 त्पागान्न मोक्षसिद्धिः । ततश्च जुष्टस्ततस्तेनामृतत्वमेतीति मोक्षोपदेशोऽनुपपन्न
 एवेत्याशङ्क्याऽऽह । उद्गीतमिति । सप्रपञ्चं ब्रह्म यदि स्यात्ततो भवत्येव मो-
 क्षाभावः । न त्वेतदस्ति । कस्मात् । यत उद्गीतमुद्धृत्य गीतमुपदिष्टं कार्य-
 कारणलक्षणात्मपञ्चाद्वेदान्तैः । अन्यदेव तद्विदितादथो अविदितादधि ।
 तदेव ब्रह्म त्वं विद्धि नेदं यदिदमुपासते । अस्थूलमशब्दमस्पर्शं स एष नेति
 नेतीति । ततो यदुत्तरतरम् । अन्यत्र धर्मात् । न सन्न चासच्छिव एव केवलः ।
 तमसः परः । यतो वाचो निवर्तन्ते । यत्र नान्यत्पश्यति नान्यद्विजानाति ।
 स भूमा । योऽशनायापिपासे शोकं मोहं भयं जरामत्येति । अप्राणो ह्यमनाः
 शुभ्रो ह्यक्षरात्परतः परः । एकमेवाद्वितीयम् । वाचारम्भणं विकारो नामधेय-
 म् । नेह नानास्ति किञ्चन । एकधैवानुद्गृह्यम् । इत्येवमादिषु प्रपञ्चास्पृष्टमेव
 ब्रह्मावगम्यत इत्यर्थः । यत एवं प्रपञ्चधर्मरहितं ब्रह्मात् एव परमं तु ब्रह्म ।
 तु शब्दोऽवधारणे । परममेवोत्कृष्टमेव । संसारधर्मानास्कन्दितत्वात् । उद्गीत-
 त्वेन ब्रह्मण उत्कृष्टत्वात् । तं यथा यथोपासत इति न्यायेनोत्कृष्टब्रह्मोपासना-
 दुत्कृष्टमेव फलं मोक्षारूपं भवत्येवेत्यभिप्रायः । नन्वेवं तर्हि ब्रह्मणः प्रपञ्चासं-
 स्पृष्टत्वे प्रपञ्चस्यापि ब्रह्मासंसर्गात्संख्यवाद इव प्रपञ्चस्यापि पृथक्सिद्ध-
 त्वेन स्वतन्त्रत्वाद्वाचारम्भणं विकारो नामधेयमिति पारतन्त्र्याभ्युपगमेन
 मिथ्यात्वोपदेशपूर्वकमद्वितीयब्रह्मात्मत्वेनोपदेशोऽनुपपन्नश्चेत्याशङ्क्याऽऽह । त-
 स्मिन्मयमिति । यद्यपि ब्रह्म प्रपञ्चासंस्पृष्टं स्वतन्त्रं च तथाऽपि प्रपञ्चो न
 स्वतन्त्रः । अपि तु तस्मिन्नेव ब्रह्मणि त्रयं प्रतिष्ठितं भोक्ता भोग्यं मे-
 रितारमिति वक्ष्यमाणं भोग्यभोक्तृनियन्तृलक्षणम् । अजा ह्येका भोक्तृभो-
 ग्यार्थयुक्तेति वक्ष्यमाणं भोक्तृभोग्यार्थरूपं चान्यद्वेदं श्रुतिसिद्धं विराट्सू-
 त्रोभ्यां कृतनामरूपकर्मविश्वतेजसमाज्ञाज्ञाप्रत्स्वप्रसुप्तविरूपस्वरूपं प्रतिष्ठितं र-
 ञ्जवामिव सर्वः । यत एतस्मिन्सर्वं भोक्त्रादिलक्षणं प्रपञ्चरूपं प्रतिष्ठितम् ।
 अत एवास्य भोक्त्रादित्रयात्मकस्य प्रपञ्चस्य ब्रह्म सुप्रतिष्ठा शोभनप्रतिष्ठा । ब्र-
 ह्मणोऽन्यस्य चलनात्मकत्वाच्चलप्रतिष्ठाऽन्यत्र । ब्रह्मणोऽचलत्वादत्राचलप्रति-
 ष्ठा । नन्वेवं तर्हि विकारभूतप्रपञ्चाश्रयत्वेन परिणामित्वादध्यादिवदनित्यं स्या-
 दित्याशङ्क्याऽऽह । अक्षरं चेति । यद्यपि विकारः प्रपञ्चाश्रयस्तथाऽप्यक्षरं

अत्रान्तरं ब्रह्मविदो विदित्वा
लीना ब्रह्मणि तत्परा योनिमु-
क्ताः ॥ ७ ॥ संयुक्तमेतत्क्षरमक्षरं
च व्यक्ताव्यक्तं भरते विश्वमीशः ।

न क्षरतीत्यक्षरम् । चशब्दोऽवधारणे । अविनाश्येव ब्रह्म । मायात्मकत्वाद्वि-
कारस्य । विकाराश्रयत्वेऽप्यविनाश्येव कूटस्थं ब्रह्मावतिष्ठत इत्यभिप्रायः ।
मायात्मकत्वं च प्रपञ्चस्य पूर्वमेव प्रपञ्चितम् । तस्मात्सर्वात्मकत्वेऽपि ब्रह्म-
णः प्रपञ्चस्य मिथ्यात्मकत्वेन ब्रह्मणः प्रपञ्चासंसर्गात्पूर्णानन्दब्रह्मात्मानं प-
श्यतो मोक्षारूपः परमपुरुषार्थो भवतीत्यर्थः । कथं तस्याऽऽत्मानं पश्यतो
मोक्षसिद्धिरित्यत आह । अत्रास्मिन्नन्नमयाद्यानन्दमयान्ते देहे विराडाद्यव्या-
कृतान्ते वा प्रपञ्चे पूर्वपूर्वोपाधिप्रविलयेनोत्तरोत्तरमप्यशनायाद्यसंसृष्टं वाचाम-
गोचरं ब्रह्मविदो विदित्वा लीना ब्रह्मणि विश्वाद्युपसंहारमुखेन लपंगता अहं
ब्रह्मास्मीति ब्रह्मरूपेणैव स्थिता इत्यर्थः । तत्पराः समाधिपराः किं कुर्वन्ति
योनिमुक्ता भवन्ति गर्भजन्मजरामरणसंसारभयान्मुक्ता भवन्तीत्यर्थः । तथा च
योगियाज्ञवल्क्यो ब्रह्मात्मनैवावस्थितं समाधिं दर्शयति ।

यदर्थमिदमद्वैतं भारूपं सर्वकारणम् ।

आनन्दममृतं नित्यं सर्वभूतेष्ववस्थितम् ॥

तदेवानन्यधीः प्राप्य परमात्मानमात्मना ।

तस्मिन्प्रलीयते त्वात्मा समाधिः स उदाहृतः ॥

इन्द्रियाणि वशीकृत्य यमादिगुणसंयुतः ।

आत्ममध्ये मनः कुर्यादात्मानं परमात्मनि ॥

परमात्मा स्वयं भूत्वा न किञ्चिन्तयेत्ततः ।

तदा तु लीयते त्वात्मा प्रत्यगात्मन्यखण्डिते ॥

प्रत्यगात्मा स एव स्यादित्युक्तं ब्रह्मवादिभिरिति ॥ ७ ॥

नन्यद्वितीये परमात्मन्यभ्युपगम्यमाने जीवेश्वरेयोरपि विभागाभावाद्धीना
ब्रह्मणीति जीवानां ब्रह्मेकत्वपेरा लयश्रुतिरनुपपन्नैवेत्याशङ्क्य व्यवहारावस्था-
या जीवेश्वरयोरुपाधितो विभागं दर्शयित्वा तद्विज्ञानादमृतत्वं दर्शयति । सं-
युक्तमेतदिति । व्यक्तं विकारजातमव्यक्तं कारणं तदुभयं क्षरमक्षरं च व्यक्तं क्षरं

अनीशश्चाऽऽत्मा बध्यते भोक्तृभावा-

विनाश्यव्यक्तमक्षरमविनाशि तदुभयं परस्परसंयुक्तं कार्यकारणात्मकं विश्वं भ-
रते विभर्तीति ईश्वरः । तथाचाऽऽह भगवान् ।

क्षरः सर्वाणि भूतानि कूटस्थोऽक्षर उच्यते ।

उत्तमः पुरुषस्त्वन्यः परमात्मेत्युदाहृतः ॥

यो लोकत्रयमाविश्य विभर्त्यव्यय ईश्वर इति ।

न केवलमीश्वरो व्यक्ताव्यक्तं भरतेऽनीशश्चानीश्वरश्च स आत्माऽविद्यातत्का-
र्यभूतदेहेन्द्रियादिभिर्बध्यते भोक्तृभावात् । एतदुक्तं भवति । परस्परसंयुक्तव्यष्टि-
समष्टिरूप ईश्वरः । तद्व्यष्टिभूतदेहेन्द्रियात्मकोऽनीशो जीवः । एवं समष्टिव्य-
ष्ट्यात्मकत्वेन जीवपरयोरौपाधिकस्य भेदस्य विद्यमानत्वात्तदुपाध्युपासनद्वारे-
ण निरुपाधिकमीश्वरं ज्ञात्वा मुच्यत इति भोक्त्रात्मैक्यवादे नानुपपन्नं किंचि-
द्विद्यत इति । तथाचौपाधिकमेव भेदं दर्शयति भगवान्याज्ञवल्क्यः ।

आकाशमेकं हि यथा घटादिषु पृथग्भवेत् ।

तथाऽऽत्मैको ह्यनेकश्च जलाधारेष्विवांशुमान् ॥

तथा च श्रीविष्णुधर्मे ।

परात्मनोर्मनुष्येन्द्र विभागोऽज्ञानकल्पितः ।

क्षये तस्याऽऽत्मपरयोर्विभागाभाव एव हि ॥

आत्मा क्षेत्रज्ञसंज्ञोऽयं संयुक्तः प्राकृतैर्गुणैः ।

तैरेव विगतः शुद्धः परमात्मा निगद्यते ॥

अनादिसंबन्धवत्या क्षेत्रज्ञोऽयमविद्या ।

युक्तः पश्यति भेदेन ब्रह्म त्वात्मनि संस्थितम् ॥

तथा च श्रीविष्णुपुराणे ।

विभेदजनकेऽज्ञाने नाशमात्यन्तिकं गते ।

आत्मनो ब्रह्मणो भेदमसन्तं कः करिष्यति ॥

तथा च वासिष्ठे योगशास्त्रे मश्रपूर्वकं दर्शितम् ।

यद्यात्मा निर्गुणः शुद्धः सदानन्दोऽजरोऽमरः ।

संयुतिः कस्य तात स्यान्मोक्षो वा विद्यया विभो ॥

क्षेत्रनाशः कथं तस्य ज्ञापते भगवन्पतः ।

यथावत्सर्वमेतन्मे वक्तुमर्हसि तांपतम् ॥

ज्ज्ञात्वा देवं मुच्यते सर्वपाशैः ॥ ८ ॥

वसिष्ठः । तस्यैव नित्यशुद्धस्य सदानन्दमपात्मनः ।
 अवच्छिन्नस्य जीवस्य संसृतिः कीर्त्यते बुधैः ॥
 एक एव हि भूतात्मा भूते भूते व्यवस्थितः ।
 एकधा बहुधा चैव दृश्यते जलचन्द्रवत् ॥
 भ्रान्त्याकृद्ः स एवाऽऽत्मा जीवसंज्ञः सदा भवेत् ॥
 तथा च ब्राह्मे पुराणे परस्यैवोपाधिकं जीवादिभेदं दर्शयति ॥
 कथं तर्हीपाधिकभेदेन बन्धमुक्त्यादिव्यवस्थेत्याशङ्क्य दृष्टान्तपूर्वकं व्यव-
 स्थां दर्शयति ।

एकस्तु सूर्यो बहुधा जलाधारेषु दृश्यते ।
 आभाति परमात्मा च सर्वोपाधिषु संस्थितः ॥
 ब्रह्म सर्वशरीरेषु बाह्ये चाभ्यन्तरे स्थितम् ।
 आकाशमिव भूतेषु बुद्धावात्मा न चान्यथा ॥
 एवं सति यथा बुद्ध्या देहोऽहमिति मन्यते ।
 अनात्मन्यात्मताभ्रान्त्या सा स्यात्संसारवन्धिनी ॥
 सर्वैर्विकल्पैर्हीनस्तु शुद्धो बुद्धोऽजरोऽमरः ।
 प्रशान्तो व्योमवद्वापी चैतन्यात्माऽसकृत्प्रभः ॥
 धूमाभ्रधूलिभिर्व्योमं यथा न मलिनीयते ।
 प्राकृतैरपरामृष्टो विकारैः पुरुषस्तथा ॥
 यथैकस्मिन्घटाकाशे जलैर्धूमादिभिर्गुणैः ।
 नान्ये मलिनतां यान्ति दूरस्थाः कुत्रचित्क्वचित् ॥
 तथा ह्रन्दैरनेकैस्तु जीवे च मलिनीकृते ।
 एकस्मिन्नापरे जीवा मलिनाः सन्ति कुत्रचित् ॥

तथा च शुकशिष्यो गौडपादाचार्यः ॥

यथैकस्मिन्घटाकाशे रजोधूमादिभिर्गुणैः ।

न सर्वे संप्रयुज्यन्ते तद्ब्रह्मजीवाः सुखादिभिरिति ॥

तस्मादद्वितीये परमात्मन्युपाधितो जीवेश्वरयोर्जीवानां च भेदव्यवस्थाया
 सिद्धत्वात् विशुद्धसत्त्वोपाधेरीश्वरस्याविशुद्धोपाधिजीवर्गताः सुखदुःखमोहादा
 नादयः ॥

तथा च भगवान्पराशरः ॥

ज्ञाज्ञौ द्वावजावीशनीशावजा ह्येका भोक्तृभोग्यार्थयुक्ता ।

ज्ञानात्मकस्यामलसत्त्वाशेरपेतदोषस्य सदा स्फुटस्य ।

किं वा जगत्पस्ति समस्तपुंसामज्ञातमस्यास्ति हृदि स्थितस्पेति ॥

नापि जीवान्तरगतसुखदुःखमोहादिना जीवान्तरस्य बद्धस्य मुक्तस्य वा संबन्धः । उपाधितो व्यवस्थायाः संभवात् । अत एकमुक्तौ सर्वमुक्तिरिति भवदुक्तस्य चोद्यस्यानवकाशः ॥ ८ ॥

किंचेदमपरं वैलक्षण्यमित्याह । ज्ञाज्ञौ द्वाविति ॥ न केवलं व्यक्ताव्यक्तं भरत-ईशो नाप्यनीशः संबध्यते जीवः । अपि तु ज्ञाज्ञौ द्वौ ज्ञ ईश्वरोऽज्ञो जीवस्तावज्जीवन्मादिरहितौ । ब्रह्मण एवाविकृतस्य जीवेश्वरात्मनाऽवस्थानात् । तथा च श्रुतिः ।

पुरश्चक्रे द्विपदः पुरश्चक्रे चतुष्पदः ।

पुरः स पक्षी भूत्वा पुरः पुरुष आविशदिति ॥

एकस्तथा सर्वभूतान्तरात्मा रूपं रूपं प्रतिरूपो बभूवेति च ॥ ईशनीशौ छान्दसं ह्रस्वत्वम् ॥ नन्वद्वैतवादिनो यदि भोक्तृभोग्यलक्षणप्रपञ्चासिद्धिः स्यात्तदा सर्वेशः परमेश्वरः । अनीशो जीवः । सर्वज्ञः परमेश्वरः । असर्वज्ञो जीवः । सर्वकृत्परमेश्वरः । असर्वकृज्जीवः । सर्वभृत्परमेश्वरः । देहादिभृज्जीवः । सर्वात्मा परमेश्वरः । असर्वात्मा जीवः । विश्वेश्वर्ये आप्तकामः परमेश्वरः । अव्यैश्वर्योऽनाप्तकामो जीवः । सर्वतःपाणिः सहस्रशीर्षा नित्यो नित्यानामित्यादिना जीवेश्वरयोर्वैलक्षण्यव्यवहारसिद्धिः स्यात् । न तु भोक्त्रादिप्रपञ्चासिद्धिरस्ति स्वतः कूटस्थापरिणाम्यद्वितीयस्य वस्तुनो भोक्त्रादिरूपत्वाभावात् । नापि परतो ब्रह्मव्यतिरिक्तस्य भोक्त्रादिप्रपञ्चहेतुभूतस्य वस्त्वन्तरस्याभावात् । वस्त्वन्तरसद्भावेऽद्वैतहानिरित्याशङ्क्याऽऽह । अजा ह्येका भोक्तृभोग्यार्थयुक्तेति ॥ भवेदयमीश्वराद्यविभागः । यदि प्रपञ्चासिद्धिरेव स्यात्सिध्यत्येव प्रपञ्चः । हि यस्मादर्थे । यस्मादजा प्रकृतिर्न जायत इत्यजा सिद्धा प्रसवधर्मिणी । अजामेकाम् । मायां तु प्रकृतिं विद्यात् । इन्द्रो मायाभिः पुरुषरूप ईयते । माया परा प्रकृतिः । संभवाभ्यात्ममायया । इत्यादिश्रुतिस्मृतिसिद्धा विश्वजननी देवात्मशक्तिरूपेका स्वविकारभूतभोक्तृभोग्यभोग्यार्थप्रयुक्तेश्वरनिकटवर्तिनी किंकुर्वोणाऽवतिष्ठते । तस्मात्सोऽपि मायी परमेश्वरो मायोपाधिसंनिधेस्तद्वानिव कार्य-

अनन्तश्चाऽऽत्मा विश्वरूपो ह्यकर्ता
 त्रयं यदा विन्दते ब्रह्ममेतत्* ॥ ९ ॥
 क्षरं प्रधानममृताक्षरं हरः
 क्षरात्मानावीशते देव एकः ।

भूतैर्देहादिभिस्तद्भूतदेव विभक्तैर्वा विभक्त ईश्वरादिरूपेणावतिष्ठते । तस्मादेकस्मिन्नेकांशे परमात्मन्यभ्युपगम्यमानेऽपि जीवेश्वरादिसर्वलौकिकवैदिकसर्वभेदव्यवहारसिद्धिः । न च तयोर्वैस्त्वन्तरस्य सद्वावाद्द्वैतवादप्रसक्तिः । मायाया अनिर्वाच्यत्वेन वस्तुत्वायोगात् । तथाऽऽह ।

एषा हि भगवन्माया सदसद्व्यक्तिवर्जितेति ॥ यस्मादजैव भोक्त्रादिरूपा तस्मात्तत्स्वीकृतस्य मिथ्यासिद्धवस्तुत्वसंभवादनन्तश्चाऽऽत्मा । चशब्दोऽवधारणे । अनन्त एवाऽऽत्मा । अस्यान्तः परिच्छेदो देशतः कालतो वस्तुतो वा न विद्यत इति । विश्वरूपो विश्वमस्यैव रूपमिति । परस्याविश्वरूपत्वात् । वाचारम्भणं विकारो नामधेयमिति रूपस्य रूपव्यतिरेकेणाभावाद्द्विश्वरूपत्वादप्यानन्त्यं सिद्धमित्यर्थः । हिशब्दो यस्मादर्थः । यस्माद्विश्वरूपवैश्वरूप्यं लक्षणं परमात्मन इत्येवमादिभिरात्मनो विश्वरूपत्वमित्यर्थः । यत एवानन्तो विश्वरूप आत्माऽत एवाकर्ता कर्तृत्वादिसंसारधर्मरहित इत्यर्थः ॥ कदैवमनन्तो विश्वरूपः कर्तृत्वादिसंकलसंसारधर्मवर्जितो मुक्तः पूर्णानन्दाद्वितीयब्रह्मरूपेणैवावतिष्ठत इत्यत्राऽऽह । त्रयं यदा विन्दते ब्रह्ममेतदिति । त्रयं भोक्तृभोगभोग्यरूपम् । मायात्मकत्वादधिष्ठानभूतब्रह्मव्यतिरेकेण नास्ति किंतु ब्रह्मैवेति यदा विन्दते तदा निवृत्तनिखिलविकल्पपूर्णानन्दाद्वितीयब्रह्मभाक्कर्तृत्वादिसंकलसंसारधर्मवर्जितो वीतशोकः कृतकृत्योऽवतिष्ठत इत्यर्थः । अथवा ज्ञाज्ञाजात्मकजीवेश्वरप्रकृतिरूपत्रयं ब्रह्म यदा विन्दते लभते तदा मुच्यत इति । ब्रह्ममिति मकारान्तं ब्रह्ममेतु मां मधुमेतु मामिति वच्छान्दसम् ॥ ९ ॥

जीवेश्वरयोर्विभागं दर्शयित्वा तद्विज्ञानादमृतत्वं दाशतम् । इदानीं प्रधानेश्वरयोर्वैलक्षण्यं दर्शयित्वा तद्विज्ञानादमृतत्वं दर्शयति । क्षरं प्रधानममृताक्षरं हर इति ॥ अविद्यादेर्हरणात्परमेश्वरो हरः । अमृतं च तदक्षरं यामृताक्षरममृतं ब्रह्मैवेश्वर इत्यर्थः । स ईश्वरः क्षरात्मानो प्रधानपुरुषावीशत इष्टे देव एक-

* अत्र नारायणदीपिकायां तु ब्रह्म द्वैतद्विपाठः ।

१ क. 'मेकरते ५' । २ ख. 'ह भगवान् । मयिषा स' । ३ क. 'वैरु' । ४ क. 'इष्टलक्षणः परमात्मैव' । ५ ख. 'शिवनेत्रमाम' ।

तस्याभिध्यानाद्योजनात्तत्त्वभावा-
द्भूयश्चान्ते विश्वमायानिवृत्तिः ॥ १० ॥
ज्ञात्वा देवं सर्वपाशापहानिः

यित्सदानन्दाद्वितीयः परमात्मा । तस्य परमात्मनोऽभिध्यानात्कथं योजना-
ज्जीवानां परमात्मसंयोजनात्तत्त्वभावादहं ब्रह्मास्मीति भूयश्चासकृदन्ते प्रारब्ध-
कर्मान्ते यद्वा स्वात्मज्ञाननिष्पत्तिरन्तस्तस्मिन्स्वात्मज्ञानोदयवेलायां विश्वमा-
यानिवृत्तिः सुखदुःखमोहात्मकाशेषमपञ्चरूपमायानिवृत्तिः ॥ १० ॥

इदानीं तद्विदरतद्व्यापिनश्च तज्ज्ञानध्यानकृतं फलभेदं दर्शयति । ज्ञात्वेति ।
ज्ञात्वा देवमयमहमस्मीति । सर्वपाशापहानिः पाशरूपाणां सर्वेषामविद्यादीनाम-
पहानिः । क्षीणैरविद्यादिभिः क्लेशैस्तात्कार्यभूतजन्ममृत्युप्रहाणिर्जननमरणादिदुः-
खहेतुविनाशः ज्ञानफलं प्रदर्शितम् । ध्याने किञ्चित्क्रममुक्तिरूपं विशेषमाह ।
तस्य परमेश्वरस्याभिध्यानादेहभेदे शरीरपातोत्तरकालमचिरादिना देवपान-
पथा गत्वा परमेश्वरसायुज्यं गतस्य तृतीयं विराड्रूपापेक्षयाऽव्याकृतपरमव्यो-
मकारणेश्वरावस्थं विश्वेश्वर्यलक्षणं फलं भवति । स तदनुभूय तत्रैव निर्विशेष-
मात्मानं ज्ञात्वा केवलो निरस्तसमस्तैश्वर्यतदुपाधिसिद्धिरव्याकृतपरमव्योमका-
रणेश्वरात्मकतृतीयावस्थं विश्वेश्वर्यं हित्वाऽऽप्तकाम आत्मकामः पूर्णानन्दाद्वि-
तीयब्रह्मरूपोऽवतिष्ठते ॥ एतदुक्तं भवति । सम्प्रदर्शनस्य तथाभूतवस्तुविषय-
त्वेन निर्विषयपूर्णानन्दाद्वितीयब्रह्मविषयत्वाद्विज्ञानानन्तरमविद्यातत्कार्यप्रहा-
णेन पूर्णानन्दाद्वितीयब्रह्मस्वरूपोऽवतिष्ठते । ध्यानस्य पुनः सदसा न निराकारे
शुद्धिः प्रवर्तत इति सविशेषब्रह्मविषयत्वात् यथा यथोपासत इति न्यायेन स-
विशेषविश्वेश्वर्यलक्षणब्रह्मप्राप्त्या विश्वेश्वर्यमनुभूय निर्विशेषपूर्णानन्दब्रह्मात्मानं
ज्ञात्वा केवलात्मकामोऽवाप्ताशेषपुमर्थो मुक्तो भवति ॥

तथा शिवधर्मोत्तरे ज्ञानध्यानयोर्विश्वेश्वर्यलक्षणं केवलात्मकामलक्षणं च
फलं दर्शयति ।

ध्यानादेश्वर्यमनुभूयैश्वर्योत्सृज्यमुत्तमम् ।

ज्ञानेन तत्परित्यज्य विदेहो मुक्तिमानुपादिति ॥

तथा च दहरादिसविशेषसमुणोपामकानां स यदि पितृलोककामो भवति
संकल्पादेवास्य पितरः समुत्तिष्ठन्तीत्यादिना विश्वेश्वर्यलक्षणं फलं दर्शयति ।

क्षीणैः क्लेशैर्जन्ममृत्युप्रहाणिः । तस्याभिध्यानात्तृतीयं देहभेदे

तथा च प्रश्नोपनिषदि यः पुनरेतं त्रिमात्रेणोमित्येतेनैवाक्षरेण परं पुरुषमभि-
ध्यायीत स तेजसि सूर्ये संपन्न इत्यादिना परं पुरुषमभिध्यायतोऽचिरादिमा-
गोपदेशपूर्वकं स एतस्माज्जीवधनात्परात्परं पुरिशयं पुरुषमीक्षत इति ब्रह्म-
लोकं गतस्य तत्रैव सम्पद्दर्शनलाभं दर्शयित्वा तमोकारेणैवाऽऽयतनेनान्वेति
विद्वान्यत्तच्छान्तमजरममृतमभयं परं चेतीति सम्पद्दर्शनेन मोक्ष उपदिष्टः ।
तमेवं विद्वानमृत इह भवतीति विदुषोऽचिरादिगमनं विनेहैवामृतत्वमाप्तिं दर्शय-
ति ॥ अथाकामयमान इत्यारभ्य न तस्य प्राणा उत्क्रागन्ति ब्रह्मैव सन्ब्रह्मा-
प्येतीत्यादिना विनैवोत्क्रान्तिं विदुषो मोक्ष उपदिष्टः । उदस्मात्प्राणाः क्रा-
मन्त्यहो नेति नेति होवाच याज्ञवल्क्य इति प्रश्नपूर्वकमुत्क्रान्त्यभावो दर्शितः ।
तथा च ब्राह्मे पुराणे जीवन्मुक्तिं गत्यभावं च दर्शयति ।

यस्मिन्काले स्वमात्मानं योगी जानाति 'केवलम्' ।

तस्मात्कालात्समारभ्य जीवन्मुक्तो भवेदसौ ॥

मोक्षस्य नैव किञ्चित्स्पादन्यत्र गमनं क्वचित् ।

स्थानं परार्धमपरं यत्र गच्छन्ति योगिनः ।

अज्ञानबन्धभेदस्तु मोक्षो ब्रह्मलपस्त्विति ॥

तथा लेङ्गे विदुषो जीवन्मुक्तिं दर्शयति ।

इह लोके परे चैव कर्तव्यं नास्ति तस्य वै ।

जीवन्मुक्तो यतस्तस्माद्ब्रह्मवित्परमार्थतः ॥

शिवधर्मोत्तरे ।

वान्छात्पयेऽपि कर्तव्यं किञ्चिदस्य न विद्यते ।

इहैव स विमुक्तः स्यात्संपूर्णः समदर्शनः ॥

तस्मादुपासको देहादुत्क्रम्पाचिरादिना देवयानेन विश्वैश्वर्यं ब्रह्म प्राप्य वि-
श्वैश्वर्यमनुभूय तत्रैव केवलं प्रत्यस्तमितभेदपूर्णानन्दाद्वितीयब्रह्मात्मानं ज्ञात्वा
केवलात्मकामो मुक्तो भवति विद्वान्निर्विशेषपूर्णानन्दाद्वितीयब्रह्मविज्ञानादेशेपग-
न्तृगन्तव्यगमनादिभेदप्रत्यस्तमयाद्विनैवोत्क्रान्तिं देवयानं च ब्रह्मज्ञानसमनन्तरं
जीवन्मुक्तो ब्रह्मज्ञानसमनन्तरं ब्रह्मानन्दमनुभूयाऽऽत्मारतिरात्मवृत्त आत्मनैवा-
न्तःसुखोऽन्तरारामोऽन्तर्ज्योतिरात्मक्रीड आत्मरतिरात्ममिथुन आत्मानन्द

विश्वैश्वर्यं केवल आप्तकामः ॥ ११ ॥

एतज्ज्ञेयं नित्यमेवाऽऽत्मसंस्थं

नातःपरं वेदितव्यं हि किञ्चित् ।

इहैव स्वाराज्ये भूम्नि स्वे महिम्न्यमृतोऽवतिष्ठते तद्धेतुत्वाद्वाह्यविषयपरित्यागेन
ब्रह्मण्याधाय बाह्यनःकायनिष्पाद्यं श्रौतस्मार्तलक्षणं कर्म कृत्वा विशुद्धसत्त्वो
योगारूढो भूत्वा शमादिसाधनसंपन्नः ॥

योगी युञ्जीत सततमात्मानं रहसि स्थितः ।

एकाकी पतचित्तात्मा निराशीरपरिग्रहः ॥

एवं युञ्जन्सदाऽऽत्मानं योगी विगतकल्मषः ।

सुखेन ब्रह्मसंस्पर्शमत्यन्तं सुखमश्नुते ॥

सर्वभूतस्थमात्मानं सर्वभूतानि चाऽऽत्मनि ।

ईक्षते योगयुक्तात्मा सर्वत्र समदर्शनः ॥

समं पश्यन्निह सर्वत्र समवस्थितमीश्वरम् ।

न हिनस्त्यात्मनाऽऽत्मानं ततो याति परां गतिमिति स्मृतेः ॥११॥

यस्माज्ज्ञानानन्तरं परमपुरुषार्थसिद्धिस्तस्मादेतत्प्रकृतं केवलात्माकाशब्रह्म-
रूपं नित्यं नियमेन ज्ञेयं किमत्रान्यसंस्थं न स्वात्मसंस्थं ज्ञेयं नानात्मनि बाह्ये
श्रूयते च ।

तमात्मस्थं येऽनुपश्यन्ति धीरास्तेषां शान्तिः शाश्वती नेतरेषामिति ॥

तथा च शिवधर्मोत्तरे योगिनामात्मनि स्थितिः ॥

शिवमात्मनि पश्यन्ति प्रतिमामु न योगिनः ।

आत्मस्थं यः परित्यज्य बहिस्थं यजते शिवम् ॥

हस्तस्थं पिण्डमुत्सृज्य लिङ्गात्कूर्परमात्मनः ।

सर्वत्रावस्थितं शान्तं न पश्यन्तीह शंकरम् ॥

ज्ञानचक्षुर्विहीनत्वादन्धः सूर्यं पथोदितम् ।

यः पश्येत्सर्वगतं शान्तं तस्याध्यात्मस्थितः शिवः ॥

आत्मस्थं ये न पश्यन्ति तीर्थे मार्गन्ति ते शिवम् ।

आत्मस्थं तीर्थमुत्सृज्य बहिस्तीर्थोदि यो व्रजेत् ॥

परस्थं स महारथं त्यक्त्वा काचं विमार्गति ।

भोक्ता भोग्यं प्रेरितारं च मत्वा
 सर्वं प्रोक्तं त्रिविधं ब्रह्ममेतत् ॥ १२ ॥
 ब्रह्मेयं यथा योनिगतस्य मूर्ति-
 र्न दृश्यते नैव च लिङ्गनाशः ।
 स भूय एवेन्धनयोनिगृह्य-
 स्तद्वोभयं वै प्रणवेन देहे ॥ १३ ॥

अथैतत्तदपरोक्षं प्रत्यगात्मैतत्त्वं तन्नित्यमविनाशि स्वे महिम्नि स्थितं ब्र-
 ह्मैव ज्ञेयम् । कस्मात् । द्विशब्दो यस्मादर्धे^१ । यस्मान्नातः परं वेदितव्यमस्ति
 किञ्चिदपि । श्रूयते च बृहदारण्यके । तदेतत्तदनीपमस्य सर्वस्य यदयमात्मे-
 ति । कथमेतज्ज्ञेयमित्याह । भोक्ता जीवो भोग्यमितरत्सर्वं प्रेरिताऽन्तर्पामी
 परमेश्वरः । तदेतन्निविधं प्रोक्तं ब्रह्मैवेति । भोक्त्राद्यशेषभेदप्रपञ्चविलापनेनैव-
 निविशेषं ब्रह्मात्मानं जानीषादित्यर्थः । तथाचोक्तं कावपेपग्रीतापाम् ॥

त्यक्त्वा सर्वविकल्पांश्च स्वात्मस्थं निश्चलं मनः ।

कृत्वा शान्तो भवेद्योगी दग्धेन्धन इवानलः ॥

तथा च श्रीविष्णुपुराणे ॥

तस्यैव कल्पनाहीनस्वरूपग्रहणं हि पत् ।

गनसा ध्याननिष्ठाद्यं समाधिः सोऽभिधीयत इति ॥ १२ ॥

इदानीमोमित्येतन्नैवाक्षरेण परं पुरुषमभिध्यायीत । ओमित्यात्मानं पुञ्जी-
 त । ओमित्यात्मानं ध्यायीतेति श्रुतेरात्मानमन्विष्य पराभिध्याने प्रणवस्य
 निष्ठादभिध्यानाङ्गत्वेन प्रणवं दर्शयति । ब्रह्मेयं वेति । ब्रह्मेयं यथा योनिगतस्पा-
 रणिगतस्य मूर्तिः स्वरूपं न दृश्यते मथनात्प्राङ्मनैव च लिङ्गस्य सूक्ष्मदेह-
 स्य विनाशः । स एवारणिगतोऽग्निर्भूयः पुनः पुनरिन्धनयोनिना, मथनेन गृ-
 ह्यः । योनिशब्दोऽत्र कारणवचनः । इन्धनेन कारणेन पुनः पुनर्मथनाद्गृह्यः ।
 तद्वोभयम् । इवार्थो वाशब्दः । तद्योभयं तदुभयमिव मथनात्प्राङ्मनैव दृश्यते ।
 मथनेन च दृश्यते । तद्वदात्मा बह्निस्थानीयः प्रणवेनोत्तरारणिस्थानीयेन मन-
 नाद्गृह्यते देहेऽधरारणिस्थानीये ॥ १३ ॥

स्वदेहमरणिं कृत्वा प्रणवं चोत्तरारणिम् ।

ध्याननिर्मथनाभ्यासादेवं पश्येन्निगूढवत् ॥ १४ ॥

तिलेषु तैलं दधिनीव सर्पि-

रापः स्रोतःस्वरणीषु चाग्निः ।

एवमात्माऽऽत्मानि गृह्यतेऽसौ

सत्येनैनं तपसा योऽनुपश्यति ॥ १५ ॥

सर्वव्यापिनमात्मानं क्षीरे सर्पिरिवार्पितम् ।

आत्मविद्यातपोमूलं तद्ब्रह्मोपनिपत्परम् ।

तदेव प्रपश्यति । स्वदेहमिति । स्वदेहमरणिं कृत्वाऽधरारणिं ध्यानमेव निर्मथनं तस्य निर्मथनस्याभ्यासादेवं ज्योतीरूपं प्रपश्येन्निगूढाग्निवत् ॥ १४ ॥

उक्तस्यार्थस्य द्रष्टुं दृष्टान्तान्वहन्दर्शयति । तिलेष्विति । तिलेषु पत्र-
पीठनेन तैलं गृह्यते । दधिनि मथनेन सर्पिरिव । आपः स्रोतःसु नदीषु भूस्व-
ननेन । अरणीषु चाग्निर्मेथनेन । एवमात्माऽऽत्मानि स्वात्मानि गृह्यतेऽसौ मन-
नेनाऽऽत्मभूतदेहादिष्वन्नमयाद्यशेषोपाधिप्रविलापनेन निर्विशेषे पूर्णानन्दे स्वा-
त्मन्येवावगम्यत इत्यर्थः । केन तर्हि पुरुषेणाऽऽत्माऽऽत्मन्येव गृह्यत इत्यत
आह । सत्येन यथाभूतहितार्थवचनेन भूतहितेन । सत्यं भूतहितं श्रुतमिति
स्मरणात् । तपसेन्द्रियमनसामैकाग्रपलक्षणेन । मनसश्चेन्द्रियाणां च ऐकाग्र्यं
परमं तप इति स्मरणात् । एवमात्मानं योऽनुपश्यति ॥ १५ ॥

कथमेनमनुपश्यतीत्यत आह । सर्वव्यापिनमिति । सर्वं प्रकृत्यादिविशेषा-
न्तं व्यप्यावस्थितं न देहेन्द्रियाद्यध्यात्ममात्रावस्थितमात्मानं क्षीरे सर्पिरिव
सारत्वेन निरन्तरतयाऽऽत्मत्वेन सर्वेष्वर्पितमात्मविद्यातपसोमूलं कारणम् ।
श्रूयते च । एष ह्येव साधुकर्म कारयति । ददामि बुद्धिपोगं तं येन मामुपपा-
न्ति त इति । अथवाऽऽत्मविद्या च तपश्च यस्याऽऽत्मलाभे मूलं हेतुरिति ।
तथा च श्रुतिः । विद्ययाऽमृतमश्नुते । तपसा ब्रह्म विजिज्ञासस्वेति च । ब्रह्मोप-
निपत्परमुपनिषण्णमस्मिन्परं श्रेय इति । यः सत्पादिसाधनसंपुक्तः स एनं स-
र्वव्यापिनमात्मानं क्षीरे सर्पिरिवार्पितमात्मविद्यातपोमूलं तद्ब्रह्मोपनिपत्परमनु-
पश्यति सर्वगतं ब्रह्माऽऽत्मदर्शिनाऽऽत्मन्येव गृह्यते नासत्पादिपुक्तेन परि-

तद्ब्रह्मोनिषत्परम् ॥ १६ ॥ इति श्वेताश्व-

तरोपनिषदि प्रथमोऽध्यायः ॥ १ ॥

युञ्जानः प्रथमं मनस्तत्त्वाय सविता धियः ।

अग्नेज्योतिर्निचाय्य पृथिव्या अध्यामरत् ॥ १ ॥

युक्तेन मनसा वयं देवस्य सवितुः सवे ।

सुवर्गेयाय शक्त्या ॥ २ ॥

च्छिन्नब्रह्मान्नमयाद्यात्मना । श्रूयते च । सत्येन लभ्यस्तपसा ह्येष आत्मा सम्पन्नज्ञानेन ब्रह्मचर्येण नित्यम् । न येषु जिह्वमनृतं न माया चेति ॥ द्विर्वचनमध्यायपरिसमाप्त्यर्थम् ॥ १६ ॥ इति श्रीमद्भोविन्दभगवत्पूज्यपादशिष्यपरमहंसपरिव्राजकाचार्यश्रीमच्छंकरभगवत्प्रणीते श्वेताश्वतरोपनिषद्भाष्ये प्रथमोऽध्यायः ॥ १ ॥

ध्यानमुक्तं ध्याननिर्मेयनाभ्यासादेवं पश्येन्निगूढवदिति परमात्मदर्शनोपायत्वेन । इदानीं तदपेक्षितसाधनविधानार्थं द्वितीयोऽध्याय आरभ्यते । तत्र प्रथमं तत्सिद्धयर्थं सवितारमाशास्ते । युञ्जान इति ॥ युञ्जानः प्रथमं मनः प्रथमं ध्यानारम्भे मनः परमात्मनि संयोजनीयं धिय इतरानपि प्राणान् । प्राणा वै धिय इति श्रुतेः । अथवा धियः बाह्यविषयज्ञानानि । किमर्थम् । तत्त्वाय तत्त्वज्ञानाय सविता धियो बाह्यविषयज्ञानादग्नेज्योतिः प्रकाशं निचाय्य हृष्टा पृथिव्या अध्यस्मिञ्शरीर आभरदाहरत् । एतदुक्तं भवति । ज्ञाने प्रवृत्तस्य मम मनो बाह्यविषयज्ञानादुपनिषत्परमात्मन्येव संयोजयितुमनुग्राहकदेवतात्मनामग्न्यादीनां यत्सर्ववस्तुप्रकाशनसामर्थ्यं तत्सर्वमस्मद्भागादिषु संपादयेत्सविता यत्प्रसादादवाप्यते योग इत्यर्थः । अग्निशब्द इतरासामप्यनुग्राहकदेवतानामुपलक्षणार्थः ॥ १ ॥

युक्तेनेति । यदा तत्त्वाय मनो योजयन्नुग्राहकदेवताशक्त्याधानेन देहेन्द्रियपदार्थं करोति तदा युक्तेन सवित्रा परमात्मनि संयोजितेन मनसा वयं तस्य देवस्य सवितुः सुवेऽनुज्ञायां सत्यां सुवर्गेयाय स्वर्गप्राप्तिहेतुभूताय ध्यानकर्मणि यथासामर्थ्यं प्रयतामहे । परमात्मवचनोऽत्र स्वर्गशब्दः । तत्प्रकरणोक्तस्यैव सुखरूपत्वात्तदंशत्वाच्चेतरस्य सुखस्य । तथा च श्रुतिः । एतस्यैवाऽऽनन्दस्यान्यानि भूतानि मात्रासुपजीवन्तीति ॥ २ ॥

युक्त्वाय मनसा देवान्सुवर्यतो धिया दिवम् ।

बृहज्ज्योतिः करिष्यतः सविता प्रमुवाति तान् ॥ ३ ॥

युञ्जते मन उत युञ्जते धियो

विप्रा विप्रस्य बृहतो विपश्चितः ।

वि होत्रा दधे वयुनाविदेक इ-

न्मही देवस्य सवितुः परिष्टुतिः ॥ ४ ॥

युजे वां ब्रह्म पूर्य नमोभिर्विश्लोक एतु

युक्त्वापेति । पुनरपि सोऽप्येवं करोत्विति मर्थना । युक्त्वाय योजयित्वा देवान्मनआदीनि करणानि तेषां विशेषणं सुवः स्वर्गं सुखं पूर्णानन्दब्रह्म यत इति द्वितीयावहुवचनं पूर्णानन्दब्रह्म गच्छतो न शब्दादिविषयान् । पुनरपि विशेषणान्तरं धिया सम्यग्दर्शनेन दिवं द्योतनस्वभावं चैतन्यैकरसं बृहन्महद्ब्रह्म ज्योतिः प्रकाशं करिष्यतः पूर्णानन्दब्रह्माऽऽविष्करिष्यतैः । अत्र द्वितीयावहुवचनम् । सविता प्रमुवाति तान्करणानि । यथा करणानि विषयेभ्यो निवृत्तान्यात्माभिमुखान्यात्मप्रकाशमेव कुर्युस्तथाऽनुजानातु सवितेत्यर्थः ॥ ३ ॥

तस्यैवमनुजानतो महती परिष्टुतिः कर्तव्येत्याह । युञ्जते इति । युञ्जते योजयन्ति ये विप्रा मन उत युञ्जते धिय इतराप्यपि करणानि । धीहेतुत्वात्करणेषु धीशब्दप्रयोगः । तथा च श्रुत्यन्तरम् । यदा पञ्चावतिष्ठन्ते ज्ञानानि मनसा सहेति । विप्रस्य विशेषेण व्याप्तस्य बृहतो महतो विपश्चितः सर्वज्ञस्य देवस्य सवितुर्मही महती परिष्टुतिः कर्तव्या । कैवर्षः । पुनरपि तमेव विशिनष्टि । वि होत्रा दधे होत्राः क्रिया यो विदधे वयुनावित्प्रज्ञावित्सर्वज्ञानात्साक्षिभूत एषोऽद्वितीयः । ये विप्रा मनआदिकरणानि विषयेभ्य उपसंहृत्याऽऽत्मन्येव योजयन्ति तैर्विप्रस्य बृहतो विपश्चितो महती परिष्टुतिः कर्तव्या । होत्रा विदधे वयुनाविदेकः सविता ॥ ४ ॥

किंच । युजे वामिति । युजे वां समादधे वां युवयोः करणानुग्राहकयोः संबन्धि प्रकाशयत्वेन तत्प्रकाशितं ब्रह्मेत्यर्थः । अथवा वामिति बहुवचनार्थं गुण्माकं कारणभूतं ब्रह्म पूर्य पूर्वं चिरन्तनं समादधे । नमोभिर्नमस्कारेथित्तमणिधानादिभिः । एष एवं समादधानस्य मम श्लोकः कीर्तितव्य एतु विविधमेतु

पथ्येव सूरः । शृण्वन्तु विश्वे अमृतस्य पुत्रा
 आ ये धामानि दिव्यानि तस्थुः ॥ ५ ॥
 अग्निर्यत्राभिमथ्यते वायुर्यत्राधिरुध्यते ।
 सोमो यत्रातिरिच्यते तत्र संजायते मनः ॥ ६ ॥
 सवित्रा प्रसवेन जुपेत ब्रह्म पूर्यम् ।
 तत्रार्थं योनिं कृणवसे न हि ते पूर्तमक्षिपत् ॥ ७ ॥

पथ्येव सूरः पथि सन्मार्गे । अथवा पथ्या कीर्तिरित्येकद्वाक्यं प्रार्थनारूपं
 शृण्वन्तु विश्वेऽमृतस्य ब्रह्मणः पुत्राः सूर्यात्मनो हिरण्यगर्भस्य । के ते । ये
 धामानि दिव्यानि दिवि भवान्पातरथुरधितिष्ठन्ति ॥ ५ ॥

युञ्जानः प्रथमं मन इत्यादिना सवित्रादिप्रार्थना प्रतिपादिता । यस्तु पुनः
 प्रार्थनामकृत्वा तैरेननुज्ञातः सन्पोगे प्रवर्तते^१ स भोगहेतौ कर्मण्येव प्रवर्तत
 इत्याह । अग्निर्यत्रेति । अग्निर्यत्राभिमथ्यत आधानादौ । वायुर्यत्राधिरुध्यते
 प्रवर्ग्यादौ सवित्रा प्रेरितः शब्दमभिव्यक्तं करोति । सोमो यत्र दशापवित्रा-
 त्पूयमानोऽतिरिच्यते तत्र कतौ संजायते मनः ॥ ६ ॥

यस्मादननुज्ञातस्य तस्य भोगहेतौ कर्मण्येव प्रवृत्तिः तस्मात्सवित्रा प्रस-
 वेन संस्पृशसवेनेति यावत् । जुपेत सेवेत ब्रह्म पूर्यं चिरंतनम् । तस्मिन्ब्र-
 ह्मणि योनिं निष्ठां समाधिलक्षणां कृणवसे कुरुष्व । एवं कुर्वतो मम किं ततो
 भवतीति पत आह । न हि त इति न हि ते पूर्तं स्मार्तं कर्मेष्टं श्रौतं च कर्माक्षिपत्
 पुनर्भोगहेतोर्ब्रह्माति । ज्ञानाग्निना सर्वाजस्य दग्धत्वात् । उक्तं च । यथेपिका-
 तूलमग्नौ प्रोते मंदूयत एवं हास्य सर्वे पाप्मानः प्रदूयन्त इति । ज्ञानाग्निः सर्व-
 कर्माणि भस्मसात्कुरुते तथेति च ॥ ७ ॥

अग्निर्यत्राभिमथ्यत इत्यत्रापरा व्याख्या । अग्निः परमात्मा । अविद्यात-
 त्कार्यस्य दाहकत्वात् । उक्तं च । अहमज्ञानजं तमः । नाशयाम्यात्मभावस्थो
 ज्ञानदीपेन भास्वतेति । यत्र यस्मिन्पुरुषे मथ्यते स्वदेहमरणि कृत्वेत्यादिना पूर्वो-
 क्तध्याननिर्मेषणेन वायुर्यत्राधिरुध्यते शब्दमभिव्यक्तं करोति रेचकादिकरणात् ।

१ क. ग. शृण्वन्ति । २ स. सवित्रा । ३ स. सूर्यात्म । ४ स. 'नः क' । ५ क. 'धेनां
 क' । ६ क. 'रुपे' । ७ स. 'ते न स' । ८ स. 'एव भो' । ९ क. सवित्र्यम् । १० क. 'तीत्याह' ।

त्रिरुन्नतं स्थाप्य समं शरीरं हृदीन्द्रियाणि मनसा सं-
निवेश्य । ब्रह्मोद्बुपेन प्रतरेत विद्वान्स्रोतांसि सर्वा-
णि भयावहानि ॥ ८ ॥ प्राणान्प्रपीञ्चेहं संयुक्तचेष्टः

सोमो यत्रातिरिच्यतेऽनेकजन्मसेवया तत्र तस्मिन्यज्ञदानतपःप्राणायामसमा-
धिविशुद्धान्तःकरणे संजायते परिपूर्णानन्दाद्वितीयब्रह्माकारं मनः समुत्पद्यते
नान्यत्राशुद्धान्तःकरणे । उक्तं च ।

प्राणायामविशुद्धात्मा यस्मात्पश्यति तत्परम् ।
तस्मान्नातःपरं किञ्चित्प्राणायामादिति श्रुतिः ॥
अनेकजन्मसंसारचित्ते पापसमुच्चये ।
तत्क्षीणे जायते पुंसां गोविन्दाभिमुखी मतिः ॥
जन्मान्तरसहस्रेषु तपोज्ञानसमाधिभिः ।
नराणां क्षीणपापानां कृष्णे भक्तिः प्रजायते ॥

तस्मात्प्रथमं यज्ञाद्यनुष्ठानं ततः प्राणायामादि ततः समाधिस्ततो वाक्यार्थ-
ज्ञाननिष्पत्तिस्ततः कृतकृत्यतेति ॥ ६ ॥

तत्र योनिं कृणवस इत्युक्तं कथं योनिकरणमित्याशङ्क्य तत्प्रकारं दर्शय-
ति । त्रिरुन्नतमिति । त्रीण्युरोग्रीवाशिरांस्युन्नतानि यस्मिन्शरीरे तत्रिरुन्नतं
संस्थाप्य समं शरीरं हृदीन्द्रियाणि मनश्चक्षुरादीनि मनसा संनिवेश्य संनि-
धम्य ब्रह्मोद्बुपस्तरणसाधनं तेन ब्रह्मोद्बुपेन ब्रह्मशब्दं प्रणवं वर्णयन्ति । ते-
नोद्बुपस्थानीयेन प्रणवेन काकाशिवदुभयत्र संबध्यते- । तेनोपसंहृत्य तेन प्रतरे-
तातिक्रमेद्विविधान्स्रोतांसि संसारसरितः स्वाभाविकाविद्याकामकर्मप्रवर्तितानि
भयावहानि प्रेततिर्पगूर्ध्वप्राप्तिकराणि पुनरावृत्तिभाञ्जि ॥ ८ ॥

प्राणायामक्षपितमनोमलस्य चित्तं ब्रह्मणि स्थितं भवतीति प्राणायामो नि-
दिश्यते । प्रथमं नाडीशोधनं कर्तव्यम् । ततः प्राणायामेऽधिकारः । दक्षिण-
नासिकापुटमङ्गुल्याऽवष्टभ्य वामेन वायुं पूरयेद्यथाशक्ति । ततोऽनन्तरमुत्स्र-
ज्यैवं दक्षिणेन पुटेन समुत्स्रजेत् । सव्यमपि धारयेत् । पुनर्दक्षिणेन पूरयित्वा
सव्येन समुत्स्रजेद्यथाशक्ति । त्रिः पञ्चकृत्वो वैवमभ्यस्यतः सवनचतुष्टयमपर-

क्षीणे प्राणे नासिकयोच्छ्वसीत ।

रात्रे मध्याह्ने पूर्वरात्रेऽर्धरात्रे च पक्षान्मासाद्विशुद्धिर्भवति । त्रिविधः प्राणा-
यामो रेचकः पूरकः कुम्भक इति तदेवाऽऽह ।

औसनानि समभ्यस्य वाञ्छितानि यथाविधि ।

प्राणायामं ततो गार्गि जितासनगतोऽभ्यसेत् ॥

मृद्धासने कुशान्सम्यगास्तीर्याजिनमेव च ।

लम्बोदरं च संपूज्य फलमोदकभक्षणैः ।

तदासने सुखासीनः सव्ये न्यस्येतरं करम् ।

समग्रीवशिराः सम्यक्संवृतास्यः सुनिश्चलः ॥

माह्मुसोदङ्मुसो वाऽपि नासाग्रन्यस्तलोचनैः ।

अतिभुक्तमभुक्तं च वर्जयित्वा प्रयत्नतः ॥

नाडीसंशोधनं कुर्यादुक्तमार्गेण यत्नतः ।

वृथा क्लेशो भवेत्तस्य तच्छोधनमकुर्वतः ॥

नासाग्रे शशभृद्धीजं चन्द्रातपवितानितम् ।

सप्तमस्य तु वर्गस्य चतुर्थं बिन्दुसंयुतम् ॥

विश्वमध्यस्थमालोक्य नासाग्रे चक्षुषी उभे ।

इडया पूरयेद्वायुं बाह्यां द्वादशमात्रकैः ॥

ततोऽग्निं पूर्ववद्व्यापे तस्फुरज्ज्वालावलीपुतम् ।

रुपष्ठं बिन्दुसंयुक्तं शिखिमण्डलसंस्थितम् ॥

ध्यायेद्विरेचयेद्वायुं मन्दं पिङ्गलया पुनः ।

पुनः पिङ्गलयाऽऽपूर्प प्राणं दक्षिणतः सुधीः ॥

तद्वद्विरेचयेद्वायुमिडया तु शनैः शनैः ।

त्रिचतुर्वत्सरं चापि त्रिचतुर्मासमेव वा ॥

गुरुणोक्तप्रकारेण रहस्येवं समभ्यसेत् ।

प्रातर्मध्यंदिने सायं स्नात्वा पट्कृत्व आचरेत् ॥

संध्यादिकर्म कृत्वैव मध्यरात्रेऽपि नित्यशः ।

नाडीशुद्धिमवाप्नोति तच्चिह्नं दृश्यते पृथक् ॥

शरीरलघुता दीप्तिर्जठराग्निविवर्धनम् ।

नादाभिष्यक्तिरित्येतल्लिङ्गं तच्छुद्धिसूचनम् ॥

शुद्धयन्ति न जपैस्तेन स्पर्शशुद्धेरहेतवः ।

दुष्टाश्वयुक्तमिव वाहमेनं

प्राणायामं ततः कुर्वात्रेचपूरककुम्भकैः ॥
 प्राणायामसमायोगः प्राणायामः प्रकीर्तितः ।
 प्रणवं त्र्यात्मकं गार्गि रेचपूरककुम्भकम् ॥
 तदेतत्प्रणवं विद्धि तत्स्वरूपं ब्रवीम्यहम् ।
 यद्वेदादौ स्वरः प्रोक्तो वेदान्तेषु प्रतिष्ठितः ॥
 तपोरन्तं तु यद्गार्गि वर्गपञ्चकपञ्चमम् ।
 रेचकं प्रथमं विद्धि द्वितीयं पूरकं विदुः ॥
 तृतीयं कुम्भकं प्रोक्तं प्राणायामस्त्रिरात्मकः ।
 त्रयाणां कारणं ब्रह्म भारूपं सर्वकारणम् ॥
 रेचकः कुम्भको गार्गि स्रष्टिस्थित्यात्मकाबुधौ ।
 कुम्भकस्त्वथ संहारः कारणं योगिनामिह ॥
 पूरयेत्पोडशैर्मात्रैरापादतलमस्तकम् ।
 मात्रैर्द्वात्रिंशकैः पश्चाद्रेचयेत्सुसमाहितः ॥
 संपूर्णकुम्भवद्वोपोनिश्चलं भूर्भुवदेशतः ।
 कुम्भकं धारणं गार्गि चतुःषष्ट्या तु मात्रया ॥
 ऋपयस्तु वदन्त्यन्ये प्राणायामपरायणाः ।
 पवित्रभूताः पूतान्त्राः प्रभञ्जनजये रताः ॥
 तत्राऽऽदौ कुम्भकं कृत्वा चतुःषष्ट्या तु मात्रया ।
 रेचयेत्पोडशैर्मात्रैर्नासैर्नैकेन सुन्दरि ॥
 तपोश्च पूरयेद्वायुं शनैः षोडशमात्रया ।
 प्राणस्याऽऽपमनं त्वेवं वशं कुर्याज्जयी वशः ॥
 पञ्च प्राणाः समाख्याता वायवः प्राणमाश्रिताः ।
 प्राणो मुख्यतमस्तेषु सर्वप्राणभृतां सदा ॥
 ओष्ठनासिकयोर्मध्ये हृदये नाभिमण्डले ।
 पादाङ्गुष्ठाश्रितः प्राणः सर्वाङ्गेषु च तिष्ठति ॥
 नित्यं षोडशसंख्याभिः प्राणायामं समभ्यसेत् ।
 मनसा प्रार्थितं याति सर्वप्राणजयी भवेत् ॥
 प्राणायामैर्दहेदोषान्धारणाभिश्च किल्बिषान् ।

विद्वान्मनो धारयेताप्रमत्तः ॥ ९ ॥ समे शुचौ
 शर्करावह्निवालुकाविवर्जिते शब्दजलाश्रया-
 दिभिः । मनोनुकूले न तु चक्षुषीढने गुहानि-
 वाताश्रयणे प्रयोजयेत् ॥ १० ॥ नीहारधूमा-
 र्कानिलानलानां स्वद्योतविद्युत्स्फटिकशशी-
 नाम् । एतानि रूपाणि पुरःसराणि ब्रह्मण्य-
 भिव्यक्तिकराणि योगे ॥ ११ ॥

प्रत्याहाराच्च संसर्गान्ध्यानेनानीश्वरान्गुणान् ॥

प्राणायामशतं स्नात्वा यः करोति दिने दिने ।

मातापितृगुरुग्नोऽपि त्रिभिर्वर्षेर्व्यपोहति ॥

तदेतदाह । प्राणानित्यादिना । प्राणान्प्रपीड्येह युक्तो नात्यश्रत इति
 श्लोकोक्तप्रकारेण संयुक्ता चेष्टा यस्य स संयुक्त चेष्टः । क्षीणे शक्तिहान्या तनुत्वं
 गते मनसि नासिकायाः पुटाम्बां शनैः शनैरुत्सृजेन्न मुखेन । वायुं प्रतिष्ठाप्य
 शनैर्नासिकयात्सृजेदिति । उदात्ताश्वयुतं रथनिपन्तारमिव मनने मनो धारये-
 ताप्रमत्तः प्रणिहितात्मा च ॥ ९ ॥

सम इति । समे निम्नोन्नतरहिते देशे । शुचौ शुद्धे । शर्करावह्निवालुकाविव-
 र्जिते । शर्कराः क्षुद्रोपलाः । वालुकास्तच्चूर्णम् । तथा शब्दजलाश्रयादिभिः ।
 शब्दः कलहादिध्वनिः । जलं सर्वप्राणपुष्पभोग्यम् । मण्डपं आश्रयः । मनोनु-
 कूले मनोरमे चक्षुषीढने प्रतिवाद्यभिमुखे । छान्दसो विसर्गलोपः । गुहानिवा-
 ताश्रयणे गुहायामेकान्ते निवाते समाश्रित्य प्रयोजयेत्प्रयुञ्जीत चित्तं परमा-
 त्मनि ॥ १० ॥

इदानीं योगमभ्यस्यतोऽभिव्यक्तिविह्वानि वक्ष्यन्ते । नीहार इत्यादिना ।
 नीहारस्तुषारः । तद्वत्प्राणैः समा चित्तवृत्तिः प्रवर्तते । ततो धूम इवाऽऽभा-
 ति । ततोऽर्कवत्ततो वायुरिवाऽऽभाति । ततो वह्निरिवात्युष्णो वायुः प्रकाश-
 दहनः प्रवर्तते । बाह्यवायुरिव संक्षुभितो बलवान्विजृम्भते कदाचित्स्वद्योत-
 स्वचित्तमिवान्तरिक्षमालक्ष्यते । विद्युदिव रोचिष्णुरालक्ष्यते कदाचित्स्फटिका-
 कृतिः कदाचित्पूर्णशशिवत् । एतानि रूपाणि योगे क्रियमाणे ब्रह्मण्यावि-
 ष्क्रियमाणे निमित्ते पुरःसराण्यग्रगामीनि । तदा परमयोगसिद्धिः ॥ ११ ॥

१ दीपिकार्थानु 'अथेन प्रतिपाठः । २ ग. घ. ड. 'कानिलानिलानां । ३ क. 'शशिनः' । ४ ल.
 'पमात्रः' । ५ क. 'क. शश' । ६ ख. 'रिव । त' । ७ ख. 'क्षुभितो ।

पृथ्व्यप्तेजोनिलखे समुत्थिते पञ्चात्मके योग-
गुणे प्रवृत्ते । न तस्य रोगो न जरा न मृत्युः
प्राप्तस्य योगाग्निमयं शरीरम् ॥ १२ ॥ लघु-
त्वमारोग्यमलोलुपत्वं वर्णप्रसादं स्वरसौष्टवं
च । गन्धः शुभो मूत्रपुरीषमल्पं योगप्रवृत्तिं
प्रथमां वदन्ति ॥ १३ ॥ यथैव बिम्बं मृदयोप-
लिप्तं तेजोमयं भ्राजते तत्सुधान्तम् । तद्वाऽऽ-
त्मतत्त्वं प्रसमीक्ष्य देही एकः कृतार्थो भवते
वीतशोकः ॥ १४ ॥

पृथ्वीति । पृथ्व्यप्तेजोनिलखे पृथिव्यादीनि भूतानि द्वंद्वैकवद्भावेन निर्दि-
श्यन्ते । तेषु पञ्चसु भूतेषु समुत्थितेषु पञ्चात्मके योगगुणे प्रवृत्त इत्यस्य
व्याख्यानं । कः पुनर्योगगुणः प्रवर्तते । पृथिव्या गन्धवत्या गन्धो योगिनो
भवति । तथाऽद्भ्यो रसः । एवमन्यत्र । उक्तं च ।

ज्योतिष्मती स्पर्शवती तथा रसवती परा ।

गन्धवत्यपरा प्रोक्ता चतसस्तु प्रवृत्तयः ॥

आसां योगप्रवृत्तीनां यद्येकाऽपि प्रवर्तते ।

प्रवृत्तयोगं तं प्राहुर्योगिनो योगचिन्तकाः ॥

न तस्य योगिनो रोगो न जरा न मृत्युर्वा प्रभवति । कस्य । प्राप्तस्य यो-
गाग्निमयं शरीरम् । योगाग्निसंप्लुष्टदोषकलापं शरीरं प्राप्तस्य । स्पष्टमन्यत्
॥ १२ ॥ १३ ॥

किंच । यथैवेति । यथैव बिम्बं सौवर्णं राजतं वा मृदयोपलिप्तं मृदादि-
ना मलिनीकृतं पूर्वं पश्चात्सुधान्तं सुधौतमित्यस्मिन्नर्थे सुधान्तमिति च्छान्द-
सम् । अग्न्यादिना विमलीकृतं तेजोमयं भ्राजते । तद्वा तदेवाऽऽत्मतत्त्वं प्रस-
मीक्ष्य हृष्टैकोऽद्वितीयः कृतार्थो भवते वीतशोकः । परेषां पाठे तद्वत्सतत्त्वं प्र-
समीक्ष्य देहीति । तत्राप्ययमेवार्थः ॥ १४ ॥

विद्वान्मनो धारयेताप्रमत्तः ॥ ९ ॥ समे शुचौ
 शर्करावह्निवालुकाविवर्जिते शब्दजलाश्रया-
 दिभिः । मनोनुकूले न तु चक्षुषीडने गुहानि-
 वाताश्रयणे प्रयोजयेत् ॥ १० ॥ नीहारधूमा-
 र्कानिलानलानां स्वद्योतविद्युत्स्फटिकशंशी-
 नाम् । एतानि रूपाणि पुरःसराणि ब्रह्मण्य-
 भिव्यक्तिकराणि योगे ॥ ११ ॥

पृथ्व्यप्तेजोनिलखे समुत्थिते पञ्चात्मके योग-
गुणे प्रवृत्ते । न तस्य रोगो न जरा न मृत्युः
प्राप्तस्य योगाग्निमयं शरीरम् ॥ १२ ॥ लघु-
त्वमारोग्यमलोलुपत्वं वर्णप्रसादं स्वरसौष्ठवं
च । गन्धः शुभो मूत्रपुरीषमल्पं योगप्रवृत्तिं
प्रथमां वदन्ति ॥ १३ ॥ यथैव विम्बं मृदयोप-
लिप्तं तेजोमयं भ्राजते तत्सुधान्तम् । तद्वाऽऽ-
त्मतत्त्वं प्रसमीक्ष्य देही एकः कृतार्थो भवते
वीतशोकः ॥ १४ ॥

पृथ्वीति । पृथ्व्यप्तेजोनिलखे पृथिव्यादीनि भूतानि द्वंद्वैकवद्भावे । तथा
इयन्ते । तेषु पञ्चसु भूतेषु समुत्थितेषु पञ्चात्मैकस्यास्तीति जालवान्मा-
व्याख्याः । ईशत ईष्टे मायोपाधिः सन् । कैरीशनीभिः स्वशक्तिभिः । तथा-
भवति । ईशत ईशनीभिः परमशक्तिभिरिति । कान्सर्वाल्लोकानीशत ईश-
कदा । उद्भवे विभूतियोगे संभवे प्रादुर्भावे च । य एतद्विदुरमृता अ-
मर्णो भवन्ति ॥ १ ॥

हस्मात्पुनर्जालवानित्याशङ्क्याऽऽह । एको हीति । हिशब्दो यस्मादर्थे ।
हस्मादेक एव रुद्रः स्वतो न द्वितीयाय वस्त्वन्तराय तस्थुर्ब्रह्मविदः परमार्थद-
शनः । उक्तं च । एको रुद्रो न द्वितीयाय तस्थुरिति । य इमाल्लोकानीशते नि-
यमयतीशनीभिः । सर्वाश्च जनान्प्रत्यन्तरः प्रतिपुरुषमवस्थितः । रूपं रूपं प्र-
तिरूपो बभूवेत्यर्थः । किंच । संतुकोपान्तकाले प्रलयकाले । किं कृत्वा संतुष्य
विश्वं भुवनानि गोपा गोप्ता भूत्वा । एतदुक्तं भवति । अद्वितीयः परमात्मा ।
न चासौ कुम्भकारवदात्मानं केवलं मृत्पिण्डस्थानीयमुपादानकारणमुपादत्ते किं
तर्हि स्वशक्तिविक्षेपं कुर्वन्स्वप्ना निपन्ता वाऽभिधीयत इति ॥ २ ॥

उत्तरो मन्त्रस्तस्यैव विराडात्मनाऽवस्थानं तत्त्वदृत्वं प्रतिपादयति । विश्व-
तश्च धुरिति । सर्वमाणिगतानि चक्षुष्यस्येति विश्वतश्चक्षुः । अतःस्वेच्छयैव सर्व-
त्र चक्षुः रूपादौ सामर्थ्यं विद्यत इति विश्वतश्चक्षुः । एवमुत्तरत्र योजनीयम् । सं

वामूमी जनयन्देव एकः ॥ ३ ॥ यो देवानां
प्रभवश्चोद्भवश्च विश्वाधिपो रुद्रो महर्षिः ।
हिरण्यगर्भं जनयामास पूर्वं स नो बुद्ध्या शु-
भया संयुनक्तु ॥ ४ ॥ या ते रुद्र शिवा तनू-
रघोराऽपापकाशिनी । तया नस्तनुवा शंतम-
या गिरिशंताभिचाकशीहि ॥ ५ ॥ यामिपुं
गिरिशंत हस्ते विभर्ष्यस्तवे । शिवां गिरित्र
तां कुरु मा हिंसीः पुरुषं जगत् ॥ ६ ॥

बाहुभ्यां धमति संयोजयतीत्यर्थः । अनेकार्थत्वाद्वातूनाम् । पक्षिणश्च धमति द्विप-
दो मनुष्यादींश्च पतत्रैः । किं कुर्वन्वावापृथिवी जनयन्देव एको विराजं सृष्ट-
वानित्यर्थः ॥ ३ ॥

इदानीं तस्यैव सूत्रस्य प्रतिपादयन्मन्त्रद्वयमभिप्रेतं प्रार्थयते । यो देवा-
नामिति । यो देवानामिन्द्रादीनां प्रभवहेतुरुद्भवहेतुश्च । उद्भवो विभूतियोगः ।
विश्वस्याधिपो विश्वाधिपः पालयिता । महर्षिः । महान्वासावृषिश्चेति महर्षिः
सर्वज्ञ इत्यर्थः । हितं रमणीयमत्पुज्ज्वलं ज्ञानं गर्भोऽन्तःसारो यस्य तं ज-
नयामास पूर्वं सर्गादौ । स नोऽस्मान्बुद्ध्या शुभया संयुनक्तु परमपदं प्राप्नुया-
मेति ॥ ४ ॥

पुनरपि तस्य स्वरूपं दर्शयन्नभिप्रेतमर्थं प्रार्थयते मन्त्रद्वयेन । या ते रुद्रे-
ति । हे रुद्र तव या शिवा तनुरघोरा । उक्तं च तस्यैते तनुवौ घोराऽन्या
शिवाऽन्येति । अथवा शिवा शुद्धाऽविद्यातत्कार्यविनिर्मुक्ता सच्चिदानन्दाद्वयव-
स्वरूपा न तु घोरा शशिबिम्बमिवाऽऽह्लादिनी । अपापकाशिनी स्मृतिमात्राव-
नाशिनी पुण्याभिष्यक्तिकरी । तयाऽऽत्मना नोऽस्मान्शंतमया सुखतमया पूर्णा-
नन्दरूपया हे गिरिशंत गिरौ स्थित्वा शं सुखं तंनोतीति । अभिचाकशीहि ।
अभिपश्य निरीक्षस्व श्रेयसा नियोजयस्वेत्यर्थः ॥ ५ ॥

किंच । यामिपुमिति । यामिपुं गिरिशंत हस्ते विभर्षि धारयस्वस्तवे जने
क्षेमं शिवां गिरित्र गिरिं त्रायत इति तां कुरु मा हिंसीः पुरुषमस्मदीयं ज-
गदपि कृत्स्नं साकारं ब्रह्म प्रदर्शयेत्प्रभिप्रेतमर्थं प्रार्थितवान् ॥ ६ ॥

ततः परं ब्रह्मपरं बृहन्तं यथानिकायं सर्वभूतेषु
गूढम् । विश्वस्यैकं परिवेष्टितारमीशं तं ज्ञा-
त्वाऽमृता भवन्ति ॥ ७ ॥ वेदाहमेतं पुरुषं
महान्तमादित्यवर्णं तमसः परस्तात् । तमेव
विदित्वाऽति मृत्युमेति नान्यः पन्था विद्यतेऽ-
यनाय ॥ ८ ॥ यस्मात्परं नापरमस्ति किञ्चि-
द्यस्मान्नाणीयो न ज्यायोऽस्ति कश्चित् । वृक्ष
इव स्तब्धो दिवि तिष्ठत्येकस्तेनेदं पूर्णं पुरुषेण
सर्वम् ॥ ९ ॥

इदानीं तस्यैव कारणात्मनाऽवस्थानं दर्शयञ्ज्ञानादमृतत्वमाह । ततः परमि-
ति । ततः पुरुषमुक्ताज्जगतः परं कारणत्वात्कार्यभूतस्य प्रपञ्चस्य व्यापक-
मित्यर्थः । अथवा ततो जगदात्मनो विराजः परम् । किं तद्ब्रह्मपरं बृहन्तं ब्र-
ह्मणो हिरण्यगर्भात्परं बृहन्तं महद्वापित्वात् । यथानिकायं यथाशरीरं सर्व-
भूतेषु गूढमन्तरवस्थितं विश्वस्यैकं परिवेष्टितारं सर्वमन्तः कृत्वा स्वात्मना स-
र्वं व्याप्यावस्थितमीशं परमेश्वरं ज्ञात्वाऽमृता भवन्ति ॥ ७ ॥

इदानीमुक्तमर्थं द्रढयितुं मन्त्रद्वयानुभवं दर्शयित्वा पूर्णानन्दाद्वितीयब्रह्मात्म-
परिज्ञानादेव परमपुरुषार्थप्राप्तिर्निर्णयेनेति दर्शयति । वेदाहमेतमिति । वेद जाने
तमेतं परमात्मानम् । अथैतं प्रत्यगात्मानं साक्षिणं पुरुषं पूर्णं महान्तं सर्वा-
त्मत्वात् । आदित्यवर्णं प्रकाशरूपं तमसोऽज्ञानात्परस्तात्तमेव विदित्वाऽति
मृत्युमेति मृत्युमत्येति । कस्मादस्मान्नान्यः पन्था विद्यतेऽयनाय परमपदमा-
स्ये ॥ ८ ॥

कस्मात्पुनस्तमेव विदित्वाऽति मृत्युमेतीत्युच्यते । यस्मादिति । यस्मा-
त्परं पुरुषात्परमुत्कृष्टमपरमन्यलास्ति । यस्मान्नाणीयोऽणुतरं न ज्यायो म-
हत्तरं वाऽस्ति । वृक्ष इव स्तब्धो निश्चलो दिवि द्योतनात्मनि स्वे महिम्नि ति-
ष्ठत्येकोऽद्वितीयः परमात्मा तेनाद्वितीयेन परमात्मनेदं सर्वं पूर्णं नैरन्तर्येण
व्याप्तं पुरुषेण पूर्णेन ॥ ९ ॥

ततो यदुत्तरस्तरं तदरूपमनामयम् । य एतद्वि-
 दुरमृतास्ते भवन्त्यथेतरे दुःखमेवापियन्ति ॥ १० ॥
 सर्वाननशिरोग्रीवः सर्वभूतगुहाशयः । सर्वव्या-
 पी स भगवांस्तस्मात्सर्वगतः शिवः ॥ ११ ॥
 महान्प्रभुर्वै पुरुषः सत्त्वस्यैव प्रवर्तकः । सुनि-
 र्मलामिमां प्राप्तिमीशानो ज्योतिरव्ययः ॥ १२ ॥
 अद्भुष्टमात्रः पुरुषोऽन्तरात्मा सदा जनानां ह-

इदानीं ब्रह्मणः पूर्वोक्तकार्यकारणतां दर्शयन् ज्ञानिनाममृतत्वमितरेषां च सं-
 सारित्वं दर्शयति । तत इति । तत इदंशब्दवाच्याज्जगत उत्तरं कारणं ततोऽ-
 प्युत्तरं कार्यकारणविनिर्मुक्तं ब्रह्मैवेत्यर्थः । तदरूपं रूपादिरहितम् । अनामयमा-
 ध्यात्मिकादितापत्रपरहितत्वात् । य एतद्विदुरमृतास्तेनाहमस्मीत्यमृता अमरण-
 धर्मास्ते भवन्ति । अथेतरे ये न विदुस्ते दुःखमेवापियन्ति ॥ १० ॥

इदानीं तस्यैव सर्वात्मत्वं दर्शयति । सर्वाननेति । सर्वोपाननानि शिरांसि
 ग्रीवाश्चास्येति सर्वाननशिरोग्रीवः । सर्वेषां भूतानां गुहायां बुद्धौ शेत इति स-
 र्वभूतगुहाशयः । सर्वव्यापी स भगवानेश्वर्यादिसमष्टिः । उक्तं च ।

ऐश्वर्यस्य समग्रस्य धर्मस्य पशसः श्रियः ।

ज्ञानवैराग्ययोश्चैव पण्णां भग इतीरणा ॥

भगवति यस्मादेवं तस्मात्सर्वगतः शिवः ॥ ११ ॥

किंच । महानिति । महान्प्रभुः समर्थो वै निश्चयेन जगदुदपस्थितिसंहारे
 सत्त्वस्यान्तःकरणस्यैव प्रवर्तकः प्रेरयिता । कमर्धेमुद्दिश्य सुनिर्मलामिमां स्व-
 रूपावस्यालक्षणां प्राप्तिं परमपदप्राप्तिम् । ईशान ईशिता । ज्योतिः परिशुद्धो
 विज्ञानप्रकाशः । अव्ययोऽविनाशी ॥ १२ ॥

अद्भुष्टमात्र इति । अद्भुष्टमात्रोऽभिव्यक्तिस्थानहृदयसुपरिपरिमाणापेक्षया ।
 पुरुषः पूर्णत्वात्पुरि शयनाद्वा । अन्तरात्मा सर्वस्यान्तरात्मभूतः स्थितः । स-

दये संनिविष्टः । हृदा मन्वीशो मनसाऽभि-
 क्लृप्तो य एताद्विदुरमृतास्ते भवन्ति ॥ १३ ॥
 सहस्रशीर्षा पुरुषः सहस्राक्षः सहस्रपादः । स
 भूमिं विश्वतो दृत्वाऽत्यतिष्ठदशाङ्गुलम् ॥ १४ ॥
 पुरुष एवेदं सर्वं यद्वृतं यच्च भव्यम् ।
 उतामृतत्वस्येशानो यदन्नेनातिरोहति ॥ १५ ॥
 सर्वतः पाणिपादं तत्सर्वतोक्षिशिरोमुखम् । स-
 र्वतः श्रुतिमल्लोके सर्वमावृत्य तिष्ठति ॥ १६ ॥
 सर्वेन्द्रियगुणाभासं सर्वेन्द्रियविवर्जितम् ।

दा जनानां हृदये संनिविष्टो हृदयस्थेन मनसाऽभिगुप्तः । मन्वीशो ज्ञानेशः । य
 तएद्विदुरमृतास्ते भवन्ति ॥ १३ ॥

पुरुषोऽन्तरात्मेत्युक्तं पुनरपि सर्वात्मानं दर्शयति । सर्वस्य तावन्मात्रत्वम-
 दर्शनार्थम् । उक्तं च । अध्यारोपापवादाभ्यां निष्प्रपञ्चं प्रपञ्चयत इति । सह-
 स्त्राण्यनन्तानि शीर्षाण्यस्येति सहस्रशीर्षा । पुरुषः पूर्णः । एवमुत्तरत्र योजनी-
 यम् । स भूमिं भुवनं सर्वतोऽन्तर्बहिश्च दृत्वा व्याप्यात्यतिष्ठदतीत्य भुवनं स-
 मधितिष्ठति । दशाङ्गुलमनन्तमपारमित्यर्थः । अथवा नाभेरुपरि दशाङ्गुलं हृदयं
 तत्राधितिष्ठति ॥ १४ ॥

ननु सर्वात्मत्वे समपञ्चं ब्रह्म स्यात्तद्व्यतिरेकेणाभावादित्याह । पुरुष एवे-
 दमिति । पुरुषएवेदं सर्वं यदन्नेनातिरोहति यदिदं दृश्यते वर्तमानं यद्वृतं यच्च
 भव्यं भविष्यत् । किञ्च । उतामृतत्वस्येशानोऽभरणधर्मत्वस्य कैवल्यस्येशानः ।
 पञ्चाग्नेनातिरोहति यद्वर्तते तस्येशानः ॥ १५ ॥

पुनरपि निर्विशेषं प्रतिपादयितुं दर्शयति । सर्वत इति । सर्वतः पाण्यः
 पादाश्चेति सर्वतः पाणिपादं तत् । सर्वतोऽक्षीणि शिरांसि मुखानि च यस्य त-
 त्सर्वतोक्षिशिरोमुखम् । सर्वतः श्रुतिः श्रवणमस्येति श्रुतिमत् । लोके प्राणि-
 निकाये सर्वमावृत्य संव्याप्य तिष्ठति ॥ १६ ॥

उपाधिभूतपाणिपादादीन्द्रियाध्यारोपणाज्ज्ञेयस्य तद्वत्ताशङ्का मा भूदित्ये-
 वमर्थमुत्तरतो मन्त्रः । सर्वेन्द्रियेति । सर्वाणि च तानीन्द्रियाणि श्रोत्रादीनीन्द्रि-

सर्वस्य प्रभुमीशानं सर्वस्य शरणं बृंहत् ॥ १७ ॥
 नवद्वारे पुरे देही ह॥सो लेलायते वहिः ।
 वशी सर्वस्य लोकस्य स्थावरस्य चरस्य च ॥ १८ ॥
 अपाणिपादो जवनो ग्रहीता पश्यत्यचक्षुः स
 शृणोत्यकर्णः । स वेत्ति वेद्यं न च तस्यास्ति
 वेत्ता तमाहुरग्न्यं पुरुषं महान्तम् ॥ १९ ॥
 अणोरणीयान्महतो महीयानात्मा गुहायां नि-

पाण्यन्तःकरणपर्यन्तानि सर्वेन्द्रियग्रहणेन गृह्यन्ते । अन्तःकरणबहिष्करणो-
 पाधिभूतः सर्वेन्द्रियगुणैरध्यवसायसंकल्पश्रवणादिभिर्गुणवदाभासत इति सर्वे-
 न्द्रियगुणाभासम् । सर्वेन्द्रियैर्व्यापृतमिव तज्ज्ञेयमित्यर्थः । ध्यायतीव लेलाय-
 तीवेति श्रुतेः । कस्मात्पुनः करणात्तद्व्यापृतमिवेति गृह्यत इत्याह । सर्वेन्द्रिय-
 विवर्जितं सर्वकरणरहितमित्यर्थः । अतो न च करणव्यापारैर्व्यापृतं तज्ज्ञेयम् ।
 सर्वस्य जगतः प्रभुमीशानम् । सर्वस्य शरणं परायणं बृहत्कारणं च ॥ १७ ॥

किंच । नवद्वार इति । नवद्वारे शिरसि सप्तद्वाराणि द्वे अवाची पुरे देही
 विज्ञानात्मा भूत्वा कार्यकारणोपाधिः सन्दंशः परमात्मा हन्त्यविद्यात्मकं का-
 र्यमिति लेलायते चलति बहिर्विषयग्रहणाय । वशी सर्वस्य लोकस्य स्थाव-
 रस्य चरस्य च ॥ १८ ॥

एवं तावत्सर्वात्मकं ब्रह्म प्रतिपादितम् । इदानीं निर्विकारानन्दस्वरूपेणा-
 नुदितानस्तमितज्ञानात्मनाऽवस्थितं परमात्मानं दर्शयितुमाह । अपाणिपाद
 इति । नास्य पाणिपादावित्यपाणिपादः । जवनो दूरगामी । ग्रहीता पाण्यभावेऽ-
 पि सर्वग्राही । पश्यति सर्वमचक्षुरपि सन् । शृणोत्यकर्णोऽपि । स वेत्ति वेद्यं
 सर्वज्ञत्वादमनस्कोऽपि । न च तस्यास्ति वेत्ता नान्योऽतोऽस्ति द्रष्टेति श्रुतेः ।
 तमाहुरग्न्यं प्रथमं सर्वकारणत्वात्पुरुषं पूर्णं महान्तम् ॥ १९ ॥

किंच । अणोरणीयानिति । अणोः सूक्ष्मादप्यणीयानणुतरः । महतो मह-
 त्वपरिमाणान्महीयान्महत्तरः । स चाऽऽत्माऽस्य जन्तोर्ब्रह्मादिस्तन्म्यपर्यन्त-

हितोऽस्य जन्तोः । तमक्रतुं पश्यति वीतशोको
धातुः प्रसादान्महिमानमीशम् ॥ २० ॥ वे-
दाहमेतमजरं पुराणं सर्वात्मानं सर्वगतं विभु-
त्वात् । जन्मनिरोधं प्रवदन्ति यस्य ब्रह्मवादिनो
हि प्रवदन्ति नित्यम् ॥ २१ ॥ इति श्वेताश्व-
तरोपनिषदि तृतीयोऽध्यायः ॥ ३ ॥

य एकोऽवर्णो बहुधा शक्तियोगाद्वर्णाननेकान्नि-
हितार्थो दधाति । वि चैति चान्ते विश्वमादौ
स देवः स नो बुद्ध्या शुभया संयुनक्तु ॥ १ ॥

स्य प्राणिजातस्य गुहापां हृदये निहित आत्मभूतः स्थित इत्यर्थः । तमात्मा-
नमक्रतुं विषयभोगसंकल्पपरहितमात्मनो महिमानं कर्मनिमित्तवृद्धिक्षपरहितमी-
शं पश्यत्ययमहमस्मीति साक्षाज्जानाति यः स वीतशोको भवति । केन तर्ह्य-
सौ पश्यति । धातुरीश्वरस्य प्रसादात् । प्रसन्ने हि परमेश्वरे तद्याथात्म्यज्ञान-
मुत्पद्यते । *अथवेन्द्रियाणि धातवः शरीरस्य धारणात्तेषां प्रसादाद्विषय-
दोषदर्शनबलाद्यपनयनात् । अन्यथा दुर्विज्ञेय आत्मा कामिभिः प्राकृत-
पुरुषैः ॥ २० ॥

उक्तमर्थं द्रढयितुं मन्त्रद्वगनुभवं दर्शयति । वेदाहमेतमिति । वेद जानेऽह-
मेतमजरं विपरिणामधर्मवर्जितं पुराणं पुरातनं सर्वात्मानं सर्वपाप्मात्मभूतं सर्व-
गतं विभुत्वादाकाशवद्व्यापकत्वात् । यस्य च जन्मनिरोधं उत्पत्त्यभावं प्रव-
दन्ति ब्रह्मवादिनो हि नित्यम् । स्पष्टोऽर्थः ॥ २१ ॥ इति श्वेताश्वतरोपनिष-
द्भाष्ये श्रीशंकरभगवतः कृतौ तृतीयोऽध्यायः ॥ ३ ॥

गहनत्वादस्यार्थस्य भूयो भूयो वक्तव्य इति चतुर्थोऽध्याय आरभ्यते । य
एक इति । य एकोऽद्वितीयः परमात्माऽवर्णो जात्यादिरहितो निर्विशेष इत्य-
र्थः । बहुधा नाना शक्तियोगाद्वर्णाननेकान्निहितार्थोऽद्वितीयप्रयोजनः स्वार्थ-
निरपेक्ष इत्यर्थः । दधाति विदधात्यादौ । वि चैति व्येति चान्ते प्रलपकाले ।
चशब्दान्मध्येऽपि यस्मिन्विश्वं स देवो द्योतनस्वभावो विज्ञानैकरस इत्यर्थः ।
स नोऽस्मान्शुभया बुद्ध्या संयुनक्तु संयोजयतु ॥ १ ॥

* अस्मिन्पक्षे मूले धातुप्रसादादिति पाठोऽवगन्तव्यः ।

तदेवाग्निस्तदादित्यस्तद्वायुस्तदु चन्द्रमाः । त-
 देव शुक्रं तद्वह्म तदापस्तत्प्रजापतिः ॥ २ ॥
 त्वं स्त्री त्वं पुमानसि त्वं कुमार उत वा कुमारी ।
 त्वं जीर्णो दण्डेन वञ्चसि त्वं जातो भवसि वि-
 श्वतोमुखः ॥ ३ ॥ नीलः पतङ्गो हरितो लो-
 हिताक्षस्तडिद्रर्भ ऋतवः समुद्राः । अनादिमत्त्वं
 विभुत्वेन वर्तसे यतो जातानि भुवनानि वि-
 श्वा ॥ ४ ॥ अजामेकां लोहितशुक्लकृष्णां व-
 ह्नीः प्रजाः सृजमानां सरूपाः । अजो ह्येको
 जुपमाणोऽनुशेते जहात्येनां भुक्तभोगामजोऽ-
 न्यः ॥ ५ ॥

यस्मात्स एव स्रष्टा तस्मिन्नेव लपस्तस्मात्स एव सर्वं न ततो विभक्तमस्ती-
 त्याह मन्त्रत्रयेण । तदेवेति । तदेवाऽऽत्मतत्त्वमग्निः । तदादित्यः । एवशब्दः
 सर्वत्र संबध्यते तदेव शुक्रमिति दर्शनात् । शेषमृजु । तदेव शुक्रं शुद्धमन्यदपि
 दीप्तिमन्नक्षत्रादि तद्वह्म हिरण्यगर्भात्मा तदापः स प्रजापतिर्विराठात्मा ॥ २ ॥

स्पष्टो मन्त्रार्थः ॥ ३ ॥

नील इति । त्वमेवेति सर्वत्र संबध्यते त्वमेव नीलः पतङ्गो भ्रमरः पतनाद्-
 च्छतीति पतङ्गः । हरितो लोहिताक्षः शुकादिनिकृष्टाः प्राणिनस्त्वमेवेत्यर्थः ।
 तडिद्रर्भो मेघ ऋतवः समुद्रा यस्माच्चमेव सर्वस्याऽऽत्मभूतस्तस्मादनादिस्त्व-
 मेव त्वमेवाऽऽद्यन्तगूढः । विभुत्वेन व्यापकत्वेन यतो जातानि भुवनानि
 विश्वानि ॥ ४ ॥

इदानीं तेजोबल्लक्षणां प्रकृतिं छान्दोग्योपनिषत्प्रसिद्धामजारूपकल्पनया
 दर्शयति । अजामेकामिति । अजां प्रकृतिं लोहितशुक्लकृष्णां तेजोबल्लक्षणां
 वह्नीः प्रजाः सृजमानामुत्पादयन्तीं ध्यानयोगानुगतदृष्टां देवात्मशक्तिं वा स-
 रूपाः समानाकारा अजो ह्येको विज्ञानात्माऽनादिकामकर्मविनाशितः स्वयमा-
 त्मानं मन्यमानो जुपमाणः सेवमानोऽनुशेते भजते । अन्य आचार्योपदेशप्रका-
 शादसादिताविद्यान्वकारो जहाति त्यजति ॥ ५ ॥

द्वा सुपर्णा सयुजा सखाया समानं वृक्षं परि-
पस्वजाते । तयोरन्यः पिप्पलं स्वाद्वत्त्यनश्नन्न-
न्यो अभिचाकशीति ॥ ६ ॥ समाने वृक्षे पु-
रुषो निमग्नोऽनीशया शोचति मुह्यमानः । जुष्टं

इदानीं सूत्रभूतो परमार्थवस्त्ववधारणार्थमुपन्यस्येते । द्वेति । द्वा द्वौ विज्ञा-
नपरमात्मानौ । सुपर्णा सुपर्णा शोभनपतनौ शोभनगमनौ सुपर्णा पक्षिसामा-
न्याद्वा सुपर्णा सयुजा सयुजौ सर्वदा संयुक्तौ । सखाया सखायौ समानारूपा-
नौ समानाभिव्यक्तिकारणौ । एवंभूतौ सन्तौ समानमेकं वृक्षं वृक्षमिवोच्छेद-
सामान्यादृक्षं शरीरं परिपस्वजाते परिप्वक्तवन्तौ समाश्रितवन्तावेतौ । तयोर-
न्योऽविद्याकामवासनाश्रयलिङ्गोपाधिविज्ञानात्मा पिप्पलं कर्मफलं सुखदुःखल-
लक्षणं स्वाद्वन्नेकविचित्रवेदनास्तादृक्पमत्पुपभुङ्क्तेऽविवेकतः । अनश्नन्नन्यो नि-
त्पश्यद्बुद्धमुक्तस्वभावः परमेश्वरोऽभिचाकशीति सर्वमपि पश्यन्नास्ते ॥ ६ ॥

तत्रैवं सति समाने वृक्षे शरीरे पुरुषो भोक्ताऽविद्याकामकर्मफलरागादिगुरु-
भाराकान्तोऽलावुरिव सैमुद्रजले निमग्नो निश्चयेन देहात्मभावमापन्नोऽपमेवाह-
ममुष्य पुत्रोऽस्य नसा कृशः स्थूलो गुणवान्निर्गुणः सुखी दुःखीत्येवंप्रत्ययो
नान्योऽस्त्यस्मादिति जायते म्रियते संयुज्यते च संबन्धिवान्धवैः । अतोऽ-
नीशया न कस्यचित्समर्थोऽहं पुत्रो मम नष्टो मृता मे भार्या किं मे क्षीयित्तेने-
त्येवं दीनभावोऽनीशा तपा शोचति संतप्सते मुह्यमानोऽनेकैरनर्थमकारैरविवे-
कतया विचित्रतामापद्यमानः स एव भ्रेततिर्यङ्मनुष्यादियोनिष्वोपतन्दुःखमा-
पन्नः कदाचिदनेकजन्मैश्चद्धर्मसंचयननिमित्तं केनचित्परमकारुणिकेन दर्शि-
तयोगमार्गोऽर्हिसासत्यव्यवहार्यसर्वेत्पागसमाहितात्मा सञ्ज्ञमादिसंपन्नो जुष्टं से-
वितमनेकयोगमार्गैर्यदा यस्मिन्काले पश्यति ध्यायमानोऽन्यं वृक्षोपाधिलक्ष-
णाद्विलक्षणमसंसारिणमशनायाच्यसंस्पृष्टं सर्वान्तरं परमात्मानमीशमयमहमस्मी-
त्यात्मा सर्वस्य समः सर्वभूतान्तरस्यो नेत्रोऽविद्याजनितोपाधिपरिच्छिन्नो
मापात्मेति विभूतिं महिमानमिति जगद्रूपमस्यैव महिमा परमेश्वरस्येति यदैवं

यदा पश्यत्यन्यमीशमस्य महिमानमिति वीत-
शोकः ॥ ७ ॥ ऋचो अक्षरे परमे व्योमन्य-
स्मिन्देवा अधि विश्वे निपेदुः । यस्तं न वेद
किमृचा करिष्यति य इत्तद्विदुस्त इमे समा-
सते ॥ ८ ॥ छन्दांसि यज्ञाः क्रतवो व्रतानि भूतं
भव्यं यच्च वेदा वदन्ति । अस्मान्मायी सृजते
विश्वमेतत्तस्मिन्श्चान्यो मायया संनिरुद्धः ॥ ९ ॥

पश्यति तदा वीतशोको भवति सर्वस्माच्छोकसागराद्विमुच्यते कृतकृत्यो भव-
तीत्यर्थः । अथवा जुष्टं यदा पश्यत्यन्यमीशमस्यैव प्रत्यगात्मनो महिमानमिति
तदा वीतशोको भवति ॥ ७ ॥

इदानीं तद्विदां कृतार्थतां दर्शयति । ऋच इति । वेदत्रयवेद्येऽक्षरे परमे
व्योमन्व्योमन्याकाशकल्पे यस्मिन्देवा अधि विश्वे निपेदुराश्रितास्तिष्ठन्ति ।
यस्तं परमात्मानं न वेद किमृचा करिष्यति । य इत्तद्विदुस्त इमे समासते कृ-
तार्थास्तिष्ठन्ति ॥ ८ ॥

इदानीं तस्यैवाक्षरस्य मायोपाधिकं जगत्स्रष्टृत्वं तन्निमित्तत्वं च भेदेन दर्श-
यति । छन्दांसीति । छन्दांसि ऋग्यजुःसामाथर्वीद्भिरसारुपा वेदा देवयज्ञादयो
यूपसंबन्धरहितविहितक्रियाश्च यज्ञा ज्योतिष्टोमादयः क्रतवः । व्रतानि चान्द्रा-
यणादीनि । भूतमतीतम् । भव्यं भविष्यत् । यदिति तयोर्मध्यवर्ति वर्तमानं
सूचयति । चशब्दः समुच्चयार्थः यज्ञादिसाध्ये कर्मणि प्रपञ्चे भूतादौ च वेदा
एव मानमित्येतत् । यच्छब्दः सर्वत्र संबध्यते । अस्मात्प्रकृतादक्षराद्वह्मणः
पूर्वोक्तं सर्वमुत्पद्यत इति संबन्धः । अविकारिवह्मणः कथं प्रपञ्चोपादानत्वमि-
त्यत आह । मायीति । कूटस्थस्यापि स्वशक्तिवशात्सर्वस्रष्टृत्वमुपपन्नमित्येतत् ।
विश्वे पूर्वोक्तप्रपञ्चं सृजत उत्पादयति । स्वमायया कल्पिते तस्मिन्भूतादिप्रप-
ञ्चे माययैवान्य इव संनिरुद्धः संबद्धोऽविद्यावशगो भूत्वा संसारसमुद्रे भ्रमती-
त्यर्थः ॥ ९ ॥

मायां तु प्रकृतिं विद्यान्मायिनं तु महेश्वरम् ।
 तस्यावयवभूतैस्तु व्याप्तं सर्वमिदं जगत् ॥ १० ॥
 यो योनिं योनिमधितिष्ठत्येको यस्मिन्निदं स च
 वि चैति सर्वम् । तमीशानं वरदं देवमीड्यं नि-
 चाय्येमां शान्तिमत्यन्तमेति ॥ ११ ॥

पूर्वोक्तायाः प्रकृतेर्मायात्वं तदधिष्ठातृसच्चिदानन्दरूपब्रह्मणस्तदुपाधिवशान्मा-
 पित्वं च चिद्रूपस्य मापावशात्कल्पितावयवभूतैः कार्यकारणसंचातैः सर्वं भू-
 रादीदं परिदृश्यमानं जगद्व्याप्तं चेत्त्याह । मायां त्विति । जगत्प्रकृतित्वेनाध-
 स्तात्सर्वत्र प्रतिपादिता प्रकृतिर्मापैवेति विद्याद्विजानीयात् । तुशब्दोऽवधा-
 रणार्थः । महंश्चासावीश्वरश्चेति महेश्वरस्तं मायिनं मायायाः सत्तास्फूर्त्यादिप्रदं
 तयाऽधिष्ठानत्वेन प्रेरयितारमेव विद्यादिति पूर्वेण संबन्धः । तस्य प्रकृतस्य प-
 रमेश्वरस्य रज्ज्वाद्यधिष्ठानेषु कल्पितसर्पादिस्थानीयैर्मायिकैः स्वावयवैरध्यास-
 द्वारेदं भूरादि सर्वं व्याप्तमेव पूर्णमित्येतत् । तुशब्दस्त्ववधारणार्थः ॥ १० ॥

मायातत्कार्पादियोनेः फूटस्थस्य स्ववशतोऽधिष्ठानत्वं विषदादिकार्याणा-
 मुत्पत्तिहेतुत्वं तेनैव सर्वाधिष्ठानृत्वोपलक्षितसच्चिदानन्दवपुषा ब्रह्मास्मीत्येकत्व-
 ज्ञानान्मुक्तिं च दर्शयति । यो योनिमिति । यो मायाविनिर्मुक्तानन्दैकघनः परमे-
 श्वरो योनिं योनिमिति वीप्सया मूलप्रकृतिर्मायाऽवान्तरप्रकृतयो विषदादयश्च
 सूचितास्ताः प्रकृतीः सत्तास्फूर्तिप्रदत्वेनाधिष्ठाय तिष्ठत्यन्तर्यामिरूपेण । य
 आकाशे तिष्ठन्नित्यादिश्रुतेः । एकोऽद्वितीयः । यस्मिन्मायाद्यधिष्ठातरीश्वर इदं
 सर्वं जगदुपसंहारकाले समेति संगच्छते लयं प्राप्नोति । पुनः सृष्टिकाले विविध-
 मेत्याकाशादिरूपेण नाना भवति । तं प्रकृतमधिष्ठातारमीशानं नियन्तारं वरदं
 मोक्षप्रदं देवं द्योतनात्मकमीड्यं वेदादिभिः स्तुत्यं निचाय्य निश्चयेन ब्रह्माहम-
 स्मीत्यपरोक्षीकृत्य सुषुम्पादौ प्रत्यक्षीकृता या सर्वोपरमलक्षणा सार्वजनी शा-
 न्तिः सेदमा दर्शिता तां प्रसिद्धाभिमां शान्तिं सर्वदुःखविनिर्मुक्तमुत्तमैकतानस्वरू-
 पां मुक्तिमिति यावत् । गुरुषदिष्टतत्त्वमादिवाक्पजन्पसुतत्त्वज्ञानेनाविद्यात-
 त्कार्पादिविषममापानिष्टत्वाऽत्यन्तं पुनरावृत्तिरहितं यथा भवति तथैत्येकरसो
 भवतीत्येतत् ॥ ११ ॥

यो देवानां प्रभवश्चोद्भवश्च विश्वाधिपो रुद्रो मह-
 रिः । हिरण्यगर्भं पश्यत जायमानं स नो बु-
 द्ध्यां शुभया संयुनक्तु ॥ १२ ॥ यो देवानामधिपो
 यस्मिँल्लोका अधिश्रिताः । य ईशे अस्य द्विपद-
 श्वतुष्पदः कस्मै देवाय हविषा विधेम ॥ १३ ॥
 सूक्ष्मातिसूक्ष्मं कलिलस्य मध्ये विश्वस्य स-
 थारमनेकरूपम् । विश्वस्यैकं परिवेष्टितारं ज्ञात्वा
 शिवं शान्तिमत्यन्तमेति ॥ १४ ॥
 स एव काले भुवनस्य गोप्ता विश्वाधिपः सर्व-

सूत्रात्मानं मत्प्रविरतमभिमुखतया वीक्षन्तं परमेश्वरं मत्प्रखण्डिततत्त्वज्ञान-
 सिद्धये प्रार्थयन्नामाह । यो देवानामिति । पूर्वमेवास्य प्रतिपादितोऽर्थः ॥ १२ ॥

ब्रह्मप्रमुखानां देवानां स्वामितामाकाशादिलोकाश्रयत्वं प्रमात्रादीनां निप-
 नृत्वं बुद्धिश्चिद्बिद्भारा सम्यग्ज्ञानसिद्ध्यर्थं मुमुक्षुभिः प्रार्थ्यमानत्वं च परमेश्वर-
 स्याऽऽह । यो देवानामधिप इति । यः प्रकृतः परमेश्वरो देवानां ब्रह्मादीनाम-
 धिपः स्वामी यस्मिन्परमेश्वरे सर्वकारणे भूरादयो लोका अधिश्रिता अध्युप-
 रि श्रिता अध्यस्ता इति यावत् । य प्रकृतः परमेश्वरोऽस्य द्विपदो मनुष्यादे-
 श्वतुष्पदः पश्चादेश्चेश ईष्टे । तकारलोपश्छान्दसः । कस्मै कापाऽऽनन्दरूपाय ।
 स्मैभावोऽपि छान्दसः । देवाय चोत्तनात्मने तस्मै हविषा चरुपुरोडाशादिद्र-
 व्येण विधेम परिचरेम । विधेः परिचरणकर्मण एतद्रूपम् ॥ १३ ॥

परस्यातिसूक्ष्मत्वं जगच्चक्रे साक्षित्वेनावस्थितत्वं निखिलजगत्सद्भूत्वं सर्वो-
 त्मकत्वं तत्तादात्म्यजनानां मुक्तिश्चेत्येतद्गुह्योऽथस्तात्मातिपादितं यद्यपि त-
 थाऽपि बुद्धिसौकर्यार्थं पुनरप्याह । सूक्ष्मेति । पृथिव्याद्यव्याकृतान्तमुत्तरोत्तरं
 सूक्ष्मसूक्ष्मतरमपेक्ष्येश्वरस्य तदपेक्षया सूक्ष्मतमत्वमाह । सूक्ष्मातिसूक्ष्ममिति ।
 कलिलस्याविद्यातत्कार्यात्मकदुर्गस्य गहनस्य मध्ये शेषं व्याख्यातम् ॥ १४ ॥

परस्यासाक्षिरूपेणावस्थितत्वं सनकादिभिर्ब्रह्मादिदेवैश्चाधिकारिपुरुषैरप्या-
 त्मतया प्राप्यत्वं साधनचतुष्टयादियुतास्मदादीनां मोक्षसिद्धिं चाऽऽह । स ए-
 वेति । स एव प्रकृतः कालेऽतीतकल्पेषु जीवसंचितकर्मपरिपाकसमये भुवनस्य

हृदा मनीषा मनसाऽभिकृप्तो य एतद्विदुरमृ-
तास्ते भवन्ति ॥ १७ ॥ यदाऽतमस्तत्र दिवा
न रात्रिर्न सन्नचासंञ्चिव एव केवलः । तद-
क्षरं तत्सवितुर्वरेण्यं प्रज्ञा च तस्मात्प्रसृता पु-
राणी ॥ १८ ॥ नैनमूर्ध्वं न तिर्यञ्चं न मध्ये परि-
जग्रभत् । न तस्य प्रतिमा अस्ति यस्य नाम
महद्यशः ॥ १९ ॥

एतत्तत्त्वमस्यादिवाक्यप्रतिपाद्यैकरूपमखण्डैकरसमिति यावद्विदुर्ब्रह्माहमस्मी-
त्यपरोक्षीकुर्युस्ते यथोक्तज्ञानिनोऽमृता भवन्त्यमरणधर्माणः पुनरावृत्तिरहिता
भवन्तीत्यर्थः ॥ १७ ॥

कालत्रयेऽपि मुक्तौ प्रलयादौ च परमात्मा कूटस्थ इति निश्चयाज्ज्ञाप्रत्यप्र-
योरपि भ्रान्त्या सद्वितीयत्वावभासः । वस्तुतस्तु सदा निर्भेद एवेत्याह । यदे-
ति । यदा यस्यामवस्थायामतमो न तमोऽस्येतत्तमस्तत्त्वमादिवाक्यजन्यप्रज्ञा-
नेन दीपस्थानीयेन दग्धाविद्यातत्कार्यरूपतमस्कत्वात्तदा तत्काले न दिवा
दिवारोपोऽपि नास्ति न रात्रिस्तदारोपोऽपि नास्तीति सर्वत्रानुपङ्गः । न सन् स-
त्तारोपोऽपि । नासन्नभवारोपोऽपि । तर्हि तत्त्वं सर्वत्र शून्यमेव जातमिति बो-
द्धमताविशेषमाशङ्क्याऽह । शिव एवेति । शिव एव शुद्धस्वभावो न शून्यमिति
निपातार्थः । केवलोऽविद्याविकल्पशून्यः । तदक्षरं तदुक्तस्वरूपं न क्षरतीत्य-
क्षरं नित्यं तत्तत्पदलक्ष्यं सवितुरादित्यमण्डलाभिमानिनो वरेण्यं संभजनीयं
प्रज्ञा गुरूपदेशात्तत्त्वमादिवाक्यजा बुद्धिः । चकार एवकारार्थः । तस्माच्छुद्ध-
त्वहेतोः प्रसृता नित्यविवेकादिमत्सु संन्यासिषु व्याप्ता पूर्णत्वाकारेण । पुराणी
ब्रह्माणमारभ्य परंपरया प्राप्ताऽनादिसिद्धा ॥ १८ ॥

कूटस्थस्य ब्रह्मण ऊर्ध्वादिषु दिक्षु केनाप्यपरिग्राह्यत्वमद्वितीयत्वात्केना-
प्यनुलितत्वं कालदिगाद्यनवच्छिन्नयशोरूपत्वं चाऽऽह । नैनमिति । एनं प्र-
कृतमपरिच्छिन्नरूपत्वान्निर्देशत्वाभिरवयवत्वाच्चोर्ध्वादिषु दिक्षु कश्चिदपि न प-
रिजग्रभत्परिग्रहीतुं न शक्नुयात् । तस्य तस्यैवैश्वरस्याखण्डसुखानुभवत्वादेता-
दृशद्वितीयाभावात्प्रतिमोपमा नास्ति । यस्य नाम महद्यशो यस्यैश्वरस्य ना-
माभिधानं महदिगाद्यनवच्छिन्नं सर्वत्र परिपूर्णं यशः कीर्तिः ॥ १९ ॥

न संदृशे तिष्ठति रूपमस्य न चक्षुषा पश्यति
कश्चनैनम् । हृदा हृदिस्थं मनसा य एनमेवं
विदुरमृतास्ते भवन्ति ॥ २० ॥ अजात इत्येवं
कश्चिद्भीरुः प्रपद्यते । रुद्र यत्ते दक्षिणं मुखं तेन
मां पाहि नित्यम् ॥ २१ ॥

मा नस्तोके तनये मा न आयुषि मा नो गोषु
मा नो अश्वेषु रीरिषः । वीरान्मा नो रुद्र भामितो

ईशस्येन्द्रियाद्यविषयतां प्रत्यक्षपतां तदेक्यज्ञानान्मोक्षतां चाऽऽह । न सं-
दृश इति । अस्य प्रकृतेश्वरस्य रूपं स्वरूपं रूपादिरहितं निर्विशेषं स्वप्रकाशा-
खण्डमुखानुभवं संदृशे चक्षुरादिग्रहणयोग्यप्रदेशे न तिष्ठति तद्विषयो न भव-
तीत्येतत् । इन्द्रियागोचरत्वादेवेन प्रकृतं चक्षुरित्युपलक्षणम् । सर्वेन्द्रियैरपि
कश्चन कोऽपि न पश्यति तद्विषयतया ग्रहीतुं न शक्नुयात् । यच्चक्षुषा न प-
श्यति येन चक्षुषि पश्यतीत्यादिश्रुतेः । हृदा श्रद्धबुद्ध्यैतद्व्याख्यातं मनसेति-
हृदिस्थं हृदाकाशगुहास्थं प्रत्यक्तया तत्रावस्थितं ये साधनचतुष्टयादियुक्ताः सं-
न्यासिनो योग्याधिकारिण एनं प्रकृतं ब्रह्मात्मानमेवमित्थं ब्रह्माहमस्मीत्यपरो-
क्षेण विदुर्जानन्ति तेऽपरोक्षीकरणमहिम्नाऽमृता भवन्त्यमरणधर्माणो भव-
न्ति । मरणहेत्वविद्यादेस्तत्त्वज्ञानाग्निना दग्धत्वात्पुनर्देहान्तरं न भजन्ती-
त्यर्थः ॥ २० ॥

इदानीं सत्प्रसादादेवेष्टानिष्टप्राप्तिपरिहाराविति मत्वा तमेव परमेश्वरं प्रार्थय-
ते मन्त्रद्वयेन । अजात इति । इतिशब्दो हेत्वर्थः । यस्मात्त्वमेवाजातो जन्मज-
राशर्नायापिपासाधर्मवर्जितः । इतरत्सर्वं विनाशि दुःस्थान्वितम् । तस्माज्जन्म
जरामरणाशर्नायापिपासाशोकमोहान्वितात्संसारालीरुर्भूतः सन्कथिदेक एव प-
रतन्त्रस्त्वामेव शरणं प्रपद्ये मादृशो वा कथितप्रपद्यत इति प्रथमपुरुषमन्वधीयते ।
हेरुद्र यत्ते दक्षिणं मुखमुत्साहजननं ध्यातमांहादकरम् । अथवा दक्षिणस्यां दि-
शि भवं दक्षिणं मुखं तेन मां पाहि नित्यं सर्वदा ॥ २१ ॥

किंच । मा न इति । मा रीरिष इति सर्वत्र संबध्यते । मा रीरिषः । रेप-
यं मरणं विनाशं मा कार्षीः । नोऽस्माकं तोके पुत्रे तनये पौत्रे न आयुषि मा
नो गोषु मा नोऽश्वेषु शरीरिषु । ये चास्माकं वीरा विक्रामन्तो भूत्यास्तान्दे-

वधीर्हविष्मन्तः सदमित्त्वा हवामहे ॥ २२ ॥
 इति श्वेताश्वतरोपनिषदि चतुर्थोऽध्यायः ॥ ४ ॥
 द्वे अक्षरे ब्रह्मपरे त्वनन्ते विद्याविद्ये निहिते
 यत्र गूढे । क्षरं त्वविद्या ह्यमृतं तु विद्या विद्या-
 विद्ये ईशते यस्तु सोऽन्यः ॥ १ ॥ यो योनिं
 योनिमधितिष्ठत्येको विश्वानि रूपाणि योनीश्च
 सर्वाः । ऋषिं प्रसूतं कपिलं यस्तमग्रे ज्ञानैर्वि-

रुद्र भामितः क्रोधितः सन्मावधीः । कस्मात् । यस्माद्विष्मन्तो हविषा यु-
 क्ताः सदमित्त्वा हवामहे सदैव रक्षणार्थमाह्वयाम इत्यर्थः ॥ २२ ॥

इति श्रीगोविन्दभगवत्पूज्यपादशिष्यस्य परमहंसपरिव्राजकाचार्यस्य श्रीशंकर-
 भगवतः कृतौ श्वेताश्वतरोपनिषद्भाष्ये चतुर्थोऽध्यायः ॥ ४ ॥

चतुर्थाध्यायपक्षेपमपूर्वार्थं प्रतिपादयितुं पञ्चमोऽध्याय आरभ्यते । द्वे अक्षरे
 इत्यादिना । द्वे विद्याविद्ये यस्मिन्नक्षरे ब्रह्मणो हिरण्यगर्भात्परे ब्रह्मपरे पर-
 स्मिन्वा ब्रह्मण्यनन्ते देशतः कालतो वस्तुतो वाऽपरिच्छिन्ने । यत्र यस्मिन्द्वे
 विद्याविद्ये निहिते स्थापिते गूढे अनभिष्यक्ते विद्याविद्ये विविच्य दर्शयति ।
 क्षरं त्वविद्या क्षरणहेतुः संसृतिकारणम् । अमृतं तु विद्या मोक्षहेतुः । यस्तु
 पुनर्विद्याविद्ये ईशते नियमयति स ताभ्यामन्यस्तत्साक्षित्वात् ॥ १ ॥

कोऽसावित्पाह । यो योनिमिति । यो योनिं योनिं स्यानं स्यानं यः पृ-
 थिव्यां तिष्ठन्नित्यादिनोक्तानि पृथिव्यादीन्यधितिष्ठति नियमयति । एकोऽद्वि-
 तीयः परमात्मा विश्वानि रोहितादीनि रूपाणि योनीश्च प्रभवस्थानान्यधितिष्ठ-
 ति । ऋषिं सर्वज्ञमित्यर्थः । कपिलं कनककपिलवर्णं प्रसूतं स्वेनैवोत्पादितं
 हिरण्यगर्भं जनयामास पूर्वमित्यस्यैव जन्मश्रवणात् । अन्यस्य चाश्रवणात् ।
 उत्तरत्र यो ब्रह्माणं विदधाति पूर्वं यो वै वेदांश्च प्रहिणोति तस्मा इति वक्ष्य-
 माणत्वात्कपिलोऽग्रज इति पुराणवचनात्कपिलो हिरण्यगर्भो वा निर्दिश्यते ।

कपिलार्षिर्भगवतः सर्वभूतस्य वै किल ।

विष्णोरंशो जगन्मोहनाशाय समुपागतः ॥

कृते युगे परं ज्ञानं कपिलादिस्वरूपभृत् ।

ददाति सर्वभूतात्मा सर्वस्य जगतो हितम् ॥

भर्ति जायमानं च पश्येत् ॥ २ ॥ एकैकं जालं
बहुधा विकुर्वन्नस्मिन्क्षेत्रे संहस्त्येष देवः । भूयः
य सृष्ट्वा पुनर्यस्तथेशः सर्वाधिपत्यं कुरुते महा-
त्मा ॥ ३ ॥ सर्वा दिश ऊर्ध्वमधश्च तिर्यक्प्र-
काशयन्भ्राजते यद्वनद्वान् । एवं स देवो भगवा-
न्वरेण्यो योनिस्वभावानधितिष्ठत्येकः ॥ ४ ॥
यच्च स्वभावं पचति विश्वयोनिः पांच्यांश्च स-

त्वं शक्रः सर्वदेवानां ब्रह्मा ब्रह्मविदामसि ।

वायुर्बलवतां देवो योगिनां त्वं कुमारकः ॥

अग्नीर्णां च वसिष्ठस्त्वं व्यासो वेदविदामसि ।

सारूप्यानां कपिलो देवो रुद्राणामसि शंकरः ॥

इति परमर्षिः प्रसिद्धः । ततस्तदानीं तु भुवनमस्मिन्भवर्तते कपिलं कवी-
नाम् । स षोडशोद्धो पुरुषश्च विष्णोर्विराजमानं तमसः परस्तादिति श्रूयते सु-
ण्डकोपनिषदि । स एव वा कपिलः प्रसिद्धोऽग्रे सृष्टिकाले यो ज्ञानैर्धर्मज्ञानवै-
राग्यैश्वर्यैर्विभर्ति बभार जायमानं च पश्येदपश्यदित्यर्थः ॥ २ ॥

किंच । एकैकमिति । सुरनरतीर्थगादीनां सृजति जालमेकैकं प्रत्येकं बहु-
धा नानाप्रकारं विकुर्वन्नसृष्टिकालेऽस्मिन्मायात्मके क्षेत्रे संहस्त्येष देवः । भूयः
पुनर्यै लोकानां पतयो मरीच्यादयस्तान्सृष्ट्वा तथा यथा पूर्वस्मिन्कल्पे सृष्ट्वा-
नीशः सर्वाधिपत्यं कुरुते महात्मा ॥ ३ ॥

किंच सर्वा दिश इति । सर्वा दिशः प्राच्याद्या ऊर्ध्वमुपरिष्ठादधश्चावस्ता-
त्तिर्यक्पार्श्वदिशश्च प्रकाशयन्स्वात्मचैतन्यज्योतिषा प्रकाशते भ्राजते दीप्य-
ते ज्योतिषा यद्ब्रह्म नान्यद्वदित्यर्थः । यथाऽनद्वानादित्यो जगच्चकावभा-
सने युक्तः । एवं स देवो चोतनस्वभावो भगवानैश्वर्यादिसमन्वितो वरेण्यो वर-
णीयः संभजनीयो योनिः कारणं कृत्स्नस्य जगतः स्वभावान्स्वात्मभूतान्पृ-
थ्व्यादीन्भावानधवा कारणस्वभावान्कारणभूतान्पृथिव्यादीनधितिष्ठति नियम-
यति । एकोऽद्वितीयः परमात्मा ॥ ४ ॥

यच्च स्वभावमिति । यच्च पश्येति लिङ्गव्यत्ययः । स्वभावं यदग्नौरोष्णं प-
चति निष्पादयति विश्वस्य जगतो योनिः । पांच्यांश्च पाकयोग्यान्पृथिव्या-

१ ख. 'यस्तथे' । ग. घ. ङ. 'यस्तवर्षीशः' । २ ख. 'योनिः स्व' । ३ द. 'प्राच्यांश्च' । ४ क. 'शा-
शः पु' । ५ ख. 'अ वो विरा' । ६ क. 'तज्ज' । ७ क. ख. 'ययमे' ।

र्वान्परिणामयेद्यः । सर्वमेतद्विश्वमधितिष्ठत्येको
 गुणांश्च सर्वान्विनियोजयेद्यः ॥ ५ ॥ तद्वेदगुह्यो-
 पनिषत्सु गूढं तद्वद्ब्रह्मा वेदते ब्रह्मयोनिम् । ये
 पूर्वदेवा ऋषयश्च तद्विदुस्ते तन्मया अमृता वै
 बभूवुः ॥ ६ ॥ गुणान्वयो यः फलकर्मकर्ता कृ-
 तस्य तस्यैव स चोपभोक्ता । स विश्वरूपस्त्रिगु-
 णस्त्रिवर्त्मा प्राणाधिपः संचरति स्वकर्मभिः ॥ ७ ॥
 अद्भुष्टमात्रो रवितुल्यरूपः संकल्पाहंकारसम-
 न्वितो यः । बुद्धेर्गुणेनाऽऽत्मगुणेन चैव आराग्र-

दीन्परिणामयेद्यः । सर्वमेतद्विश्वमधितिष्ठति निपमयत्येकः । गुणांश्च सत्त्वरज-
 स्तमोरूपान्विनियोजयेद्यः । एवंलक्षणः ॥ ५ ॥

किंच । तदिति । तत्प्रकृतमात्मस्वरूपं वेदानां गुह्योपनिषदो वेदगुह्योपनि-
 पदस्तासु वेदगुह्योपनिषत्सु गूढं संवृतं ब्रह्मा हिरण्यगर्भो वेदते जानाति ब्रह्म-
 योनिं वेदप्रमाणकमित्यर्थः । अथवा ब्रह्मणो हिरण्यगर्भस्य षोडश वेदस्य वा ये
 पूर्वदेवा रुद्रादय ऋषयश्च वामदेवादयस्तद्विदुस्ते तन्मयास्तदात्मभूताः सन्तोऽ-
 मृता अमरणधर्माणो बभूवुः । तथेदानींतनोऽपि तमेव विदित्वाऽमृतो भवतीति-
 वाक्यशेषः ॥ ६ ॥

एतावत्तत्पदार्थः उपवर्णितः । अथेदानीं त्वंपदार्थमुपवर्णयितुमुत्तरे मन्त्राः
 प्रस्तूयन्ते । गुणान्वय इति । गुणैः कर्मज्ञानकृतवासनामपैरन्वयो यस्य सोऽयं
 गुणान्वयः । फलार्थस्य कर्मणः कर्ता कृतस्य कर्मफलस्य स एवोपभोक्ता । स
 विश्वरूपो नानारूपः कार्यकारणोपचितत्वात् । त्रयः सत्त्वादयो गुणा अस्पेति
 त्रिगुणः । त्रयो देवयानादयो मार्गभेदा अस्पेति त्रिवर्त्मा धर्माधर्मज्ञानमार्गभेदा
 अस्पेति वा प्राणस्य पञ्चवृत्तेरधिपः संचरति । कैः । स्वकर्मभिः ॥ ७ ॥

अद्भुष्टमात्र इति । अद्भुष्टमात्रोऽद्भुष्टपरिमितहृदयसुषिरापेक्षया । रवितुल्यरूपो
 ज्योतिःस्वरूप इत्यर्थः । संकल्पाहंकारादिना समन्वितो बुद्धेर्गुणेनाऽऽत्मगुणे-
 न च जरादिना । उक्तं जरामृत्यू शरीरस्येति । आराग्रमात्रः प्रतोदाग्रप्रोतलो-

मात्रो ह्यपरोऽपि दृष्टः ॥ ८ ॥ बालाग्रशतभा- व
गस्य शतधा कल्पितस्य च । भागो जीवः स
विज्ञेयः स चाऽऽनन्त्याय कल्पते ॥ ९ ॥
नैव स्त्री न पुमानेव न चैवायं नपुंसकः । य-
द्यच्छरीरमादत्ते तेन तेन स रक्ष्यते ॥ १० ॥
संकल्पनस्पर्शनदृष्टिमोहैर्ग्रासाम्बुवृष्ट्या चाऽऽ-
त्मविवृद्धिजन्म । कर्मानुगान्यनुक्रमेण देही स्था-
नेषु रूपाण्यभिसंप्रपद्यते ॥ ११ ॥
स्थूलानि सूक्ष्माणि बहूनि चैव रूपाणि देही

हकण्टकाग्रमात्रोऽपरोऽपि ज्ञानात्मनाऽऽत्मा दृष्टोऽवगतः । अपिशब्दः संभाव-
नायाम् । अपरोऽप्यौपाधिको जलसूर्य इव जीवात्मा संभावित इत्यर्थः ॥ ८ ॥
पुनरपि दृष्टान्तान्तरेण दर्शयति । बालाग्रेति । बालाग्रस्य शतकृत्वो भेद-
मापादितस्य यो भागस्तस्यापि शतधा कल्पितस्य भागो जीवः स विज्ञेयः ।
लिङ्गस्यातिसूक्ष्मत्वात् । तत्परिमाणेनायं व्यपदिश्यते । स च जीवस्वरूपेणाऽऽ-
नन्त्याय कल्पते स्वतः ॥ ९ ॥

किंच । नैव स्त्रीति । स्वतोऽद्वितीयापरोक्षब्रह्मात्मस्वभावत्वाच्चैव स्त्री न पु-
मानेव नैव चायं नपुंसकः । यद्यत्स्त्रीशरीरं पुरुषशरीरं नपुंसकशरीरं वाऽऽदत्ते
तेन तेन स च विज्ञानात्मा रक्ष्यते संरक्ष्यते तत्तद्वर्मानाऽऽत्मन्यध्यस्याभिम-
न्यते स्थूलोऽहं कृशोऽहं पुमानहं रूपहं नपुंसकोऽहमिति ॥ १० ॥

केन तर्ह्यसौ शरीराण्यादत्त इत्याह । संकल्पनेति । प्रथमं संकल्पनम् । त-
तः स्पर्शनं त्वग्निन्द्रियव्यापारः । ततो दृष्टिविधानम् । ततो मोहः । तेः संक-
ल्पनस्पर्शनदृष्टिमोहैः शुभाशुभानि कर्माणि निष्पद्यन्ते । ततः कर्मानुगानि
कर्मानुसारीणि स्त्रीपुंनपुंसकलक्षणान्यनुक्रमेण परिपाकापेक्षया देही मर्त्यः स्था-
नेषु देवतिर्यङ्मनुष्यादिष्वभिसंप्रपद्यते । तत्र दृष्टान्तमाह । ग्रासाम्बुनोरशपा-
नपोरनिपतपोर्दृष्टिरासेचनं निदानमात्मनः शरीरस्य वृद्धिर्जायते यथा तद्वदि-
त्यर्थः ॥ ११ ॥

स्थूलानीति । तानि च स्थूलान्यश्मादीनि सूक्ष्माणि तैजसधानुप्रभृतीनि

स्वगुणैर्वृणोति । क्रियागुणैरात्मगुणैश्च तेषां सं-
योगहेतुरपरोऽपि दृष्टः ॥ १२ ॥

अनाद्यनन्तं कलिलस्य मध्ये विश्वस्य स्रष्टार-
मनेकरूपम् । विश्वस्यैकं परिवेष्टितारं ज्ञात्वा दे-
वं मुच्यते सर्वपाशैः ॥ १३ ॥

भावग्राह्यमनीड्याख्यं भावाभावकरं शिवम् ।
कलासर्गकरं देवं ये विदुस्ते जहुस्तनुम् ॥ १४ ॥
इति श्वेताश्वतरोपनिषदि पञ्चमोऽध्यायः ॥ ५ ॥

बहूनि देवादिशरीराणि देही विज्ञानात्मा स्वगुणैर्विहितमतिपिद्धविषयानुभवसं-
स्कारैर्वृणोत्यावृणोति । ततस्तत्तत्क्रियागुणैरात्मगुणैश्च स देहापरोऽपि देहा-
न्तरसंपुक्तो भवतीत्यर्थः ॥ १२ ॥

स एवमविद्याकामकर्मफलरागादिगुरुभाराक्रान्तोऽलावुरिव सान्द्रजलनिम-
ग्नो निश्चयेन देहाहंभावमापन्नः प्रेततिर्यङ्मनुष्पादिषोनिष्वाजीवं जीवभावमापन्नः
कथंचित्पुण्यवशादीश्वरार्थकर्मनुष्ठानेनापगतरागादिमलोऽनित्यादिदर्शनेनोत्प-
न्नेहामुत्रार्थफलभोगविरागः शमदमादिसाधनसंपन्नस्तमात्मानं ज्ञात्वा मुच्यते इ-
त्याह । अनाद्यनन्तमिति । अनाद्यनन्तमाद्यन्तरहितं कलिलस्य मध्ये गहनंग-
भीरत्ससारस्य मध्ये विश्वस्य स्रष्टारमुत्पादयितारमनेकरूपं विश्वस्यैकं परिवेष्टि-
तारं स्वात्मना संव्याप्यावस्थितं ज्ञात्वा देवं ज्योतीरूपं परमात्मानं मुच्यते सर्व-
पाशैरविद्याकामकर्मभिः ॥ १३ ॥

केन पुनरसौ शृङ्खल इत्याह । भावग्राह्यमिति । भावेन विशुद्धान्तःकरणेन
शृङ्खल इति भावग्राह्यम् । अनीड्याख्यं नीडं शरीरमशरीराख्यम् । भावाभावकरं
शिवं शुद्धमविद्यातत्कार्षणिमुक्तमित्यर्थः । कलानां षोडशानां प्राणादिनामा-
न्तानां स प्राणमष्टजतेत्पोदिनाऽऽधर्वणोक्तानां सर्गकरं देवं ये विदुरहमस्मीति
ते जहुः परित्यजेयुस्तनुं शरीरम् ॥ १४ ॥

इति श्रीगोविन्दभगवत्पूज्यपादशिष्यस्य परमहंसपरिव्राजकाचार्यस्य श्रीशं-
करभगवतः कृतौ श्वेताश्वतरोपनिषद्भाष्ये पञ्चमोऽध्यायः ॥ ५ ॥

स्वभावमेके कवयो वदन्ति कालं तथाऽन्ये प-
रिमुह्यमानाः । देवस्यैष महिमा तु लोके ये-
नेदं भ्राम्यते ब्रह्मचक्रम् ॥ १ ॥

येनाऽऽवृतं नित्यमिदं हि सर्वं ज्ञः कालकारो
गुणी सर्वविद्यः । तेनेशितं कर्म विवर्तते ह पृ-
थ्व्याप्यतेजोनिलखानि चिन्त्यम् ॥ २ ॥

तत्कर्म कृत्वा विनिवर्त्य भूयस्तत्त्वस्य तत्त्वे-
न समेत्य योगम् । एकेन द्वाभ्यां त्रिभिरष्टभि-
र्वा कालेन चैवाऽऽत्मगुणैश्च सूक्ष्मैः ॥ ३ ॥

नन्वन्ये कालादयः कारणमिति मन्यन्ते तत्कथं पुनरीश्वरस्य कालासर्ग-
करत्वमित्याशङ्क्याऽह । स्वभावमिति । स्वभावमेके कवयो मेधाविनो वदन्ति ।
कालं तथाऽन्ये । कालस्वभावयोर्ग्रहणं प्रथमाध्याये निर्दिष्टानामन्येषामप्युपल-
क्षणार्थम् । परिमुह्यमाना अविवेकिनो विषयात्मानो न सम्यग्जानन्ति । तु-
शब्दोऽवधारणे । देवस्यैष महिमा माहात्म्यम् । येनेदं भ्राम्यते परिवर्तते ब्र-
ह्मचक्रम् ॥ १ ॥

महिमानं प्रपञ्चयति । येनेति । येनेश्वरेणाऽऽवृतं व्याप्तमिदं जगन्नित्यं नि-
यमेन । ज्ञः कालकारः कालस्यापि कर्ता । गुण्यपहतपाप्मादिमान् । सर्वं वेत्ती-
ति सर्वविद्यः । तेनेश्वरेणेशितं प्रेरितं कर्म क्रियत इति कर्म सजीव फणी ।
दशब्दः प्रसिद्धिद्योतकः । प्रसिद्धं यदेतदीश्वरप्रेरितं कर्म जगदात्मना विवर्तत
इति यत्पुनस्तत्कर्म पृथ्व्याप्यतेजोनिलखानि पृथिव्यादिभूतपञ्चकम् ॥ २ ॥

यत्प्रथमाध्याये चिन्त्यमित्युक्तम् । एतदेव प्रपञ्चयति । तदिति । तत्क-
र्म पृथिव्यादि स्रष्टा विनिवर्त्य प्रत्यवेक्षणं कृत्वा भूयः पुनस्तस्याऽऽत्मनस्त-
त्त्वेन भूभ्यादिना योगं समेत्य संगमय्य । णिलोपो द्रष्टव्यः । कतिविधैः प्रका-
रैः । एकेन पृथिव्या द्वाभ्यां त्रिभिरष्टभिर्वा प्रकृतिभूतैस्तत्त्वैः । तदुक्तम् ।

भूमिरापोऽनलो वायुः स्वं मनो बुद्धिरेव च ।

अहंकार इतीयं मे भिन्ना प्रकृतिरष्टधा ॥

इति । कालेन चैवाऽऽत्मगुणैश्चान्तःकरणगुणैः कामादिभिः सूक्ष्मैः ॥ ३ ॥

आरभ्य कर्माणि गुणान्वितानि भावांश्च सर्वा-
 न्विनियोजयेद्यः । तेषामभावे कृतकर्मनाशः
 कर्मक्षये याति स तत्त्वतोऽन्यः ॥ ४ ॥
 आदिः स संयोगनिमित्तहेतुः परस्त्रिकालादक-
 लोऽपि दृष्टः । तं विश्वरूपं भवभूतमीड्यं देवं

इदानीं कर्मणां मुख्यं विनियोगं दर्शयति । आरभ्येति । आरभ्य कृत्वा क-
 र्माणि गुणैः सत्त्वादिभिरन्वितानि भावांश्चात्यन्तविशेषान्विनियोजयेदीश्वरे स-
 मर्पयेद्यः । तेषामीश्वरे समर्पितत्वादात्मसंबन्धाभावस्तदभावे पूर्वकृतकर्मणां नाशः ।
 उक्तं च ॥

यत्करोषि यदश्नासि यज्जुहोषि ददासि यत् ।
 यत्तपस्यसि कौन्तेय तत्कुरुष्व मदर्पणम् ॥
 शुभाशुभफलैरेवं मोक्ष्यसे कर्मबन्धनैः ।
 ब्रह्मण्याधाय कर्माणि सङ्गं त्यक्त्वा करोति यः ॥
 लिप्यते न स पापेन पद्मपत्रमिवाम्बसा ।
 कापेन मनसा बुद्ध्या केवलैरिन्द्रियैरपि ॥
 योगिनः कर्म कुर्वन्ति सङ्गं त्यक्त्वाऽऽत्मशुद्धये ॥

इति । कर्मक्षये विशुद्धसत्त्वो याति तत्त्वतोऽन्यस्तत्त्वेभ्यः प्रकृतिभूतेभ्योऽ-
 न्योऽविद्यातत्कार्यविनिर्मुक्तश्चित्सदानन्दाद्वितीयब्रह्मात्मत्वेनावगच्छन्नित्यर्थः ।
 अन्यदिति पाठे तत्त्वेभ्यो यदन्यद्वह्न तद्यातीति ॥ ४ ॥

उक्तस्यार्थस्य द्रष्टव्य उत्तरे मन्त्राः प्रस्तूयन्ते कथं नाम विषयान्याः कथं
 नाम ब्रह्म जानीयुरित्यत आह । आदिरिति । आदिः कारणं सर्वस्य शरी-
 रसंयोगनिमित्तानामविद्यानां हेतुः । उक्तं च । एष एव साधु कर्म कारयति ।
 एष एवासाधु कर्म कारयति चेति । परस्त्रिकालादतीतानागतवर्तमानात् । उक्तं
 च । यस्मादवाक्संवत्सरोऽहोभिः परिवर्तते^१ । तदेवा ज्योतिषां ज्योतिरायुर्हो-
 पासतेऽमृतमिति । कस्मात् । यस्मादकलोऽसौ न विद्यन्ते कलाः प्राणादिना-
 मान्ता अस्पेत्यकलः । कलावद्वि फालत्रयपरिच्छिन्नमुत्पद्यते विनश्यति च ।
 अयं पुनरकलो निष्पद्यते^२ । तस्मान्न फालत्रयपरिच्छिन्नः सलुत्पद्यते विन-

स्वचित्तस्थमुपास्य पूर्वम् ॥ ५ ॥ स वृक्षकालाकृ-
 तिभिः परोऽन्यो यस्मात्प्रपञ्चः परिवर्ततेऽयम् ।
 धर्मावहं पापनुदं भगेशं ज्ञात्वाऽऽत्मस्थममृतं
 विश्वधाम ॥ ६ ॥ तमीश्वराणां परमं महेश्वरं
 तं देवतानां परमं च दैवतम् । पतिं पतीनां
 परमं परस्ताद्विदाम देवं भुवनेशमीड्यम् ॥ ७ ॥
 न तस्य कार्यं करणं च विद्यते न तत्समश्वा-
 भ्यधिकश्च दृश्यते । पराऽस्य शक्तिर्विविधैव
 श्रूयते स्वाभाविकी ज्ञानबलक्रिया च ॥ ८ ॥

इति च । तं विश्वानि रूपाण्यस्येति विश्वरूपम् । भवत्यस्मादिति भवः । भू-
 तमवितथस्वरूपम् । ईड्यं देवं स्वचित्तस्थमुपास्यायमहमस्मीति समाधानं
 कृत्वा पूर्ववाक्यार्थज्ञानोदयात् ॥ ५ ॥

पुनरपि तमेव दर्शयति । स वृक्षेति । स वृक्षाकारेभ्यः कालाकारेभ्यः परो
 वृक्षकालाकृतिभिः परः । वृक्षः संसारवृक्षः । उक्तं च ।

ऊर्ध्वमूलो ह्यवाकशास् एषोऽश्वत्थः सनातन इति । अन्यः प्रपञ्चासंस्पृष्ट
 इत्यर्थः । यस्मादीश्वरात्मपञ्चः परिवर्तते । धर्मावहं पापनुदं भगस्यैश्वर्यादेरीशं
 स्वामिनं ज्ञात्वाऽऽत्मस्थमात्मनि बुद्धौ स्थितममृतममरणधर्माणं विश्वधाम वि-
 श्वस्वाधारभूतं याति स तत्त्वतोऽन्य इति सर्वत्र संबध्यते ॥ ६ ॥

इदानीं विद्वदनुभवं दर्शयन्नुक्तमर्थं दृढीकरोति । तमीश्वराणामिति । तमी-
 श्वराणां वैवस्वैतयमादीनां परमं महेश्वरं तं देवतानामिन्द्रादीनां परमं च दैवतं
 पतिं पतीनां प्रजापतीनां परमं परस्तात्परतोऽक्षरात् । विदाम देवं चोत्तना-
 त्मकं भुवनानामीशं भुवनेशम् । ईड्यं स्तुत्यम् ॥ ७ ॥

कथं महेश्वरत्वमित्याह । न तस्येति न तस्य कार्यं शरीरं करणं चक्षुरादि
 विद्यते । न तत्समश्वाभ्यधिकश्च दृश्यते श्रूयते वा । पराऽस्य शक्तिर्विविधैव
 श्रूयते । सा च स्वाभाविकी ज्ञानबलक्रिया च ज्ञानक्रिया बलक्रिया च ज्ञान-
 क्रिया सर्वविषयज्ञानप्रवृत्तिः बलक्रिया स्वसंनिधिमात्रेण सर्वं वशीकृत्य निपम-
 नम् ॥ ८ ॥

न तस्य कश्चित्पतिरस्ति लोके न चेशिता
 नैव च तस्य लिङ्गम् । स कारणं करणाधिपा-
 धिपो न चास्य कश्चिज्जनिता न चाधिपः ॥ ९ ॥
 यस्तन्तुनाभ इव तन्तुभिः प्रधानजैः स्वभाव-
 तो देव एकः स्वमावृणोत् । स नो दधाद्वह्म-
 प्ययम् ॥ १० ॥ एको देवः सर्वभूतेषु गूढः सर्व-
 व्यापी सर्वभूतान्तरात्मा । कर्माध्यक्षः सर्व-
 भूताधिवासः साक्षी चेता केवलो निर्गुणश्च ॥ ११ ॥
 एको वशी निष्क्रियाणां बहूनामेकं बीजं बहु-

यस्मादेवं तस्मान्न तस्य कश्चित्पतिरस्ति लोके । अत एव न तस्येशिता
 नियन्ता । नैव च तस्य लिङ्गं चिह्नं धूमस्यानीयं येनानुमीयेत । स कारणं
 सर्वस्य कारणम् । करणाधिपाधिपः परमेश्वरः । यस्मादेवं तस्मान्न तस्य कश्चि-
 ज्जनिता जनयिता न चाधिपः ॥ ९ ॥

इदानीं मन्त्रद्वयमभिमन्त्रयते । यस्तन्तुनाभ इति । यथोर्णनाभिरात्म-
 प्रभवैस्तन्तुभिरात्मानमेव समावृणोत्तथा प्रधानजैरवपक्तप्रभवैर्नामरूपकर्मभिस्त-
 न्तुस्थानीयैः स्वमात्मानमावृणोदावृणोति संछादितवान्स नो मह्यं ब्रह्मण्य-
 प्ययं ब्रह्माप्ययमेकीभावं दधाददात्वित्यर्थः ॥ १० ॥

पुनरपि तमेव करतलन्यस्तामलकवत्साक्षादर्शयस्तद्विज्ञानादेव परमपुरु-
 षार्पमाप्तिर्नान्येनेति दर्शयति मन्त्रद्वयेन । एको देव इति । एकोऽद्वितीयो दे-
 वो द्योतनस्वभावः सर्वभूतेषु गूढः सर्वप्राणिषु संवृतः । सर्वव्यापी सर्वभूतान्तरा-
 त्मा स्वरूपभूत इत्यर्थः । कर्माध्यक्षः सर्वप्राणिकृतविचित्रकर्माधिष्ठाता । सर्वभू-
 ताधिवासः सर्वप्राणिषु वसतीत्यर्थः सर्वेषां भूतानां साक्षी सर्वद्रष्टा । साक्षाद्ब्र-
 ह्मणि संज्ञायामिति स्मरणात् । चेता चेतयिता । केवलो निरुपाधिकः । निर्गु-
 णः सत्त्वादिगुणरहितः ॥ ११ ॥

एको वशीति । एको वशी स्वतन्त्रो निष्क्रियाणां बहूनां जीवानाम् । स-
 वां हि क्रिया नाऽऽत्मनि समवेताः किंतु देहेन्द्रियेषु । आत्मा तु निष्क्रियो

धा यः करोति । तमात्मस्थं येऽनुपश्यन्ति धी-
 रास्तेषां सुखं शाश्वतं नेतरेषाम् ॥ १२ ॥
 नित्यो नित्यानां चेतनश्चेतनानामेको बहूनां
 यो विदधाति कामान् । तत्कारणं सांख्ययो-
 गाधिगम्यं ज्ञात्वा देवं मुच्यते सर्वपाशैः ॥ १३ ॥
 न तत्र सूर्यो भाति न चन्द्रतारकं नेमा विद्यु-
 तो भान्ति कुतोऽयमग्निः । तमेव भान्तमनुभा-

निर्गुणः सत्त्वादिगुणरहितः कूटस्थः सन्ननात्मधर्मानात्मन्पृथक्स्यमिमन्यते
 कर्ता भोक्ता सुखी दुःखी कृशः स्थूलो मनुष्योऽमुष्य पुत्रोऽस्य नप्तेति ॥ उक्तं च ॥

प्रकृतेः क्रियमाणानि गुणैः कर्माणि सर्वशः ।

अहंकारविमूढात्मा कर्ताहमिति मन्यते ॥

तत्त्ववित्तु महाबाहो गुणकर्मविभागयोः ।

गुणा गुणेषु वर्तन्त इति मत्वा न सज्जते ॥

प्रकृतेर्गुणसंमूढाः सज्जन्ते गुणकर्मसु । इति ॥

एकं बीजं बीजस्थानीयं भूतसूक्ष्मं बहुधा यः करोति । तमात्मस्थं बुद्धौ
 स्थितं येऽनुपश्यन्ति साक्षाज्जानन्ति धीरा बुद्धिमन्तस्तेषामात्मविदां सुखं
 शाश्वतं नेतरेषामनात्मविदाम् ॥ १२ ॥

किंच । नित्य इति । नित्यो नित्यानां जीवानां मध्ये सन्नित्यत्वेन तेषाम-
 पि नित्यत्वमित्यभिप्रायः । अथवा पृथिव्यादीनां मध्ये । तथा चेतनश्चेतनानां
 प्रमातृणां मध्ये । एको बहूनां जीवानां यो विदधाति प्रपच्छति कामान्कामनि-
 भित्तान्भोगान् । सर्वस्य सांख्ययोगाधिगम्यं ज्ञात्वा देवं ज्योतिर्मयं मुच्यते स-
 र्वपाशैरविद्यादिभिः ॥ १३ ॥

कथं चेतनश्चेतनानामित्युच्यते । न तत्रेति । तत्र तस्मिन्परमात्मनि सर्वावभा-
 सकोऽपि सूर्यो न भाति ब्रह्म न प्रकाशयतीत्यर्थः । स हि तस्यैव भासा सर्वा-
 त्मनो रूपजातं प्रकाशयति । ननु तस्य स्वतः प्रकाशनसामर्थ्यम् । तथा न च-
 न्द्रतारकम् । नेमा विद्युतो भान्ति । कुतोऽयमग्निरस्मद्गोचरः । किं बहुना य-
 दिदं जगद्भाति तमेव स्वतो भास्यमानमनुभात्यनुदीप्यते । यथा-
 लोहादि बह्नि दहन्तमनुदहति न स्वतः । तस्यैव भासा दीप्त्या सर्वमिदं सू-

ति सर्वं तस्य भासा सर्वमिदं विभाति ॥ १४ ॥

एको हंसो भुवनस्यास्य मध्ये स एवाग्निः स-
लिले संनिविष्टः । तमेव विदित्वाऽति मृत्युमे-
ति नान्यः पन्था विद्यतेऽयनाय ॥ १५ ॥

स विश्वकृद्विश्वविदात्मयोनिर्ज्ञः कालकारो गुणी
सर्वविद्यः । प्रधानक्षेत्रज्ञपतिर्गुणेशः स संसार-
मोक्षस्थितिवन्धहेतुः ॥ १६ ॥

स तन्मयो ह्यमृत ईशसंस्थो ज्ञः सर्वगो भुवन-

र्षादि भाति । उक्तं च । येन सूर्यस्तपति तेजसेद्धः । न तद्भासयते सूर्यो न श-
शाङ्को न पावक इति ॥ १४ ॥

ज्ञात्वा देवं मुच्यत इत्युक्तम् । कस्मात्पुनस्तमेव विदित्वा मुच्यते नान्येने-
त्यत्राऽऽह । एक इति । एकः परमात्मा हन्त्यविद्यादिवन्धकारणमिति हंसो
भुवनस्यास्य त्रैलोक्यस्य मध्ये नान्यः कश्चित् । कस्मात् । पस्मात्स एवाग्निः ।
अग्निरिवाग्निरविद्यातत्कार्यस्य दाहकत्वात् । उक्तं च । व्योमातीतोऽग्निरीश्वर
इति । सलिले देहात्मना परिणते । उक्तं च इति तु पञ्चम्यामाहुतावापः पुरुष-
बचसो भवन्तीति । संनिविष्टः सम्पगात्मत्वेन निविष्टः । अथवा सलिले सलिल
इव स्वच्छे यद्गदानादिना विमलीकृतेऽन्तःकरणे संनिविष्टो वेदान्तवाक्यार्थ-
सम्पगज्ञानफलकारुढोऽविद्यातत्कार्यस्य दाहक इत्यर्थः । तस्मात्तमेव विदि-
त्वाऽति मृत्युमेति नान्यः पन्था विद्यतेऽयनाय ॥ १५ ॥

परमपदमाप्तये पुनरपि तमेव विशेषतो दर्शयति । स विश्वकृदिति । स वि-
श्वकृद्विश्वस्य कर्ता । विश्वं वेत्तीति विश्ववित् । आत्मा चासौ योनिश्चेत्यात्मयो-
निः । जानातीति ज्ञः । सर्वस्याऽऽत्मा सर्वस्य च योनिः । सर्वज्ञश्चेतन्यज्यो-
तिरित्यर्थः । कालकारः कालस्य कर्ता गुण्यपदतपाप्मादिमान्निवन्धविदित्य-
स्य प्रपञ्चः । प्रधानमव्यक्तम् । क्षेत्रज्ञो विज्ञानात्मा । तयोः पतिः पालयिता ।
गुणानां सत्त्वरजस्तमसामीशः । संसारमोक्षस्थितिवन्धानां हेतुः कारणम् ॥ १६ ॥

किंच । स तन्मय इति । स तन्मयो विश्वात्मा । अथवा तन्मयो ज्योतिर्म-
य इति । तस्य भासा सर्वमिदं विभातीत्येतदपेक्षयोच्यते । अमृतोऽमरणघर्मा-

स्यास्य गोप्ता । य ईशे अस्य जगतो नित्यमे-
व नान्यो हेतुर्विद्यत ईशनाय ॥ १७ ॥

यो ब्रह्माणं विदधाति पूर्वं यो वै वेदांश्च प्रहि-
णोति तस्मै । तं ह देवमात्मबुद्धिप्रकाशं मु-
मुक्षुर्वै शरणमहं प्रपद्ये ॥ १८ ॥

निष्कलं निष्क्रियं शान्तं निवरद्यं निरञ्जनम् ।

अमृतस्य परं सेतुं दग्धेन्धनमिवानलम् ॥ १९ ॥

ईशे स्वामिनि सम्प्रविस्थतिर्यस्यासावीशसंस्थः । जानातीति ज्ञः । सर्वत्र ग-
च्छतीति सर्वगः । भुवनस्यास्य गोप्ता पालयिता । य ईश ईष्टेऽस्य जगतो
नित्यमेव नियमेन नान्यो हेतुः समर्थो विद्यत ईशनाय जगदीशनाय ॥ १७ ॥

यस्मात्स एव संसारमोक्षस्थितिवन्धहेतुस्तस्मात्तमेव मुमुक्षुः सर्वात्मना श-
रणं प्रपद्येत गच्छेदिति प्रतिपादयितुमाह । यो ब्रह्माणमिति । यो ब्रह्माणं हि-
रण्यगर्भं विदधाति सृष्टवान्पूर्वं सर्गादौ । यो वै वेदांश्च प्रहिणोति तस्मै । तं ह
ह शब्दोऽवधारणे । तमेव परमात्मानम् । उक्तं च ।

तमेव धीरो विज्ञाय प्रज्ञां कुर्वीत ब्राह्मणः ।

नानुध्यायाद्बहूञ्छब्दान्वाचो विग्लापनं हि तत् ॥

तमेवैकं जानथाऽऽत्मानमिति च । देवं ज्योतिर्मयम् । आत्मनि या बुद्धि-
स्तस्याः प्रसादकरम् । प्रसन्ने हि परमेश्वरे बुद्धिरपि तद्विषया प्रमा निष्प्रपञ्चा-
कारब्रह्मात्मनाऽवतिष्ठते वर्तते । आत्मबुद्धिप्रकाशमित्यन्येऽधीयते । आत्मबु-
द्धिः प्रकाशयतीत्यात्मबुद्धिप्रकाशम् । अथवाऽऽत्मैव बुद्धिरात्मबुद्धिः सेव प्रका-
शोऽस्येत्यात्मबुद्धिप्रकाशं मुमुक्षुर्वै वैशब्दोऽवधारणे मुमुक्षुरेव सन्न फलान्त-
रभिच्छेदशरणमहं प्रपद्ये ॥ १८ ॥

एवं तावत्सृष्ट्यादिना यल्लक्ष्यं स्वरूपं दर्शितम् । अथेदानीं तत्स्वरूपेण दर्श-
यति । निष्कलमिति । कला अथपवा निर्गता यस्मात्तं निष्कलं निरवयवमि-
त्यर्थः । निष्क्रियं स्वमहिमप्रतिष्ठितं कूटस्थमित्यर्थः । शान्तमुपसंहृतसर्वविका-
रम् । निरवयवमगर्हणीयम् । निरञ्जनं निर्लेपम् । अमृतस्यामृतत्वस्य मोक्षस्य
प्राप्तये सेतुरिव सेतुः संसारमहोदयेरुत्तारणोपापत्वात्तम् । अमृतस्य परं सेतुं
दग्धेन्धनानलमिव देदीप्यमानं झटझटापमानम् ॥ १९ ॥

यदा चर्मवदाकाशं वेष्टयिष्यन्ति मानवाः । त-
दा देवमविज्ञाय दुःखस्यान्तो भविष्यति ॥ २० ॥
तपःप्रभावादेवप्रसादाच्च ब्रह्म ह श्वेताश्वतरोऽथ

किमिति तमेव विदित्वा मुच्यते नान्येनेति तत्राऽऽह । यदेति । यदा य-
द्वचर्म संकोचयिष्यति तद्वदाकाशममूर्तं व्यापिनं यदि वेष्टयिष्यन्ति संवेष्टयिष्य-
न्ति मानवास्तदा देवं ज्योतिर्मयमनुदितानस्तमितज्ञानात्मनाऽवस्थितमशनाया-
द्यसंस्पृष्टं परमात्मानमविज्ञाय दुःखस्याऽऽध्यात्मिकस्याऽऽधिभौतिकस्याऽऽ-
धिदैविकस्यान्तो विनाशो भविष्यति । आत्माज्ञाननिमित्तत्वात्संसारस्य । याव-
त्परमात्मानमात्मत्वेन न जानाति तावत्तापत्रयाभिभूतो मकरादिभिरिव रागादि-
दिभिरितस्ततः कृष्यमाणः प्रेततिर्यङ्मनुष्यादियोनिष्वज एव जीवभावभाष-
न्नो मोमुक्षुमानः संसरति । यदा पुनरपूर्वमनपरं नेति नेतीत्यादिलक्षणमशना-
याद्यसंस्पृष्टमनुदितानस्तमितज्ञानात्मनाऽवस्थितं पूर्णानन्दं परमात्मानमात्मत्वे-
न साक्षाज्जानाति तदा निरस्ताज्ञानतत्कार्यः पूर्णानन्दो भवतीत्यर्थः । उक्तं च ।

अज्ञानेनाऽऽवृत्तं ज्ञानं तेन मुह्यन्ति जन्तवः ।

ज्ञानेन तु तदज्ञानं येषां नाशितमात्मनः ॥

तेषामादित्यवज्ज्ञानं प्रकाशयति तत्परम् ।

तद्बुद्धयस्तदात्मानस्तन्निष्ठास्तत्परायणाः ॥

गच्छन्त्यपुनरावृत्तिं ज्ञाननिर्धूतकल्मषाः ॥ २० ॥

संप्रदायपरंपरया ब्रह्मविद्याया मोक्षप्रदत्वं प्रदर्शयितुं संप्रदायं विद्याधिकारि-
णं च दर्शयति । तपः प्रभावादिति । तपसः कच्छूचान्द्रायणादिलक्षणस्य । तत्र
तपःशब्दस्य रुढित्वात् । नित्यादीनां विधिवदनुष्ठितानां कर्मणामुपलक्षणमि-
दम् । मनसश्चेन्द्रियाणां च ऐकाग्र्यं परमं तप इति स्मरणात् । तस्यै च सर्व-
स्य तपसस्तस्मिंश्चेताश्वतरे नियमेन सत्त्वात्तत्प्रभावात्तत्सामर्थ्यादेवप्रसादाच्च
कैवल्यमुद्दिश्य तदधिकारसिद्धये बहुजन्मसु सम्यगाराधितपरमेश्वरस्य प्रसादा-
च्च ब्रह्मापरिच्छिन्नं महत्तत्त्वम् । ह इति प्रसिद्धिद्योतनार्थः । श्वेताश्वतरो नाम
ऋषिर्विद्वान्पथोक्तं ब्रह्म परंपराभ्यामगुरुमुखाच्छ्रुत्वा मनननिदिध्यासनादनैरन्त-
र्यसत्कारादिभिर्ब्रह्माहमस्मीत्यपरोक्षीकृताखण्डसाक्षात्कारवान् । अथ स्वानुभ-
वदाढ्यान्तरमत्याश्रमिभ्यः । अतिः पूजायामिति स्मरणादत्यन्तं पूज्यतमाश्र-

विद्वान् । अंत्याश्रमिभ्यः परमं पवित्रं प्रोवाच-
सम्यगृपिसंघजुष्टम् ॥ २१ ॥

वेदान्ते परमं गुह्यं पुराकल्पे प्रचोदितम् । ना-

मिभ्यः साधनचतुष्टयसंपत्तिमहिम्ना स्वेषु देहादिष्वपि जीवनभोगादिष्वनास्थाव-
द्भयः । अत एव वैराग्यपुष्कलवद्भयः । तदुक्तम् ।

वैराग्यं पुष्कलं न स्यान्नृष्कलं ब्रह्मदर्शनम् ।

तस्माद्भक्षेत विरतिं बुधो यत्नेन सर्वदेति ।

स्मृत्यन्तरे च ।

पदा मनसि वैराग्यं जायते सर्ववस्तुषु ।

तदेव संन्यसेद्विद्वानन्यथा पतितो भवेत् ॥

इति । परमहंससंन्यासिस्त एवात्पाश्रमिणः । तथा च श्रूयते । न्यास इति
ब्रह्म । ब्रह्मा हि परः परो हि ब्रह्मा । तानि वा एतान्यवराणि तपास्ति । न्या-
स एवात्परेचयदिति ।

चतुर्विधा भिक्षवश्च बहूदककुटीचकौ

हंसः परमहंसश्च यो यः पश्चात्स उत्तमः ॥

इति स्मरणाच्च । तेभ्योऽत्पाश्रमिभ्यः परमं प्रकृतं ब्रह्म तदेव परममुत्कृष्ट-
तमं निरस्तसमस्ताविद्यातत्कार्यनिरतिशयसुसैकरसं पवित्रं शुद्धं प्रकृतिप्राकृता-
दिमलविनिर्मुक्तम् । ऋपिसंघजुष्टं वामदेवसनकादीनां संघैः समूहैर्जुष्टं सेवितमा-
त्मत्वेन सम्पक्वपरिभाषितं प्रियतमानन्दत्वेनाऽऽश्रितम् । आत्मनस्तु कामाय
सर्वं प्रियं भवतीति श्रुतेः । सम्पगात्मतयाऽपरोक्षीकृतं यथा भवति तथा । स-
म्पगिति काकाक्षिन्यापेनोभयजानुपङ्गः कर्तव्यः । प्रोवाचोक्तवान् ॥ २१ ॥

यथोक्तशिष्यपरीक्षणपूर्वकं विद्या वक्तव्या तद्विहाय तदुक्तौ दोषं विद्याया
वैविकत्वं गुप्तत्वं संमदायपरंपरया प्रतिपादितत्वं चाऽऽह । वेदान्त इति । वेदान्त
इति जात्यैकवचनम् । सकलासूपनिषत्स्विति यावत् । परमं परमपुरुषार्थस्वरूपं
गुह्यं गोप्यानामपि गोप्यतमं पुराकल्पे प्रचोदितं पूर्वकल्पे चोदितमुपदिष्टमिति
संमदायमदर्शनं कृतमित्येतत् । प्रशान्ताय पुत्राय प्रकर्षेण शान्तं सकलरागा-
दिमलरहितं चित्तं यस्य तस्मै पुत्राय तादृशशिष्याय वो दातव्यं वक्तव्यमिति
यावत् । तद्विपरीतायापुत्रायाशिष्याय वा स्नेहादिना ब्रह्मविद्या न वक्तव्या ।

* मातायवर्द्धिदिद्यात् स्तनदाश्रमिभ्य इति पाठः ।

प्रशान्ताय दातव्यं नापुत्रायाशिष्याय वा पुनः ॥२२॥
 यस्य देवे परा भक्तिर्यथा देवे तथा गुरौ । त-
 स्यैते कथिता ह्यर्थाः प्रकाशन्ते महात्मनः प्र-
 काशन्ते महात्मनः ॥ २३ ॥ ॐ पूर्णमदः०
 भद्रं कर्णेभिः० सहनाववत्विति शान्तिः
 इति श्वेताश्वतरोपनिषदि षष्ठोऽध्यायः ॥ ६ ॥

अन्यथा मत्प्रवायार्पितिरिति पुनःशब्दार्थः । अत एव ब्रह्मविद्याविवक्षुणा गुरुणा
 चिरकालं परीक्ष्य शिष्यगुणान्ज्ञात्वा ब्रह्मविद्या वक्तव्येति भावः । तथा च
 श्रुतिः । भूयेस्तपसा ब्रह्मचर्येण श्रद्धया संवत्सरं परीक्षेतेति । श्रुत्यन्तरे च ।
 शतवर्षं प्रजापतौ मघवान्ब्रह्मचर्यमुवासेति च । एतच्च बहुधा प्रपञ्चितमुपदे-
 शसद्वैतिकायामित्यत्र संकोचः कृतः ॥ २२ ॥

अत्रापि देवतागुरुभक्तिमतामेव गुरुणा प्रकाशिता विद्याऽनुभवाय भवतीति
 प्रदर्शयति । यस्येति । यस्य पुरुषस्याधिकारिणो देव इयता प्रबन्धेन दर्शि-
 तांस्वण्डैकरसे सच्चिदानन्दपरज्योतिस्वरूपिणि परमेश्वरे परोत्कृष्टा निरुपच-
 रिता भक्तिः । एतदुपलक्षणम् । अचाञ्चल्यं श्रद्धा चोभे यथा तथा ब्रह्मविद्यो-
 पदेष्टरि गुरावपि तदुभयं यस्य वर्तते तस्य तप्तशिरसो जलराशयन्वेपणं विहाय
 यथा साधनान्तरं नास्ति । यथा च दुभुक्षितस्य भोजनादन्यत्र साधनान्तरं न ।
 एवं गुरुकृपां विहाय ब्रह्मविद्या दुर्लभेति त्वरान्वितस्य मुख्याधिकारिणो महा-
 त्मन उत्तमस्यैते कथिता अस्यां श्वेताश्वतरोपनिषदि श्वेताश्वतरेण महात्मना
 कविनोपदिष्टाः प्रकाशन्ते स्वानुभवाय भवन्ति । द्विर्वचनं मुख्यशिष्यतत्साध-
 नादिदुर्लभमदर्शनार्थमध्यापपरिसमाप्त्यर्थमादरार्थं च ॥ २३ ॥

इति श्रीमोदिन्दभगवन्पूज्यपादशिष्यस्य परमहंसपरिव्राजकाचार्यस्य श्री-
 गंकरभगवतः कृती श्वेताश्वतरोपनिषद्भाष्ये षष्ठोऽध्यायः ॥ ६ ॥

॥ समाप्तं श्वेताश्वतरोपनिषद्भाष्यम् ॥

ॐ तत्सद्ब्रह्मणे नमः ।

श्वेताश्वतरोपनिषद्दीपिका शंकरानन्दकृता ।

श्वेताश्वतरमन्त्राणां ब्रह्मार्थोपनिषद्विराम् ।

पुण्यकृतपुण्यतीर्थानामर्थमाविष्करोम्यहम् ॥ १ ॥

ब्रह्मात्मैकपार्थस्यातिगहनतां दर्शयितुं प्रथमतो ब्रह्मविदां विचारमवतारय-
ति । ब्रह्मवादिनो वेदार्थज्ञानवन्तो वदन्ति वक्ष्यमाणं विचारं वाचनिकं कुर्व-
न्ति । तद्विचारमाह । किं विचारे कारणं जगदुपादानं यद्यपि यतो वा इ-
त्पादिवेदवाक्येन जगदुपादानं ब्रह्मोक्तं तथाऽप्यसङ्गोदासीनस्य ब्रह्मणो विना
मायां तदनुपपन्नमेवेत्युपपन्नो विचारः । अतो ब्रह्म ब्रह्मशब्दाभिधेयं कारणं
किमित्यन्वयः । किं कारणमित्येतद्व्याकरोति । कुतः स्म कुत एव निमित्ता-
त्प्रसिद्धादस्माभिरनिश्चिताज्जाता उत्पन्नाः । जायमानं सहेतुकं घटादिवदित्य-
र्थः । ननु येन जीवं भवतां तदेव कारणमित्यत आह । जीवाम केनानिश्चि-
तेन हेतुना । जीवनकारणमप्यनिश्चितमित्यर्थः । ननु यत्र भवन्तः स्थितास्त-
देव कारणमित्यत आह । क्व च कुत्र वा संप्रतिष्ठाः सम्यक्प्रतिष्ठिताः । इदमे-
वाऽऽधार इति न निश्चितमित्यर्थः । ननु यदधिष्ठिता भवन्तो ग्रहाविष्टा इव
परतन्त्राः सुखदुःखयोः प्रवर्तन्ते तदेव कारणमित्यत आह । अधिष्ठिता निय-
म्यमानाः केनानिश्चितेन हेतुना सुखेत्तरेषु सुखदुःखेषु वर्तामहे संसारपान्नायां
प्रवृत्तिं कुर्महे । ब्रह्मविदो वेदार्थज्ञानवन्तः । व्यवस्थां संसारपान्नाम् । निर्यते-
भ्यो निमित्तेभ्यो निर्यतनैमित्तिकप्राप्तिरूपाम् । केनाधिष्ठिता व्यवस्थां प्रा-
प्य सुखेत्तरेषु वर्तामहे इत्यन्वयः । व्यवस्थां प्राप्तुम् इति शेषो वा ॥ १ ॥

ननु ब्रह्मशब्दस्य निरतिशयाद्ब्रह्मणो देशकालवस्तुपरिच्छेदगूण्यादन्यः
को वाऽर्थः संभावित इत्यत आह । कालो निमेषादिपरार्थान्तप्रत्ययोत्पादको
भूतो वर्तमान आगामीति व्यवहियमाणो जनैः । स्वभावः स्वस्य तत्तत्प्रदार्थ-
स्य भावोऽसाधारणकार्यकारित्वं यथाऽग्नेर्दाहोदिकारित्वमपि निम्नदेशगमना-
दि । नियतिः सर्वप्रदार्थेष्वनुगताऽऽकारवन्निग्रमनशक्तिः । यथर्तुष्वेव योपितां
गर्भधारणमिन्दूदये समुद्रवृद्धिरित्यादि । यद्वच्छा काकतालीपन्यायेन संवाद-
कारिणी काचन शक्तिः । यथर्तुमतीनां योपितां कासांचित्कास्मिद्विहतो गर्भ-

धारणमित्यादि । भूतानि पञ्च चत्वारि वा मिलितानि तैलवर्त्यमिसंयोगेनेव
 प्रदीपः क्रमुकनागवल्लीपत्रचूर्णानां जीवतो मुखविलेन संयोगेनेव भृशं रक्ति-
 मा मदश्च । एवं भूतानां संयोगस्तानि वा संपुक्तानि । योनिः कारणम् । पुरु-
 पोऽसङ्गोदासीनश्चिदानन्दात्मा । अत्र पट्टपक्षाः पूर्वपूर्वस्य दौर्बल्यात्मादुर्भवन्ति ।
 योनिशब्दश्च पट्टस्वपि संबध्यते । प्रथमः पक्षोऽण्वादीनां वादिप्रसिद्धानां का-
 रणानां निवारणार्थः । तथा ह्यण्वादीनां कारणानां न कालमन्तरेण कारणत्वम् ।
 ततः कल्पनागौरवादिभ्योऽण्वादिपक्षान्तराणि परित्यज्य कालस्यैव कारण-
 ताऽङ्गीकरणीया । कालोऽपि न वस्तुस्वभावमन्तरेण नाकारणमिति पूर्ववत्स्व-
 भावः कारणमिति द्वितीयः पक्षः । स्वभावोऽपि नियतिं विना कारणम् । ततोऽ-
 न्वयव्यपेकाभ्यां नियतिरेव कारणमिति तृतीयः पक्षः । नियतेरप्यनैकान्ति-
 कत्वाद्यदृच्छेति चतुर्थः पक्षः । यादृच्छिकत्वेऽपि भूतानि विनोत्पादस्यादर्शना-
 द्रूतानीति पञ्चमः पक्षः । भूतेरपि जायमानस्य चेतनमन्तरेणोत्पादस्यादर्शना-
 च्चेतनः पुरुष एव कारणमिति षष्ठः पक्षः । प्रश्रगतकारणशब्दस्यानुवर्तनेन यो-
 निपक्षो वा षष्ठः । योनिः पृथिवी न तु भूतान्तरं प्रकृतिर्वा स्वतन्त्रा । भूताना-
 मपि मूर्तत्वेन कार्यत्वादवश्यं तत्कारणं प्रकृतिरङ्गीकरणीयेत्यभिप्रायः । प्रकृ-
 तेरपि भूतवदचेतनत्वाच्चेतनः पुरुषः कारणमिति सप्तमः पक्षः । कालाद्याः स-
 क्षापि ब्रह्मशब्दाभिधेय इत्यर्थः । इति यस्मात्तस्माच्चिन्त्यं किं ब्रह्मशब्दाभि-
 धेय उक्तेभ्यः प्रकारेभ्यः प्रकारान्तरमन्यद्वेति चिन्तनीयम् । ननु किमत्र चि-
 न्तनीयं कालादीनां सर्वेषां संबन्धः कारणमस्त्वित आह । संयोग एषां न तु ।
 एषां कालादीनां संयोगः संबन्धो ननु नैव । संयोगिनां केषांचिन्नरविपाणस-
 मानत्वात्संयोगस्याप्यसत्त्वं सत्त्वेऽप्यचेतनत्वाल्लोष्टादिवदकारणत्वं तस्येत्यर्थः ।
 इतश्च कारणान्न संयोगः कारणमित्याह । आत्मभावादात्मनश्चेतनस्य सत्त्वात् ।
 अप्यं भावः । एषां कालादीनां पुरुषान्तानां सत्त्वे सति संयोगः कल्पनीयः ।
 सति च चेतने पुरुषे कालादिवार्तिकं संयोगेनेति । ननु तर्हि कर्ता भोक्ता चेतनः
 पुरुषशब्दवाच्य आत्माऽस्तु कारणमित्यत आह । आत्माऽपि कर्ता भोक्ता चेत-
 नोऽपि न त्वित्यपिसामर्थ्यादनुवर्तते । तत्र हेतुमाह । अनीशः । जगत्कारणं
 हि चेतनमचेतनं वाऽङ्गीक्रियमाणं सर्वस्य नियन्त्रित्यङ्गीकरणीयमात्मा च
 जीवरूपोऽनीश्वरः । कस्यानीशः सुखदुःखहेतोः सुखदुःखयोरनुकूलप्रतिकूल-
 लवेदनीययोर्हेतुर्धर्माधर्मादिरूपस्तस्य । अतश्चेतनः स्वतन्त्रः कारणं ब्रह्मश-
 ब्दवाच्यः ॥ २ ॥

न चासङ्गोदासीनस्यास्यापि कारणत्वमित्यवश्यमस्मिन्नेव कारणे केनचि-
दतिशयेन भवितव्यमिति वाचनिकं विचारं कुर्वन्तोऽपि यदा न निश्चयवन्त-
स्तदा ते ब्रह्मविदो विचारगता ध्यानयोगानुगता ध्यानं जगत्कारणचिन्तनं तच्च
योगस्तत्परत्वं तस्मिन्विचारमनुमाप्ता अनुगता जगत्कारणत्वनिश्चयार्थमन्तर्मुखा
बभूवुरित्यर्थः । ततोऽपश्यन्दृष्टवन्तः किं देवात्मशक्तिं देवस्य स्वयंप्रकाशस्याऽऽ-
त्मन आनन्दात्मनः । शक्तिरविद्या मायादिशब्दाभिधेया ताम् । इदानीमस्यादुर्वो-
धत्वमाह । स्वगुणैर्निगूढां स्वैः सकीयैर्गुणैः शुक्लोहितकृष्णरूपैः सत्त्वरजस्त-
मोभिरभिव्यक्तैर्निगूढां तिरस्कृताम् । अल्पबुद्धिभिरगम्यामित्यर्थः । देवा इति
वा पूर्वपदे परिच्छेदः । देवाः प्रकाशवन्तो बुद्धिमन्तः । संधिस्तु च्छान्दसः ।
पश्चेतनो ब्रह्मविदृष्टशक्तेराश्रयो विषयश्च कारणानि ब्रह्मशब्दाभिधेयत्वेन श-
क्तितानि निखिलानि सर्वाण्यनुक्तानि च तानि प्रसिद्धानि कालात्मयुक्तानि
फालादीनि पुरुषान्तानि कालात्मसहितान्यधितिष्ठति । अधिष्ठाप वर्तते ।
एकः । वस्तुतो भेदशून्यो माययाऽनेकरूपोऽप्येक एवेत्यर्थः ॥ ३ ॥

तं वस्तुत एकरूपं मायया प्राप्तानेकरूपसंसारचक्ररूपमपि निश्चितवन्तोऽप-
श्यन्नितिक्रियानुपपन्नादवगन्तव्यम् । साविद्यसंसारचक्ररूपतां वक्तुं चक्रसमा-
नधर्मान्कांश्चिदाह । एकनेमिम् । एकाऽविद्या नेमिरराणां नाभौ प्रतिष्ठितानां
बहिरग्रभागस्य प्रतिष्ठास्थलं बलयाकारं काष्ठं नेमिरित्युच्यते । एकाऽविद्या
नेमिर्यस्य संसारचक्रस्य तदेकनेमि । एकनेमिमिति च्छान्दसं संसारचक्रस्या-
ऽऽत्मकार्यत्वात्तद्रूपत्वेन वा पुंलिङ्गनिर्देशः । निवृतम् । त्रिभिः शुक्लोहितकृ-
ष्णरूपैर्वृतमावृतं लोहपट्टिकाभिरिव तिष्ठभिः प्रसिद्धं चक्रम् । षोडशान्तम् ।
एकादशेन्द्रियसहितं भूतपञ्चकं षोडशारूपं तदन्ते नाभिच्छिद्रापेक्षया बहिर्य-
स्य तत्षोडशान्तं षोडशविकारो नाभिच्छिद्रवेष्टनमित्यर्थः । शतार्धारम् । श-
तार्धं पञ्चाशत्संख्याकम् । अविद्यास्मितारागद्वेषाभिनिवेशरूपाः पञ्च क्लेशास्त-
मोमोहमहामोहतामिस्रान्धतामिस्रशब्दिताः । अष्टाविंशतिसंख्यायाश्चाशक्तयः । ए-
कादशेन्द्रियणां वैकल्यमेकादशबुद्ध्यभावेः सदैकादश । नवतुष्टीनामभावान्न-
व । अष्टसिद्धीनामभावादष्ट । एवमष्टाविंशतिसंख्या अशक्तयः । नव तुष्टयः ।
प्रकृतितुष्टिः प्रकृतिर्ब्रह्माति प्रकृतिरेव विमुञ्चत्यतो नास्माभिर्मोक्षार्थं यत्नः क-
र्तव्यः । संन्यासादेव मुक्तिर्भविष्यति न श्रवणाद्यर्थं यत्नः फरणीय इत्युपा-
दानतुष्टिः । कृतेऽपि श्रवणादिके कालेनैव मुक्तिर्भवत्यतो विनाऽप्यात्मज्ञानं
कालेनैव मुक्तिर्भविष्यतीति फालतुष्टिः । कालोऽपि भाग्यवतामेवमुक्तिं प्रपच्छ-

ति ततोऽस्ति चेदस्माकं भाग्यमस्मत्कृतमुद्यममन्तरेण भाग्यान्मुक्तिर्भविष्य-
तीति भाग्यतुष्टिरिति चतस्रः प्रकृत्याद्याः । अर्थाजंनरादित्यमर्थपरिपालनरा-
दित्यमर्थसंचयरादित्यमर्थव्ययरादित्यमर्थोपभोगरादित्यं पञ्चाध्याजंनरादिवैपरी-
त्येन तुष्टयः । अष्टौ सिद्धयः । ऊहो मननापरनामधेयः । अध्ययनं श्रवणापर-
नामधेयम् । शब्दो निदिध्यासनामधेयः । दानं ब्रह्मविद्यायाः शिष्येभ्यः संपा-
दनं तत्संपादनेन च ज्ञानेसिद्धिः । सुहृत्प्राप्तिर्गुरुप्राप्तिः । ऊहाद्याः पञ्चाशु-
ख्याः सिद्धयः । आध्यात्मिकाधिभौतिकाधिदैविकदुःखत्रयविघातरूपास्ति स्र-
एवमष्टौ । अविद्याया दुःखत्रयविघातान्तास्तत्त्वभेदाः शतार्थरूपा अरा यस्य
संसारचक्रस्य तदिदं शताधोरमिति व्याख्येयम् । विंशतिप्रत्यराभिः । विंशतिसं-
ख्याकैः प्रत्यरेर्नाभिस्थैः ध्रुवैररेः सहितमिति शेषः । दशेन्द्रियवृत्तयः सविषया
विंशतिसंख्याकानि तत्त्वानि प्रत्यरस्थानीयानि संसारचक्रस्य । अष्टकैः पङ्क्तिः ।
अव्यक्तमहदहंकारास्तन्मात्राणि च प्रश्न करणाष्टकम् । यमनियमासनप्राणा-
यामप्रत्याहारधारणाध्यानसमाधय इति योगाङ्गाष्टकम् । ऊहः शब्दोऽध्ययनं
दानं सुहृत्प्राप्तिर्दुःखत्रयविघाताश्चेत्पूहादिसिद्धयष्टकम् । अणिमा महिमा लघिमा
गरिमा प्राप्तिः प्राकाम्पयीशत्वं वशित्वं चेत्यणिमाद्यष्टकम् । घ्राणवाग्रसनचक्षुःश्रो-
त्रमनोहस्तत्वच इति ग्रहाष्टकम् । गन्धवक्तव्यरसरूपशब्दकामकर्मस्पर्शा इत्यति-
ग्रहाष्टकम् । एवमेतैरष्टकैः पट्संख्याकैः सहितमिति शेषः । अथवोक्तमेव ग्रहा-
तिग्रहाष्टकद्वयम् । पृथिवी कामो रूपाण्पाकाशस्तमो रूपाण्पापो रेत इत्यापत-
नाष्टकम् । अग्निर्हृदयं चक्षुः श्रोत्रं हृदयं चक्षुर्हृदयं हृदयमिति लोकाष्टकम् । अ-
मृतं क्षिपः सत्यं दिशो मृत्युरसुर्वरुणः प्रजापतिरिति देवाष्टकम् । शारीरः का-
ममय आदित्यः श्रोत्रश्छायामेव आदर्शस्थ उदकस्यः पुत्रमय इति पुरुषाष्ट-
कम् । एतैरष्टकैः पङ्क्तिः सहितम् । विश्वरूपैकपाशम् । विश्वं विविधं समग्रं वा
रूपं यस्य तद्विश्वरूपं तदेवैकः स्वयंज्योतिरानन्दात्मा पाशो बन्धनहेतुरवस्था-
नकारणं यस्य तत्तथा विश्वरूपं च तदेकपाशं चेति विश्वरूपैकपाशम् । त्रिमा-
र्गभेदम् । त्रयो देवयानपितृयाणकीटादिप्राप्तिरूपा मार्गाः संचरणा वीथीरूपा
भेदाः प्रकारा यस्य तद्विमार्गभेदम् । द्विनिमित्तैकमोहम् । द्वे निमित्ते संसारसर-
णकारणभूते सुखदुःखे यस्य तद्विनिमित्तम् । एकस्य चिदानन्दात्मनो मोहोऽ-
प्रतिपत्तिविप्रतिपत्तिरूपो सस्य तदेकमोहम् । संसारपारगमनप्रतिबन्धकारणमि-
त्यर्थः । द्विनिमित्तं च तदेकमोहं चेति द्विनिमित्तैकमोहम् ॥ ४ ॥

चक्ररूपतां संसारस्पोक्त्वेदानीं नदीरूपतामाह । पञ्चस्रोतोम्बुम् । पञ्च
 स्रोतांसि पञ्चाम्बूनि च यस्यां सा पञ्चस्रोतोम्बुस्ताम् । स्रोतांसि पञ्चेन्द्रिय-
 च्छिद्राणि । यद्यपि देहे नवैकादशानन्तानि च्छिद्राणि तथाऽपि च्छिद्रद्वय-
 मेकैकस्य चक्षुःश्रोत्रघ्राणानां त्रयणामपीति पट्टं छिद्राणां त्रिषु आस्पच्छि-
 द्रं रसनायाः । शेषं छिद्रजातं त्वच इति पञ्चस्रोतस्त्वमविरुद्धम् । पञ्चाम्बूनि
 बाह्यानि पञ्चाप्युक्तस्थानानि ज्ञानेन्द्रियाणि प्रवाहरूपेण विषयाभिमुखगामि-
 त्वात् । पञ्चपोन्युग्रवक्त्रम् । पञ्चपोन्युग्रवक्त्रमिति वा पाठः । पञ्च योनयः
 कारणभूतानि महाभूतानि यस्यां सा पञ्च योनिः पञ्चोग्राणि नरकपातकारणा-
 न्यसुरवृत्तिप्रधानानीन्द्रियाणि यस्यां सा पञ्चोग्रा पञ्च वक्त्राणि कुटिलगमना-
 न्यसुरविषयग्रहणानि वक्त्राणीति पाठे मुखानि प्रतीकानि प्रधानानीत्यर्थः । सा
 पञ्चवक्त्रा पञ्च योनयश्चोग्राणि च वक्त्राणि च यस्यां सा पञ्चपोन्युग्रवक्त्रा ताम् ।
 पञ्चमाणोर्मिम् । पञ्च माणाः माणापानव्यानोदानसमाना कर्मणो यस्यां सा
 पञ्चमाणोर्मिस्ताम् । पञ्चबुद्ध्यादिमूलात् । पञ्च बुद्धयः शब्दस्पर्शरूपरसग-
 न्धविषयज्ञानभेदा आदिशब्देन तदुत्पाद्यास्तद्विषयविषयाः पञ्चेच्छाभेदाः पञ्च
 बुद्ध्यादयो मूलानि कारणभूतानि यस्यां सा पञ्चबुद्ध्यादिमूला ताम् । पञ्चाव-
 र्ताम् । पञ्च शब्दाद्या अवान्तरसामान्यविशेषसहिता आवर्ता उदकस्य चक्रभ्र-
 मणवद्भ्रमनावर्ता यस्यां सा पञ्चावर्ता ताम् । पञ्चदुःखौघवेगाम् । पञ्चेन्द्रिय-
 जन्यानि दुःखानि प्रतिकूलवेदनीयानि प्रसिद्धानि सुखानामप्याद्यन्तयोर्दुःख-
 दर्शनेन दुःखाविनाभूतत्वात्तान्यपि दुःखानि तेषामोघः प्रवाहस्तस्य वेगो हुतं
 गमनं यस्यां सा पञ्चदुःखौघवेगा ताम् । पञ्चाशद्वेदाम् । पञ्चस्रोत इत्यारभ्य
 पञ्चदुःखौघवेगामित्यन्तेनास्माभिर्वर्णिताः पञ्चाशद्वेदा यस्यां सा पञ्चाशद्वेदा ।
 अथवा शतार्थारवदविद्यादयो दुःखद्वयविद्यातान्ता यस्यां सा तथा ताम् । प-
 ञ्चपर्वाम् । पञ्च पर्वाणि तमो मोहो महामोहस्तामिस्रो ह्यन्यसंज्ञित इत्युक्तानि
 पुराणे यस्यां सा पञ्चपर्वा पञ्चमहाभूतानि वा पर्वाणि यस्यां सा पञ्चपर्वा
 ताम् । अधीमः । अधिकं स्मरणं कुर्मः । एतस्या ज्ञानं सम्पद्यतामस्माकमि-
 त्यर्थः ॥ ५ ॥

साविद्यस्य ब्रह्मणः संसारचक्ररूपत्वमुक्तं सेषमविद्या सकार्या जीवस्य ब-
 न्धो ब्रह्मज्ञानं च तस्य मुक्तिहेतुरित्याह । सर्वाजीवे । आसमन्ताज्जीवनमाजीवः
 सर्वेषामाजीवो यस्मिंस्तत्सर्वाजीवं तस्मिन् । सर्वसंस्थे । सर्वेषां संस्था मरणं
 स्थितिर्वा यस्मिंस्तत्सर्वसंस्थं तस्मिन् । बृहन्ते । बृहति । *तस्मिन् । उक्तवि-

शेषेणे । हंसः । हन्ति गच्छति संसारचक्रं यः स हंसो जीव इत्यर्थः । भ्राम्य-
ते । धर्माधर्मकुलालेनाविद्याकामवासनादिदण्डेन भ्रमणं कार्षते । ब्रह्मचक्रे ।
ब्रह्मणश्चिदानन्दैकरसस्वाज्ञानविलासे संसारचक्रे ब्रह्मैव वातचक्रं तस्मिन्नप्य-
बन्धो बन्धकारणं च । इदानीं मोक्षोपायं ब्रह्मज्ञानमाह । पृथक् । संसारचक्रात्सो-
पाधिकाच्चान्यरूपमात्मानं सर्वप्रियतमं प्रत्यग्भूतं प्रेरितारं च संसारचक्रस्य स-
निमित्तस्य प्रवर्तयितारं चकार एवकारार्थं आत्मानमेव प्रेरितारमीश्वरं मत्वा म-
ननाद्युपायेन साक्षात्कृत्येत्यर्थः । इदानीं मोक्षमाह । जुष्टस्ततस्तेनामृतत्वमेति ।
ततः साक्षात्कारात्तेनैश्वरेण जुष्टः स्वात्माभेदेन परमां प्रीतिं नीतोऽमृतत्वं स्व-
यंप्रकाशपरमानन्दरूपमविद्यालेशून्यमेति गच्छति ॥ ६ ॥

येन जुष्टोऽमृतत्वमेति तं निरुपचरितं ब्रह्मेत्याह । उद्गीतम् । सर्वेषु वेदेषु-
बृध्वैर्मधिकत्वेन गीतं कथितम् । एतत् । सोपाधिकरूपस्य प्रीतिजनकम् । प-
रमं तूत्कृष्टमेव । ब्रह्म । निरुपचरितं बृहत्तेर्यातोर्त्यैरूपं देशकालवस्तुपरिच्छेद-
शून्यमित्यर्थः । तस्मिन् । परमे ब्रह्मण्यविद्यादशापाम् । त्रयम् । लोहितशुक्ल-
कृष्णरूपं जगतो जन्मस्थितिनाशरूपं वा । न केवलमेतदेव किंतु स्वप्रतिष्ठा
स्वस्मिन्मात्मन्याश्रयत्वेन विपयत्वेन च प्रतिष्ठा यस्या अविद्यायाः सा स्वप्रति-
ष्ठा । आत्मा वा केवलो यथाकर्षचिज्जगद्वा तन्माभूदित्येतदर्थमाह । अक्षरं
च । ब्रह्मात्मैक्यज्ञानमन्तरेण न क्षरति न वनश्यतीत्यक्षरं यावद्ब्रह्मस्वरूपं
व्याप्तं वाऽक्षरं चकारत्त्रयं स्वप्रतिष्ठाऽक्षरमपि तस्मिन्नित्येतदर्थः । अत्र । अ-
स्मिन्नक्षराधारे ब्रह्मणि जगत्कारणे । अन्तरम् । अक्षराधाराधेयभूतस्य चिदान-
न्दरसस्य जीवात्मना तादात्म्यं प्राप्तस्य भेदं मुञ्जादिवेपीकायाः । वेदविदः ।
वेदार्थज्ञानवन्तः श्रवणादिमन्त इत्यर्थः । विदित्वा । अवगत्य ब्रह्मसाक्षात्कारेण ।
लीनाः । पूर्वमपि तदात्मानः प्रतिबन्धकापगमे तद्रूपं प्रविष्टाः । कुत्रेत्पाकाङ्क्षा-
पामाह । ब्रह्मणि । देशकालवस्तुपरिच्छेदशून्ये । ब्रह्मलय उपायमाह । तत्प-
राः । ब्रह्मैकचित्ता वयमेव ब्रह्म स्म इति निरन्तरज्ञानवन्त इत्यर्थः । लयप्रका-
रमाह । योनिमुक्ताः । ब्रह्मविद्भिर्दृष्टात्मशक्तिरविद्यायोनिस्तया मुक्तास्तल्लेशोना-
प्यपगता इत्यर्थः ॥ ७ ॥

इदानीं तत्त्वंपदार्थयोर्वोच्चार्यमाह । संपुक्तम् । कार्यकारणभावेन संबद्धम् ।
एतत् । विश्वम् । क्षरं कार्यमक्षरं च कारणमपि । क्षराक्षरशब्दयोरर्थमाह । व्य-
क्ताव्यक्तम् । कार्यकारणात्मकम् । अथ वैतच्छब्दार्थमाह । व्यक्ताव्यक्तम् । भ-
रते । विभर्ति धारयति च पुष्पाति । हरत इति पाठ उपसंहरतीति व्याख्ये-
यम् । विश्वम् । निखिलम् । ईशः । नियन्ता तत्पदार्थः अनीशश्च । अनीश्वर एव

त्वंपदार्थः । आत्मा । अहंमत्पपवेद्यः । बुध्यतेऽवगच्छति भोक्तृभावाद्भोक्तृत्वा-
त्कर्ता भोक्ताऽहमस्मीति ज्ञानेनाऽऽत्माऽनीश्वर एवेत्यर्थः । इदानीं तत्त्वमसी-
तिवाक्यार्थमाह । ज्ञात्वा देवम् । स्वयंप्रकाशं तत्पदार्थलक्ष्यं त्वंपदार्थलक्ष्ये-
णाभिन्नमवगम्य । मुच्यते सर्वपाशैः । सर्वेभ्योऽविद्याकामकर्मादिभ्यो बन्धन-
हेतुभ्यो विमुक्तो भवति ॥ ८ ॥

इदं वाक्यार्थज्ञानस्य फलमुक्तमन्त्रार्थं मन्त्रत्रयेण विवृणोति । ज्ञाज्ञौ । ज्ञोऽ-
विद्यालेशेनापरामृष्टश्चेतन्यैकस्वभावस्तत्पदार्थः । अज्ञः कर्ता भोक्ता त्वंपदार्थः ।
ज्ञश्चाज्ञश्च ज्ञाज्ञौ । द्वौ । उपाधिभेदेन प्राप्तद्वित्वौ । अज्ञौ । कारणगून्यौ अजत्वं
वा रूपकार्यमनयोः प्रकृतेश्च वक्ष्यमाणायास्तदिदमजामेकामित्यादिमन्त्रे प्रकटी-
करिष्यति । एतयोरसाधारणं लक्षणमाह । ईशनीशौ । ईशश्च नियन्ताऽनीशश्च
नियम्य इशानीशौ । ईशमीशाविति छान्दसम् । बुद्ध्या तत्त्वंपदार्थवाच्याभ्यां
प्रयकृत्याविद्यामाह । अजा हि । प्रसिद्धा कारणगून्याऽविद्या अस्या दण्डा-
पमानाया न भेद इत्याह । एका विविधविक्षेपवती मायाविद्यादिशब्दवाच्याऽपि
भेदगून्या । तस्याः प्रयोजनमाह । भोक्तृभोगार्थयुक्ता । भोक्ता संसारी वस्तुत-
श्चिदानन्दरसो भोगः सुखदुःखे ससाधने तदर्थं भोक्तृभोग्यादिभेदार्थं युक्तोद्यम-
वत्पखण्डैकरसे स्वयंप्रकाशानन्दात्मनि भेदव्यवहारसिद्ध्यर्थं परिकल्पितेत्यर्थः ।
यद्यपीशानीशाविति परजीवयोर्लक्षणमुक्तं तथाऽपि समानस्वभावयोर्न तदपी-
त्याशङ्क्याऽऽह । अनन्तश्च । देशतः कालतो वस्तुतः परिच्छेदगून्योऽपि ।
आत्मा । तत्पदार्थः । विश्वरूपः । जगदुपादानकारणम् । न तादृशः स्वप्ने जी-
वेऽपीत्यत आह । ह्यकर्ता । उपादानकारणमपि यस्मात्कर्तृत्वरहितोऽहं ब्रह्मा-
स्मीतिनिसर्गत आत्मज्ञानर्वास्ततोऽयमीशो जीवस्तु न तथा स हि कर्ता ततोऽ-
नीश इत्यभिप्रायः । ज्ञात्वा देवमित्येतद्व्याकर्तुमुपक्रमते । प्रयम् । अजावजा चे-
ति त्रित्वसंख्याक्रान्तम् । यदा । यस्मिन्काले । विन्दते । उभते । प्रहमेतत् ।
एतन्नयं ब्रह्म ब्रह्मैकमेवाऽऽत्मत्वरूपं पायात्म्येनाज्ञातं प्रयं न वस्तुत इत्यधि-
गच्छतीत्यर्थः ॥ ९ ॥

एकस्यानेकात्मत्वमुपपादयति । क्षरम् । विनाशवत् । प्रधानम् । मुख्य-
मविद्याशब्दवाच्यमक्षरमित्यर्थः । एवं च जगदिदमविद्येत्युक्तं कार्यकारणयोर-
नन्यत्वात् । अस्त्वेवं तथाऽप्यक्षरं प्रधानशब्दवाच्यं भिन्नमित्यत आह । अमृ-
ताक्षरम् । अमृतं ब्रह्मज्ञानेनापि मरणगून्यमक्षरं निरूपचरितव्याप्तिमदमृतं चा-
क्षरं चामृताक्षरम् । यथा क्षरं प्रधानं तथाऽक्षरं प्रधानममृताक्षरम् । यद्यप्यक्षर-
मकार्यममृताक्षरस्य तथाऽप्यमृताक्षरे । परिकल्पितं कल्पितानां चाधिष्ठानाद-

नन्यत्वं श्रुक्तिरजतवदित्यभिप्रायः । ननु यथा तदभावोऽमृताक्षरात्पृथक्तयाऽक्षरमपीत्यत आह । हरः । हरणमविद्याभावो हरः सोऽप्यमृताक्षरमिति योजना । यद्यविद्याभावः कल्पितस्तदाऽविद्यावत्सोऽपि वस्तुतोऽधिष्ठानमात्रमेव स्याद्यदि त्वकल्पितस्तदा नेह नानेत्यादिश्रुतिविरोध इत्यर्थः । अतः क्षरात्मनौ । क्षरात्मनौ क्षरं कार्यमात्माऽविद्यासहितं चैतन्यं तौ । ईशते । ईष्टे । क्षरात्मना वीशत इति वा पदच्छेदः । विशति । क्षरात्मनेत्पुपलक्षणं सर्वात्मना विशति सर्वं भवतीत्यर्थः । देवः स्वयंप्रकाशः । एकः । ज्ञाज्ञादिभेदशून्यश्चैतन्यानन्दस्वभावः । आत्मज्ञानानुक्तिरिति प्रत्यक्षविरोध इति शङ्कां निवर्तयति । तस्य । चिदानन्दरसस्वापगतभेदस्य । अभिध्यानात् । सर्वतश्चिन्तनात्सर्वमात्मेति ज्ञानादनात्ममापानिबृत्तिरित्यवगन्तव्यम् । योजनात् । अहंब्रह्मास्मीतिज्ञानादात्मनो ब्रह्मत्वं मायानिबृत्तिरिति द्रष्टव्यम् । तत्त्वभावात् । देहपातानन्तरमबाधितस्वरूपस्य सत्त्वात् । भूयश्च । पुनश्चानात्मा ब्रह्माऽऽत्मा च ब्रह्मेति बुद्धिभ्यां द्विवारं निवृत्तौ सत्यामपि । अन्ते । जीवन्मुक्तप्रारब्धकर्मफलक्षये । विश्वमायानिबृत्तिः । विश्वस्य माया विपरीतप्रतीतिस्तत्कारणं च विश्वा चासौ माया चेति वा तस्या निबृत्तिः सर्वात्मनाऽनुपलम्भः । अयमर्थः । संस्कारशेषाऽविद्या देहपाते निवर्तते ततो विदुषोऽप्यविरुद्धो देहपात्राद्यर्थो व्यवहार इति ॥ १० ॥

तस्याभिध्यानादित्यादि व्याकरोति । ज्ञात्वा । सर्वात्मत्वेनावगत्य । देवं । स्वयंप्रकाशम् । सर्वपाशापहानिः । सर्वेषां पाशानां पुत्रक्षेत्रादीनामहंममादीनां वाऽपहानिः परित्यागः सर्वात्मानमवगत्य सर्वत्र समबुद्धिर्भवतीत्यर्थः । सर्वात्मा देव इत्यवगत्याहमपि स इत्यवगमात् । अविद्यास्मितारागद्वेषाभिनिवेशानां क्लेशानां क्षयस्ततः । क्षीणैः क्लेशैः । परिक्षीणैरविद्यादिभिर्हेतुभिः । जन्ममृत्योः प्रहाणिः । जन्म च मृत्युश्च जन्ममृत्यु । आद्यन्तयोर्विकारयोर्ग्रहणमस्तीत्यादिविकाराणामुपलक्षणार्थम् । तयोः प्रकर्षेण हानिः परित्यागः । जन्ममृत्युप्रहाणिरिति पाठे जन्ममृत्योरिति व्याख्येयम् । तस्याभिध्यानात् । पूर्वोक्तस्य प्रतीकोपादानमिदम् । आत्मनः सर्वतो ध्यानात् । सर्वमिदमात्मेति विज्ञाने शत्रुमित्राद्यविद्याया अपगमः प्रथमम् । अहंब्रह्मास्मीत्यात्मनो ब्रह्मणा तादात्म्ययोगज्ञानाद्विपरीतज्ञानादहंकाररागद्वेषाभिनिवेशरूपविद्यापगमो द्वितीयम् । प्रारब्धकर्मक्षयान्ते संस्काराणामप्यात्मभावेन स्वरूपेण सत्त्वाचृतीयम् । विश्वमायानिबृत्तिरूपम् । देहभेदे । ब्रह्मज्ञानिनोऽनधिकारिणो वर्तमानदेहपाते । वि-

श्वैश्वर्यम् । अनावृतस्वयंप्रकाशमानानन्दात्मरूपम् । केवलः । अविद्यालेशेनाप्य-
पराभृष्टस्वभावः । तत् एव आप्तकामः । आनन्दात्मप्रकाशेनाऽऽप्ता निखिलाः
कामा येन स आप्तकामः । देहभेदे केवल आप्तकामस्तृतीयं विश्वैश्वर्यं प्राप्नोती-
ति शेषः ॥ ११ ॥

इदानीमुक्तमर्थमुपसंहरति । एतत् । उक्तमभिन्नरूपम् । ज्ञेयम् । साक्षात्कर्त-
व्यम् । नित्यमेव । सर्वदैव । आत्मसंस्थम् । स्वात्मनि वर्तमानं स्वात्मरूपमिति
पावत् । ननु यथैतज्ज्ञातव्यं सर्वेभ्यः परं तथाऽस्मादपि परं किञ्चित्स्यादित्य-
त आह । नातः परं वेदितव्यं हि किञ्चित् । यस्मादस्मादधिकं न किञ्चिद्वेद-
नीयं तस्मादिदमेव परमिति शेषः । उक्तं त्रयमाह । भोक्ता । अनीशोऽजः ।
भोग्यम् । अजास्वरूपम् । प्रेरितारं च । प्रेरयितारं देशमजमपि मत्वा भोक्तारं
भोग्यं प्रेरयितारं चावगत्य सर्वं निखिलं ब्रह्मविद्धिः प्रोक्तं प्रकर्षेण कथितम् ।
त्रिविधम् । तिस्रो विधाः प्रकारा भोक्तृभोग्यप्रेरयितृरूपा यस्मिन्तन्निविधम् ।
ब्रह्मेतत् । एतन्निविधमुक्तं ब्रह्मं ब्रह्म ॥ १२ ॥

पृथगात्मानं प्रेरितारं च मत्वेत्यादिना ब्रह्मज्ञानान्मोक्ष उक्तः । ब्रह्मज्ञाने च
नोपापस्ततस्तदुपायमाह । बद्धेः । अग्नेः । यथा । येन प्रकारेण । योनिगतस्य
अरणिगतस्य । श्रुतिः । दाहप्रकाशक्षमं स्वरूपम् । न दृश्यते । उपायप्रकारेण
चक्षुषा त्वचा वा नोपलभ्यते । ननु तर्हि योनौ नास्त्येव स इत्यत आह । नैव
च लिङ्गनाशः । लिङ्गस्य काष्ठद्वयसंघर्षेणजन्यस्थोष्णणो नाशो विनाशः । च-
कारोऽन्वयः । नैव लिङ्गनाशोऽपि नास्त्येव । सति लिङ्गे लिङ्गिनोऽपि सत्त्व-
मित्यर्थः । सः । काष्ठस्थोऽग्निलिङ्गेन गृहीतः । भूय एव । पुनरेव मयनोपायेन
इन्धनयोनिशृङ्खः । इन्धनमरणिर्योनिः कारणमस्य स इन्धनयोनिः । शृङ्खश्चक्षुषा
ग्रहणयोग्यः । इन्धनयोनिश्चासौ शृङ्खश्चेतीन्धनयोनिशृङ्खः । तद्व । तद्वत् । उभयं
वै । परमपरं च ब्रह्म प्रसिद्धम् । प्रणवेन । ॐकारेण । देहे । शरीरे हृदयाब्जम-
ध्ये । परं चेद्ब्रह्माभिधेयत्वेनापरं चेदुपास्यत्वेन प्रणवेन गृह्यत इत्यर्थः ॥ १३ ॥

प्रणवेन देह इत्युक्तं तदेतद्व्याकरोति । स्वदेहम् । स्वशरीरं शरीरेणोपलक्षि-
तं हृदयम् । अरणिं कृत्वा प्रणवं चोत्तरारणिम् । उत्तरारणिमप्योकारं कृत्वे-
ति चकारात् । ध्याननिर्मयनाभ्यासात् । ध्यानं प्रणवाभिधेयत्वेन प्रणवात्म्य-
नत्वेन वा ब्रह्मणान्वितं तदेव निर्मयमुत्तरारण्याक्रान्तस्य मयैव निरन्तरं
भ्रमणमधरारणौ तस्याभ्यासो पावत्साक्षात्कारमनुवर्तनं तस्मान् । देवम् । स्वयं
प्रकाशेनाऽऽत्मस्वरूपम् । पश्येत् । साक्षात्कुर्यात् । निगूढवत् । काष्ठनिगूढा-
ग्निः काष्ठसंघर्षेण यथा तद्वत् ॥ १४ ॥

यथाऽग्नेर्मथनेन प्राकट्यमिति दृष्टान्त एक एव चेन्नास्मिन्नादर इत्यत आह । तिलेषु तैलम् । स्पष्टम् । यथोपायलभ्यमिति शेषः । दधिनीव सर्पिः । घृतं यथा दग्धि । उपायलभ्यमिति शेषः । आपः स्रोतःस्रु । स्रोतःशब्दोपलक्षितास्रु नाडीपूदकानि । यथोपायलभ्यानीति शेषः । अरणीषु च । अरणिष्वपि । अग्निः । वह्निः । चकारोऽनेकदृष्टान्तसमुच्चयार्थः । एवम् । यथा पीडनलोढनखननमथनैस्तैलघृतावग्नीनामुपलभ्यस्तथा प्रणवादिना । आत्मा । स्वयंप्रकाशचिदानन्दाद्वितीयस्वरूपः । आत्मनि । देहपुण्डरीकेऽन्तःकरणे स्वस्वरूपे वा । शृङ्गते । साक्षात्क्रियते । असौ । अस्मद्बुद्धेः साक्षी । इदानीमुपायान्तरमाह । सत्येन । सत्यवचनेन ब्रह्मस्वरूपेण वा । एनम् । आत्मानम् । तपसा । कृच्छ्रचान्द्रायणादिना स्वधर्मेण ब्रह्मज्ञानेन वा । यः । अधिकारी । अनुपश्यति । श्रवणादिकमन्ववलोकयति । तेनापि शृङ्गत इति शेषः ॥ १५ ॥

यः सत्यादिभिरुपलभ्य आत्मा नासावुपचरितस्वरूपः किंतु ब्रह्मेत्याह । सर्वव्यापिनम् । आकाशवत्सर्वस्य वस्तुजातस्याऽऽकाशादेरधिकव्यापकम् । आत्मानम् । अस्मद्बुद्धिसाक्षिणं स्वयंप्रकाशचिदानन्दस्वरूपमित्यर्थः । एवं वर्तमानोऽपि नोपायमन्तरेण लभ्य इत्याह । क्षीरे सर्पिःरिवापितम् । यथा क्षीरे घृतं वस्तुस्वभावेन समर्पितं विद्यमानमपि नोपायमन्तरेण लभ्यं तद्वत्सर्वत्र सज्जप्यमात्मा नोपायमन्तरेण लभ्यत इत्यर्थः । उपायं संदर्शयन्सर्वकारणतामात्मन आह । आत्मविद्यातपोमूलम् । आत्मनः स्वयंप्रकाशचिदानन्दस्वरूपस्य विज्ञोपासनं श्रवणमननादि तज्जन्यः साक्षात्कारश्च तप आत्मज्ञानसाधनं स्ववर्णाश्रमोचिताचाररूपं तयोः प्रवृत्त्यनिवृत्त्यात्मकयोर्विद्यातपोभ्यां निखिलस्य जगतोऽप्युपलक्षणं मूलमुपादानकारणम् । तत् । सत्यज्ञानादिलक्षणम् । ब्रह्म । सर्वस्मादधिकं त्रिविधपरिच्छेदशून्यमित्यर्थः । उपनिषत्पदम् । सदेरुपनिष्वस्य संसारविनाशार्थस्य गत्यर्थस्याविद्यादिवन्धशिथिलीकरणार्थस्य च ब्रह्मज्ञानमन्तरेणासंभवादुपनिषद्ब्रह्मज्ञानं तस्य पदं विषयो ब्रह्मज्ञानैकबोधमित्यर्थः । यद्यपि पञ्चाध्यायी योगाल्पाधिकपुरुषनीलपतङ्गादिज्ञानमापाप्रकृतितत्संभिन्नजगत्कारणत्वकालादिपक्षव्युदासचिदेकरसात्मावगत्यर्थो वक्ष्यते । तथाऽप्यनेककारणपक्षोपन्यासेनाऽऽत्मशक्तेर्दर्शनस्य तत्संभेदेन संसारचक्रसंसारनदीरूपतपोश्च तत्र संसारिणः संसरणस्य स्वाभिन्नपुरुषदर्शान्मुक्तेः श्रावित्यापाद्य भेददर्शनहेतुत्वस्य सर्वत्र सत् आत्मनो ब्रह्म्यादिवत्प्रणवाद्युपायैरुपलब्धेः संश्लेषेण तत्स्वरूपस्याप्यभिधानाच्छात्रार्थस्यात्रैव परिसमाप्तेरपि पञ्चाध्याय्या वृत्तिस्थानीयत्वादस्य ग्रन्थस्थानीयस्याध्यापरयान्ते शास्त्रसमाप्त्य-

र्थः । पादाभ्यासः । तद्वद्भोपनिषत्पदं व्याख्यातम् । इत्यध्यापपरिसमाप्तौ ॥१६॥
इति श्रीमत्परमहंसपरिव्राजकाचार्यानन्दात्मपूज्यपादशिष्यश्रीमच्छंकरानन्दभ-
गवतः कृतौ श्वेताश्वतरोपनिषदीपिकायां प्रथमोऽध्यायः ॥ १ ॥

आत्मनो ब्रह्मविज्ञानेनावगमादविद्यानिवृत्तेर्निरतिशयपुरुषार्थसिद्धिरित्युक्त-
म् । ब्रह्मज्ञाने च केचनोपायाः स्वदेहमरणं कृत्वेत्यादिना बहिर्मुखस्य सर्वमिदं
कुञ्जरशौचवत्स्यादती बहिर्मुखतानिवारणार्थमस्मिन्नध्याय उपायः प्रायेण क-
थ्यते प्रसङ्गादात्मस्वरूपमपि । पुञ्जानः । योगं कुर्वाणः । प्रथमम् । आदौ सर्व-
ेषु प्रणवाद्युपायेषु प्रथमोपायस्त्वयं योगलक्षणः । तदभावे पण्डकस्येव बन्ध्यायां
पुत्रार्थनमित्यर्थः । किम् । मनः । मनःशब्देन ज्ञानशक्तिरन्तःकरणमभिधीय-
ते । अतिप्रमाथिनामिन्द्रियगजानां समाणानां न विना मनोदुःशेन धारणं ततो
मन एव प्रथमं योक्तव्यम् । मनोमूलत्वात्सर्वानर्थस्य । मनसि स्थिते सर्वं सुस्थितं
स्यादित्यर्थः । ततः । तच्चाप । आत्मयायात्म्याय । सविता । उत्पादकः । धियः ।
बुद्धेः । किं कृत्वा । अग्निम् । अग्रेसरम् । ज्योतिः । स्वयंप्रकाशस्वरूपम् । नि-
द्याय । मनसा दृष्ट्वा प्रथमं मनो पुञ्जानस्तेन मनसा समाहितेनाग्निं ज्योतिर्नि-
द्याय ततस्तच्चाय धियः सवितेत्यन्वयः स्यादिति शेषः । इदानीं तच्चाधे-
य उत्पादे फलमाह । पृथिव्याः । ब्रह्माण्डगोलकरूपायाः स्थूलाया विराट्श-
ब्दोक्तायाः सूक्ष्मायाश्च सूत्रात्मशब्दोक्तायाः । अध्याभरत् । अध्याधिकमव्याकृ-
तमासमन्तादाभरदाविभो धारितवान्पोषितवान्वा यथाऽऽद्योऽधिकारी तथाऽऽ-
धुनिकोऽपीत्यर्थः । योगेन सर्वात्मा भवतीत्यर्थः ॥ १ ॥

इदानीं मन्त्रदृष्टात्मनि बहुत्वमारोप्योक्तं योगं वयमप्यनुष्ठास्याम इत्याह ।
पुक्तेन । योगवता मनसा । अन्तःकरणेन । वयं । मन्त्रद्रष्टारः । देवस्य स्वयं-
प्रकाशस्य । सवितुः । सर्वप्राण्युत्पादकस्य । सवे । प्रसवार्थम् । स्वर्गोपाय । स्व-
र्गिभिर्गोपिते प्रार्थ्यत इति स्वर्गोपायविद्यानिवृत्तिरूपो मोक्षस्तस्यै स्वर्गोपाय
शक्त्यै । शक्त्यर्थं शक्त्येति यावत् । देवस्य सवितुः शक्त्या पुक्तेन मनसा
वयं सवे स्वर्गोपाय प्रभवाम इतिशेषः ॥ २ ॥

युक्त्वाप । युक्त्वा । मनसा । अन्तःकरणेन । देवान् । द्योतनात्मकानिन्द्रि-
यरूपान् । स्वयंतः । स्वः स्वर्गः सुखं वैषयिकं तदर्थं यन्तीति स्वयन्तस्ता-
न्स्वर्पतः । क्वचित्पाठे स्वरिति यत्पृथक्पदं तत्स्वरार्थं तस्मिन्पक्षे स्वः सुखं त-
दुद्दिश्य यन्त इति व्याख्येयम् । धिया । बुद्ध्या । दिवम् । द्योतनात्मकं वि-
षयजातम् । बृहत् । अधिकम् । ज्योतिः । प्रकाशरूपम् । करिष्यतः । करि-
ष्यमाणान् । सविता । उत्पादकः । प्रसूयति । प्रसूत इत्यर्थः । तान् । देवान् ।

देवस्य सवितुः शक्त्या मोक्षोत्पादनाय वयं प्रभवामेति यदुक्तम् । तदनेन मन्त्रेण प्रकटीकृतं यस्माद्देवान्मुखाय गच्छतो दिवं ज्योतिर्वृद्धत्करिष्यतस्तत्तदनुभवेन विषयजातयतिग्रीढं कुर्वतो मनसेश्वर एवेदमिति सवितृबुद्ध्या संयोज्य वर्तोमहे । ततो न त उत्पत्स्यन्ते देवा विषयाभिमुखा इति शेषः । तत्र हेतुः । सविता प्रमुवाति तान् । सवितैव तेषामुत्पादकः सवितृबुद्ध्या चेदिदं सर्वं श्रुतीतं कुतस्तेषामुत्पत्तिरित्यर्थः ॥ ३ ॥

इदं पूर्वेऽपि कृतवन्त इत्याऽह । युजते । योगं कुर्वन्ति । मनः । अन्तःकरणम् । उत युजते । अपि योगं कुर्वन्ति । धियः । बुद्धिवृत्तिः । विमाः । ब्राह्मणाः । विप्रस्य ब्राह्मणजातिकारणभूतस्य । बृहतः । ब्रह्मणः । विपश्चितः । स्वयंप्रकाशचिदेकरसस्य । वि होत्राः । होतारः । दधे । विदधे विधारितवान् । वपुनावित् । अभिप्रापज्ञः । एकः । भेदशून्यः । इत् । इत्थम् । मही । महीपसी । देवस्य सवितुः । व्याख्यातम् । परिष्टुतिः । समन्तात्स्तुतिः । एको वपुनाविद्विदध इदं समग्रमिति शेषः । विप्रस्य बृहतो विपश्चितो देवस्य सवितुः परिष्टुतिरेक इत्यादिद्विषेत्थं ज्ञानवन्तः प्राणेऽपानहोमपराः । मनो युजत उत धियो युजत इत्यन्वयः ॥ ४ ॥

इदानीं मन्त्रद्रष्टा जीवपरमात्माना उररीकृत्याऽऽह । युजे । योगं तादात्म्यलक्षणं कुर्वे । वाम् । युवयोः । ब्रह्म पूर्वम् । युवां पूर्वं वर्तमानं चिदानन्दैकरसमेकं ब्रह्म त्रिविधपरिच्छेदशून्यं यस्मात्तस्मै ब्रह्मणे नमोभिः । नमस्कारैः । विश्लोकायन्ति । विविधकीर्तिं स्वात्मनः कुर्वाणा वर्तन्ते विविधकीर्तिं व्रन्तो वा यन्ति तद्ब्रह्म गच्छन्ति । तत्र दृष्टान्तः । पथ्येव । पथ्या पथा सन्मार्गेणेत्यर्थः । यथा सूरः सूरः सूरय इत्यर्थः । यथा पण्डिताः स्ववर्णाश्रमोचितकर्मानुष्ठानैर्विश्लोकायन्ते तद्वदपण्डिता अपि ब्रह्मणे नमोभिर्विश्लोकायन्ति सूरय इत्युक्तम् । तर्हि किं स्वयमेव कीर्तिं कुर्वन्तीत्याशङ्क्य नेत्याह । शृण्वन्ति । अन्यैः क्रियमाणां स्वात्मनः कीर्तिं कर्णपुटाभ्यां पिबन्ति । विश्वे । सर्वे । अमृतस्य । मरणशून्यस्य ब्रह्मणः । पुत्राः । तनयाः । आ ये । प्रसिद्धाः । धामानि । स्थानानि । दिव्यानि । दिवि भवानि । तस्थुः । आतस्थुः स्वधर्मानुष्ठानेन प्राप्तवन्तः ॥ ५ ॥

मनसो योगस्त्वसकृदुक्तो न पुनरस्मिन्निति ततस्तत्स्थलमाह । अग्निः । प्रसिद्धो दाहपाककारी । यत्र । यस्मिन्नाधारे । अभिमथ्यते समन्तान्मधनेनोत्पाद्यते । नन्वरणिः स्पादित्यत आह । वायुः । प्रसिद्धो नभस्वान् । यत्र । यस्मिन्स्थले । अभिरुध्यते । सर्वतो निरुध्यतेऽस्तं गच्छतीत्यर्थः । अधिरुध्यत

इति वा पाठः । तत्राधिकं सर्वात्मना रूढ्यते विनश्यतीत्यर्थः । नन्वाकाशः
स्यादित्यत आह । सोमः । चन्द्रमाः । यत्र । यस्मिन्स्थले । अतिरिच्यते । पदीय-
तेजसा । सोम इत्युपलक्षणं ज्योतिर्जातमभिभूयते । तत्र । तस्मिन्स्थले । संजा-
यते । योगावस्थं तत्सम्यगुत्पद्यते । मनः । अन्तःकरणम् । पुनरिति पाठे
योगयुक्तमनाः पूर्वं जातोऽपि शरीरेण पुनः सोऽहमस्मीति ब्रह्मरूपेण संजाय-
ते तस्मिञ्जन्मनि स पुमांस्तन्मनो वा ॥ ६ ॥

सचित्रा । जगत्कारणेन । सचितृशब्दार्थमाह । प्रसवेन । प्रकर्षेण सूत इति प्र-
सवो जगत्कारणं तेन । जुषेत । जुष्टः स्यात्तेन निरतिशयप्रीतिमान्क्रियत इ-
त्यर्थः । ननु ब्रह्माहमस्मीति जानन्सचित्रा प्रीतिमान्क्रियत इति व्यधिकरण-
मित्यत आह । ब्रह्म । येनायं प्रीतिमान्क्रियते स सचिता ब्रह्म त्रिविधपरिच्छेद-
शून्यमनेनाऽऽत्मत्वे दृहीतं ततो न वैषधिकरण्यमिति भावः । ब्रह्मशब्दस्य जा-
त्याद्यर्थान्तरतां वारयति । पूर्वम् । सर्वस्मात्पूर्वं वर्तमानं ततो न जात्याद्यर्था-
न्तरमित्यर्थः । मनसो योगावस्थस्य स्थानमुक्त्वा योगसंपन्नो मन्त्रद्रष्टा स्वकी-
यं योगयुक्तं मन उररीकृत्याऽऽह । तत्र । तस्मिन्पूर्वं ब्रह्मणि । योनिम् ।
स्थानम् । कृणवसे । कुरुषे । योनिं मायां वा जगत्कारणभूतां स्वजननीं कृणव-
से हंसि । न हि ते । यस्मात्तव वृत्तिमितिशेषोऽस्मिन्ब्रह्मणि प्रवृत्ताम् । पूर्तम् ।
कूपारामादिकरणजन्यमदृष्टं पूर्तमित्युपलणं शुभाशुभं कर्म निखिलमपि । अक्षि-
पत् । क्षेपणं बहिर्मुखत्वेन गमनं तन्नाकरोत् ॥ ७ ॥

पुञ्जान इत्यारभ्याक्षिपदित्यन्तैः पङ्क्तिर्भैर्मनसो निग्रहः परमपुरुषार्थसाधनमि-
त्युक्तम् । स एव विनोयायं प्राणिभिरतिदुष्कर इत्यतः सानुकम्पा मातेव श्रुति-
स्तत्रोपायमाह । त्रिः । उदरं सपोः स्तनयोर्मध्ये च । उन्नतम् । वायुपूरणेन
प्राप्तौन्नत्यम् । स्थाप्य । संस्थाप्य । समम् । क्रजु दण्डवदभुगम् । शरीरम् ।
शीर्यत इति शरीरम् । शरीरपदादानेन तत्राऽऽस्था निवारिता समत्वेन च वा-
युप्रकोपपर्यन्तं नाभ्यासः करणीय इति सूचितम् । त्रिरौन्नत्येन च तन्म्याद्यभा-
वः संस्थापनेन च प्रेतासनाद्यभावः । अनेनैतदुक्तम् । विनाशिनि शरीरेऽत्यन्त-
मास्थामकुर्वाणो वायुप्रकोपं वर्जयन्स्वाधीन आसने तन्म्यादिरहित उपविशेत् । न
केवलमुपवेशनं कित्विन्द्रियाणां प्रत्याहारश्च करणीय इत्याह । हृदि । हृदयसर-
सिजे पद्माकारे मांसखण्डे पञ्चच्छिद्रे । इन्द्रियाणि । बाह्यानि ज्ञानकर्मकार-
णानि । मनसा । इन्द्रियाभ्यग्रहभूतेन । संनिवेश्य । सम्यङ्नितरां प्रवेशनं कार-
यित्वा । अयं भावः । कर्मेन्द्रियाणि सुस्थितशरीरत्वेन स्वयमेव व्यापारेभ्य
उपरतानि । अत आसनस्य तत्रोपयोगः । प्राणायामाद्भुशेन प्राणव्यालस्य स्वे-

च्छामचाराश्रितवर्तनं तत्र प्राणायामस्योपयोगः । यमनियमयोश्चादृष्टविशेषकर-
त्वाद्वारणाध्यानसमाधीनां च जितेन्द्रियत्वे भावितत्वात्प्रत्याहारोऽवशिष्यते ।
तथा च यमनियमाभ्यामुत्पन्नसंसारवैराग्यो विशुद्धबुद्धिरासनेन कर्मेन्द्रियाणि
जित्वा विषयस्मरणप्रतोज्ञेयं प्रणुक्ता न ज्ञानेन्द्रियाश्चान्विषयेषु दोषदर्शनेन मान-
सेन प्रग्रहेण पुनः स्वदृढये नयेत् । इदानीं रूपरूपेणाऽऽह । ब्रह्मोद्भवेन । ब्रह्म
देशकालवस्तुपरिच्छेदशून्यं विषयस्तेन तज्ज्ञानं लक्षयति । उदुपं नीरपूरतरणका-
रणभूतो दृढबन्धवद्धः काष्ठसमुच्चयः । ब्रह्मज्ञानोद्भवेन । प्रतरेत । प्रकर्षेण तरणं कु-
र्यात् । कः । विद्वान् । ब्रह्मज्ञानवान् । कानि । स्रोतांसि । स्रोतोवद्बहिर्मुखानि प्रवृ-
त्तानीन्द्रियाणि । यद्यपि प्रत्याहारस्यापीदमेव कृत्यं तथाऽपि प्रत्याहारो गोपाल-
वहुदन्तान्वयभानिव बलादेवेन्द्रियाश्चान्दृढपवाटे मनोर्गलेन निरुणद्धि । तथा
निरुद्धा अपीन्द्रियाश्वाः प्रमाथिन इव वृषभा मनोर्गलमप्यादाय बहिर्गच्छन्ति
विना धारणाध्यानसमाधीन्कशांस्ततो न विरुद्धस्तेषामपि तत्रोपयोगः । स्रोतः-
शब्देन विक्षेपमात्रमुक्तं विक्षेपश्च सर्वोऽप्यनर्थहेतुः प्रसिद्धस्तदभिप्रायेणाऽऽह ।
सर्वाणि । निखिलानि । ननु सर्वाः प्रवृत्तयः सर्वेषामिन्द्रियार्थानामनर्थहेतव इ-
ति न मन्यामहे । लोकद्वयेऽपि भूयसः सुखस्याप्नुयुष्वलम्भादित्यत आह । भया
वहानि । यद्यपि क्वचिच्छरीरे कदाचिद्वा बहिर्मुखानीन्द्रियाणि सुसार्थानीति
प्रौढीमसिद्धिस्तथाऽपि तत्रापि क्षयादिजन्यस्य भयस्य मूढानामपि संप्रतिपत्तेः
स्वप्रवृत्त्या स्वप्रवृत्तिफलेन वा भयं संत्रासरूपमावहन्ति समुन्तात्सर्वेषु शरीरग्र-
हणेषु प्रापयन्तीति भयावहानि । अयमर्थः । विक्षेपस्याऽऽविरणोपनिषन्मन्तरेण
सर्वस्मिन्नाऽनपगमनादावरणविक्षेपात्मिकाऽऽविद्या ब्रह्मसाक्षात्कारेण धारणाध्या-
नसमाधिजन्येन नश्यतीति ॥ ८ ॥

निरुद्धतं स्थाप्येत्पादेर्विशेषमाह । प्राणान् । नवभिर्द्वारैर्निर्गच्छतो वायून् ।
प्रपीड्य । प्रकर्षेण पीडनं निरोधनं कृत्वा योगकुशलेन गुरुणोपदिष्टेन मार्गेण ।
इह । अस्मिन्शरीरे । सः । प्राणनिरोधस्य कर्ता । युक्तचेष्टः । युक्ता जीवनमा-
त्रोपयोगिनी योगार्था चेष्टा यस्य स युक्तचेष्टः प्राणक्षयं प्राप्नुवादिति शेषः ।
ततः क्षीणे प्राणे । सर्वेभ्यो द्वारेभ्य उपरते दण्डवद्व्यवस्थिते वायो मन्दं मन्दम् ।
नासिकयोः । नासापुटयोः । श्वसीत । श्वासं कुर्यात् । व्यापारान्तरमाह । दुष्टा-
श्वयुक्तमिव । प्रचलेशशक्तिरश्चैः संवद्धमिव । वाहम् । अध्वनः परपारस्य ने-
तारं प्रग्रहभूतमित्यर्थः । एनम् । उक्तं प्रत्यक्षमिव । विद्वान् । धारणादिपुक्तो
ब्रह्मज्ञानवान् । मनः । अन्तःकरणं शरीरस्थस्येन्द्रियाश्चानां प्रग्रहभूतम् । धा-

रपेत । स्वसारधिनाऽन्तःकरणभेदेन धीरूपेण धारणं कारयेत् । अग्रमन्तः । कामक्रोधादयो मदा विद्यादिरूपा वा तद्रहितः । जितानामपीन्द्रियाध्वानां वैरिणामिव विश्वासं न कुर्यादित्यर्थः ॥ ९ ॥

आसनार्थं देशविशेषमाह । समे । अनिष्टोक्तते । शुचौ । केशास्थ्याद्यङ्ग-
पिते । शर्करावह्निवालुकाविवर्जिते । शर्कराः क्षुद्राः पापाणाः । वह्निर्दाहपा-
ककरं तेजः । वालुकाः सिकता एताभिविवर्जिते । शब्दजलाश्रयादिभिः । श-
ब्दो ध्वनिविशेषो वर्णात्मको वा । जलाश्रयोऽतिशीतलप्रदेशः । आदिशब्देन
सिंहसर्पाद्याश्रयस्तैः शब्दादिभिः । विवर्जित इति समस्तपदादनुवर्तते । किंबहु-
ना । मनोनुकूलं । मनसोऽनुरागजनके । न तु चक्षुषीढने अनेनैतदुक्तं दर्शनी-
ये मनसः स्वास्थ्यकरे च । इदं च दृष्टार्थं वैपरीत्येऽष्टाङ्गयोगस्यानुष्ठातुमशक्यं-
त्वस्योपलम्भान्मनोनुकूलत्वाभिधानाच्च । गुहानिवाताश्रयेण । गुहा पर्वतादौ वै-
लमिवावस्थिता निवार्त निर्वीतमन्यदपि प्रदेशान्तरं सर्वबाधाशून्यमित्यर्थः ।
तस्मिन्नाश्रयो निवासस्तेन । प्रयोजयेत् । प्रकर्षेण योगं कुर्यात्सम्पगाश्रयमा-
स्यनन्तरमष्टाङ्गयोगं कुर्यादित्यर्थः ॥ १० ॥

इदानीं योगप्रवृत्तस्य प्रत्ययानाह । नीहारधूमार्कानलानिलानाम् । नीहारः
शिशिरादिकाले पतञ्जलकणसमुच्चयः प्रभातादौ प्रायः श्वेतवर्णः । धूमः
कृष्णवर्णः प्रसिद्धः । अर्क आदित्यः पिङ्गलवर्णः । अनलो लोहितवर्णः । अ-
निलो नीलवर्णो नीहारदीनाम् । खद्योतविद्युत्स्फटिकशशीनाम् । खद्योतः
कृष्णशर्व्यां गाढे तमसि प्रतीयमानोऽग्निकणाभः खचरो जन्तुः । विद्युदर्क-
वर्णाऽचिरप्रभा मेघमण्डलाक्रान्ते नभस्थले प्रतीयमाना चक्षुर्मुदीप्तिधारिणी ।
स्फटिकः श्वेतः स्निग्धश्च पापाणः । शशी प्रसिद्धः श्वेततजोमण्डलरूपः शी-
तकिरणः । खद्योतादीनाम् । एतानि । नीहारखद्योतादीनामुक्तानि । रूपाणि ।
चक्षुर्ग्रहणयोग्यानि । पुरःसराणि । प्रथमतो गन्तूणि । ब्रह्मणि । स्वप्रकाश-
चिदानन्दात्मरूपे त्रिविधपरिच्छेदशून्ये । अभिव्यक्तिकराणि । अभिव्यक्तिर-
विद्याजवनिकाच्छन्नस्य ब्रह्मणस्तज्जवनिकापगमस्तत्कराणि । एतद्रूपप्रादुर्भावे
ब्रह्मप्रादुर्भावोऽविदूरे यथा प्रभासक्षेत्रे समुद्रधोपणश्रवणेऽविदूरे दर्शनं सोमे-
श्वरस्य यथा वा भुजादिस्फुरणेऽविदूरे दर्शनं प्रियस्य भ्रात्रादेः । रूपाणीत्युप-
लक्षणम् । शब्दस्पर्शरसगन्धा अप्यत्यनुकूला ब्रह्माभिव्यक्तिकराः । क । योगे ।
यमाद्यष्टाङ्गे साधनावस्थातः सिद्धयवस्थां प्रविशति । एतदुक्तं भवति । योगप्र-
वृत्तस्य विविधसिद्धयो यद्यपि स्पुस्तथाऽपि नासावन्नाऽऽसक्तिं कुर्यादिति ॥ ११ ॥

एवं समाधिस्थस्य सिद्धीरुक्त्वेदानीं व्युत्थिताव्युत्थितदशयोः साधारणाः

न्तव्यम् । अन्तर्गर्भे गर्भस्यान्तः प्रजापतिरूपो यस्य मेरुरुद्धं महीधरा जरा-
युरित्यादि पुराणे कथ्यते । इदानीं सर्वजीवगतमात्मानमाह । स एव जातः स
जनिष्यमाणः । अतीतानागतयोर्ग्रहणे वर्तमानस्याप्यर्थसिद्धं ग्रहणम् । स्पष्टः
पदार्थः । इदानीं सर्वात्मत्वेन जनिमरणादिप्राप्तिस्तां निवारयति । मत्पक्षः ।
बुद्ध्यादिभ्यः प्रति प्रातिकूल्येनान्तरत्वेन गच्छतीति मत्पक्षः मत्पक्षित्यव्ययं
मत्पक्षिति वा पाठः । जनाः । हे जनाः । तिष्ठति । प्रकर्षेणावस्थानं करो-
ति । अवस्थानं करोति वा । सर्वतोमुखः । सर्वांश्च दिक्षु मुखान्युपलभ्यद्वाराणि
यस्य स सर्वतोमुखः ॥ १६ ॥

सर्वात्मानमात्मानमुक्त्वेदानीं विभूतिमत्सत्त्वस्थमेनं नमस्करोति । यः ।
प्रसिद्धः । देवः । स्वयंप्रकाशः । अग्नौ । बह्वो । यः । प्रसिद्धः । अप्सु । उदकेषु ।
यः । प्रसिद्धः । विश्वम् । सर्वम् । भुवनम् । पातालादि भूरादि वा लोकजात-
म् । आविवेश । प्रविष्टवान् । इदमग्न्यादावोपध्यादौ च भुवनवद्वष्टव्यम् । यः ।
प्रसिद्धः । ओपधीषु । ग्रीष्मादिषु । वनस्पतिषु । अश्वत्थादिषु । तस्मै । अग्न्या-
दिप्रविष्टाय । देवाय । स्वयंप्रकाशाय । नमः । मनसा वचसा कर्मणा च नमस्का-
रोऽस्तु । नमःपदाम्ब्यासोऽध्यायपरिसमाप्त्यर्थः ॥ १७ ॥ इति श्रीमत्परमहं-
सपरिव्राजकाचार्यानन्दात्मपूज्यपादशिष्यश्रीमच्छंकरानन्दभगवतः कृतौ श्वेता-
श्वतरोपनिषदीपिकार्यां द्वितीयोऽध्यायः ॥ २ ॥

पूर्वं ब्रह्माहमस्मीति वाक्यज्ञानादविद्यातत्कार्पैरपरामृष्टब्रह्मस्वरूपावस्थानं
योगस्य परमा सिद्धिः फलभूतोक्ता । तत्र वाक्यार्थज्ञानं च ब्रह्माहंपदार्थयोर्ज्ञा-
नमन्तरेण न भवतीतिपदार्थज्ञानापायमध्याय आरभ्यते । तत्र प्रथमं ब्रह्मप-
दार्थमाह । यः । प्रसिद्धः । एकः । द्वैतगन्धशून्यः । जालवान् । अविद्यामहे-
न्द्रजालवाहूँताकीट इव लूता तन्तुजालवान्मसार्पाविद्यामहेन्द्रजालम् । ईशते ।
ईष्टे । ईशनीभिः । ईश्वरशक्तिभिर्विक्षेपविशेषरूपाभिरविद्याभिः । ईष्टेः सकर्मक-
त्वात्कर्म वक्तुमाह । सर्वाँल्लोकान् । निखिलान्भूरादीन् । ईशत ईशनीभिः । पु-
नरादानं कर्मनिवेशार्थं व्याख्यातं च पूर्ववत् । य एवैकः । य एक एव । *इह ।
अस्मिन्संसारे । उद्भवे । उद्धूर्ध्वमनेकधा भवनमुद्भवस्तत्र । संभवे च । सम्य-
क्स्वात्मरूपेण भवनं सत्तामात्रेण वर्तमानत्वं संभवः संहार इत्यर्थः । तत्र च-
कारान्मध्येऽप्येक एव वर्तमान इति शेषः । ये । अधिकारिणः । एतत् । उ-
क्तमीश्वरस्वरूपमात्मत्वेन । विदुः । जानन्ति । अमृताः । आनन्दात्मरूपेण म-
रणधर्मरहिताः । ते भवन्ति । स्पष्टम् ॥ १ ॥

चद्रवे संभवे चैक एवेश्वर इत्युक्तं तदेतदुपपादयितुमाह । एको हि । चिदानन्दरसो जगत उत्पत्तेः प्रागेको यस्मात् । रुद्रः । रुद्रुःस्वं द्रावयति नाशयतीति रुद्रः । दुःखनिवृत्तिश्च सर्वात्मनाऽविद्यानाशमन्तरेण न संभाविता तस्माद्गुदोऽविद्यानाशको यस्माद्गुद्रस्तस्मात् । न द्वितीयाय । द्वितीयायम् । तस्थे । तस्थौ स्थितिं न कृतवान् । यस्मान्न द्वितीयाय तस्थे तस्मादेक इत्यन्वयः । नायं पूर्वोक्तादीश्वरादन्य इत्याह । यः । प्रसिद्धः । इमान् । प्रत्यक्षेदेशान् । लोकानीशत ईशनीभिः । प्रत्यग्जनास्तिष्ठति । व्याख्यातम् । संचुकोच । संकोचं कृतवानुपसंहृतवानित्यर्थः । फदा पदाऽस्य जगतो विनाशस्तदेत्याह । अन्तकाले । विनाशकाले । किं कृत्वा । संसृज्य । सम्पशुत्पाद्य । कानि । विश्वा भुवनानि । विश्वानि भुवनानि चतुर्दशलोकानित्यर्थः । फः । गोप्ता । विश्वेषां भुवनानां रक्षिता । गोपा इति क्वचित्पाठे गोप्तेत्येव व्याख्येयम् । गोशब्दवाच्यं सचराचरं विश्वं पातीति वा गोपाः ॥ २ ॥

जगत उत्पत्तिस्थितिसंहारेष्वस्य स्वातन्त्र्ये हेतुमाह । विश्वतश्चक्षुः । सर्वतो नेत्रः । उत । अपि । विश्वतो मुखः । सर्वत आननः । विश्वतो बाहुः । सर्वतो भुजः । उत । अपि । विश्वतस्पात् । सर्वतश्चरणः । अयमर्थः । यानि कानि चिच्चक्षुरादीनीन्द्रियाण्यन्यद्वा प्राणादिकं यत्किञ्चिद्यस्य कस्य चिज्जन्तोस्तत्सर्वमस्यैवेतदात्मकत्वात्सर्वस्य । ततोऽसङ्ख्येदासीनेऽपि पुंसि मायावशात्सर्वतश्चक्षुरादिकमुपपन्नमिति सर्वतश्चक्षुरादिमत्वाच्च स्रष्टिस्थितिसंहारेषु स्वातन्त्र्यमिति । सं बाहुभ्यां धमति । हस्ताभ्यां विश्वमुत्पादयन्नुत्पत्तिकाले विविधाशब्दानुत्पाद्योत्पादकादिरूपेण करोति । बाहुभ्यामिति द्विवचनसामर्थ्यात्सर्वकर्महेतुत्वाच्च धर्माधर्माभ्यामिति विवक्षितम् । ततः स्थितिसंहारयोश्च तत्तद्रूपैः शब्दकारित्वमविरुद्धम् । यदाऽपि धमतिरभिसंयोगार्थस्तदाऽपि संतापकारित्वेन सुखदुःखयोरुत्पत्तौ स्थितौ संहारे च सुखदुःखकारित्वं व्याख्येयम् । संपतन्नेः । पतनशीलः पञ्चीकृतपञ्चमहाभूतेन परमाणुभिः तत्सद्भावे प्रमाणाभावात् । नचैतदेव प्रमाणं भवदङ्गीकृतानां भूतानामपि तेषां पतनशीलत्वाभावात् । गुरुत्वात्पतनम् । न च तेषां सर्वेषां गुरुत्वमङ्गीकृतं भवद्भिः । क्षितिजलोरेव गुरुत्वाङ्गीकारात् । अपि च । काशं कुशमवलम्ब्य परमाणूश्शङ्खमागस्य तत्प्रतिपत्ताणामपि तथैव शङ्कितुं शक्यत्वात्कृतं शास्त्रारम्भव्यसनेन । धमनीत्यनुपप्लवः । पतन्मसमभिष्पाहतः संशब्दोऽनुपपज्यमानेन क्रियापदेन संबध्यते । घावाभूमी । मृत्पाण्डस्य कटाहद्वयं घावाभूमिशब्दवाच्यम् । जनयन् । उत्पादयन्नुपपलभणमिदं स्थापयन्संहरन् । देवः । स्वयंप्रकाशः । दृक् । भेदशून्यः ॥ ३ ॥

सिद्धीराह । पृथ्व्याप्यतेजो निलसे । पृथ्वी भूमिः । आप्यमापः । अथवा तद्वितो-
 ऽयं पञ्चस्वप्नुपलक्षणार्थः । तेजः प्रसिद्धम् । अनिलो वायुः । स्वमाकाशम् । त-
 स्मिस्तन्मये कार्यकारणयोरनन्यत्वात् । समुत्थिते । तेभ्य एव भूतेभ्यः संजा-
 ते । पञ्चात्मके । पञ्चभूतात्मके शरीरे । पञ्चात्मक इत्यादानादेकभूतात्मकं त्र-
 षात्मकं वा न किञ्चिदपि शरीरं किन्तु पञ्चीकृतपञ्चमहाभूतकार्यमित्येतदुक्तम् ।
 योगगुणे । योगस्याष्टाङ्गयुक्तस्य सोऽहमस्मीतिज्ञानफलस्य गुणो विपयाना-
 क्त्यादिस्तत्र । प्रवृत्ते । प्रवृत्तिं कुर्वति । अवान्तरफलमाह । न तस्य रोगः । यो-
 गिनो योगप्राप्त्यभिमुखस्य शिरोक्षिरोगातिसारादिलक्षणो रोगो न । न जरा ।
 शरीरवैरूप्यकारिणी पलितादिलिङ्गा जरा न । न दुःखम् । इष्टवियोगादनिष्टमा-
 श्नेष्य जन्यं प्रतिकूलवेदनीयं दुःखं न । न मृत्युरिति पाठे नावान्तरमृत्युरिति व्या-
 ख्यानम् । प्राप्तस्य । स्पष्टम् । किम् । योगाग्निमयं शरीरम् । विनाशि पाञ्च-
 भौतिकं योगाग्नौ क्षिप्तमग्नाविव हाटकं तन्मयं भवति योगाग्निप्रचुरं देहं प्राप्तस्य
 तस्य न रोगो न जरा न मृत्युरित्यन्वयः ॥ १२ ॥

पुनर्योगप्राप्तौ लिङ्गान्तराणि सिद्धिसूचकान्याह । रघुत्वम् । लघुत्वं शरी-
 रस्य रलयोरैक्यात् । आरोग्यम् । अरोगस्य भावः सर्वोत्साहवत्त्वमिति याव-
 त् । अलोलुपत्वम् । लोलुपो विषयलम्पटस्तस्य भावस्तत्त्वं न लोलुपत्वमलोलु-
 पत्वमभिलाषहीनत्वमित्यर्थः । वर्णप्रसादम् । वर्णस्य कृष्णगौरादेः प्रसादः
 प्रसन्नता तं नयनानन्दरूपत्वमित्यर्थः । स्वरसौष्टवं च । स्वरस्य कण्ठनिर्गत-
 स्य ध्वनेः सवर्णस्य वर्णसहितस्य वा सौष्टवं माधुर्यादिश्रवणीयनादवान्भवती-
 त्यर्थः । चकार उक्तानामनुक्तानां च तत्संनिधौ वैरत्याग इत्यादीनां समुच्च-
 यार्थः । गन्धः शुभः । चम्पककेतक्यादिगन्धः सर्वप्राण्यानन्दकारी शुभः । मू-
 त्रपुरीषम् । पीतस्य पानीयस्य स्थविष्ठो धातुर्वहिर्निर्गच्छन्मूत्रमित्युच्यते । ज-
 ग्धस्यान्नस्य स एव तादृशः पुरीषमिति । मूत्रं पुरीषं च मूत्रपुरीषम् । अल्पम् ।
 भूयस्यपि पीतेऽक्षिते चैतद्व्यप्यपि स्तोत्रम् । तस्येति पूर्वमन्त्रादनुपपन्न्यायेन
 रघुत्वमित्यादौ द्रष्टव्यम् । योगप्रवृत्तिम् । योगस्याष्टाङ्गलक्षणस्य । प्रवृत्तिः
 साधकं प्रत्यागमनरूपा ताम् । प्रथमां पूर्वभाविनीम् । वदन्ति । कथयन्ति ।
 योगविद इति शेषः ॥ १३ ॥

अवान्तराः सिद्धीरुक्त्वेदानीं सिद्धिवधूमुकुटमणिदीपिकानीराजितपादपल्लवा-
 माद्यामकृतात्मभिर्दुष्प्रापां त्रिवर्गसिद्धिकदर्पाङ्गना हसन्तीमानन्दात्मेन्दुवदनां
 स्वयंप्रकाशमानां मुक्तिसिद्धिमाह । यथैव । यद्वेदेव । विन्ध्यम् । सवित्रशुन्द्रस्य
 वा मण्डलम् । मृदया । मृदा । उपलिप्तम् । समीपे लिप्तमाच्छन्नमित्यर्थः । ते-

जोमयम् । तेजोविकारभूतं तेजोरूपमित्यर्थः । तस्या उपलेपनस्य कर्त्र्या मृदः
कुतश्चिन्निमित्तादपाये भ्राजते तत् । बिम्बं दीप्यते । सुधान्तम् । सुधाऽमृतं
रोहितादिरूपमन्तेऽन्तिके यस्य तत्सुधान्तम् । तद्वा । तद्वत् । आत्मतत्त्वम् ।
आनन्दात्मस्वरूपम् । अत्र रविविम्बस्य मृदोपलेपो नाऽऽसीन्नास्ति न भवि-
ष्यति च यथा तथाऽऽत्मनोऽपि न माययोपलेप इति विवक्षितम् । प्रसमीक्ष्य ।
प्रकर्षेण सम्पदस्वयंप्रकाशमहमस्मीत्यवलोक्य । देही । देहयोगवानहमज्ञः इ-
त्याद्यभिमानी । एकः । सर्वभेदशून्योऽहं ब्रह्मास्मीतिविज्ञानेन । कृतार्थः । कु-
तः संपादितोऽर्थः पुरुषार्थलक्षणो येन स कृतार्थः प्राप्तमापणीय इत्यर्थः । भ-
वते । भवति । वीतशोकः । कृतकृत्यत्वे हेतुरयं वीतोऽपगतः शोको दुःखवि-
कारो यस्मात्स वीतशोकः । अपगतसमस्ताविद्य इत्यर्थः ॥ १४ ॥

कदा वीतशोकः कथं च ब्रह्मज्ञानमित्यत आह । यदा । यस्मिन्काले । आ-
त्मतत्त्वेन तु । आत्मस्वरूपेणैव । ब्रह्मतत्त्वम् । ब्रह्मस्वरूपम् । दीपोपमेन ।
सजातीयप्रकाशप्रकाशत्वे सति प्रकाशैकस्वभावेन स्वयंप्रकाशेनेत्यर्थः । इ-
ह । आत्मन्येव । पुक्तः । अष्टाङ्गयोगपुक्तः । प्रपश्येत् । प्रकर्षेण स्वयंप्रकाशा-
नन्दरूपप्रतिविधपरिच्छेदशून्यो ब्रह्मरूपोऽहमस्मीत्यवगच्छेत् । तदा । अजम् ।
जन्मादिविकारशून्यम् । ध्रुवम् । निश्चलमपरिणामीति यावत् । सर्वतत्त्वैः ।
सर्वभूतैर्भौतिकैश्च साविद्यैः स्वरूपैः । विशुद्धम् । विहीनं ततः शुद्धं सर्वदोषर-
हितमविद्यातत्कार्यापरामृष्टमित्यर्थः । ज्ञात्वा । अजादिरूपं ब्रह्माहमस्मीत्यवग-
त्प । देवम् । स्वयंप्रकाशम् । अस्य पदस्याजादिपदैः संबन्धः । मुच्यते । मुक्तो
भवति । सर्वपाशैः । सर्वैरहंमाद्यभिमानबन्धनैरविद्यातत्कार्यैः ॥ १५ ॥

इदानीं श्रुतिर्हेर्पनिर्भरमानसा सती सानुकम्पा पुरुषेण ज्ञातव्यं ब्रह्मरूपपु-
रुषाभिन्नानस्मान्प्रत्याह । एषः । पुरुषबुद्धेर्द्रष्टा ब्रह्मात्मा । ह । प्रसिद्धः । दे-
वः । स्वयंप्रकाशः । प्रदिशो नु । मेति तिष्ठतिना संबध्यते न्वाश्रये दिशः प्राच्या-
द्या आग्नेय्याद्याश्च । सर्वाः । अष्टौ दश वा निखिला दिक्शब्दप्रत्ययालम्बना
इत्यर्थः । प्रदिशोऽवान्तरदिशो वा । अस्मिन्पक्षे किं ता एव नेत्याह सर्वा इ-
त्याशङ्क्य व्याख्येयम् । अनेनाव्याकृतरूपतोक्ता । इदानीं सूत्रात्मतामाह ।
पूर्वः । प्रथमः । ह । प्रसिद्धः । जातः । उत्पन्नः । इदानीं विराड्रूपतामाह ।
सः । कारणकार्यरूप आत्मा । उ । अपि । गर्भे । भूतपञ्चकस्याग्रधानस्य गर्भे
वर्तमानो ब्रह्माण्डरूपो गर्भरूपोऽपि स एवेत्यर्थः । इदानीमनारोपितपुरुषावय-
वं विराड्शब्देनाप्यभिधीयमानं प्रजापतिमाह । अन्तः । गर्भे इति तन्नेणावग-

अचेतनानामेवोत्पादक ईश्वरो न तु चेतनानामित्याशङ्क्य नेत्याह । यः ।
 प्रसिद्धः । देवानाम् । अग्न्यादीनामिन्द्रियाणां वा । प्रभवश्च । प्रकर्षेण भवनं
 प्रभव उत्पत्तिः । उद्भवश्च । ऊर्ध्वं भवनमुद्भवः स्थितिरित्यर्थः । आद्यश्चकारो
 देवानामपि सद्रूपत्वार्थो द्वितीय उपसंहारस्यापि समुच्चयार्थः । रुद्रः । अविद्याना-
 शकः । विश्वाधिकः । सर्वाधिकः । सर्वाधिक्यं ज्ञानहीनस्याप्यस्ति तद्व्यावृत्त्यर्थमाह ।
 महर्षिः । महर्षाश्चासाष्टपिथ । महत्त्वे सत्यतीन्द्रियज्ञानवान् । ननु देवानां जन-
 को हिरण्यगर्भे इत्यत आह । हिरण्यगर्भम् । ज्ञानक्रियाशक्त्यात्मकं सूक्ष्मतमं
 चैतन्याधिष्ठितं प्रथमं कार्यं हिरण्यगर्भशब्दवाच्यम् । जनयामास । उत्पादित-
 वान् । पूर्वम् । जगत् उत्पत्तेः प्राक् । सः । हिरण्यगर्भोत्पादकः । नः । अस्मान् ।
 बुद्ध्या । धिषण्या । शुभया । ब्रह्मविषयिण्या । संयुनक्तु । संबोधिं करोतु ॥ ४ ॥

हिरण्यगर्भस्य स्रष्टारमीशं ब्रह्मद्रष्टा प्रार्थयते । या । प्रसिद्धा । ते । तव ।
 रुद्र । हे रुद्र । शिवा । मङ्गला । तनूः । तनुः । अघोरा । अरौद्रा । अपापकाशिनी ।
 अपापप्रकाशिका । तया । उक्तया वक्ष्यमाणया । नः । अस्मान् । तनुवा । त-
 न्वा । शंतमया । सुखतमया । गिरिशंत । गिरेः शं सुखं तनोतीति गिरिशं-
 तस्तस्य संबोधनं हे गिरिशंत । अभिचाकशीहि । सर्वतः प्रकाशय ॥ ५ ॥

याम् । प्रसिद्धाम् । इषुम् । बाणरूपां यं बाणमित्यर्थः । गिरिशंत । हे गि-
 रिशंत । हस्ते । करे । बिभर्षि । धारयसि । अस्तवे । पाप्मसु प्रक्षेपार्थम् ।
 शिवाम् । मङ्गलाम् । गिरित्र । गिरीनस्थिपुञ्जान्देहानित्यर्थः । प्रापत् इति
 गिरित्रः स्वभक्तरक्षापर इत्यर्थः । तस्य संबोधनं हे गिरित्र । ताम् । इषुं बाण-
 मित्यर्थः । कुरु । स्पष्टम् । मा हिंसीः । हिंसां माकृथाः । यतः । पुरुषम् ।
 पुरुषरूपम् । जगत् । स्थावरजङ्गमादिरूपमित्यर्थः ॥ ६ ॥

इदानीं प्रकृतं हिरण्यगर्भमुररीकृत्याऽऽह । ततः परम् । तस्माद्विरण्यगर्भो-
 त्परम् । ब्रह्म । ब्रह्मशब्दार्थमाह । परं बृहन्तम् । अतिशयेनाधिकं देशकालव-
 स्तुपरिच्छेदशून्यमित्यर्थः । यथानिकायम् । कायो देहो नितरां कायो निका-
 यो यथा यादृशो निकायो यथानिकायं यथाशरीरमित्यर्थः । सर्वभूतेषु । चतु-
 विधजीवेषु । शूढम् । गुप्तम् । ऋजुवक्रादिकाद्येषु यथाऽग्निर्गूढ ऋजुवक्रादिभावेन
 तथाऽयमात्मा हस्तिपुत्तिकादिशरीरेष्वित्यर्थः । विश्वस्य । चराचरस्य जग-
 तः । एकम् । मेदशून्यं तत्त्वमसीतिज्ञानेन । परिवेष्टितारम् । समन्तादुपसं-
 इतीरम् । तत्र हेतुः । ईशम् । नियन्तारम् । अनेनैवेतदेव भवत्येवेत्यादिमर्या-
 दायाः कर्तारमित्यर्थः । तम् । उक्तं ब्रह्मरूपम् । ज्ञात्वा । अहमस्मीत्यवगत्य ।
 अमताः । आनन्दात्मस्वरूपविज्ञानेन मरणशून्याः । भवन्ति । रपष्टम् ॥ ७ ॥

प्यविद्वांसोऽहंममाभिमानेन दुःखमेवापि गच्छन्ति न पुनरितरे तदभिमानगूण्य-
त्वादित्यर्थः ॥ १० ॥

यदुत्तरत्तरं तदरूपमित्युक्तं तेन कार्यकारणयोर्भेदबुद्धिः प्राप्ता तन्निवारणा-
र्थमाह । सर्वाननशिरोग्रीवः । सर्वेषां सर्वाणि वाऽऽननानि शिरांसि ग्रीवाश्च य-
स्य स सर्वाननशिरोग्रीवः । शरीरात्मत्वनिवारणार्थमाह । सर्वभूतगुहाशयः । सर्वे-
षां भूतानां स्थावरजङ्गमानां गुहा बुद्धिस्तत्र शयनं करोतीति गुहाशयः । पुनः
सर्वभूतगुहाशयत्वेन परिच्छेदे प्राप्त उत्तरमाह । सर्वव्यापी च । सर्वमिदं चेतना-
चेतनात्मकं व्याप्नोतीति सर्वव्यापी । चकारो व्याप्यव्यापकभेदनिवारणार्थः ।
भगवान् । समग्रज्ञानवैराग्यैश्वर्यधर्मयशःश्रियो भगवद्वद्वाच्यास्तद्वाग्भगवान् ।
यस्मात्सर्वव्यापी भगवांश्च । तस्मात् । ततः । सर्वगतः । सर्वव्यापित्वेन सर्वत्र
प्राप्तः । शिवः । पद्भुणैश्वर्यवत्त्वेन स्वयंप्रकाशानन्दात्मरूपत्वेन च मङ्गलः ॥ ११ ॥

मङ्गलेषु निरवधिकत्वमाह । महान् । अत्यन्तमधिकः । न ततोऽधिकं मङ्ग-
लमित्यर्थः । यथा न्यूनमङ्गलमसमर्थमरूपं तथाऽधिकमङ्गलोप्ययं मङ्गलत्वादि-
त्यत आह । प्रभुर्वै । समर्थः प्रसिद्धः । तत्र हेतुः । पुरुषः । परिपूर्णः नातोऽन्यः
समर्थ इत्यर्थः । प्रभुत्वमाह । सत्त्वस्य । अन्तःकरणस्य ज्ञानक्रियाशक्तेर्हि र-
ण्यगर्भस्येत्यर्थः । एषः । स्वयंप्रकाशचिदानन्दात्मरूपः । प्रवर्तकः । प्रवृत्तेः कार-
यितोत्पादक इत्यर्थः । ननु कस्य सत्त्वस्योत्पादक इत्यत आह । सुनिर्मला-
म् । सुष्टुविद्यादिमलरहितां मोक्षरूपाम् । इमाम् । विदुषां प्रत्यक्षाम् । शान्ति-
म् । स्वयंप्रकाशानन्दात्माविर्भावरूपां यतः प्राप्नोति तस्येति शेषः । ईशानः ।
सर्वस्य नियन्ता । नात्र पुनरुक्तं प्रभुत्वमीश्वरस्यापि दृष्टं तत्प्रसङ्गेनोच्यमानत्वा-
त् । ज्योतिः । स्वयंप्रकाशज्योतिस्वरूपः । ज्योतिष्टे व्यपशङ्केतरज्योतिर्वदत
आह । अव्ययः । व्ययरहितः ॥ १२ ॥

सर्वभूतगुहाशयत्वमुपपादयति । अङ्गुष्ठमात्रः । सर्वेषां द्विपदां स्वाङ्गुष्ठपरि-
माणं हृदयं बुद्धेरणुत्वेऽपि हृदयव्यापिप्रकाशत्वात्साऽपि हृदयस्था हृदयप-
रिमाणा ततो बुद्ध्यन्तस्थः पुमानप्यङ्गुष्ठपरिमाणः । पुरुषः । पुरिशयः । अन्त-
रात्मा । आत्मनो बुद्धेरन्तोऽन्तरात्मा । अङ्गुष्ठमात्रत्व उपपत्तिमाह । सदा ।
सर्वदा । जनानाम् । जनिमताम् । हृदये । हृदयसरसिजे । संनिविष्टः । सम्य-
ङ्गितरां प्रविष्टः । ननु सर्वस्मिञ्शरीरे प्रविष्टः कथं हृदये संनिविष्ट इत्यत
आह । हृदा । हृदयेनाभिकृप्त इत्यन्वयः । ननु पञ्चाकारो मांसस्रण्डो हृत्तेन
कथमभिकृप्त इत्यत आह । मनीषा । मनस ईष्टे या सा मनीद् तया । तर्हि चि-
च्छक्तिरित्यत आह । मनसा । अन्तःकरणेन हृदयस्थेन संकल्पविकल्पनिय-

आ निश्चयात्मकेनान्तःकरणव्यापारेणेत्यर्थः । अभिष्टुप्तः । समन्तात्कृप्तः सर्व-
शरीरे वर्तमानोऽपि कुतश्चिन्निमित्तादङ्गुष्ठमात्रत्वेन मनसा परिष्टुप्त इत्यर्थः । य
एतद्विदुरमृतास्ते भवन्ति । एतदुपाधेः पृथक्कृतं स्वयंप्रकाशचिदानन्दात्मरूपम-
ङ्गुष्ठमात्रस्वरूपं मुञ्जादिवेपीकाम् । व्याख्यातमन्यत् ॥ १३ ॥

अङ्गुष्ठमात्रत्वाभिधानेनाल्पत्वं प्राप्तं तत्सर्वात्मकत्वकथनेन वारयति । सह-
स्रशीर्षो । सहस्रशीर्षोऽनन्तमस्तक इत्यर्थः । पुरुषः । परिपूर्णः । सहस्राक्षः ।
अनन्तचक्षुः । सहस्रपात् । अनन्तचरणः । सः । सहस्रशीर्षः । भूमिं विश्वतो वृ-
त्वा । ब्रह्माण्डकटाहमेदिनीं सर्वत आवृत्त्य । अत्यतिष्ठदशाङ्गुलम् । दशसंख्या-
काङ्गुष्ठपरिमितं देशमतीत्य स्थितिमकरोत्तत्रोपलभ्यत इत्यर्थः । इदं चाध्या-
त्माधिदैवं च समत्वेनावगन्तव्यम् । अथवा अत्यतिष्ठत् । भूमिं विश्वतो वृत्वा
स्थितस्तत्रोपपत्तिर्यस्मात्सर्वमतीत्य स्थितिमकरोदयं तत्राप्युपपत्तिः पणवत्पङ्क-
ले शरीर ईश्वरस्येदं सचराचरं दशाङ्गुलमल्प एकदेशस्तदीय एकांश इत्यर्थः ॥ १४ ॥

ननु यद्यपिमिदमतीत्य स्थितो नदीमिव कूलं तथा चायमस्मात्तद्वदेव भिन्नः
स्यादित्यत आह । पुरुष एवेदं सर्वम् । भूमिमतीत्य स्थितः परिपूर्ण एव न-
त्वन्यः । इदं विविधप्रत्ययगम्यं निखिलमपि न ततो भिन्नमित्यर्थः । तथाऽपि
वर्तमानं सर्वं पुमान् भूतं न च भावीत्यत आह । यद्भूतम् । प्रसिद्धमतीतं यत्त-
त्पुरुष एव । यच्च भव्यम् । यदपि भवनस्य कर्तृ तदपि पुरुष एवेति पूर्वेणा-
न्वयः । अथवा सर्वशब्दार्थमाह । यद्भूतं यच्च भव्यम् । अस्मिन्पक्षे चकारो वर्त-
मानसमुच्चयार्थः । एवं चेन्नायमीशः संसाररूपत्वादित्यत आह । उत । अपि ।
अमृतत्वस्य । मोक्षस्य । ईशानः । ईश्वरः । उतशब्दादस्य सर्वस्यापि । ननु
कथं बाङ्मात्रेणेश्वरोऽस्येत्यत आह । यत् । यस्मात् । अन्नेन । अदनीयेन ।
अतिरोहति । अधिकां वृद्धिं गच्छति । एतदुक्तं भवति । न बाङ्मात्रेणेश्वरः किं
त्वेनेतदित्यमेवेत्यादिनिषेकारित्वादिति ॥ १५ ॥

ननु भगवानयमन्नेन यद्यतिरोहति तर्हि शरीरवन्निपतपाणिपादादिरूप इ-
त्यत आह । सर्वतः पाणिपादम् । सर्वतः पाणयः पादाश्च यस्य तत्सर्वतःपाणि-
पादम् । तत् । ईश्वररूपम् । सर्वतोक्षिशिरोमुखम् । सर्वतोऽभीणि शिरांसि मु-
स्तानि च यस्य तत्सर्वतोक्षिशिरोमुखम् । सर्वतःश्रुतिमत् । सर्वतः श्रुतयो यस्य
सन्ति तत्सर्वतःश्रुतिमत् । लोके । संसारे कर्मफलेऽस्मिन्ननाद्यविषावशात् ।
सर्वम् । निखिलम् । आवृत्त्य । स्वेन ब्राह्मेण रूपेणाऽऽवरणं कृत्वा । तिष्ठति ।
स्पष्टम् । सर्वात्मत्वादनेनातिरोहो न देहवदित्यर्थः ॥ १६ ॥

इन्द्रियात्मत्वमुक्त्वेन्द्रियज्ञानतद्विषयरूपतामाह । सर्वेन्द्रियगुणाभासम् । सर्वेन्द्रियाणां गुणास्तद्वृत्तयो रूपादिज्ञानानीत्यर्थः । तेषामाभासाः फलानि घटादिस्फुरणानि तदाश्रया घटादयो लक्ष्यन्त औचित्यात् । सर्वेन्द्रियाणां गुणाश्चाऽऽभासाश्च यस्मिंस्तादात्म्येन व्यवस्थितास्तत्सर्वेन्द्रियगुणाभासम् । किमेवंरूपमेवेत्याशङ्क्य नेत्याह । सर्वेन्द्रियविवर्जितम् । सर्वैरिन्द्रियैः । उपलक्षणमिदम् । अन्यैरप्यविद्यादिभिर्भावैर्विवर्जितं परित्यक्तं तद्रहितमित्यर्थः । तत्पूर्वोक्तादन्यदितिवुद्धिं वारयति । सर्वस्य प्रभुमीशानम् । सचराचरस्य जगतः सामर्थ्यं सति नियन्तारम् । एवं चेन्नाऽऽतीनां रक्षकः परमेश्वरो नियन्तृत्वादित्यत आह । सर्वस्य । स्थावरजङ्गमात्मकस्य । शरणम् । रक्षित्रेश्वरं रूपम् । अनेन सष्टुण ईश्वर इत्युक्तम् । इदानीं वैषम्यं वारयति । सहत् । उपकारनिरपेक्षः प्रत्युपकारस्य कर्ताऽविषम इत्यर्थः ॥ १७ ॥

तत्पदार्थमुक्त्वा त्वंपदार्थमाह । नवद्वारे । नवसंख्याकानि द्वाराणि निर्गमनकारणानि द्वौ कर्णौ द्वे चक्षुषी द्वे नासिके आस्पृशस्थः पायुश्चेति नवच्छिद्राणि यस्य तस्मिन् । पुरे । घातुभिः पूर्यत इति पुरं तस्मिन् । देही । देहसं-
बन्धवान् । हंसः । बुद्धयुपाधिः संहन्ति गच्छतीति हंसः । लेलापते । चलति । क्व । वहिः । रूपादौ वहिर्मुसित्वेन । इदानीं वाक्यार्थमाह । वशी । यो हंसः स एव वशी सर्वस्य लोकस्य स्थावरस्य चरस्य च चकाराज्जडस्यापि । स्पष्टमन्यत् । सर्वमस्य वशे वर्तत इत्यर्थः ॥ १८ ॥

येनायं हंस ऐक्यं गच्छति यश्च हंसः स एव वस्तुत एतादृशरूप इत्याह । अपाणिपादः । अकरचरणः । जवनः । वेगवान् । अपाणिग्रहीता । आदाता । पश्यति । अवलोकयति । अचक्षुः । अनेत्रः । सः । जीवाभिन्न ईश्वरः स्वयंप्रकाशचिदानन्दात्मवपुः । गृणोति । श्रवणं करोति । अकर्णः । कर्णरहितः । सः । उक्तः पुनस्तच्छब्दादानमपाणिपादादावपि तच्छब्दानुवृत्त्यर्थम् । वेत्ति । जानाति । वेद्यम् । वेदनीयं निखिलमपि वस्तुजातम् । न च । नैदम् । तस्म । आत्मनः । अस्ति । विद्यते । वेत्ता । वेदिता ज्ञाता । तम् । अपाणिपादादिरूपम् । आहुः । कथयन्ति ब्रह्मज्ञानिन इति शेषः । अग्रम् । अग्रे भवम् । पुरुषम् । परिपूर्णम् । महान्तम् । सर्वस्मादधिकम् ॥ १९ ॥

इदानीमात्मसाक्षात्कारेऽगण्यपुण्योदयादीश्वरकटाक्षः कारणमित्याह । अणोरणीयान् । अल्पादल्पतरः । महतो महीयान् । मौढात्मौढतरः । आत्मा । अस्मत्प्रत्ययसाक्षी । अस्य जन्तोः । प्रत्यक्षस्य जननधर्मवतः । निहितः । निक्षिप्तः । गुहायाम् । बुद्धौ । तम् । अणोरणीयानित्यादिधर्मैर्दुर्देशम् । अक्रतुम् ।

संकरपरहितम् । पश्यति । साक्षात्करोति । वीतशोकः । अपगताविद्यः । तत्र
कारणमाह । धातुः । जगतो विधातुरीश्वरस्य प्रसादात् । करुणाकटाक्षात् ।
अथवा धातुरीश्वरस्यान्तःकरणस्य प्रसादान्नैर्मल्यत्वात् । महिमानम् । अधिक-
गुणरूपम् । ईशम् । नियन्तारम् ॥ २० ॥

धातुः प्रसादे सत्यात्मा ज्ञायत इति मन्त्रद्रष्टा स्वानुभवं दर्शयन्नाह । वेदा-
हमेतम् । व्याख्यातम् । अजरम् । जरारहितम् । अत्र हेतुः । पुराणम् । पुरा-
पि नवं सर्वदैकरूपमित्यर्थः । पुराणत्वे हेतुः । सर्वात्मानम् । सर्वेषामस्मत्प्रत्य-
यसाक्षिणम् । सर्वात्मत्वे हेतुः । सर्वगतम् । सर्वत्र प्राप्तम् । सर्वगतत्वे हेतुः ।
विभुत्वात् । व्यापित्वात् । इदानीं पूर्वोत्तरपक्षावाह । जन्मनिरोधम् । जन्म च
निरोधश्च जन्मनिरोधमुत्पत्तिविनाशावित्यर्थः । प्रवदन्ति । प्रकर्षेण कथयन्ति ।
मूढा इतिशेषः । यस्य । आत्मनः । अयं पूर्वः पक्षः । ब्रह्मवादिनः । उत्पन्नत-
त्त्वसाक्षात्काराः । हि । प्रसिद्धाः । प्रवदन्ति । प्रकर्षेण कथयन्ति । नित्यम् ।
धर्मधर्मिभेदनिवारणार्थं च त्वान्तत्वेनानभिधानं जन्ममरणशून्यमविनाश्यात्म-
तत्त्वम् ॥ २१ ॥ इति श्रीमत्परमहंसपरिव्राजकाचार्यानन्दात्मपूज्यपादशिष्यश्री-
मच्छंकरानन्दभगवतः कृतौ श्वेताश्वतरोपनिषद्दीपिकायां तृतीयोऽध्यायः ॥ ३ ॥

धातुः प्रसादादकृतुं पश्यतीत्युक्तम् । धातुः प्रसादोपायश्च नोक्तः । इदानी-
मस्मिन्नध्याये धातुरीश्वरस्य विविधविभूतिमद्रूपेण वर्तमानस्य प्रार्थनादिरूप
उपायो धातुः प्रसादे प्रसङ्गाच्च तत्त्वंपदार्थयोरपि प्रकारान्तरेण निर्णय ईश्वर-
स्य मायाबलाज्जगत्कारणत्वादि घट्टावद्वस्वरूपं चेत्पादि कथ्यते । यः । प्र-
सिद्धः । एकः । भेदशून्यः । वर्णः । वर्ण्यत इति वर्णः पदार्थः स्वयंप्रकाश-
चिदानन्दात्मैत्यर्थः । बहुधा । बहुप्रकारान् । शक्तियोगात् । मायासंबन्धात् ।
वर्णान् । पदार्थाश्चिदचिदात्मकान् । अनेकान् । भेदवतः । निहितार्थः । निहितो नि-
क्षिप्तस्तिरस्कृत इत्यर्थः । अर्थः प्रयोजनं यस्य स निहितार्थः । दधाति । धारयति
फरोतीत्यर्थः । वि चेति । व्येति च विविधं प्राप्नोत्यपि । शान्ते । स्वप्रका-
शचिदानन्दात्मनि । किम् । विश्वम् । चराचरात्मकम् । आदौ । जगत् उत्प-
त्तेः प्राक् । सः । एको वर्ण इत्यादिनोक्तः । देवः । स्वयंप्रकाशः । अथ वा य
एको वर्ण ओंकारो बहुधा बहुशास्त्रोपाङ्गोपवेदादिभिर्भाष्यशक्तियोगाद्गर्णानेका-
न्वेदाग्रगादिभेदभिन्नान् । स्वव्याप्तिशक्तिसंबन्धाच्छुद्धिरवर्णान्पनेकानि निहि-
तार्थः स्वात्मनि प्रक्षिप्ताभिधेयो दधाति विचयति शान्ते विश्वमादौ स देवः स
ओंकार आदित्पवत्सर्वार्थप्रकाशको देव आदावभिधेयस्पोत्पत्तेः प्राक् शान्तेऽ-
भिधानाभिधेयशून्ये स्वात्मनि विविधमभिधेयत्वेनाभिधानरूपः स्वयं प्राप्नोत्य-

यद्यपि स्त्री पुमानित्युक्ते कुमारादिकमपि सिद्धं भवति तथाऽपि युवतिरेतः-
 सिचोरेव स्त्रीपुंसत्वं स्त्रीलिङ्गपुलिङ्गयोरिति शङ्कानिवारणार्थं कुमार इत्याद्यभि-
 धानम् । इदानीं रूपकरूपेण कारणात्मानमाह । नीलः । दूर्वादलामः । पतङ्गः ।
 पक्षी । हरितः । नीलः कृष्णोऽपि भवति तन्निवारणार्थं हरित इत्यभिधानं दू-
 र्वादलश्यामलः । लोहिताक्षः । लोहिते रक्ते अभिणी यस्य स लोहिताक्षः । तडि-
 द्रुर्भः । सौदामिनीसंपातचञ्चलं दृष्टनष्टस्वभावं जगत्तडिच्छब्देनाभिधीयते । तडि-
 द्रुर्भे यस्य स तडिद्रुर्भः । इदानीं पक्षद्वयमाह । ऋतवः । समुद्राः । वसन्ताद्याः
 षट्सिद्धाः समुद्रा लवणोदादयः । यद्यपि सप्तमे तथाऽपि मधुराम्बुसमुद्रस्य
 सर्वत्रानुस्पृतत्वात्पदेवैतेऽपि गणनीयाः । तथा च पक्षयोरुभयोः समत्वम् । अ-
 थवा कालेन जले ब्रह्माण्डं जायते । तथा च कालजलयोः पक्षत्वकल्पनार्थं
 समुद्राणां सप्तत्वेऽप्यदोषः । कारणे कारणान्तरं वारयति । अनादिमत् । अनादि-
 मान् । आदिः कारणं यस्यास्ति तदादिमन्नाऽऽदिमत् । त्वम् । कारणात्माऽ-
 भ्यभेदयाजिनां ब्रह्माण्डान्तस्थानां ब्रह्माण्डाद्बहिर्न्यपनाय वायोः समर्पकः । अ-
 नादिमत्त्वे हेतुः । विभुत्वेन वर्तते । देशकालवस्तुपरिच्छेदशून्यत्वेन वर्तनं फु-
 रूपे । यतः । यस्माद्भवतः । जातानि । उत्पन्नानि । भुवनानि । कर्मफलानि
 चतुर्दशलोकरूपाणि । विश्वा । विश्वानि सर्वाणि ॥ ४ ॥

इदानीं जगत्कारणे त्रेधा परिच्छेदे मनसा विधाय रूपकरूपेण बन्धमोक्ष-
 रूपवस्थामाह । अजाम् । छायां मूलप्रकृतिं बुद्ध्या विनिःसारितचिद्रूपाम् ।
 एकाम् । सजातीयभेदशून्याम् । लोहितशुक्लकृष्णाम् । रक्तश्वेतकृष्णवर्णां पि-
 ङ्गलभूषणश्यामादीनां रक्तादिष्वेवान्तर्भावात्सर्ववर्णीमित्यर्थः । अयं भावः । आ-
 त्मा तावदसङ्गोदासीनो निर्गुणो मायाऽपि चेत्तादृशी कृतं तत्कल्पनपा । अ-
 त्पन्तासत एव चास्य चराचरस्योत्पादः स्यात् । ततः कल्पयमानेयं यादृशं
 कार्यं तादृशी तदभिन्ना च कल्पनीया । तथा च कार्याणां तेजोवन्नानां यानि
 रूपाणि तानि मायापामपि सन्त्येव । ततो माया लोहितशुक्लकृष्णरूपा न विरु-
 द्धेति । बह्वीः । अनेका अनन्ताः । प्रजाः । स्वकार्यभूताः । सृजमानाम् । सृ-
 णि कुर्वाणाम् । सरूपाः । समानरूपा लोहितशुक्लकृष्णा इत्यर्थः । भूतभौतिक-
 मपञ्चजातमिति भावः । अजः । छागो जीवः । हि । मसिद्धोऽस्मत्प्रत्ययाल-
 म्बनः । एकः । उपाधेरविद्याया ऐक्यादेकः । न चान्तःकरणमन्यदुपाधिः । त-
 स्य कार्यत्वेनानित्यत्वात् । तज्ज्ञाते जीवनाशात्कृतहान्यकृताभ्यागममसङ्गात् ।
 न चाविद्यामन्तरेणाकार्यमुपाध्यन्तरं किंचिदास्थानं शक्यम् । शास्त्रविरोधा-
 त् । न चाविद्यायामनेकत्वं विनैकामविद्याम् । न चानेकासां स्वातन्त्र्यम् । फ-

रूपनागौरादिदोषात् । तस्मादेकैवाऽऽवरणरूपाऽविद्याऽनेकैर्विक्षेपरूपैराविर्भ-
वत्पायप्रज्ञानम् । वदरीवाऽऽवदरीचीजदाहम् । न चात्र बन्धमोक्षपोरनुपप-
त्तिः । कल्पितपोस्तपोः सत्त्वात् । वस्तुतस्तु न कस्य चित्पक्षे बन्धो मोक्षश्च
संभवतीत्यलमतिविस्तरेण । जुपमाणः । सानुरागं सेवां कुर्वाणः । अहं दुःखी म-
मेदमनुफूलं प्रतिफूलं चेत्यादिप्रत्ययवानित्यर्थः । अनुशेते । निद्राणामनु निद्रां
करोति स्वयंप्रकाशोऽपि प्रकृतेर्जाड्येन तामात्मीयत्वेन मन्यमान आनन्दात्मा-
नं न प्रत्येतीत्यर्थः । अपं बन्धः । इतः परं मोक्षः । जहाति । परित्यजति । एना-
म् । मायामावरणविक्षेपरूपाम् । भुक्तभोगाम् । भुक्तो भोगो यया सा भुक्तभोगा
तां प्रज्ञानाग्निना प्लुष्टसर्वाङ्गमित्यर्थः । अजः । छाग ईश्वरो नित्यावद्धो जनि-
मरणादिस्निह्यतो नित्यमुक्तः । अन्यः । चित्तेन कल्पितभेदो वद्वाद्यतिरिक्तः
स्वयंप्रकाशमानसंविदानन्दात्ममात्र इत्यर्थः ॥ ५ ॥

सति प्रकृतौ संबन्धे वद्वावद्धपोन्पवस्था न मापया संबन्धो वद्वावद्ध-
योः संसारदशायामेकत्रादर्शनादित्याशङ्क्याविद्यां शरीरद्वयपक्षिणीमधिदेवादि-
षु वृक्षत्वेन परिकल्प्य तत्त्वंपदार्थौ च पक्षित्वेनास्मान्वोधयितुं मन्त्र आह ।
द्वा । द्वावुभौ । सुपर्णा । सुपर्णां सुष्ठु पर्णां पक्षौ ययोस्तौ सुपर्णां जीवस्य
धर्माधर्मौ पक्षावीश्वरस्याविद्यातत्संबन्धौ । सपुजा । सपुजौ । पुक्संबन्धस्तादा-
त्म्यं तेन सह वर्तमानौ सपुजौ । सत्त्वाया । सत्त्वायौ जीवेनेश्वरः प्रसिद्धिं गत-
स्तेन च स तदिदं सखित्वमेतयोर्नियतोपकार्योपकारकत्वं वा श्रुत्युक्तं पावृ-
त्वं पालयिवृत्त्वं च । समानम् । उभयोरपि साधारणमविद्यादृष्टाजितत्वात् ।
वृक्षम् । छेदनात्मकं विनाशनं शरीरद्वयम् । परिपस्वजाते । समन्तादालिङ्गनं
कुर्वते । इदानीं तयोरसाधारणं रूपं वक्तुमाह । तयोः । उभयोर्मध्ये । अन्यः । अ-
विद्यातत्संबन्धपक्षादधर्मपक्षो जीवोऽन्यः । पिप्पलम् । धर्माधर्मफलं सुखदुः-
खरूपम् । स्वादु । उपभुज्यमानमासक्तिप्रदमुपभोगेन कदाचिदपि वैराग्यस्याज-
नकमित्यर्थः । अत्ति । भक्षयति । अहं सुखी दुःखीत्यादि मनुत इत्यर्थः । अन-
श्रन् । भोजनमकुर्वन्नहंममाभिमानशून्य इत्यर्थः । अन्यः । धर्माधर्मपक्षाद्वि-
रिक्तोऽविद्यातत्संबन्धपक्ष ईश्वरः । अभिचाकशीति । सर्वतः प्रकाशते ॥ ६ ॥

ननु विरुद्धधर्मयोरेतयोः सखित्वमपि न मन्यामह इत्याशङ्क्याज्ञाननिमित्तं
तत्र नु सति ज्ञाने तयोः सयुक्त्वादित्यभिप्रायवानाह । समाने वृक्षे । साधारणे
शरीरे । पुरुषः । पुरिशयो जीवः । निमग्नः । निमज्जनं मासो जल इव पाषाणः
कर्तृत्वाद्यध्यासेन तिरस्कृतानन्दात्मरूपे इत्यर्थः । अतः । अनीशया । अनीश्व-
रभावेनाहं सुखी दुःखीत्यादिना शोचति । शोकं करोति । अनेन शरीरिच्छा-
सेनकलत्रादिना विना कथं सविष्णामीत्यादिरूपं दुःखं करोतीत्यर्थः । मुक्षमात्रः ।

अनाद्यविद्यावासनाविलासैः समुत्थितचिन्तासन्तानस्तत्पारागमनेन मोहं विपरीतदर्शनं दर्शनाभावं वा स्तब्धत्वरूपं ब्रजन् । कदाऽयमेवं रूपो ब्रह्मरूपो भवतीत्यत आह । जुष्टं यदा । आनन्दात्मप्रकाशसेवया परितुष्टं यस्मिन्काले । पश्यति । अवलोकयति साक्षात्करोतीत्यर्थः । अन्यम् । अविद्यातत्कार्यतत्संबन्धव्यतिरिक्तं स्वयंप्रकाशमानानन्दात्मरूपम् । ईशम् । अविद्यातत्कार्यतत्संबन्धानां नियन्तारमविद्योपाधिकस्य च स्वात्मनः । तदा । अस्य ईश्वरस्य । महिमानम् । आधिक्ये स्वयंप्रकाशमानानन्दात्माविर्भावरूपम् । इति । एति गच्छति । अवबध्यत इत्यर्थः । वीतशोकः । अपगतसमस्तशोककारणाविद्यः ॥ ७ ॥

नन्वीशश्चेद्रेयः स ब्रह्मरूपो ब्रह्म च वेद ऋगात्मकस्तद्व्याख्यानस्य यजुष्वाचम्रीतिश्च सामत्वादाथर्वणस्य च ऋग्विशेषत्वेनाविप्रतिपत्तेर्वेदानां चाङ्गादिविद्यास्थानत्वात्तेषामृगात्मकत्वस्पोक्तत्वाद्वच एवेशादिशब्दवाच्यं ब्रह्मेत्यत आह । ऋचः । पादबद्धा वर्णाः । अक्षरे । व्यापिनि कारणे । तदव्याकृतमिति बुद्धिं वारयति । परमे व्योमन् । परमे व्योम्नि । अक्षरादुत्कृष्टे ब्रह्मण्याकाशवत्सर्वगते । केवलं शब्दाधिष्ठानमिदं न त्वर्थप्रपञ्चस्येत्यत आह । यस्मिन् । ऋगधिष्ठाने । देवाः । अस्पादय इन्द्रियाणि वा भूतसाराणि सभूतानि । अधि विश्वे । सर्वे । निपेदुः । आधिक्येन सर्वतोऽवस्थानं कृतवन्तः । यः । अधिकारी । तत् । शब्दार्थाधिष्ठानभूतम् । न वेद । न जानाति । किम् । आक्षेपे । अत्रा । अपरेण शब्देन ब्रह्मणा तेन करिष्यति । स्पष्टम् । ये । प्रसिद्धाधिकारिणः । इत् । इत्थम् । तत् । ब्रह्म शब्दार्थाधिष्ठानभूतम् । विदुः । जानन्ति । ते । उक्ता अधिकारिणः । इमे । अस्माकं प्रत्यक्षशरीरा ब्रह्मज्ञानिनः । समासते । सम्पुपवेशनं कुर्वन्ति । आनन्दात्मस्वरूपेण व्यापिनो भवन्तीत्यर्थः ॥ ८ ॥

ननु शब्दार्थयोराधिष्ठानं जगत्कारणं न च जगत्कारणमपमित्यत आह । छन्दांसि । गायत्र्यादीनि तैरुपलभिता ऋचः । यज्ञाः । ज्योतिष्टोमादयः । क्रतवः । संकल्पा उपासनानीत्यर्थः । व्रतानि । नियमरूपाणि भोजनकाल एवोदकपानादीत्यादीनि कृच्छ्रचान्द्रायणादिरूपाणि तपोविशेषात्मकानि वा । भूतं भव्यम् । अतीतं भावि च । किं बहुना । पञ्च । पञ्चैकैश्चिदपि । वेदा वदन्ति । वेदाः कथयन्ति । अस्मात् । शब्दार्थाधिष्ठानात् । मायी । केवलस्य सृष्ट्ववारणार्थं मायीत्युच्यते मायावी । सृजते । सृष्टिं पुरुते । विश्वम् । सर्वम् । एतत् । प्रपञ्चजातम् । तस्मिंश्च । ईश्वर आत्मन्यपि । अन्यः । धर्माधर्मपक्षो जीव ईश्वराद्यतिरिक्तः । मायया । अविद्यया । संनिरुद्धः । सम्पद्भिरोर्ध्वं प्राप्तः । आत्मे श्वरयोस्तादात्म्यज्ञानहीन इत्यर्थः ॥ ९ ॥

ननु का च माया कश्च मायावीत्यत आह । माया तु प्रकृतिम् । जगदुपादान-
कारणभूता मायामेव । विद्यात् । जानीयात् । मायिनं तु महेश्वरम् । मायावि-
नं महतामग्न्यादीनां नियन्तारमेव । अस्य । मायाविनः । अवयवभूतैस्तु । ए-
कदेशभूतैरेव । व्याप्तम् । विशेषेणाऽऽप्तं प्राप्तम् । सर्वम् । निखिलम् । इदम् ।
विविधप्रत्ययगम्यम् । जगत् । चेतनाचेतनात्मकम् ॥ १० ॥

ननु सन्ति सहस्रकारणानि जगतस्तेषां किं ब्रह्मत्वेन ज्ञेयत्वमित्यत आह ।
यः । प्रसिद्धः । योनिं योनिम् । कारणं कारणं वीप्सेयं सर्वकारणग्रहणार्था ।
अधितिष्ठति । अधिष्ठाप्य वर्तते । कारणमधिष्ठातृभेदं वारयति । एकः । भेदशून्यः
न्यः सर्वकारणकारण इत्यर्थः । तथाप्ययं नोपादानकारणं निमित्तत्वेनाधु-
स्पादकत्वोपपत्तेरित्यत आह । यस्मिन् । जगत्कारणमधिष्ठातरि । इदम् । विविध-
प्रत्ययगम्यं जगत् । सं च वि चेति । समेति च व्येति च सम्यग्गच्छति स्थि-
तिं करोतीत्यर्थः । विविधं गच्छति विनाशमुपैतीत्यर्थः । आद्यश्चकार एतेः स-
मा संबन्धार्थः । द्वितीयः स्थितिप्रलययोरपि कारणसमुच्चयार्थः । सर्वम् । नि-
खिलमुत्पत्तिस्थितिप्रलयकारणत्वाद्ब्रह्मोपादानकारणमपीत्यर्थः । तम् । उक्तं
कारणरूपम् । ईशानम् । नियन्तारम् । वरदम् । वरं भक्ताभिलषितमयं ददा-
तीति वरदस्तम् । देवम् । स्वयंप्रकाशम् । ईड्यम् । स्तुत्यम् । निचाट्य । सा-
क्षात्कृत्य । इमाम् । विद्वत्प्रत्यक्षाम् । शान्तिम् । आनन्दात्मप्रकाशरूपाम् । अ-
त्यन्तम् । अतिशयेन । एति । गच्छति ॥ ११ ॥

पूर्वं प्रसङ्गात्पठितोऽपि मन्त्र इदानीं धातुः प्रसादोपायार्थं पुनः पठ्यते । यो
देवानां प्रभवश्चोद्भवश्च विश्वाधिको रुद्रो महर्षिः । हिरण्यगर्भं जनयामास पूर्वं
स नो बुद्ध्या शुभया संपुनक्तु । व्याख्यातो मन्त्रस्तृतीयेऽध्याये ॥ १२ ॥

तर्हि वृद्धपितामहवदप्रयोजकः स नेत्याह । यः । प्रसिद्धः । देवानाम् । अ-
त्रादीनां सेन्द्रियाणाम् । अधिपः । अधिष्ठाप्य पालयिता । यस्मिन् । देवानामधि-
पे लोकाः । भूरादयः कर्मफलभूताः । अधिश्रिताः । अधिकत्वेनाऽऽश्रिताः ।
यः । प्रसिद्धः । ईशे । ईष्टे । अस्य । प्रत्यक्षस्य । द्विपदः । मनुष्यादेः । चतु-
ष्पदः । गवादेः । कस्मै । एकस्मै भेदशून्याय । देवाय । स्वयंप्रकाशाय । इ-
विषा । इविष्मदानेनाग्निहोत्राद्याहुतिप्रक्षेपेण । विधेम । परिचरेम ॥ १३ ॥

तर्हि किं स एव पुरुषार्थ इत्याशङ्क्य नेत्याह । सूक्ष्मातिसूक्ष्मम् । अणोर-
तिशयेनाणुः सूक्ष्मातिसूक्ष्मस्तम् । कलिलस्य मध्ये । नारीवीर्येण संगतं वीर्य-
यं वीर्यमल्पकालस्थं कलिलमित्युच्यते । अथवा जगदारम्भकणामपां बुद्बुद-
स्य पूर्ववत्स्या कलिलमित्युच्यते केनिलान्युदकानीत्यर्थः । तस्यान्तः । विश्व-

स्य । सर्वस्य । स्रष्टारम् । उत्पादकम् । अनेकरूपम् । उपादानोपादेयनिमित्त-
नैमित्तिकादिभेदवन्तम् । विश्वस्यैकं परिवेष्टितारम् । व्याख्यातं तृतीयेऽध्याये ।
विश्वस्येत्यधिकारे सति पुनर्विश्वस्य ग्रहणमुपचारनिवारणार्थम् । ज्ञात्वा ।
साक्षात्कृत्य । शिवम् । मङ्गलमानन्दात्मस्वरूपम् । शान्तिमत्पन्तमेति । व्या-
ख्यातम् ॥ १४ ॥

ननु लोके स्थितेः कर्ता विष्णुमनुराजादिरन्यः परमेश्वरादित्यत आह । स
एव । पूर्वोक्तः परमेश्वर एव । काले । स्थितिकाले । भुवनस्य । लोकजातस्य
कर्मफलभूतस्य । गोप्ता । रक्षिता । तत्र हेतुः । विश्वाधिपः । विश्वमधिष्ठाप्य पा-
ल्यति यतः स चेदीश्वरो जगतोऽपि सहस्रगुणः स्यादन्यथा पालयितुमशक्य-
त्वादित्यत आह । सर्वभूतेषु । सर्वेषु स्थावरजङ्गमेषु । गूढः । गुप्तः सर्वबुद्धिसा-
क्षीत्यर्थः । कथमयं गूढ इत्यत आह । यस्मिन् । यदर्शननिमित्तम् । युक्ताः ।
योगमाश्रिताः । ब्रह्मर्षयः । ब्राह्मणाः सन्तोऽतीन्द्रियद्रष्टारः देवताश्च । देवा
अपि । तम् । सर्वस्य रक्षितारम् । एवम् । उक्तेन प्रकारेण । ज्ञात्वा । साक्षा-
त्कृत्य । मृत्युपाशान् । मृत्योः प्राणवियोगस्य कर्तुः पाशाः कामक्रोधादयस्ता-
न्संस्कारणं संसारमित्यर्थः । छिनत्ति । छेदं करोति ॥ १५ ॥

तर्हि किं सप्रपञ्चो ज्ञेय इत्याशङ्क्य नेत्याह । घृतात् । द्रवीभूतादाज्यात् ।
परम् । उत्कृष्टम् । मण्डमिव दध्नः सारभूतं मण्डशब्देनाभिधीयते घृतस्यापि
सारभूतं घनत्वं प्राप्तं घृतमेव तद्वत् । अतिस्निग्धम् । अतिशयेनाणुभूतं सर्वप्रप-
ञ्चसारभूतमित्यर्थः । ज्ञात्वा । साक्षात्कृत्य । शिवम् । मङ्गलम् । क । सर्वभूते-
षु सर्वेषु स्थावरजङ्गमेषु । किं करचरणवन्नेत्याह । गूढम् । संवृतं बुद्धेरन्तस्थि-
तमित्यर्थः । गूढत्वेन परिच्छेदे प्राप्ते तं वारपति । विश्वस्यैकं परिवेष्टितारम् ।
व्याख्यातं तृतीयेऽध्याये । ज्ञात्वा देवं मुच्यते सर्वपाशैः । व्याख्यातं द्विती-
ये । ज्ञात्वेति पुनरभिधानमेवकारार्थम् । तथा च देवमेव ज्ञात्वैवेत्यपमर्थः सं-
पद्यते ॥ १६ ॥

शिवं देवमेव ज्ञात्वैवेत्युक्ते कैलासादिस्थितमिति प्रसिद्धमनुसारात्स्यात्त-
न्निवृत्त्यर्थमाह । एषः । अस्मद्बुद्धेर्द्रष्टा । देवः स्वयंप्रकाशः । विश्वकर्मा । सर्वो-
त्पादकः । महात्मा । महांश्चासावात्मेति महात्मा । अनेन प्रजापत्यादिव्यतिरे-
क उक्तः । तथाऽपि देशान्तरस्थस्यात्राऽऽगमनेनापि कदाचिद्बुद्धेर्द्रष्टृत्वं स्या-
दित्यत आह । सदा जनानां हृदये संनिविष्टः । हृदा मनीषा मनसाऽभिमृशो
य एतद्विद्वदमृतास्ते भवन्ति । व्याख्यातं तृतीयेऽध्याये । सर्वगतस्य कथं ह-
व्यसंनिविष्टत्वमित्याशङ्क्य हृदेत्यादि पठनीयम् ॥ १७ ॥

ननु कदाऽयं भुज्यत इत्यत आह । यदा । यस्मिन्काले । तमस्तत् । त-
 दात्मस्वरूपं तम आवरणशक्तिर्विक्षेपबीजभूताऽविद्या रज्जुरिव सर्पो रज्जुविज्ञाने-
 नाऽऽत्मविज्ञानेनाविद्याया आत्मस्वरूपावस्थान आत्मतत्त्वं केवलमवशिष्यत
 इत्यर्थः । अथवा तत्प्रसिद्धं तमो यदा नेति वक्ष्यमाणो नकारः शृङ्खलान्पापेन
 संबध्यते । तमसोऽभावे दिवसः स्यादित्यत आह । न दिवा । दिवसो न ।
 तर्हि रात्रिः स्यादित्यत आह । न रात्रिः । न विभावरी । नन्वहोरात्रयोरभावे
 कारणं कार्यमुभयं वा सत्स्यादित्यत आह । न सत् । कारणकार्यात्मकमस्तीति
 प्रत्ययविषयो न । अस्तु तर्हि सतोऽभाव एवेत्यत आह । न चासत् । नापि
 सदभावः । शिव एव । मङ्गल एव स्वयंप्रकाशमानानन्दात्मा न त्वन्यत्किंचि-
 स्त् । तथाऽपि ज्ञानुज्ञेयादिभेदः स्यादित्यत आह । केवलः । ज्ञानुज्ञेयादिभेदगून्य-
 स्तदेति शेषः । अयमर्थः । आवरणात्मिकाऽहमज्ञः स्वयंप्रकाशमानमानन्दात्मानं
 न जानामीति प्रत्यक्षा । तस्या अधिष्ठानविषयस्वयंप्रकाशमानानन्दात्माविर्भाव
 आनन्दात्मत्वेनावस्थानाद्विक्षेपाणामपि निर्बीजानामभावादशेषविशेषगून्य आ-
 नानन्दात्मैवावतिष्ठते । ननु कः शिव इत्यत आह । तत् । तत्पदार्थलक्ष्यम् ।
 तदपि किमित्यत आह । अक्षरम् । व्यापि समस्तपरिच्छेदगून्यमित्यर्थः । ननु
 तदभिधेयं लक्ष्यं वा प्रसिद्धं साऽक्षरस्य प्रसिद्धिरित्यत आह । तत् । प्रसिद्धम् ।
 सवितुः । प्राणिनामुत्पादकस्य सर्वजनकस्तेत्यर्थः । वरेण्यम् । वरणीयं प्रार्थ-
 नीयं वा स्वरूपम् । अनेन गायत्री प्रतिपाद्यत्वेन द्विजातिमात्रप्रसिद्धिरुक्ता ।
 इदानीं विशेषतो विदुषां प्रसिद्धिमाह । मज्ञा च आत्मविद्याऽपि । तस्मात् ।
 आनन्दात्मानः । मष्टता । निर्गता । पुराणी । पुराऽपि नवीना सर्वदेकरूपाऽहं
 ब्रह्मास्मीतिवाक्यजन्येत्यर्थः ॥ १८ ॥

ननु वस्तूनां कचिदेशे कस्पचिदुपलम्भो दृष्टस्तद्वदस्याऽऽत्मनोऽपीत्यत
 आह । नैनमूर्ध्वम् । स्वयंप्रकाशमानमानन्दात्मानमुपरिष्ठात् । न तिर्यञ्चम् । एन-
 मात्मानं तिर्यग्वर्तमानं न तिर्यगपि नेत्यर्थः । न मध्ये । एनमात्मानं दिशाम-
 न्तो न । परिजग्रभत् । पर्यग्रहीत् । ऊर्ध्वादिष्विदं संबध्यते । कोऽपि पुरुषः
 केनापि कारणेन कुत्रापि देश आनन्दात्मानं न गृहीतवानित्यर्थः । ननु तर्हि
 कीदृशः स इत्यत आह । न तस्य प्रतिमाऽस्ति । तस्याऽऽनन्दात्मानः प्रतिमोप-
 माऽनेन सदृशोऽयमिति नास्ति । यस्य । प्रसिद्धस्य । नाम । प्रसिद्धम् । महत् ।
 सर्वेभ्योऽधिकम् । यशः । भूतभौतिकप्रपञ्चजातं कीर्तिस्वरूपम् । अथवा यस्य मह-
 द्यशो नाम नामधेयं तस्मिन्पक्षे प्रसङ्गादिदं नामोपासनार्थमिति व्याख्येयम् ॥ १९ ॥

ननु तर्ह्यनियतदेशोऽयं चक्षुरादिजन्यः स्यादित्यत आह । न संदृशे । सम्प-
 र्दर्शननिमित्तम् । तिष्ठति रूपमस्य । आत्मनः स्वरूपं नावस्थानं करोति ।
 तत्र हेतुः । न चक्षुषा पश्यति कश्च नैनम् । चक्षुषेत्पुपलक्षणम् । अन्यैरपी-
 न्द्रियैरेनमानन्दात्मानं कोऽपि नेत्रादिभिर्नावलोकयति यतस्ततो न संदृश इ-
 त्याद्यन्वयः । अयं भावः । नायं चक्षुरादिगम्यो घटादिवत्तादृशमतीतेरभावा-
 द्वाधकस्य सत्त्वाच्चेति । तर्हि किमयमवेद्य एवेत्यत आह । हृदा मनीषा मनसाऽ-
 भिज्ञप्तो य एत द्विदुरमृतास्ते भवन्ति । व्याख्यातं तृतीये । अयमर्थः । स्वयं
 प्रकाशोऽप्यात्माऽऽदर्श इव भानुर्जल इव नभोऽतिस्वच्छायामन्तःकरणवृत्ता-
 वात्माकारपरिणतायां तत्र प्रतिबिम्बितो वृत्तिवेद्योऽयं ब्रह्मविद्विरुच्यत इति
 तदभिप्रायं च मनसाऽभिज्ञप्त इति ॥ २० ॥

इदानीं प्रकृतमुपायमाह । अजातः । जनिरहितः । उपलक्षणमिदं सर्वभाव-
 विकाररहितः । अथवाऽज । अत इति पदच्छेदः । हेऽज जन्मादिगून्प य-
 स्मास्वत्प्रसादमन्तरेण नाऽऽत्मज्ञानं नाऽऽत्मज्ञानमन्तरेण च मुक्तिरतोऽस्मा-
 त्कारणात् । इति । यस्मादजात इत्यन्वयः । अथवा हेऽजेति यस्मादतोऽ-
 स्मादित्यन्वयः । एवम् । वक्ष्यमाणेन प्रकारेण । कश्चित् । शास्त्रदृष्ट्या त्वद-
 भिनो वादिदृष्ट्याऽनिर्धारितरूपः पिशाच इव पामरदृष्ट्याऽस्य पुत्रः शिष्य-
 इत्यादिरूपः साधारणदृष्ट्याऽहंशब्दप्रत्ययोल्लेख्यः । भीरुः । करालसंसारशू-
 लसंदर्शनसंजातसंत्रासः । प्रपद्ये । अहं शरणं प्राप्नुयां त्वामिति शेषः । रुद्र ।
 हे रुद्राविद्याविनाशक । यत् । प्रसिद्धम् । ते । तव । दक्षिणम् । दक्षिणसुपि-
 संबन्धि श्रोत्रमघोराख्यं हृदयस्य दक्षिणे सुपौ प्रतिष्ठितम् । मुखम् । आस्यं
 विषयोपलभ्यद्वारमित्यर्थः । तेन । वेदान्तश्रवणप्रवृत्तेन करणेन । माम् । सं-
 सारशूलाद्बुद्धिभ्रं भवन्तं प्राप्तम् । पाहि । रक्ष । नित्यम् । सदा वेदान्तश्रवणवि-
 दीनं श्रोत्रं कदाचिदपि मा भूदित्यर्थः ॥ २१ ॥

कृतसंन्यासानामुपायमुक्त्वा दृढस्थानां धातुः प्रसाद उपायमाह । मा नः
 अस्माकम् । तोके । अपत्ये । स्त्रीपुंसात्मके । मा रीरिप इति । वक्ष्यमाणेनान्व-
 यः । अपत्येष्वपि पुत्रोऽस्य लोकस्य साधनभूतस्ततो विशेषमाह । तनये ।
 पुत्रे । मेति पूर्वोक्तं रीरिप इति वक्ष्यमाणम् । मा न आयुषि । आयुः पूर्णं श-
 तसंवत्सरमरोगं जीवनं तस्मिन्नस्माकं मारीरिप इति वक्ष्यमाणेनान्वयः । मा-
 नो गोषु । अस्माकं द्विखुरेषु पशुषु । मा रीरिप इति वक्ष्यमाणेनान्वयः ।
 मा नो अश्वेषु । अस्माकमेकशफेषु मा रीरिपो हिंसां मा कार्याः । वीरान् ।
 भ्रातृनन्यानपि स्निग्धानस्मत्कार्योत्साहिनो भूत्पादीन् । मा नः । अस्माकम् ।

रुद्र । हे रुद्र । भामितः । भामतो भामिनो बुद्धयुत्साहादियुक्तानित्यर्थः । क्रुद्धो वा रुद्रः । वधीः । मा हिंसां कार्षीः । हविष्मन्तः । हवींषि ग्राम्या आरण्या ओषधयः पयःप्रभृतयश्च तद्वन्तो हविष्मन्तः । सदम् । सन्तं भवन्तं सदा वा । इत् । इत्थम् । त्वा । त्वाम् । हवामहे । त्वामुद्दिश्य होमं कुर्महे ॥ २२ ॥
इति श्रीमत्परमहंसपरिव्राजकाचार्यानन्दात्मपूज्यपादशिष्यश्रीमच्छंकरानन्दभगवतः कृतौ श्वेताश्वतरोपनिषद्दीपिकायां चतुर्थोऽध्यायः ॥ ४ ॥

तत्त्वंपदार्थौ तृतीयेऽध्याये निरूपितौ यद्यपि तथाऽपि त्वंपदार्थौ नात्यन्तं निरूपितस्तदर्थमयं पञ्चमोऽध्याय आरभ्यते । धातुः प्रसादोपायश्च चतुर्थेऽध्याये निरूपितः । स धाताऽप्यसाधारणलक्षणो वर्णनीयस्तदर्थमपि । द्वे अक्षरे । उभे अप्यक्षरशब्दाभिधेये । ब्रह्मपरे । ब्रह्मशब्दाभिधेये परे त्वनुपचरिते ब्रह्मणि । तुशब्दोऽपरब्रह्मव्यावृत्त्यर्थः । अनन्ते । देशकालवस्तुपरिच्छेदशून्ये परेऽनन्ते ब्रह्मणि द्वे अक्षरे शब्दब्रह्मकारणभूताविद्यारूपे ब्रह्मत्वेनोच्यमाने वर्तेते इति शेषः । विद्याविद्ये निहिते यत्र । यपोरक्षरयोर्विद्याविद्ये श्रुत्युक्ते निहिते प्रक्षिप्ते । गूढे । लोकैर्ज्ञातुमशक्ये । विद्याविद्ययोः स्वरूपं श्रुतिराह । क्षरं तु । विनाशिकार्यमेवाविद्यां विजानीयादिति शेषः । अविद्येति योक्ता तां कारणक्षरे प्रतिष्ठितामित्यर्थः । अमृतं तु । अमृतभूतमात्मज्ञानमेवामृतस्य मोक्षस्य स्फुरणहेतुत्वाद्विद्यां जानीयादिति शेषः । विद्याशब्दाभिधेया या तां शाब्दे ब्रह्मणि प्रतिष्ठितामित्यर्थः । विद्याविद्ये । व्याख्याते । ईशते । ईष्टे । यस्तु । प्रसिद्ध एवाक्षरयोः परोऽनन्तोऽधिष्ठाता । सोम्य । हे सोमवत्प्रियदर्शन । यद्यप्यत्राऽऽख्यायिका न प्रस्तुता तथाऽपि पञ्चाध्यायान्ते श्वेताश्वतरोऽधेत्यादिलिङ्गेन श्वेताश्वतरस्य वक्तृत्वोपलम्भात्स हि स्वं शिष्यं संबोध्याऽऽह । सोम्येति । अथवा श्रुतिरेव संसारिणं संबोध्याऽऽह । सोम्येति ॥ १ ॥

इदानीमचेतनत्वमस्य कारणस्य व्यावर्तयति । यो योनिं योनिमधितिष्ठत्येकः । व्याख्यातं चतुर्थे । इदानीं भेदं व्यावर्तयति । विश्वानि रूपाणि । सर्वाणि वस्तूनि कार्यरूपाणि । योनीश्च । योनयश्च कारणरूपाणि वस्तूनीत्यर्थः । सर्वाः । निखिलाः । तथाऽपि कारणत्वेनैवाधिष्ठाता न तु चेतनत्वेनेति यो मनुते तं प्रत्याह । ऋषिम् । अतीन्द्रियद्रष्टारम् । प्रसूतम् । प्रकर्षेणोत्पन्नम् । कपिलम् । वामुदेवस्यावतारभूतं सगरपुत्राणां दग्धारं न तु सांख्यप्रणेता कपिलः । नाममात्रसाम्येन तद्ग्रहणे स्यादतिप्रसङ्गः । अथवर्षिमतीन्द्रियद्रष्टारं प्रसूतमुत्पन्नमव्याकृतस्य प्रथमकार्यभूतं कपिलं विचित्रवर्णं ज्ञानक्रियाशक्त्या-

त्मकं हिरण्यगर्भमित्यर्थः । यः । प्रसिद्धः परमेश्वरः । तम् । कपिलम् । अंग्रे । जगत् उत्पत्तेः पूर्वम् । ज्ञानैः । अतीतानागतवर्तमानदूरान्तिकप्रवृत्तिनिवृत्त्यादिविषयैश्चित्तव्यापारेर्बुद्धिशब्दाभिधेयैः । विभर्ति । पुष्पाति । न केवलमेतार्त्तिकं तु । जायमानं च । उत्पद्यमानमपि कपिलमन्यद्वा विश्वम् । पश्येत् । अवलोकयेत् ॥ २ ॥

इदानीमस्य च परमेश्वरस्य जगत्स्रष्टृत्वादिकर्माऽऽह । एकैकम् । प्रत्येकम् । जालम् । महेन्द्रजालं संसाररूपं प्रतिप्राणि व्यवस्थितमित्यर्थः । बहुधा । बहुप्रकारम् । विकुर्वन् । विविधं कुर्वन् । क । यस्मिन् । प्रसिद्धे । क्षेत्रे । सर्वप्राणिजनिस्थाने । संहरति । उपसंहरति । एषः । आत्मरूपः । देवः । स्वयंप्रकाशः । भूयः । पुनः । स्रष्टा । उत्पाद्य । पतयः । प्रजापतयः प्रजापतीनित्यर्थः । तथा । यथा संसारजालं तद्वत् । ईशः । ईश्वरो नियन्ता । सर्वाधिपत्यम् । सर्वेषामधिष्ठाप । पालयितृणां पालयितृत्वम् । कुरुते । करोति । महात्मा । महांश्चासावात्मा चेति महात्मा ॥ ३ ॥

सर्वाः । निखिलाः । दिशः । दिक्शब्दप्रत्ययविषयाः । इदानीं ता आह । ऊर्ध्वम् । उपरिष्ठात् । अधश्च । अधस्तादपि । तिर्यक् । समन्तादष्टदिक्षु । प्रकाशयन् । प्रकाशं कुर्वन् । ज्ञाजते । स्वयं दीप्तिं कुरुते । यन् । आश्चर्यपङ्गच्छन् । अनङ्गान् । बलीवर्दो गौः सूर्य इत्यर्थः । एवम् । एवंपदादानाद्येति लभ्यते तथा । सः । जगत्कारणभूतः देवः । स्वयंप्रकाशः । भगवान् । पद्भुणेश्वर्यसंपन्नः । वरेण्यः । वरणीयः । योनिस्वभावान् । कारणभूतान् । अधितिष्ठति । अधिष्ठानं करोति । एकः । भेदगून्यः ॥ ४ ॥

यश्च । स्वभावम् । स्वभावः प्रसिद्धः पदार्थस्वभावमपि कार्यकारणरूपं पद्भावविकाररूपं च । पचति । पाकं करोति । विश्वयोनिः । सर्वकारणभूतः । प्राच्यांश्च । पूर्वोत्पन्नानपि पदार्थान् । सर्वान् । निखिलान् । परिणामयेत् । परिणामं नयेत् । यः । प्रसिद्धः । पूर्वः पचतिना योज्यः । अयं परिणामपतिना । सर्वम् । निखिलम् । एतत् । विविधप्रत्ययगम्यम् । विश्वम् । समस्तमविद्यातत्कार्यादि । अधितिष्ठत्येकः । व्याख्यातम् । गुणांश्च । लोहितादीन्गुणानपि । सर्वान् । निखिलान् । विनियोजयेत् । विनियोगं कारयेदनेनैतदित्यादिरूपम् । यः । प्रसिद्धः । अयं विनियोजयतिना ॥ ५ ॥

तत् । कारणस्वरूपम् । वेदगुह्योपनिषत्सु । वेदेष्वगादिषु गुह्या गोप्या उपनिषदस्तत्त्वमस्यहं ब्रह्मास्मीत्याद्या विद्यास्तास्तु । गूढम् । संवृतं निक्षिप्तमित्यर्थः । तत् । प्रसिद्धमुक्तम् । ब्रह्मा । हिरण्यगर्भः । वेदते । वेत्ति जानाति ।

अक्षः । सर्वस्मादधिकं देशकालवस्तुपरिच्छेदशून्यमित्यर्थः । योनिम् । सर्वकारणमित्यर्थः । इदानीमेतज्ज्ञाने लाभमाह । ये । प्रसिद्धा अधिकारिणः । पूर्वम् । अस्मदादिभ्यः प्रथमम् । देवाः । अग्न्यादयः । ऋषयश्च । अतीन्द्रियद्रष्टारो मुनयः । चकारो मनुष्यादीनां समुच्चयार्थः । तम् । स्वयंप्रकाशमानन्दात्मानम् । विदुः । जानन्ति ज्ञातवन्त इत्यर्थः । ते । देवादयः । तन्मयाः । ब्रह्मप्रधाना ब्रह्मेकस्वभावा इत्यर्थः । अमृता वै । मरणधर्मरहिता अविद्यातत्कार्यनिर्गमनेन प्रसिद्धाः स्मर्यमाणा वा श्रुत्या । धभूतुः । भवनं चक्रुः ॥ ६ ॥

इदानीं त्वंपदार्थमाह । गुणान्वयः । गुणेषु शुक्लीलादिषु नाडीरूपेष्वन्वयः संवन्धो यस्य स गुणान्वयः । यः । प्रसिद्धोऽहमित्यप्रत्यये । फलकर्मकर्ता । फलस्य सुखदुःखरूपस्य कर्मणश्च धर्माधर्मरूपस्य कर्ता संपादकः फलकर्मकर्ता । नन्वीश्वरोऽपि तथेत्यत आह । कृतस्य । संपादितस्य । तस्यैव । सुखदुःखरूपस्यैव स्वार्जितस्य न त्वन्यस्येत्यर्थः । स च । स जीव एव । उपभोक्ता । सामीप्येनाहं सुखी दुःखीति भुजेः कर्ता चेत्प्रन्वयः । सः । जीवः । विश्वरूपः । सर्वविषयोपलम्भेन विश्वरूपः । त्रिगुणः । त्रयो गुणा अज्ञानभेदावस्थात्रये यस्य स त्रिगुणः । त्रिवर्त्मा । त्रयो वर्त्मानो मार्गा उत्तरो दक्षिणः कीटादिमाप्तिरूपश्च यस्य स तथा । प्राणाधिपः । प्राणानधिष्ठाय पाति रक्षतीति प्राणाधिपः । संचरति । सम्प्रागिह लोके परलोके च गच्छति । स्वकर्मभिः । स्वार्जितैः पुण्यैः पापैश्च ॥ ७ ॥

अद्भुष्टमात्रः । अद्भुष्टपरिमाणः । यं यमो याम्यैः पाशैर्बन्ध्वा स्वबलेन सत्यवतः शरीरान्निश्चर्क्य । रवितुल्यरूपः । सूक्ष्मशरीरस्य तेजःप्रभूतत्वादतिस्वच्छत्वाच्च तस्मिन्नध्यस्ततादात्म्यस्याऽऽनन्दात्मनोऽपि स्वयंप्रकाशमानत्वादादित्यसमानरूपत्वेन रवितुल्यरूपत्वमविरुद्धम् । संकल्पाहंकारसमन्वितः । संकल्पो मनसो व्यापार इदं मे स्यादित्यादिरूपोऽहंकारोऽन्तःकरणव्यापारोऽहं मनुष्य इत्यादिरूपस्ताम्यां समन्वितः संबद्धः । संकल्पेत्यादिविशेषणमीश्वरव्यावृत्त्यर्थं तस्यापि कचिदद्भुष्टमात्रत्वाभिधानात् । यः । प्रसिद्धोऽहं कर्ता भोक्तेत्यादित्यर्थः । बुद्धेर्गुणेन । बुद्धेर्मनसोऽन्तःकरणशब्दाभिधेयस्य गुणः कामादिस्तेन । आत्मगुणेन चैव । आत्मनश्चिदानन्दवपुषो गुणत्वेन व्यवहियमाणः प्रकाशसुखस्वच्छत्वसूक्ष्मत्वादित्तेन चकारो बुद्ध्यात्मगुणयोः समुच्चयार्थः । एवकारोऽवरपदेन संबध्यते । आराग्रमात्रः । प्रतोत्रस्य मुखनिहिता हृदा लोहसूचीसमानाऽऽरा तस्या अग्रं राजसर्पपादपि न्यूनं मुखं तन्मात्रस्तत्परिमाणोऽतिसूक्ष्म

इत्यर्थः । द्वि । प्रसिद्धः । अवरोऽपि । न वरः श्रेष्ठस्तत्पदार्थः सोऽवरः । अपे-
राराग्रमात्रत्वेनान्वयः । दृष्टः । शास्त्रतः स्वानुभवतश्च विद्वद्भिरवलोकितः । बु-
द्धेर्गुणेनाऽऽत्मगुणेन चाद्भुष्टमात्र आराग्रमात्रोऽप्यवर एव दृष्ट इत्यन्वयः । न तु
परस्तस्यानुपास्यस्यैवमवगन्तुमशक्यत्वाद्नुपासनायाश्चात्राप्रस्तुतत्वादित्यर्थः ॥८॥

अद्भुष्टमात्रत्वं सूक्ष्मशरीरोपाधित्वेनाऽऽराग्रमात्रत्वं च बुद्ध्युपाधित्वेनौचि-
त्यादङ्गीकरणीयमाराग्रमात्रत्वं चातिसूक्ष्मत्वेन न तु वस्तुतस्तत्परिमाणेनेति
दर्शयितुमाह । वालाग्रशतभागस्य । वालः केशस्तस्याग्रमग्रदेशस्तस्य शतां-
शस्य । तस्यापि । शतधा कल्पितस्य तु । शतमकारत्वेन कर्तुमशक्यत्वान्मन-
सा कल्पितस्य । केशशतांशशतांशः कर्तुमशक्यस्तथाऽपि तं मनसा परिक-
ल्प्य तत्परिमाणो जीव इत्यवगन्तव्यमतिसूक्ष्म इत्यर्थः । तु पुनः । चेतिपाठे
कल्पितस्यापीति व्याख्येयम् । भागः । अंशः । जीवः । माणानां धारयिता ।
सः । केशशतांशशतांशकल्पितभागसमः । विज्ञेयः । विशेषेणावगन्तव्यः । न-
नु किमर्थमयमतिसूक्ष्म एवं यद्यप्यतिसूक्ष्मस्तथाऽपि परमात्मनो भिन्नः स्या-
न्नसरेणुरिवाऽऽकाशादित्यत आह । स च । सोऽतिसूक्ष्म एव । अपगतायाम-
विद्यायां सकार्यायामुपाधेरभावात् । आनन्त्याय । अनन्तत्वाय तत्पदार्थतोदा-
त्तमायेत्यर्थः । कल्पते । समर्थो भवति ॥ ९ ॥

नन्वणुमात्रो यो जीवः स किंलिङ्ग इत्यत आह । नैव स्त्री । स्त्रीलिङ्गस्य
स्वपरदुःखहेतुत्वात्प्रथमतस्तन्निराकरणं नारी नैव । तर्ह्यस्तु पुमानित्यत आह ।
न पुमान् । न पुरुषः । एषः । प्रत्यक्षोऽतिसूक्ष्मत्वेनोक्तो जीवः । तर्ह्यस्तु तृती-
यव्यक्तिरूप इत्यत आह । नैव चायं नपुंसकः । अयमात्मा जीवो नपुंसकोऽपि
नैव । न स्त्री पुमान् । न नपुंसकस्तद्रूपः स्वतो लिङ्गत्रयरहित इत्यर्थः । ननु
तर्हि कथमेवा स्त्री । अयं पुमान् । एतन्नपुंसकं चेति व्यवहार इत्यत आह ।
यद्यत् । स्त्रियः पुरुषस्य नपुंसकस्य वा । वीप्सा यदोत्र तदथ वक्ष्यमाणा-
नित्यर्थः । शरीरम् । विनाशिकलेवरम् । आदत्ते । स्वीकरोति । तेन तेन स्त्री-
शरीरेण पुंशरीरेण नपुंसकशरीरेण वा । स च । प्रसिद्धो लिङ्गत्रयरहित ए-
व । अद्यते । भक्ष्यते तिरोभूतः क्रियते । एषा स्त्री । एष पुमान् । एतन्नपुंसकं
योपित्पुरुषनपुंसकलिङ्गैः शरीरैर्योऽपि पुरुषनपुंसकशब्दमत्ययविषयः क्रियत इ-
त्यर्थः ॥ १० ॥

ननु यथा जनिवृद्ध्यादिकमस्य तथा लिङ्गत्रयमस्त्वित्यत आह । संकल्प-
नस्पर्शनदृष्टिहोमैः । संकल्पनं मानसो व्यापार इष्टान्दृष्टविषयः स्पर्शनं बाह्य-

विषयोपलम्भः सुखदुःसजनकस्ते एव दृष्टी तपोरात्माग्नौ प्रसेपा होमा इदं मे
 स्पादिदं मा भूदहं गमनीयं पश्यामि जिघ्रामि शृणोमि रसयामि स्पृशामीत्या-
 दिरूपास्तैः । न केवलमेतैः किं त्वस्मिन्स्थूले शरीरे । ग्रासाम्बुवृष्ट्या च । प्रस्प-
 त इति ग्रासोऽन्नमम्बु पानीयं तपोवृष्टिर्वावत्क्षुत्तृष्णानिर्गमनं प्रसनपानरूपा
 तयाऽपि । आत्मविवृद्धिजन्म । आत्मनो जीवस्य विवृद्धिर्विविधा वृद्धिर्जन्म च
 विवृद्धिजन्म । एतदुक्तं भवति । इष्टानिष्टमाप्तिपरिहारेच्छायां विविधविषयत-
 ष्छन्यसुखाद्युपलम्भस्तुप्तिश्चाश्रयानाम्यां तैरुपलम्भैस्तुभ्या च निमित्तेन प्रयोज-
 नभूतेनान्तःकरणसंबन्धेनाविचारितरमणीयेन देहगताञ्जन्मादिपद्मावविकारान-
 नाद्यविद्यावशादात्मन्यध्वस्पतीति । नन्वविद्यावशाद्विषयोपलम्भः फस्मादयं
 व्यवस्थितः स्पादित्यत आह । कर्मानुगानि । कर्म धर्माधर्मरूपं तदनुगच्छन्तीति
 कर्मानुगानि तेन निषम्यमानानीत्यर्थः । अनुक्रमेण । जागरणे स्वप्ने चान्तः-
 करणधर्मस्य संबन्धस्य तत्संबन्धव्यापारस्य च नियतिमनु पश्चात्क्रमोऽनुक्रम-
 स्तेन । देही । देहसंबन्धवाञ्जीवः । स्थानेषु । स्वप्नजागरितयोर्भेदेषु । रूपा-
 णि । शब्दादिविषयस्वरूपाणि । अभिसंमपद्यते । सर्वतः सम्पञ्जमेदमिति
 प्राप्नोति ॥ ११ ॥

रूपाण्यभिसंमपद्यत इत्युक्तं कानि तानीत्यत आह । स्थूलानि । स्थूलश-
 ब्दप्रत्ययविषयत्वेन वर्तमानानि । सूक्ष्माणि । सूक्ष्मशब्दप्रत्ययविषयत्वेन वर्त-
 मानानि । घट्टानि चैव । स्थूलानि सूक्ष्माण्यप्यनन्तान्येव । रूपाणि । शब्दा-
 दिविषयस्वरूपाणि । देही । देहसंबन्धवाञ्जीवः । स्वगुणैः । आत्मीयान्तःकर-
 णस्य गुणैर्ज्ञानेच्छादिभिः । वृणोति । स्वीकरोति । ननु नियतप्राप्तिहेतुरीश्वर
 इत्यत आह । क्रियागुणैः । क्रिया क्रियाशक्तिः प्राणस्तस्य गुणः शरीरिर्दे-
 दिस्तैः । आत्मगुणैश्च । आत्मनोऽन्तःकरणस्य स्वात्मन्यध्वस्ततादात्म्यगुणस्य
 गुणैरदृष्टेच्छाज्ञानादिरूपैः । चकारः क्रियाज्ञानशक्त्योः समुच्चयार्थः । तेषाम् ।
 शब्दादिविषयस्वरूपाणाम् । संयोगहेतुः । प्राप्तिहेतुः । अवरोऽपि । जीवोऽपि ।
 अपिशब्दादीश्वरोऽपि शास्त्रतोऽयं त्वहमिदमनेन प्राप्स्यामीत्यभिसंधाय प्रवृत्तः
 सर्वप्राणिप्रत्यक्षो जीवो विषयसंयोगहेतुर्नासौ न तद्धेतुरिति निराकर्तुं शक्यः ॥ १२ ॥

इदानीं मन्त्राभ्यां तादात्म्यज्ञानस्य फलं विवक्षुस्तत्त्वंपदार्थयोर्भेदं भर्जयन्ना-
 ह । अनाद्यनन्तम् । न विद्यत आदिरन्तश्च यस्य सोऽनाद्यनन्तो जनिमरण-
 शून्यः परमात्मा तम् । कलिलस्य मध्ये विश्वस्य स्रष्टारमनेकरूपम् । विश्वस्यै-
 कं परिवेष्टितारं ज्ञात्वा देवं मुच्यते सर्वपाशैः । व्याख्यातं चतुर्थे । अपां पञ्च-

म्यामाहुतौ योपिदग्नौ हुतानां केनिलावस्था कलिलं तस्य मध्येऽनुशपी जीव-
स्तस्यानाद्यनन्तेन सामानाधिकरण्ये भेदगन्धो न स्यादित्यर्थः ॥ १३ ॥

इदानीं संक्षेपेणोक्तमुपायमुपेयं चार्थत उपसंहरति । भावग्राह्यम् । भावोऽन्तः-
करणव्यापारः शब्दजन्यस्तेन दृष्टत इति भावग्राह्यस्तम् । अनिलाख्यम् । अ-
निलस्य वायोराख्याऽभिधानं प्राणस्य प्राणमित्यादिरूपं यस्य तम् । भावा-
भावकरम् । भावोऽविद्या सकार्या तस्याऽऽत्मसाक्षात्कारेणाभावो निवृत्त्या-
ख्यस्तं करोतीति भावाभावकरस्तम् । शिवम् । मङ्गलभूतस्वयंप्रकाशमानान-
न्दात्मरूपम् । स्वाज्ञानेन । कलासर्गकरम् । कलाः प्राणश्रद्धास्रवापुज्योतिर-
ष्ट्रधिवीन्द्रियमनोऽन्तर्बिषयतपोमन्त्रकर्मलोकनामरूपाः षोडशसंख्याकास्तासां सर्गे
उत्पत्तिस्तं करोतीति कलासर्गकरस्तम् । देवम् । स्वयंप्रकाशम् । ये । अधिका-
रिणः । विदुः । जानन्ति । ते । उक्ताः । जहुः । त्यक्तवन्तस्त्यजन्तीत्यर्थः ।
तनुम् । साविद्यामिति शेषः । यथा पुनरादानं न कुर्वन्ति एवं शरीरं त्यज-
न्तीत्यर्थः ॥ १४ ॥ इति श्रीमत्परमहंसपरिव्राजकाचार्यानन्दात्मपूज्यपादशिष्य-
श्रीमच्छंकरानन्दभगवतः कृतौ श्वेताश्वतरोपनिषद्दीपिकया पञ्चमोऽध्यायः ॥ ५ ॥

धातुः प्रसादोपायो धातुः प्रार्थनादिकं धाता च जगत्कर्तृत्वादिगुणो दर्शित-
स्तद्गुणान्यपि तत्त्वानि वादिभिरनन्तान्यङ्गीकृतानि ततः कस्य चिद्धातुः प्रसा-
दो मया संपादनीय इति व्याकुलितान्तःकरणमधिकारिणमवलोक्य मातेव
सानुकम्पा श्रुतिः कालादिपक्षान्पूर्वपक्षीकृत्य स्वयंप्रकाशमानमानन्दात्मानं
फलरूपं प्रतिपादयितुमन्तिमध्यायमारभते । यद्यप्ययमर्थः प्रथमेऽध्याय उ-
क्तस्तथाऽपि तद्व्याख्यानत्वादुत्तरस्य सर्वस्य ततः पुनरभिधानं न दोषाय ।
स्वभावम् । तत्तत्पदार्थस्यासाधारणशक्तिरूपम् । एके । केचन । कवयः । क्वा-
न्तदर्शिनः सोपः संवचनमिदं श्रुतेः । वदन्ति । कथयन्ति । कालम् । निमेषा-
दिपरार्धपर्यन्तचिरक्षिप्तादिप्रत्ययकारणम् । तथा । यथा येः प्रमाणैर्षोभिर्पुक्ति-
भिर्जगत्कारणं स्वभावं वदन्त्येके । तैरेव प्रमाणैस्ताभिर्पुक्तिभिः कालं जगत्कार-
णं वदन्ति । अन्ये । स्वभाववादिभ्यो व्यतिरिक्ताः कालप्रस्तबुद्धयः । परिमु-
ह्यमानाः । समन्तान्मोहं गच्छन्तः । एतौ पूर्वपक्षौ । इदानीं सिद्धान्तमाह । दे-
वस्य । स्वयंप्रकाशमानस्य । एषः । प्रत्यक्षोऽहमज्ञ इत्यादिना । महिमा तु ।
महत्त्वं तु शब्दः पूर्वपक्षव्यावृत्त्यर्थः । लोके । अस्मिन्संसारमण्डले । येन ।
अविद्यारूपेण महिम्ना । इदम् । विविधप्रत्ययगम्यमविद्याप्रदर्शितम् । आम्पते ।
अमणं कार्षते व्योम्नीव मेघमण्डलं मातरिश्वना । ब्रह्मचक्रम् । ब्रह्मैव स्वावि-
द्यया विवर्तं गच्छच्चक्रं संसारचक्रं जगत्त्रयमिदं यत्सकलम् ॥ १ ॥

देवस्यैव महिमेत्पुक्तं स देवः क इत्यत आह । येन । प्रसिद्धेन । आवृतम् । समन्ताद्वृतमाकाशेनेवेतरत् । नित्यम् । सर्वदा । इदं हि । विविधप्रत्ययगम्यं प्रसिद्धम् । सर्वम् । विश्वम् । तथाऽप्यचेतनः स स्यादित्यत आह । ज्ञः । बोधस्वभावः । नित्यत्वमाह । कालकालः । कालः सर्वविनाशकारी तस्यापि विनाशकरः कालकालः । गुणी । गुणा अविद्याया अविद्याध्यासेन यस्य सन्ति स गुणी । अतो ज्ञस्वभावोऽपि सर्ववित् । सर्वं वेत्तीति सर्ववित् । यः । प्रसिद्धः । तेन । सर्वज्ञेन । ईशितम् । अधिष्ठितम् । कर्म । क्रियात्मकं पुरुषेणोपलभ्यमानम् । विवर्तते । पूर्वरूपापरित्यागेनावयविरूपं प्रतिपद्यते । यतः । इ । प्रसिद्धं विवर्तनम् । पृथ्व्याप्यतेजोनिलस्वानि । पृथ्व्यादीनि पञ्चमहाभूतानि पृथिव्यादिपञ्चमहाभूतैर्विवर्तत इत्यर्थः । नन्वस्तु सर्वज्ञः कर्मणोऽधिष्ठातेश्वरः किमस्याभिस्तत्स्वरूपेण करणीयमित्यत आह । चिन्त्यम् । चिन्तनीयम् ॥ २ ॥

तत् । ऐश्वरं रूपम् । ननु मनसोऽस्थिरत्वे कथं चिन्तनमित्यत आह । कर्म कृत्वा । कर्मणो ज्योतिष्टोमादेरनुष्ठानं विधाय । ननु बहिर्मुखस्य कथं चिन्तनमित्यत आह । विनिवृत्य । विशेषेण निवृत्तिं कृत्वा । विनिवर्त्येति पाठे मननादिकर्मव्यापारेभ्यो विच्छिद्य । भूयः । पुनः । तत्त्वस्य तत्त्वेन । तत्त्वमविद्या सकार्या तस्य तत्त्वमानन्दात्मस्वरूपं तेन । समेत्य । सम्पक्वमाप्य योगम् । तदहमस्मीति । ननु कोऽसौ येन योगं गच्छेदित्यत आह । एकेन । अविचाररूपेण । द्वाभ्याम् । धर्माधर्माभ्याम् । त्रिभिः । लोहितशुक्लकृष्णरूपैः । अष्टभिर्वा । पञ्चमहाभूतैर्मनोबुद्धचक्षुहकारसहितैः । वाशब्दः कार्यविशेषेषु प्रकृतीनां समुच्चयार्थः । न केवलमेतैः किं तु । कालेन चैव । सृष्टिस्थितिसंहारकालेनैवापि । आत्मगुणेश्च । आत्मनोऽन्तःकरणस्य गुणाः कामादयस्तैः । कालेन चेत्यत्र चकारः कालात्मगुणानामेकादिभिः समुच्चयार्थः । कालेन चैवेत्यत्रैवकारः सृष्ट्यादिकाले सृष्ट्यादिर्न पुनः सृष्टिकाले स्थित्यादिकमित्येतदर्थः । अत्रत्यश्चकार एकादीनामात्मगुणान्तानां करणानामात्मन्यध्यस्तत्वदर्शनार्थः । नन्वनुत्पन्ने जगति कुत आत्मगुणाः कामादय इत्यत आह । सूक्ष्मैः । कारणावस्थैः ॥ ३ ॥

आरम्भ । उत्पाद्य । कर्माणि । क्रियमाणानि कार्याणि । गुणान्वितानि । लोहितशुक्लकृष्णगुणैः संयद्धानि । भावांश्च । अविद्यातत्संबन्धतद्गुणाधीनप्यकार्यानात्मन्यध्यस्तान् । सर्वान् । निखिलान् । विनियोजयेत् । विविधमनेनेतदित्यमित्पादिभिर्प्राणं कारयेत् । यः । प्रसिद्धः । नन्वस्त्वेवंरूपोऽयमात्मा तत्पदार्थस्तथाऽपि भावैः किं प्रयोजनमित्यत आह । तेषाम् । अविद्यादीनाम् । अभावे ।

असत्त्वे । कृतकर्मनाशः । कृतस्यानुष्ठितस्य कर्मणः मुकृतदुष्कृतस्य नाशो वैयर्थ्यम् । नन्वस्तु वैयर्थ्यं को दोष इत्यत आह । कर्मक्षये । कर्मणो विनाशो वैयर्थ्ये । याति स तत्त्वतः । गच्छति प्रसिद्धोऽदृष्टार्थप्रमाणभूतो वेदस्तत्त्वतो यथार्थकथनाद्वेदस्य प्रामाण्यं स्यादित्यर्थः । तदपि कुत्र इत्यत आह । अन्यः । मृषावादी यथार्थकथनाद्व्यतिरिक्तः । अथवा यदि सर्वेषां भावानां विनियोजक ईश्वरस्तर्हि न कदाचिदपि संसाराब्धेः परपारगमनमित्यत आह । तेषामविद्यादीनामभावे कृतकर्मनाशस्ततः कर्मक्षये संसाराब्धेः परं पारं याति स जीवस्तत्र हेतुरविद्यादिभ्यस्तत्त्वतोऽन्यस्ततोऽविद्यादिनाशो स्वरूपेणावस्थानं परपारगमनमित्यर्थः ॥ ४ ॥

नन्वस्त्वेवं तथाऽपि नेश्वरं भवदुक्तं मन्यामहेऽविद्यातत्संबन्धानां स्वातन्त्र्यादित्यत आह । आदिः । प्रथमो हेतुशून्य इत्यर्थः । सः । परमेश्वरः । संयोगनिमित्तेहेतुः । संयोगोऽविद्यासंबन्धस्तस्य निमित्तमविद्यैव कारणं तस्य हेतुराश्रयत्वेन विषयत्वेन च तन्निर्वाहकस्ततो नाविद्यादिकं स्वतन्त्रमित्यर्थः । ननु तर्हि काल एव स भूतो वर्तमान आगामी वेत्यत आह । परस्त्रिकालात् । उत्कृष्टो भूतवर्तमानानागतकालत्रयात् । अकलोऽपि । प्राणादिकलारहितोऽपि । दृष्टः । अक्षविद्भिः साक्षात्कृतः । इदानीं मन्त्रद्रष्टा स्वानुभवं दर्शयति । तम् । अकलम् । विश्वरूपम् । नानारूपम् । भवभूतम् । संसाररूपम् । ईल्यम् । स्तुत्यम् । देवम् । स्वयंप्रकाशम् । स्वचित्तस्थम् । आत्मनोऽन्तःकरणस्थितम् । उपास्य । विजातीयप्रत्ययशून्यं सजातीयप्रत्ययमवाहं कृत्वा । पूर्वम् । प्रथमत आद्यं वा विदामेति वृत्तीयमन्त्रस्थेन संबध्यते ॥ ५ ॥

ननु विश्वरूपत्वे सर्वात्मत्वेनानित्यत्वादित्यदोषाः स्युरित्यत आह । सः । विश्वरूपः । वृक्षकालाकृतिभिः । वृक्षकालाकृतिभ्यो वृक्षः संसारः कार्यरूपः कालो भूतादिप्रत्ययालम्बन आकृतिरविद्या तेभ्यः । परः । उत्कृष्टः । परत्वं तत्त्वेऽप्यवयवविभागेन दृष्टम् । यथा शरीरत्वेऽपि भूर्भ्रस्तद्व्यावृत्त्यर्थमाह । अन्यः । तेभ्योऽत्यन्तभिन्नः । अत्यन्तासतोऽपि तस्य तेभ्योऽन्यत्वं स्यादित्यत आह । यस्मात् । आत्मनो वृक्षादिव्यतिरिक्तात् । प्रपञ्चः । भूतभौतिकसंघातरूपः । परिवर्तते । समन्तान्निर्गच्छति । अपम् । विविधप्रत्ययगम्यः स कथमसन्स्यादित्यर्थः । यथा वयमुपास्य विदाम तथाऽन्येऽपि ज्ञात्वा विन्दन्तीत्यत आह । धर्मावहम् । धर्मं सुखैकहेतुं स्वभक्तानां समन्तात्प्रापयन्तीति धर्मावहस्तं धर्मावहम् । पागादिकं किं स इत्याशङ्क्य नेत्याह । पापनुदम् । पापं दुःसैकहेतुं स्वभक्तानां नुदति प्रेरयति विनाशयतीत्यर्थः । स पापनुत्तम् । ननु तर्ह्येवमर्थरूपः

कश्चनापमित्यत आह । भगेशम् । भगः पद्गुणमैश्वर्यं तस्येशो नियन्ता तम् ।
ज्ञात्वा । साक्षात्कृत्य । आत्मस्थम् । आत्मनि वर्तमानम् । अमृतम् । विनाश-
शून्यम् । विश्वधाम । विश्वस्य तेजः स्थानं वा विश्वधाम अस्मद्ब्रह्मातीति
शेषः ॥ ६ ॥

तम् । प्रसिद्धं धर्मावदत्वादिनोक्तम् । ईश्वराणाम् । हिरण्यगर्भादीनाम् ।
परमम् । उत्कृष्टम् । न केवलमुत्कृष्टं किंतु । महेश्वरम् । महाश्वासो नियन्ता चेति
महेश्वरस्तमीश्वराणामीश्वरम् । द्वितीयतच्छब्दादानमुपचारनिवारणार्थम् । देव-
तानाम् । अग्नीन्द्रादीनाम् । परमं च देवतम् । परमं देवतं चोत्कृष्टं देवतमपि ।
यद्यपीश्वराणामीश्वरत्वेनैव देवतानामपि देवतत्वं सिद्धं तथाऽपि लोक ईश्वरेश्व-
राणामपि देवदेवत्वं न प्रसिद्धं ततो लोकप्रसिद्धचतुसारादविरोधोऽतो लोकप्रसि-
द्धिमनुष्ठत्यैवाऽऽह । पतिं पतीनाम् । ईश्वरेश्वरा देवदेवाश्चेन्द्रादयो न ते क-
श्यपादीनां प्रजापतीनां पतयोऽयं तु प्रजापतीनामपि पतिः पतिः पतीनां
तम् । परमम् । सर्वस्मादुत्कृष्टम् । परस्तात् । अविद्यायाः परतः । विदाम् ।
उपास्य तं साक्षात्करवाम । अन्याज्जिज्ञप्सितुं मन्त्रद्रष्टा लोट्प्रयोगमकरोत् ।
मन्त्रदर्शनात्पूर्वमेव मन्त्रद्रष्टुरात्मज्ञानस्योत्पन्नत्वात् । ततो मन्त्रद्रष्टरि लोटो
लट्त्वेन व्याख्यानम् । देवम् । स्वयंप्रकाशम् । भुवनेशम् । लोकेशम् । ईड्यम् ।
ईड्यमित्यधिकारे पुनरीड्यमित्यभिधानमतिस्तुत्यमित्येतदर्थम् ॥ ७ ॥

इदानीं श्रुतिराह । न तस्य कार्यं करणं च विद्यते । तस्य प्रसिद्धस्याऽऽ-
त्मनः कार्यमविद्याविक्षेपजातं करणं कारणमविद्याऽपि नास्ति । अधवा कार्यं
शरीरं करणमिन्द्रियजातम् । न तत्समश्च । तेनाऽऽत्मना तुल्योऽपि न । ननु
मा भूत्समोऽस्त्वधिक इत्यत आह । अभ्यधिकश्च । समन्तादधिकोऽपि चका-
रेण नेत्यनुवर्तते पूर्वश्चकारोऽसमत्वानधिकत्वयोः समुच्चयार्थः । दृश्यते । अव-
लोक्यते । ननु समाधिकत्वशून्य एक एवायं तथा च नास्य जगत्कर्तृत्वादि-
शक्तिः सत्त्वे वाऽस्मदादिशक्तेः समा सैवेत्यत आह । परा । सर्वशक्तिम्य उत्कृ-
ष्टा । अस्य सर्वकारणस्याऽऽत्मनः । शक्तिः । सर्वकार्योत्पादनादिसामर्थ्यरू-
पाऽविद्येत्यर्थः । विविधैव । अनेकरूपैव स्वविक्षेपविलासैः । श्रूयते । शारदा-
यगम्यते । सा किमागन्तुकेत्याशङ्क्य नेत्याह । स्वाभाविकी । स्वभावतः संबद्धाऽ-
नादिसिद्धेत्यर्थः । विविधैवेत्युक्तं तस्या वैविध्यमाह । ज्ञानबलक्रिया च ।
ज्ञानमविद्यावृत्तिरन्तःकरणवृत्तिश्च वस्तुप्रकाशिका चलं प्राण उत्साहः प्रयत्न इ-
त्यर्थः । क्रिया व्यापारमात्रे ज्ञानं च चलं च क्रिया चेति ज्ञानबलक्रिया । एकवच-
नत्वेऽप्यनपुंसकत्वं श्रौतम् । यद्यपि वेदान्तिनो ज्ञानक्रियाशक्ती द्वे एव व्यवह-

रन्ति । तथाऽप्यविरोधो बलशक्तेः क्रियाशक्तावन्तर्भावाच्चकारात्संस्कारशक्तिः
संबन्धशक्तिश्च ॥ ८ ॥

ननु शक्तिमतां प्रजापतीनां दक्षादीनां पतिर्हिरण्यगर्भो दृष्टस्तद्वदस्यापि
स्यादित्यत आह । न तस्य । सर्वशक्तेरात्मनः । कश्चित् । कोऽपि । पतिः ।
पालयिता । अस्ति लोके । न विद्यते संसारे । ननु मा भूत्पालयिता पितृभ्यां
हीनस्येव शिशोर्भवतु च नियन्तेत्यत आह । न चेशिता । नापि नियन्ता च-
कारस्तस्यास्तीतिपदानुवृत्त्यर्थः । ननु सशरीरत्वानुमानेनोभयमपि संपादयितुं
शक्यमित्यत आह । नैव च तस्य लिङ्गम् । तस्याऽऽनन्दात्मनो लिङ्गवत्ते गम्य-
तेऽस्मिन्नेन वाऽयमिति लिङ्गं शरीरमित्यर्थः । नैव । एवकारः पाक्षिकसत्त्व-
निवारणार्थः । चकारोऽस्तीतिपदानुवृत्तिं कुर्वन्पतीशित्रभावाभ्यां लिङ्गाभावं
समुच्चिनोति । सः । प्रसिद्धः । कारणम् । सर्वस्य हेतुः । करणाधिपाधिपः ।
करणादीनां चक्षुरादीनामधिपा अभ्यादयस्तेषामधिष्ठाप पालयिता । नन्वेवंभू-
तोऽपि जायमानोऽस्त्वित्यत आह । न चास्य कश्चिज्जनिता । अस्याऽऽन-
न्दात्मनः कोऽपि जनितोत्पादकोऽपि न । मा भूदुत्पादकोऽविद्यावत्कश्चिदधि-
ष्ठाप पालयिताऽस्त्वित्यत आह । न चाधियः । नाप्यधिष्ठाप पालयिता । आ-
द्यश्चकारो जनकाधिपाभावयोः समुच्चयार्थः । द्वितीयोऽनुक्तसर्वसंसारधर्माभावस-
मुच्चयार्थः ॥ ९ ॥

इदानीं ब्रह्मज्ञानोत्पादनार्थं प्रार्थयते मन्त्रदृष्टा । यः । प्रसिद्धः । तन्तुनाभ
इव । लूताकीटवत् । तन्तुभिः । कार्यैः सूक्ष्मैस्तन्तुवत्सर्वत्रानुस्यूतैः । प्रधानजैः ।
प्रधानमव्याकृतमात्मावरणाविद्येत्यर्थः । तस्माज्जाताः प्रधानजाः । ननु तर्हि
किञ्चित्प्रयोजनमुद्दिश्य करोति चेदनाप्तकामोऽयं स्यादित्यत आह । स्वभावतः ।
स्वभावात्प्रयोजनमन्तरेण लीलाकैवल्यन्यायेनेत्यर्थः । देवः । स्वयंप्रकाशः ।
एकः । भेदगन्धरहितः । समावृणोति । सम्यगावृणोतीव भेदाभावात् । सः । भे-
दगन्धगून्धो व्यापी । नः । अस्माकम् । दधातु । धारयतु । ब्रह्म । सर्वस्माद-
धिकम् । अव्ययम् । व्ययगून्धमविनाशीत्यर्थः । स । देवोऽस्माकं ब्रह्मसाक्षा-
त्कारं करोत्वित्यर्थः ॥ १० ॥

ननु प्रार्थ्यप्रार्थनादिभेदान्किमयमित्यत आह । एकः । भेदगन्धगून्धः । न-
न्वयं चेत्प्रतीतः कथं भेदगन्धगून्धः । न चेन्नतरामित्यत आह । देवः । स्वयंप्र-
काशः । ननु नाऽऽकाशे स्वयंप्रकाशस्तद्वेद्यानां सूक्ष्मदुःखादीनामभावादित्यत
आह । सर्वभूतेषु । चतुर्विधेषु जीवजातिभेदेषु । अयमर्थः । मा सन्त्वाकाशे
सुखादयः प्राणिषु सत्त्वेन स्वयंप्रकाशेन साक्षिचैतन्येऽनन्ते तेषामुपलम्पमा-

नत्वान्न स्वयंप्रकाशं साक्षिचैतन्यं नास्तीति । ननु यद्यस्ति कस्मादाबालगोपालं न प्रतीयत इत्यत आह । गूढः । अनाद्यविद्ययाऽहंममाभिमानेन च संवृतः । ननु बद्धादिसंवृतानां मण्यादीनां यथा परिच्छेदो दृष्टस्तद्वदस्यापि स्यादित्यत आह । सर्वव्यापी । आकाशवत्सर्वत्र व्याप्य वर्तमानः । ननु तद्वदेवानात्मा स्यादित्यत आह । सर्वभूतान्तरात्मा । सर्वभूतानां चतुर्विधमाणिनां बुद्धेरभ्यन्तरोऽन्तरात्माऽस्मच्छब्दप्रत्ययव्यवहारयोग्यः सर्वभूतान्तरात्मा । अन्तरशब्दो बुद्धिव्यावृत्त्यर्थः । ननु तथा चेत्सुखदुःखयोर्भोक्ता संसार्येवायमित्यत आह । कर्मव्यक्षः । कर्मणां शुभाशुभफलानां धर्माधर्मरूपाणामध्यक्षो नियन्ता । तथा चेन्नैयायिकाद्यभिमतस्तदस्थ एवायमित्यत आह । सर्वभूताधिवासः । सर्वाणि भूतान्यात्मत्वेनाधिकृत्य वसतीति सर्वभूताधिवासः सर्वात्मस्वरूप इत्यर्थः । ननु सर्वात्मा चेदयमहं कर्ता भोक्तेत्यादिप्रत्ययैरनुभूयमानः कथं स्वयंप्रकाशः स्यादित्यत आह । साक्षी । अहं सुखी दुःखीत्यादिप्रत्ययानां द्रष्टा यथा लोके विवदमानानां केषांचित्सुखदुःखभाजामन्यः सुखदुःखरहितस्तेषां द्रष्टा साक्षी । ननु साक्षी चेदयमात्मा करणादिमानपि स्यादित्यत आह । चेता केवलः । बोद्धेव न तु शरीरादिमान् । ननु बोद्धा चेज्ज्ञानगुणोऽयं स्यादित्यत आह । निर्गुणश्च । गुणगुण्यादिभेदगून्धोऽपि चेता केवल इत्यन्वयः । स्वयंप्रकाशमानबोधैकस्वभाव आनन्दात्मेत्यर्थः ॥ ११ ॥

नन्वेकोऽयं देवो यैर्ज्ञातिस्तेषां को लाभ इतरेषां च का हानिरित्यत आह । एकः । भेदरहितः । वशी । सर्ववशीकरणवान् । निष्क्रियाणाम् । क्रियारहितानां जडानामित्यर्थः । बहूनाम् । अनेकेषां सर्वजडानां नियन्तेत्यर्थः । कथं नियन्तेत्यत आह । एकम् । आवरणरूपेण भेदगून्धमविद्यास्वरूपम् । बीजम् । अनेकविक्षेपाङ्कुरभूतसंसारवृक्षजनकम् । बहुधा । अनेकैः प्रकारैर्भूतभौतिकैः कामादृष्टादिभिश्च । यः । प्रसिद्धः । करोति । स्पष्टम् । तम् । बीजस्य बहुधा कर्तारम् । आत्मस्थम् । स्वान्तःकरणे वर्तमानम् । ये । अधिकारिणः । अनुपश्यन्ति । वेदान्तवाक्यश्रवणमनु वयं ब्रह्म स्म इति साक्षात्कुर्वन्ति । धीराः । संसारसमुद्रमहोर्मिभूतैः कामक्रोयादिभिरविकम्पितात्मस्वभावा विजितेन्द्रिया इत्यर्थः । तेषाम् । वयं ब्रह्मेतिबुद्धिमताम् । सुखम् । अनुकूलवेदनीयम् । शाश्वतम् । शाश्वतिरन्तरं वर्तमानमविनाश्यानन्दात्मस्वरूपम् । आविर्भवतीति शेषः । नेतरेषाम् । वयं ब्रह्म स्म इतिबुद्धिरहितानां सुखं न कुतः शाश्वतं सुखमित्यर्थः ॥ १२ ॥

ननु तर्हि नित्यश्रेयसः फलनाहमिति ज्ञातव्यो जीविश्च तथेत्यत आह । नि-

त्यः । अविनाशी । नित्यानाम् । अविनाशिनामाकाशादीनां लोकप्रसिद्धानां
 मध्ये । तथाऽपि चेतनवर्गे कथं प्राधान्यमित्यत आह । चेतनः । नित्यज्ञान-
 स्वरूपः । चेतनानाम् । सोपाधिकानां जीवानां ज्ञानवर्ता मध्ये । एकः । भेद-
 शून्यः । बहूनाम् । अनेकेषां देवादीनाम् यः । प्रसिद्धः । विदधाति । विशेषेण
 धारयति प्रयच्छतीत्यर्थः । कामान् । काम्यन्त इति कामा भोगास्तामसुखदुः-
 स्वरूपाणि फलानीत्यर्थः । अतम् । नित्यानां नित्यं चेतनानां चेतनम् । आ-
 त्मस्थं येऽनुपश्यन्ति धीरास्तेषां शान्तिः शाश्वती नेतरेषाम् । शान्तिरविद्या-
 निवृत्तिः शाश्वती शाश्वद्वर्तमाना । अविद्यायाः । पुनरुद्गमरहित आत्यन्तिको
 मोक्ष इत्यर्थः । व्याख्यातमन्यत् । ननु यच्छश्वत्सुखरूपं तद्वाङ्मनसातीतस्व-
 रूपं वाचा वाऽपमात्माऽभिधीयत इत्यत आह । तदेतत् । एतदात्मस्वरूपं वा-
 ङ्मनसातीतं ब्रह्म प्रसिद्धम् । इति । वक्ष्यमाणेन प्रकारेण । मन्यन्ते । विद्वांसो जा-
 नन्ति । तन्मननप्रकारमाह । अनिर्देश्यम् । निर्देशो वाग्व्यापारस्तद्योग्यं निर्देश्यं
 तद्रहितमनिर्देश्यमुपलक्षणमिदं बाह्यान्तःकरणव्यापाराणामविषयः । तर्हि किम-
 सन्नेत्याह । परमम् । उत्कृष्टं निरुपममवधिशून्यमित्यर्थः । किम् । सुखम् । आ-
 वालगोपालं प्रसिद्धं यदुद्दिश्य सर्वाश्रेष्ठाः सर्वस्य । कथं नु । केन प्रकारेण
 नु वितर्के । तत् । अनिर्देश्यं परमं सुखमहमधिकारी विजानीयां विशेषेण ज्ञा-
 नं कुर्याम् । ननु को विचार उपाये तज्ज्ञानेन तज्ज्ञेयमित्यत आह । किम् । त-
 ज्ञानस्योपायत्वेऽपि किं विचारे । उ । अपौ । ब्रह्मज्ञानेनापि ब्रह्म किं भाति
 प्रतीयते प्रकटीभवति विभाति वा विविधं विरुद्धं विपरीतं वेत्यर्थः । भाति
 व्याख्यातं वाशब्दः पक्षान्तरे । अयमर्थः । ब्रह्मज्ञानेन चेद्ब्रह्म प्रतीयते न वा-
 ङ्मनसातीतम् । तन्न प्रतीयते चेद्ब्रह्मज्ञानवैयर्थ्याच्छास्त्रापामाण्यमतोऽत्र विचा-
 रस्त्वेन ब्रह्मज्ञाने ब्रह्मबोधोपाये सत्यसत्यप्यतिस्मृक्ष्मबुद्धेरधिकारिणः कथं नु
 तद्विजानीयामिति चिन्ता युक्तेति । ननु यतो वाचो निवर्तन्त इति यो वेद
 निहितं गुहायामिति वचनयोर्विरोधेऽस्तु शास्त्रमप्रमाणं न करणीया च मोक्षा-
 फादक्षेत्यत आह । तत् । प्रसिद्धम् । कारणम् । जगत्सृष्टिस्थितिसंहाराणां
 कर्तुं । सांख्ययोगाधिगम्यम् । सम्पदख्यायते प्रकाशयत आत्मतत्त्वं येन विज्ञा-
 नेन तत्सांख्यं योगो जीवपरमात्मनोस्तादात्म्यज्ञानफलोऽष्टाङ्गयोगरूपो वैदिक-
 फर्मानुष्ठानादिरूपो वा । अधिगम्यं ताभ्यामहं ब्रह्मास्मीत्याधिक्येनातिशयेन
 साक्षात्कर्तुं शक्यम् । सांख्ययोगाभिपन्नमिति वा पाठः । ज्ञात्वा देवं मुच्यते

* एतद्वाक्यमूलभूता कश्च नारायणदीपिकायां द्रष्टव्या ।

सर्वपाशैः । व्याख्यातम् । अयमर्थः । शाब्दप्रमाणजन्याऽऽत्मान्तःकरणवृत्ति-
र्जायते न कदाचिदप्यात्मा न घटमुखादिवच्छब्दस्य वाऽन्यस्य प्रमाणस्य वा
विषयस्तेन विरोधाभावाच्च शास्त्राप्रामाण्यं नापि मोक्षाकाङ्क्षापरित्याग इति ॥ १३ ॥

ननु वस्तुषु विचित्राः शक्तयो दृश्यन्ते कालनिमित्तादिपोगाद्यथा भानोर्भा-
भिः पूरिते देशे चन्द्रतारकाग्न्यादीनां घटादेरप्रकाशकत्वं स्वस्यापि तेजोभिर्भ-
वश्च तदभावे वैपरीत्यं तथाऽऽत्मनि स्वयंप्रकाश आत्माकारवृत्तौ प्रतीयमाने
वाङ्मनसातीतेऽप्यस्त्वादित्यादिभाभिः प्रतीयमानत्वमित्यत आह । न तत्र ।
तस्मिन्नात्मस्वरूपविषये । सूर्यः । भानुः । भाति । न प्रकाशते । न चन्द्रतारक-
म् । चन्द्रश्च तारकाश्च चन्द्रतारकं सचन्द्रमुदुमण्डलं न भातीत्यनुपङ्गः । नेमाः ।
प्रत्यक्षा मेघमण्डलस्थाः पीतादिरूपाः । विद्युतः । अचिरप्रभाः । भान्ति । न
प्रकाशन्ते । कुतोऽयमग्निः । अयं प्रत्यक्षो भौमो वैश्वानरः कुतो भातीत्यनुप-
ङ्गः । ननु तस्मिन्विषये न भान्त्येते चेत्तदत्यन्तं तमस्तोमरूपमित्यत आह ।
तमेव । सूर्यादेरविषयमेव । भान्तम् । प्रकाशं कुर्वन्तम् । अनु । पश्चात् । भा-
ति । प्रकाशते । सर्वम् । चन्द्रसूर्यादिकं ज्योतिर्जातम् । ननु राजानं गच्छन्तम-
नुगच्छति चेदृत्पादिः सोऽपि स्वतन्त्रो गन्ता स्यात्तथा चाऽऽत्मा । प्रकाश-
को यथा तथा सूर्यादिकमपि प्रकाशकं स्वतन्त्रं तथा च प्रकाशकानामात्मना स-
ममात्पन्तिको भेदो यथा तेषां तथा जडानांमपि स्यादित्यत आह । तस्य प्र-
काशात्मनः । भासा । दीप्त्या तद्बोधव्याप्त्यर्थः । सर्वम् । प्रकाश्यं प्रकाशकं
च नितिलम् । इदम् । सूर्यादि घटपटादि च प्रत्यक्षम् । विभाति । विविध-
मिदं प्रकाश्यमिदं प्रकाशकं च भाति प्रकाशते न स्वतन्त्रं ततो न भेद-
शङ्केत्यर्थः ॥ १४ ॥

ननु यथा सूर्यादीनां सर्वप्रकाशकानां सजातीयविजातीयभेदो दृष्टस्तद्वद-
स्याप्यस्त्वित्यत आह । एकः । स्वगतसजातीयविजातीयभेदशून्यः । हंसः ।
आत्मज्ञानेन भेदं हन्तीति हंसः । भुवनस्यास्य मध्ये । अस्य प्रत्यक्षस्यैकदे-
शस्य भुवनस्य लोकस्य कर्मफलस्य मध्येऽन्तः । इदानीं चैतन्यस्य विशेषतो-
ऽग्नौ सलिले च संनिधिं दर्शयितुमाह । स एव । प्रसिद्धो हंस एव न त्वन्यः ।
अग्निः । अपां जनकस्तेजोरूपः । सलिले । नीरे स्वकार्यं । संनिविष्टः । कार-
णरूपेण सम्पन्ननिवेशनं कृतवान् । तमेव रिदित्वाऽति मृत्पुमेनि नान्यो हेतु-
विद्यत ईशनाय । हेतुः कारणभूत ईशनापेश्वरत्वाय मोक्षापेत्यर्थः ॥ १५ ॥

ननु यः सर्वात्मा सर्वेशो बन्धमोक्षादिकारणं तं ज्ञात्वा मृत्पुमत्येति न चायं
स इत्यत आह । सः । प्रसिद्धः । विश्वकृत् । सर्वस्य कर्ता । विश्ववित् । सर्वज्ञः ।

आत्मयोनिः । स्वयमेव कारणं स्वस्याजात इत्यर्थः । अथवाऽऽत्माऽन्तःकरणं ज्ञानक्रियाशक्तिर्हिरण्यगर्भ इत्यर्थः । तस्य योनिः कारणम् । तर्ह्यव्याकृतमेतदित्यत आह । ज्ञः । बोधैकस्वभावः । बोधानां कालप्रस्तत्वादयमपि तथेत्यत आह । कालकालः । विनाशकस्य विनाशकः । तर्हि कोपकालाभिरुद्रः कश्चनेत्यत आह । गुणी । सर्वेषां गुणानामाश्रयभूतः । तर्ह्यस्तु जीवविशेषः कश्चन तथेत्यत आह । सर्ववित् । सर्वज्ञः । नात्राप्युपचारः शङ्कितुं शक्यः । विश्वविच्छेदस्योपचरितत्वेन शङ्कितस्योपचारस्यागमनात् । यः । प्रसिद्धः सर्वेषु वेदान्तेषु । तथाऽप्यविद्याजीवयोः स्वातन्त्र्ये नायमेवंरूप इत्यत आह । प्रधानक्षेत्रज्ञपतिः । प्रधानं माया क्षेत्रज्ञो जीवस्तयोः पतिः पालयिता । ननु गुणैरेव लोहितादिभिस्तौ भोग्यभोक्तृभावेन पालयेते इत्यत आह । गुणेशः । गुणानां लोहितशुक्लकृष्णानामीशो नियन्ता गुणेशः । नन्वस्तु गुणेशो बन्धमोक्षस्थितिकारणं यत्तदेव निरङ्कुशं नियन्तु न तु गुणानां नियन्तेत्यत आह । संसारमोक्षस्थितिवन्धहेतुः । संसारोऽध्यात्ममधिभूतं चाहंममाभिमानस्तस्मान्मोक्षः स्वयंप्रकाशमानानन्दात्माभिव्यक्तिस्तत्र स्थितिः संस्काराविद्यायाः सकार्याया दाहरूपे पुनरुत्थानाभावरूपा बन्धः संसारबन्धोऽहं ममाभिमानस्य दाढ्यं स्वयंप्रकाशमानानन्दात्मज्ञानशून्यत्वेनाहं सुखी दुःखीदमद्य मया लब्धमित्यादिप्रत्ययसंतान इत्यर्थः । संसारमोक्षस्थितिवन्धस्य हेतुः कारणं संसारमोक्षस्थितिवन्धहेतुः ॥ १६ ॥

एवं चेत्प्रधानक्षेत्रयोर्भिन्नोऽयमात्मेत्यत आह । सः । प्रसिद्ध ईश्वरः । तन्मयः । तत्प्रधानः प्रधानक्षेत्रज्ञरूप इत्यर्थः । हि । प्रसिद्धः । अमृतः । मरणधर्मरहितः । ईशसंस्थः । ईश आत्मस्वरूपे भूम्नि स्वे महिम्नि संस्था सम्यगवस्थानं स्थितिर्यस्य स ईशसंस्थः । अचेतनत्वं वारयति । ज्ञः । बोधैकस्वभावः । परिच्छेदं वारयति । सर्वगः । त्रिविधपरिच्छेदशून्यः । भुवनस्य । लोकस्य कर्मफलरूपस्य । अस्य । विविधप्रत्ययगम्यस्य । गोप्ता । रक्षिता । यः । प्रसिद्धः । ईशे । ईष्टे गोमूणामपि नियन्तृत्वं केषांचिन्न दृष्टं तथाऽयं मा भूदिति य ईश इत्यभिधानम् । तथाऽप्येकदेशस्येशितृत्वमिति मतिं वारयति । अस्य । विविधप्रत्ययगम्यस्य । जगतः । सागुज्यस्य कार्यस्य । नित्यमेव । सदैव । ननु नैवकारं सहामहे स्वकार्यं प्रत्यन्यस्यापि हेतोरीशितृत्वादित्यत आह । नान्यः । एतस्मादात्मनो व्यतिरिक्तः । हेतुः । कारणभूतः । विद्यते । नास्ति । ईशनाय । नियमनाय सर्वात्मकत्वादीश्वरस्य ॥ १७ ॥

अरयेश्वरस्य ज्ञाने कारणत्वेन तत्प्रसादे तृतीयेऽध्याय उक्तेऽध्यायः प्रसङ्गा-
त्पुनः संक्षेपेणाप्राभिधीयते । यः । प्रसिद्धः । ब्रह्माणम् । हिरण्यगर्भम् । विद-
धाति । विविधसामर्थ्ययुक्तं दधाति । उत्पादयतीत्यर्थः यो वै वेदांश्च । प्रसिद्धः
स्मर्यमाण ऋग्वेदादीनपि । ग्रहिणोति । प्रकर्षेण समर्पयति । तस्मै । ब्रह्मणे ।
तं ह । पूर्वोक्तं प्रसिद्धम् । देवम् । स्वयंप्रकाशम् । आत्मबुद्धिप्रकाशम् । स्वबु-
द्धिसाक्षिणम् । मुमुक्षुर्वै । मोक्षार्थी प्रसिद्धः । शरणम् । रक्षितारम् अहम् । मु-
मुक्षुः । प्रपद्ये । शरणं प्राप्तोऽस्मि ॥ १८ ॥

शरण्यस्य स्वरूपमाह । निष्कलम् । निर्गताः प्राणाद्याः कला यस्मात्तं
निष्कलम् । ननु क्रियावत्त्वात्कलावत्त्वं स्यादित्यत आह । निष्क्रियम् । क्रि-
याशून्यम् । ननु परिणामित्वादस्तु क्रियाऽपीत्यत आह । शान्तम् । अपरिणा-
मिनम् । नन्वविद्यादोषदूषितत्वेन परिणामी स्यादित्यत आह । निरवधम् ।
निर्गतमवधं दृष्टत्वमविद्यादिरूपो दोषो यस्मात्तं निरवधम् । ननु सकारणानां
दृष्टत्वमपि दृष्टमित्यत आह । निरञ्जनम् । निर्गतमञ्जनं कारणं यस्मात्तत्स नि-
रञ्जनस्तं निरञ्जनम् । अमृतस्य । अविनाशिनो मोक्षस्य । परम् । उत्कृष्टम् ।
सेतुम् । विधारणरूपं मोक्षमयोदाकारणमित्यर्थः । तत्र दृष्टान्तः । दग्धेन्धन-
मिव । भस्मीकृतमहाकाष्ठसंचयं यथा । अनलम् । वैश्वानरम् । शरणं प्रपद्य इ-
ति पूर्वणान्वयः ॥ १९ ॥

ननु ब्रह्मज्ञानार्थमयं श्रमस्तच्च दुःखविधात्तार्थं स चेदन्यतः सिद्धः किम-
नेनाकिंचित्करेणेत्यत आह । यदा । यस्मिन्काले । चर्मवत् । यथा चर्म । आ-
काशम् । अमूर्तं नभः । वेष्टयिष्यन्ति । वेष्टनं करिष्यन्ति । मानवाः । मनी-
र्जाताः । तदा । तस्मिन्काले । देवम् । स्वयंप्रकाशम् । अविज्ञाय । अहं ब्रह्मा-
स्मीति विशेषेणाज्ञात्वा । दुःखस्य । आध्यात्मिकाधिभौतिकाधिदैविकभेदभि-
न्नमतिकूलवेदनीयस्य । अन्तः । विनाशः । भविष्यति । स्पष्टम् ॥ २० ॥

एतद्विज्ञानं नाल्पभाग्यानां सुलभमित्याह । तपःप्रभावात् । तपसः कृच्छ्र-
चान्द्रायणादेः स्वधर्मानुष्ठानस्य वा प्रभावः सामर्थ्यं तस्मात् । देवप्रसादात् ।
देवस्य स्वयंप्रकाशस्याऽऽनन्दात्मनः प्रसादादनुग्रहादपि । अथवा देवस्य
द्योतनात्मकस्यान्तःकरणस्य प्रसादान्नैर्मल्यादपि चकारो वेदानुवचनादीनां
समुच्चयार्थः । ब्रह्मवित् । ब्रह्म वेदशब्दं साङ्गं सम्यग्वेत्तीति ब्रह्मविदीश्वरसम-
इत्यर्थः । तत्र नामकथनेनैवोपपत्तिमाह । श्वेताश्वतरः । श्वेता अवदाताः सदाऽ-
न्तर्मुखत्वेन विपरीतप्रवृत्तिरहिता अन्वा इन्द्रियाणि यस्य स श्वेताश्वः । अति-

शयेन श्वेताश्वः, श्वेताश्वतरः । अष्टाङ्गयोगनिरत इत्यर्थः । ननु समग्रविद्यावि-
 च्चमष्टाङ्गयोगनिरतत्वं वाऽस्त्यनेकेषां ब्रह्म ज्ञानगूढं श्रमकरं तथा चान्येभ्यो
 नास्य कश्चिद्विशेष इत्यत आह । अथ साधनचतुष्टयसंपत्त्यनन्तरम् । विद्वान् ।
 स्वयंप्रकाश आनन्दात्मसाक्षात्कारवान् । विद्वानित्यनन्तरमथशब्द उक्तार्थोऽ-
 वतारणीयः । यथापाठे स्वेनैवार्थस्याग्रहे शब्दजालाष्टाङ्गयोगनिरतेभ्यो वैलक्षण्या-
 र्थोऽप्यर्थो वा व्याख्येयः । अत्याश्रमिभ्यः । अति तुरीयस्य तुरीयो भेदः पार-
 महंस्यलक्षणः सर्वोत्कृष्ट आश्रमः प्रसिद्धो येषामस्ति तेऽत्याश्रमिणस्तेभ्यः सा-
 धनचतुष्टयसंपत्त्यनन्तरम् । परमम् । उत्कृष्टमुत्कृष्टपुरुषार्थप्राप्त्युपायत्वात् ।
 पवित्रम् । शुद्धिकारणमशेषपापबीजाविद्यादाहकत्वात् । विशेषणसामर्थ्याद्वि-
 शेष्यमनुक्तमपि ब्रह्मज्ञानं लभ्यते । प्रोवाच । प्रकर्षेण दयार्द्रचित्तत्वादिना सं-
 सारसागरपरपारप्राप्त्युपायमुक्तवान् । सम्यक् । सं समीचीनं स्वयंप्रकाशमाना-
 नन्दात्मानमश्नुति गच्छतीति सम्यक् । ऋपिसंघजुष्टम् । ऋषयो नारायणना-
 रदव्यासादयस्तेषां संघाः समूहास्तैः प्रीतान्तःकरणैः सेवितमृपिसंघजुष्टम् ॥ २१ ॥

इमानि विशेषणानि यथाकथंचिन्मन्त्रसाध्यादिकलानामपि स्युस्ततोऽत्य-
 न्तासाधारणं विशेषणमाह । वेदान्ते । वेदानामृगादीनामनेकशाखाभेदभिन्नाना-
 मन्ता अवसानानि प्राप्याणीत्यर्थः । ते वेदान्तास्तज्जातौ वेदान्ते । तमापि स-
 न्ति सहस्रमुपासनानि वितानानि चेत्पाह । परमम् । उत्कृष्टम् । उत्कृष्टत्वमपि
 दहरोपासनादावस्त्येव तद्व्यावृत्त्यर्थमाह । गुह्यम् । गोप्यम् । दहरोपासनादिसाध्यं
 कथमदोऽवसीयत इत्यत आह । पुराकल्पमचोदितम् । पुराकल्पोऽर्थवादो गोपादे-
 यत्वेन बोधितप्रवेशनिषमनलक्षणः पञ्चविधस्तेन प्रचोदितं प्रकर्षेणोपादेयत्वेन
 बोधितम् । अर्थवादः स्तावको यस्तत्पते तद्विधीयत इत्यर्थः । इदानीं श्रुतिः सा-
 नुक्तोऽं प्राप्तब्रह्मज्ञानानुररीकृत्याऽऽह । नामशान्ताय । प्रकर्षेण मनःपूर्वा शान्ति-
 र्यस्य स प्रशान्तस्तद्व्यतिरिक्तोऽप्रशान्तस्तस्मै । दातव्यम् । यच्छ्रेताश्वतरोऽ-
 त्याश्रमिभ्य उक्तवाञ्छुतिसारसर्वस्वं पुरुषार्थनिदानभूतं तच्छृणु इव पापसं न
 देयम् । एवं चेत्प्रशान्तायानुपसन्नायापि देयमित्यर्थतः प्राप्तं तद्वारयति । नापु-
 त्रापाशिष्याय वै पुनः । पुत्रो ब्राह्मादिविवाहजायां पर्यायां जात औरसो लो-
 क्यस्तनयः । दृष्टान्तोऽयं यथाऽस्मिन्नुपसन्नेऽनुरागस्तथाऽन्यस्मिन्नपि चेज्जा-
 यतेऽधिकारिणि स त्वनुशासनयोग्यो न पुत्रोऽपुत्रो न शिष्यो शिष्यः । अपुत्रोऽ-
 शिष्यस्तस्मा अपुत्रापाशिष्याय वै प्रसिद्धाय गुरुशिष्याध्यापादौ पुनःशब्दोऽ-
 प्यर्थ एवार्थो वा । अप्रशान्ताय न दातव्यमपुत्रापाशिष्याय प्रसिद्धायापि न दा-
 तव्यमित्यनुपपन्नः । अधिकारिणे पुत्रवत्प्रियाय देयं नेतरस्मा इत्यर्थः ॥ २२ ॥

ननूपसन्नाय देयमित्यर्थादुक्तं कीदृश्युपसत्तिः किं प्रयोजना चेत्यत आह ।
 यस्य । प्रसिद्धस्याधिकारिणः । देवे । हरौ हरेऽन्यस्मिन्वाऽऽरोपिते चैतन्ये
 शालग्रामादौ । परा । निरतिशयाऽयमेव मे सर्वं पुरुषार्थजातं दास्यत्यस्मिन्स-
 तुष्टेऽहं कृतकृत्यः स्यां विपर्यये विपर्यय इत्यादिरूपा । भक्तिः । आस्तिक्य-
 बुद्ध्यादिपुक्ता भजनक्रिया कायेन्द्रियमनसां तस्मिन्समर्पणमित्यर्थः । सेयम् ।
 यथा । दृष्टान्ते । देवे । उक्ते । तथा । दार्ष्टान्तिके । गुरौ । ब्रह्मज्ञानोपदेष्टरि गु-
 रोरर्थस्य साधको गुरुस्तस्मिन्गुरौ देवे रुष्टे गुरुघाता गुरौ रुष्टे न देवोऽपि
 यतस्ततो देवस्यापि वरमवज्ञां करणीया न गुरोरित्यर्थः । तस्य । गुरुभक्त-
 स्य । एते कथिता हि । उक्ताः प्रसिद्धा उपायोपायभूताः प्रत्यक्षा इव । अर्थाः ।
 विषयप्रयोजनरूपाः । प्रकाशन्ते । इदमनेनेत्यमिति प्रतीयन्ते । महात्मनः ।
 महान्गर्वादिरहित आत्माऽन्तःकरणं यस्य स महात्मा तस्य । इति । उपनि-
 पत्समाप्तौ ॥ २३ ॥

योऽस्ति स्फुरन्नविरतं हृदयाब्जमध्ये हंसो वृकान्तारमदो विगाह्य ।
 पिबन्नमुं भेदमनीशमीशः प्रीतः स भूषादमुना कृतेन ॥ १ ॥

इति श्रीमत्परमहंसपरिव्राजकाचार्यानन्दात्मपूज्यपादशिष्यस्य
 शंकरानन्दभगवतः कृतौ श्वेताश्वतरोपनिषदीपिकायां

पष्ठोऽध्यायः ॥ ६ ॥

समाप्तेयं श्वेताश्वतरोपनिषदीपिका ।

श्वेताश्वतरोपनिषद्दीपिका नारायणविरचिता ।

श्वेताश्वतरसंज्ञेयं पदध्यापविराजिता ।

पाञ्चपुपनिषत्पञ्चाशत्तमी ग्रन्थसंग्रहे ॥ १ ॥

साक्षाद्ब्रह्मविद्यादर्शनं श्वेताश्वतरोपनिषद्ब्याख्यायते । ॐ । ब्रह्मवा॥१॥१॥ व-
दन्तीति । वेदवादिनो विचारयन्तीत्यर्थः । मन्त्रैरेव प्रश्नपूर्वमुत्तरम् । किं कारणं
ब्रह्मेत्यादि । जगत्कारणीभूतं यद्ब्रह्म तत्किम् । यद्वा ब्रह्म सर्वमहात्किं कारणम् । य-
स्यान्यत्कारणं नास्ति यच्च सर्वस्य कारणं तत्किमिति प्रश्नः । कुतः स्म जाताः ।
वयं कुतो जाता ब्रह्मणोऽन्यस्माद्वाऽजाता एव वा । जीवाम केन केन जीवाम
जाताः सन्तः केन कारणेन जीवामः । क्व च संप्रतिष्ठाः । वयं क्व प्रतिष्ठिताः
किमाधाराः केन चार्थिष्ठिता नियमिताः सुखदुःखेषु यतोमहे स्वतन्त्राणां प्रवृत्तौ
दुःखेष्वप्रवृत्तिमसङ्गात् । ब्रह्मविदो व्यवस्थां चिन्तयाम इति शेषः ॥ १ ॥

कालो ज्योतिषप्रसिद्धः । स्वभावो लौकापतिकसंमतो वस्तुधर्मः । नियति-
र्यथाऽग्निरूर्ध्वमेव ज्वलति वायुस्तिर्यगेव पवत इति नियमरूपा । पदच्छां
कालभार्या यथाऽकस्माद्वनो वर्पति भूमिः कम्पते लाभालाभौ भवतः । य-
दुक्तं पदच्छालाभसंतुष्ट इति । भूतानि यथा मातापितृभ्यां पुत्रजन्म । योनिः
रूपवपवस्तेन स्त्री लक्ष्यते । सा च प्रकृतिर्मायाऽविचेत्यनर्थान्तरम् । पुरुष आ-
त्मा मन इति यावत् । इत्येषां मध्ये किं कारणादिरूपमिति चिन्त्यम् । सं-
योग एषाम् । एषां सप्तानां संयोगो वाऽष्टमः कारणादीति प्रश्नः । अष्टानामपि
निषेधो न त्विति । न तु । एते न हेतवः । एषां संयोगः समुदायोऽपि न हे-
तुः । कुत आत्मभावात् । आत्मनश्चेतनस्य विद्यमानत्वात्कालादीनामचेतनत्वा-
च्चेतनानधिष्ठितानां प्रवृत्त्यसंभवादस्वातन्त्र्यादात्मनश्चेतनस्य सविधे कर्तृत्वमनु-
चितमिति भावः । तर्ह्यात्मन एव जीवस्य कर्तृत्वमस्तु चेतनत्वात्स्वातन्त्र्याच्चे-
त्यत आह । आत्माऽप्यनीशः । कुतः । सुखदुःखहेतोः । इच्छन्नपि सुखं नाऽऽ-
प्नोति । अनिच्छन्नपि च दुःखमाप्नोति । तेन पारतन्त्र्याज्जगत्कर्त्ता ॥ २ ॥

एवं दिङ्मूढा इव ते विमूढा ब्रह्मणः पथि देवतानुग्रहेण ध्यानपरा बभूवुः ।
तदाह । त इति । ते मुनयो ध्यानयोगमनुगताः सन्तोऽपश्यन्ष्टवन्तः । कां

१ (क. ख.) 'ता । यजुः' । २ (क.) 'दिन इति । ३ (क.) 'कुत इति । वं । ४ (ग.)
करं । ५ (क. ख.) 'वो लोकः' । ६ (ग. घ.) 'र्ध्व एव । ७ (ग. घ.) 'च्छा । यं । ८ (क.
ख.) 'योगश्चाष्टमं कां' । ९ (क. ख.) 'रणिमिति' । १० (प.) 'तोर ॥ २ ॥

देवात्मशक्तिं देवस्याऽऽत्मनः शक्तिं परमात्मसामर्थ्यम् । नन्विदं कालं किं न दृष्टेयम् आह । स्वगुणैर्निगूढां निजगुणैर्जीविनिष्ठाविद्यादिभिर्दृष्टेरावृतत्वाज्ज्ञातुमशक्यां जीवेन मीलितचक्षुषेव सूर्यप्रभाम् । स को देव इत्यत आह । य इति । कारणानि पूर्वोक्तानि निखिलानि सकलानि कालादीन्यात्मान्तानि । कालात्मयुक्तानीत्याद्यन्तग्रहणेन मत्पाहारात्सर्वेषां मध्यस्थानां संग्रहः । अधितिष्ठति स्वायत्तीकरोति । एकोऽसहायः सन् ॥ ३ ॥

स्थूलदेहोपाधिं प्रथमं दृष्टमात्मानं चक्ररूपकेण तावन्निरूपयितुमाह । तमिति । तमाबालगोपालमहमिति मसिद्धं पुरुषविधम् । एकनेमिम् । एकैव नेमिश्चक्रधारणहेतुः कुण्डलीलक्षणा चिच्छक्तिर्यस्य तम् । त्रिवृतम् । वातपितृकफात्मकत्वाच्चिगुणत्वाद्देवापिङ्गलासुषुम्नालक्षणनाडीत्रयप्रयितत्वाद्वा त्रिवृत्करणपक्षे वृथिव्यभेजोरुपत्वाद्वा । षोडशान्तं षोडशविकारस्वरूपम् । ते च विकारा एकादशेन्द्रियाणि पञ्चभूतानि च यद्वा षोडशान्ता मर्मस्थानानि यस्य तम् । तानि च धारणास्थानत्वेन प्रपञ्चसारे गणितानि ।

अङ्गुष्ठगुल्फजानुद्वययोनिगुदं च सीवनी मेण्डूम् ।

नार्भिर्हृदयं ग्रीवा सलम्बिकाग्रं तथैव नासा च ।

भूमध्यललाटसुषुम्नाग्रं द्वादशान्तमित्येवमिति । पष्ठप्रश्नोक्ता वा षोडश कला अन्तः स्वरूपं यस्य तम् । ताश्च माणः श्रद्धा भूतानीन्द्रियं मनोऽन्नं वीर्यं तपो मन्त्राः कर्म लोका नाम चेति । अरा इव रथनाभौ कला यस्मिन्प्रतिष्ठिताः । तं वेद्यं पुरुषं वेद यथा मा वो मृत्युः परिव्यथा इति मन्त्रवर्णात् । यद्वा । अमावास्पया सह षोडशतिथिभिरन्तः परिणामो परयेति । अन्तः प्रान्तेऽन्तिके नाशे स्वरूपेऽतिमनोहर इति विश्वः । शतार्धारम् । शतार्धं पञ्चाशदरा यस्य तत् । पट्चक्रसमुदायस्य पञ्चाशत्पत्रत्वात् । तानि चाऽऽधारस्वाधिष्ठानमणि-पूरानाहतविशुद्धाज्ञारूपानि चतुःषड्दशद्वादशशोडशद्विपत्राणि पत्राणां चारानुल्यतपाऽरात्वम् । तदुक्तम् । आधारे लिङ्गनाभौ प्रकटितहृदये तालुमूले ललाटे द्वे पत्रे षोडशारे द्विदशदशदले द्वादशार्धे चतुष्क दन्ति । दिशश्चिप्यराभिः प्रत्यन्तस्थिताभिरराभिरङ्गुलीभिरुपलक्षितम् । अञ्जकैः पट्टिः । अञ्जानां पूर्वोक्तपट्टक्राणां कैः शिरोभिः कर्णिकाभिः पट्टिरुपलक्षितम् । अक्षकैरिति पाठेऽकारादिशकारशीर्षवर्णरूपलक्षितम् । तदुक्तम् । वासान्ते बालमध्ये षफकटसहिते कण्ठदेशे स्वराणां हंशं तत्त्वार्थयुक्तं सकलदलगतं वर्णरूपं नमाभीति । विश्वरूपैकपाशम् । विश्वरूपं नानारूपं पूर्णचद्रुतमहुतमनोवाक्प्राणमयोऽग्निधानं यत्सप्तान्नानि मेधपा तपसा जनयत्पतेति श्रुतेः प्राणसदितमन्नं तदेवैकः पाशो

बन्धहेतुर्पस्य । अन्नपाशेन मणिना प्राणसूत्रेण पृथ्विना । बभ्रामि सैत्यग्रन्थि-
ना मनश्च हृदयं च त इति मन्त्रलिङ्गात् । त्रिमार्गभेदम् । आर्चिमार्गो धूममार्गोऽ-
धोगतिश्चेति त्रयो मार्गभेदा यस्य तम् । मुक्तिमार्गस्य देहातीतविषयत्वात् ।
द्विनिमित्तैकमोहम् । द्वे सुखदुःखे तन्निमित्तो हेयोपादेयत्वेनैको मोहो यस्य त-
म् । अपश्यन्निति पूर्वैणान्वयः । शास्त्राचन्द्रन्यायेन प्रथमं देहात्मदर्शनमेवोचि-
तम् ॥ ४ ॥

यै उक्त एतेभ्यो भूतेभ्यः समुत्थाय तान्पेवानुविनश्यतीति तच्छक्तिं पात-
ञ्जलमतसिद्धां प्रवृत्तिमूलामविधारूपां बुद्धिं नदीरूपकेण निरूपयति । पञ्च-
स्रोतोऽम्बिवति । पञ्चस्रोतः पञ्चप्रवाहमभ्यु विषयवासनारूपं यस्याः सा । प-
ञ्चयोनिः पञ्चेन्द्रियाणि योनिरुत्पत्तिस्थानं यस्याः सा । अनित्याश्चिदुःखा-
नात्मसु विपरीतज्ञानमविद्या तस्य चेन्द्रियेभ्य एवोत्पत्तिः । उग्रा दुस्तरत्वा-
त् । वक्रा निपिद्धगामित्वात् । पद्मोग्रत्वं विषयेभ्यो निरोद्धुमशक्यत्वाद्व-
क्तत्वं चाभिमानेनान्योक्तविपरीतकारित्वात्तत्तत्तुर्णां कर्मधारयस्ताम् । पञ्चमा-
णोर्मिं पञ्च प्राणाः प्राणापानव्यानोदानसमानास्त एवोर्मयस्तरङ्गा उच्छलनस्व-
भावा यस्याः सा ताम् । प्राणद्वारैव बुद्धेः प्रसादात् । प्राणनिरोधेन केवलकु-
म्भके बुद्धिनिरोधदर्शनात् । पञ्चबुद्ध्यादिमूलाम् । बुद्धिर्मनश्चित्तमहंकारो वि-
षयवासना चेति पञ्च बुद्ध्यादयो मूलं परमकारणं यस्यास्ताम् । यद्वा पञ्च श-
ब्दादपस्तेषां बुद्धिर्निर्विकल्पकज्ञानं तदेवाऽऽदिमूलं प्रथमकारणं यस्याः सविक-
ल्पकरूपायास्ताम् । पञ्चावर्ताम् । पञ्चाऽऽवर्ता उदकभ्रमा विषयरूपा आसङ्गहेतवो
गतिप्रतिबन्धका यस्यां सा ताम् । पञ्चदुःखौघवेगाम् । रूपरसगन्धस्पर्शश-
ब्दाः पञ्च विषयास्तदलाभविपरीतलाभप्रयुक्तानि पञ्च दुःखानि तेषामोघो भरः स
एव वेगो यस्याः सा ताम् । पञ्चाशद्भेदाम् । पञ्चाशदलगाभिनि चित्ते पञ्चाश-
हृदयो जायन्ते । तदुक्तमध्यात्मविवेके । गुदलिङ्गान्तरे चक्रमाधारं तु चतुर्द-
लम् । परमः सहजस्तद्वदानन्दो वीरपूर्वकः । योगानन्दश्च तस्य स्यादीशाना-
दिदले फलम् । स्वाधिष्ठानं लिङ्गमूले पद्मपत्रं चक्रमस्य तु । पूर्वाद्विषु दलेष्वाहुः
फलान्येतान्यनुक्रमात् । प्रश्रयः क्रूरता गर्वनाशो मूर्छा ततः परम् । अवज्ञा
स्यादविश्वासो जीवस्य चरतो ध्रुवम् । नाभौ दशदलं चक्रं मणिपूरकसंज्ञकम् ।
सुषुप्तिरत्र नृणां स्यादीर्घ्यां पिथुनता तथा । लज्जा भयं घृणा मोहः कुपिषोऽ-
थ विपादिता । हृदयेऽनाहतं चक्रं दलेर्द्वादशभिर्पुतम् । लौल्यं प्रणाशः कप-
टवितर्कोऽप्यनुतापिता । आशाप्रकाशश्चिन्ता च समीहा समता ततः । क्रमेण

दम्भो वैकल्यं विवेको हुंकृतिस्तथा । फलान्येतानि पूर्वादिदलस्थस्याऽऽत्मनो
विदुः । कण्ठेऽस्ति भारतीस्थानं विशुद्धिः षोडशच्छदम् । तत्र प्रणव उद्गीयो हुं
फट्पठ्य स्वधा । स्वाहा नमोऽमृतं सप्त स्वराः पङ्खादयो मताः । इति पूर्वादिपत्रस्थे
फलान्यात्मनि षोडश इति । षोडशच्छदे त्वन्यत्र विशेष उक्तः । १ कृपा २ क्षमा
३ आर्जवम् ४ धैर्यम् ५ वैराग्यम् ६ धृतिः ७ समता ८ हास्पम् ९ रोमाश्च-
निचयः १० ध्यानम् ११ सुस्थिरता १२ गाम्भीर्यम् १३ उद्यमः १४ सत्त्वम्
१५ औदार्यम् १६ एकाग्रता एते पूर्वादिपत्रेषु गुणा इति । द्विदले तु तत्त्वप-
दार्थाविभासो द्रष्टव्यः । एवं पञ्चाशद्वेदाः । यद्वौकारस्य पञ्चाशत्कलास्ताभ्यः
पञ्चाशद्वर्णा वर्णात्मा च वेदा वेदोद्भवं च जगत् । बुद्धिर्जगद्विपया सती त-
त्कारणीभूतान्पञ्चाशद्वर्णानवगाहत् इति पञ्चाशद्वेदा भवन्ति । तर्था पञ्चपर्वणि।
रूपादिविषयभेदेन पञ्चसोपानाम् । अथवाऽन्नप्राणमनोविज्ञानानन्दरूपाः पञ्चको-
शा एव, पर्वाणि यस्यास्ताम् । अथवाऽविद्यास्मितारागद्वेषाभिनिवेशलक्षणानि
पञ्चपर्वणि । अनित्याश्चिदुःखानात्मसु विपरीतज्ञानमविद्या भिन्नयोर्बुद्ध्यात्म-
नोरेकत्वप्रतीतिरस्मिता सुखेष्वसक्ती रागो दुःखेष्वप्रीतिर्द्वेषोऽननुभूतादपि म-
रणादेद्यासोऽभिनिवेशः पञ्चापि बुद्धिविशेषत्वाद्विपर्वणि । अधीमः स्मराम
इक्स्मरण इहिकावध्युपसर्गतो न व्यभिचरतः ॥ ५ ॥

सर्वाजीव इति । सर्वेषामाजीवे जीवनहेतौ भोगापतनत्वात् । सर्वसंस्थे । स-
र्वेषां संस्था वागादीनां स्थितिर्पस्मिन्नृहन्ते वृहति स्थूले तस्मिन्ब्रह्मचक्रे श-
रीरे हंसो भ्राम्पते कर्मभिर्नापोनीः प्राप्पते । यद्वा हंसो जीवः पञ्चाशदलेषु
पञ्चाशद्विजननार्थं वासनाभिः कर्मसहिताभिर्भ्राम्यत इत्यर्थः । पृथक्संघाता-
द्विन्नं प्रत्येकतश्च भिन्नमात्मानं परमर्हसं प्रेरितारं च प्रेरितेश्वरः । तदुक्तं गी-
तासु । ईश्वरः सर्वभूतानां हृद्देशेऽर्जुन तिष्ठति । भ्रामयन्सर्वभूतानि यन्नारूढा-
नि माययेति । ईश्वरं निरूप्य भोक्ता भोग्यं प्रेरितारं च मत्वेत्यग्र उपसंहाराच्च प्रे-
रितेश्वरः पृथग्भिन्नं मत्वा ज्ञात्वा ततोऽनन्तरं तेन परमात्मना जुष्टः प्रीतः सन्न-
मृतत्वं मोक्षमेति । जुषी प्रीतिसेवनयोः ॥ ६ ॥

उद्गीतमिति । एतत्परमं ब्रह्मोद्गीतं प्रकटमेव वेदादिभिर्गीतं प्रकाशितम् ।
तस्मिन्नात्मनि विषयभूते त्रयं वेदत्रयं वाचकत्वेन वर्तते । सुप्रतिष्ठाक्षरं प्रणवा-
क्षरं च तत्र वर्तते । वेदो ह्यौकारे प्रतिष्ठितः । अग्निमीळ इत्यकारमुपक्रम्य ऋग्वे-
दारम्भात्समुद्भो बन्धुरित्युकारेण यजुर्वेदसमापनादग्न आपाहीत्यकारेणोपक्रम-

स्य ज्योतिरुत्तममिति मकारेण सामवेदसमापनात्प्रणवस्य चाकारोकारमकारा-
त्मकत्वात्प्रतिष्ठाक्षरत्वम् । यद्वा । निवृत्तिः सप्रतिष्ठा स्याद्विद्या शान्तिरनन्त-
रम् । शान्त्यतीतेति पञ्चकलाश्रयत्वात्सुप्रतिष्ठाक्षरत्वम् । अत्राऽऽत्मन्य-
न्तरं भेदं प्रपञ्चाद्विदित्वा ज्ञात्वा वेदविदो वेदार्थस्य ज्ञातारस्तत्परास्तदेकाप्रा
योनिमुक्ता जन्मरहिताः सन्तो ब्रह्मणि लीना इत्यन्वयः ॥ ७ ॥

संपुक्तमेतदिति । संपुक्तं परस्परसंबद्धम् । क्षरं स्थूलदेहः । अक्षरं सूक्ष्मदेहः ।
व्यक्तं स्थूलम् । अव्यक्तं लिङ्गम् । एतद्विश्वं सर्वमीशः परात्मा भवते प्राप्नोति ।
भूमाप्तावात्मनेपदी वा । अनीशो जीवो बुध्यतेऽनुभवत्यभिमन्यते भोक्तृभोगा-
न्भोक्तारं चाऽऽत्मानं भोगांश्च स एव देवं परमात्मानं बुद्ध्वा सर्वैः पार्श्वेऽन्धैर्मु-
च्यते मुक्तो भवति ॥ ८ ॥

ज्ञस्तत्पदार्थः । अज्ञस्त्वंपदार्थः । अजावनादी । एक ईशः समर्थः । अन्योऽ-
नीशोऽसमर्थः । अजा माया चेका भोक्त्रा जीवेन भोगेन विपयानुभवेनावैवि-
पयैश्च युक्ता संबद्धा । परमात्मा त्वसङ्गोऽनन्तस्तत्त्वंपदार्थशोधनसिद्धः स हि
विश्वरूपः सर्वाध्यासाधिष्ठानमकर्ता च गगनवत् । त्रयं जीवमीश्वरं श्रद्धं च य-
दा विन्दते लभते ब्रह्म ह्येतत् । बोधानन्तरं यत्स्वरूपमवशिष्यते ब्रह्मैवैतत् ॥ ९ ॥

क्षराक्षरयोः स्वरूपमाह । क्षरमिति । प्रधानं माया । अमृताक्षरमुद्देश्यवि-
धेययोरपि गमकत्वात्समासः । अक्षरममृतम् । तयोरीश्वरनिषम्यतामाह । हर
इति । हरः शिव एको देवः क्षरात्मानौ क्षरं चाऽऽत्मानं चाक्षरमीशत ईष्ट ऐ-
श्वर्येण व्याप्नोति । तद्भक्तेर्मुक्तिहेतुतामाह । तस्येति । अभिध्यानमाभिमुख्येन स्म-
रणम् । योजनं सवीजयोगविषयत्वम् । तत्त्वभावो यथार्थस्वरूपभावनम् । स एवा-
हमिति भावनं वा । भूयः पुनः पुनरभिध्यानादिनाऽन्ते देहान्ते विश्वस्याः स-
र्वस्या मायाया निवृत्तिः । तस्य तावदेव चिरं यावन्न विमोक्षेऽथ संपन्नस्य इति
श्रुतेः । कृष्णे रताः कृष्णमनुस्मरन्ति रात्रौ च कृष्णं पुनरुत्थिता ये । ते भि-
न्नदेहाः प्रविशन्ति कृष्णं हविर्यथा मन्त्रद्वतं हुताश इति स्मृतेश्च ॥ १० ॥

उक्तमर्थं स्पष्टयति । ज्ञात्वेति । देवं परमेशिवं पाशा बन्धनानि तेषामपहा-
निः । अविद्यास्मितारागद्वेषाभिनिवेशाः क्लेशास्तैः क्षीणैः सद्भिर्हेतुभूतैः । तृती-
यं यत्र तत्त्वंपदार्थविकीभूतौ तं सगुणध्यानपक्षे तृतीयस्यामितो दिव्यत्युक्तं हि-
रण्यगर्भस्थानं देहभेदे शरीरावसाने कीदृशं तृतीयं विश्वैश्वर्यं विश्वमेवैश्वर्यं य-
स्य तम् । केवलो दग्धपाश आप्तकामः पूर्णकामः प्राप्नोतीति शेषः ॥ ११ ॥

एतदिति । एवकारोऽव्यस्तक्रमः । एतदेव ज्ञेयं ज्ञातव्यं श्रवणादिभिर्निस्त्यमा-

त्मसंस्थं सदा संनिहितम् । ज्ञेयावधिरपमित्याह । नात इति । भोक्ता भोक्तारम-
क्षरं भोग्यं क्षरं प्रेरितारमीश्वरं च मत्वाऽतः परं न हि किंचिद्वेदितव्यमस्ती-
त्पन्वयः । सर्वे प्रोक्तं नातः परं प्रवचनीयमस्तीति पृथग्वाक्यम् । सर्वमित्युक्तम-
भिनीय दर्शयति । त्रिविधमिति । भोक्त्रादिरूपं त्रिविधं ब्रह्म ह्येतत्प्रोक्तम् । त-
दुक्तं गीतासु । द्वाविमौ पुरुषौ लोके क्षरश्चाक्षर एव च । क्षरः सर्वाणि भूतानि
कूटस्थोऽक्षर उच्यते । उत्तमः पुरुषस्त्वन्वयः परमात्मेत्युदाहृतः । यो लोफत्र-
यमाविश्य विभर्त्यव्यय ईश्वर इति ॥ १२ ॥

सतोऽप्यनुपलम्भे को हेतुरत आह । वद्वेप्येति । योनिगतस्य काष्ठादिस्थि-
तरप नैव च लिङ्गनाशः । विमतं काष्ठं वद्विमदुपायलभ्यवद्वित्वात् । पर्वतवदि-
त्यादिलिङ्गसद्भावात् । उपायलभ्यतामाह । स भूय इति । स वद्विर्भूय एवेन्धनं
मधनकाष्ठं योनिररणिकाष्ठं ताभ्यां मथिताभ्यां यद्वा ग्राह्यः । तद्वोभयं वै देवे
शरीरे प्रणवेन भवति । तदुक्तम् । आत्मानमरणं कृत्वा प्रणवं चोत्तरारणिभि-
त्यादि ॥ १३ ॥

। तदेवाऽऽह । स्वदेहमिति । अरणिं प्रणवाधारत्वात् । उत्तरारणिं तस्य पट्व-
क्रभेदनेनोर्ध्वं नीतत्वात् । ध्यानमेव निर्मेथनं तस्याभ्यासात्पुनः पुनः करणादेवं
चोतनावन्तमात्मानं निगूढवज्रितरां गूढमर्हति यथा तथा पश्येदित्यन्वयः ॥ १४ ॥

अदृश्योऽप्युपायैर्लभ्य इत्यत्र दृष्टान्तानाह । तिलेष्विति । स्रोतःसु भूम्या-
चन्तर्हितेषु सननादिना यथाऽऽपो यद्वाहन्ते तद्वदात्माऽऽत्मनि मनसि । मनसैवा-
नुद्वेष्टव्यमिति श्रुतेः । ग्रहणोपायः सत्यतपसी । योऽनुपश्यति पुनः पुनश्चि-
न्तयति तेन यद्वाहन्ते इत्यन्वयः ॥ १५ ॥

तस्य विशेषणानि सर्वव्यापिनमित्यादीनि । अपिंतं देहेनैक्यमापादितम् ।
परमुपनिषत्परं रहस्यं ब्रह्म । आत्मविद्या च तपश्च ते मूलं प्राप्नुयायो यस्य
तादृशं वेदितव्यम् । द्विरुक्तिरध्यापसमाप्त्यर्था ॥ १६ ॥

इति श्रीनारायणविरचितायां श्वेताश्वतरोपनिषद्दीपिकायां

प्रथमोऽध्यायः ॥ १ ॥

अथ योगेनाऽऽत्मदर्शनाय योगं निरूपयितुकामो भग्नारूढतां योगस्य
दर्शयति । पुञ्जान इति । आद्याऽनुष्टुप् । द्वितीया गायत्री । तृतीयाऽ-
नुष्टुप् । चतुर्थी जगती । पञ्चमी त्रिष्टुप् । षष्ठी जगती । सवितार्यः । सविता
देवता । तदुक्तम् । अथ प्रतिकर्मदर्शिनो पुञ्जानोऽष्टौ सावित्राणि सविताऽपश्य-

दाद्या तृतीया चानुष्टुप् चतुर्थीपष्ठचौ जगत्पौ द्वितीया गायत्री पञ्चमी त्रिष्टुबिति । तत्र पञ्चैह पठिताः । अग्निर्पञ्चेत्याद्या भेन्याः सविताऽपश्यदित्युक्तम् । दर्शनाच्चपिः । पुङ्के मनः कर्मसु पुञ्जानः प्रजापतिः समष्टिरूपं लिङ्गं स प्रथमं मन आचं लिङ्गं हिरण्यगर्भाख्यम् । मनसो यन्मनो विदुरिति श्रुतेः । तत्तत्त्वाय तस्य भावस्तत्त्वं तस्मै संकरूपविकल्पकर्तृत्वेन स्वमनस्त्वसिद्धये सविता प्रसविता जगत्कल्पको मनोरूपः समष्टिभावेन भवति । तथा धियः प्राणा भवति वागादिवृत्तिरूपेण भवति । किं कृत्वाऽग्नेरात्मनो ज्योतिः प्रकाशात्मकं निचाय्य दृष्ट्वा मनसो मननशक्तिरिन्द्रियशक्तिश्चाऽऽत्मीयमेव तेज इत्यर्थः । नान्योऽतोऽस्ति द्रष्टेति श्रुतेः । चक्षुषश्चक्षुरुत श्रोत्रस्य श्रोत्रमिति च । तन्मनः पृथिव्यै विस्तीर्णप्रजाया अध्याभरदध्याहरति लेटू तिप इतश्च लोपः परस्मै पदेषु शब्दगुणः । हृग्रहोर्भश्छन्दसि । अध्याह्वातुपसर्गो । समष्टिमनो व्यष्टिमनोरूपेण सर्वप्रजास्वध्याहरति प्रातिस्विकमनस्तया व्यष्टिरूपेण भवति । व्याख्यातश्चैवं महाप्राज्ञे । स जुहोति पुञ्जानः प्रथमं मन इति । प्रजापतिर्वै पुञ्जानः स मन एतस्मै कर्मणे पुङ्के । तन्मन एतस्मै कर्मणे पुङ्के । तस्मात्प्रजापतिर्पुञ्जानः । तत्त्वाय सविता धिय इति । मनो वै सविता प्राणा धियः । अग्नेर्ज्योतिर्निचाय्येति । अग्नेर्ज्योतिर्हृष्टेत्येतत् । पृथिव्या अध्याभरदिति । पृथिव्यै ह्येनदध्याभरतीति ॥ १ ॥

युक्तेनेति । युक्तेन मनसा कर्मणि निपुक्तेन चेतसा वयं स्तोतारो देवस्य सवितुः सवे प्रसवे स्थिता देवेन सवित्रा हिरण्यगर्भरूपेण प्रसूताः शरीरं प्रापिता इत्यर्थः । किमर्थम् । शक्त्या स्वर्ग्यार्थं शरीरसामर्थ्येन स्वर्गनिमित्ताय कर्मणे स्वर्गप्रयोजनकर्मसिद्धयर्थं तद्वारा सत्त्वशुद्ध्या चापवर्गसिद्धयर्थं प्राणिभ्यो देहं दत्तवानित्यर्थः । व्याख्यातं च शतपथब्राह्मणे । युक्तेन मनसा वयमिति । मन एवैतदेतस्मै कर्मणे पुङ्के न ह्ययुक्तेन मनसा किञ्चन संप्रति शक्नोति कर्तुम् । देवस्य सवितुः सव इति । देवेन सवित्रा प्रसूता इत्येतत् । स्वर्ग्यार्थं शक्त्येति । यथैतेन कर्मणा स्वर्गं लोकमियादेवमेतदाह शक्त्येति । शक्त्या हि स्वर्गं लोकमेतीति ॥ २ ॥

युक्त्वाय सवितेति । सविता मनो देवान्प्राणान्वागादीन्स्वर्पतः स्वर्गं दिवं पुनामानं यतो गच्छतो धिया कर्मप्रवर्तकबुद्ध्या युक्त्वाय योजयित्वा । कत्वो यमिति यगागमः । कीदृशान् । बृहज्ज्योतिः करिष्यतः कर्मणा सूर्याख्यं ज्यो-

तिर्वर्धयिष्यतः । वेदरसमयत्वादादित्यमण्डलस्य । तदर्थं बृहज्ज्योतिरंग्ग्याख्यं
संस्करिष्यतः कर्मनिष्पत्तय एवंविधास्तान्सविता मनोधिष्ठाता प्रमुवाति प्रेरय-
ति । तदीयशक्त्यैव वागादिप्रवृत्तेः । पू प्रेरणे लेट् आट् व्याख्यातं च । युक्त्वा-
य सविता देवानिति । मनो वै सविता प्राणा देवाः । स्वर्गतो धिया दिवमिति ।
स्वर्गं हेनाल्लोकं यतो धियैतस्मै कर्मणे युयुजे । बृहज्ज्योतिः करिष्यत इति ।
असौ वा आदित्यो बृहज्ज्योतिरेव उ एषोऽभिरेतं वै ते संस्करिष्यन्तो भवन्ति ।
सविता प्रमुवाति तानिति । सवितृमसूता एतत्कर्माकरवन्नित्येतदिति ॥ ३ ॥

युञ्जत इति । विप्राः श्रोत्रियब्राह्मणा मनोऽन्तःकरणं युञ्जते धियः प्राणा-
न्वागादीन्युञ्जते वेदोक्तकर्मणि प्रवर्तयन्ति । विप्रस्य वेदप्रतिपाद्यपक्षपुरुषस्य
बृहतो महतो विपश्चितः सर्वदर्शनः सन्वन्धिनि कर्मणि वेदोक्तकर्मणि मन इन्द्रि-
यवृत्तीश्च ब्राह्मणाः प्रयुञ्जत इत्यर्थः । एको वयुनावित् । वयुनावित् । छान्दसो
दीर्घः । ज्ञानी धनी वा होत्रं त्विजा विदधे कर्माणि विधत्ते । इदनर्पको निपा-
तः । तेन कर्मणा किं भवतीत्याह । मही महती देवस्य सवितुर्मनोभिमानिनः
परिष्टुतिः कीर्तिर्भवति । व्याख्यातं तथा । युञ्जते मन उत युञ्जते धिय इति ।
मनसा च वै वाचा च यज्ञं तन्वते स पदाह युञ्जते मन इति तन्मनो युनक्त्यु-
त युञ्जते धिय इति तद्वाचं युनक्ति धिया धिया ह्येतया मनुष्यायुष्युपपन्ति ।
अनुक्तेनैव प्रकामोऽधेनेव गाथाभिरिव ताम्भां युक्ताम्भां यज्ञं तन्वते । विप्रा वि-
प्रस्य बृहतो विपश्चित इति । ये वै ब्राह्मणाः शुश्रूवांसोऽनूचानास्ते विप्रास्तानेवै-
तदभ्याह । बृहतो विपश्चित इति । यज्ञो वै बृहन्विपश्चिद्यज्ञमेवैतदभ्याह । वि-
होत्रा दधे वयुनाविदेक इदिति । वि हि होत्रा दधते यज्ञं तन्वानाः । मही देव-
स्य सवितुः परिष्टुतिरिति । महती देवस्य सवितुः परिष्टुतिरित्येतदिति ॥ ४ ॥

युजे वामिति । ब्रह्म प्राणाः पूर्वमन्नं युवां स्थः । वां युवां हे प्राणान्ने नमो-
भिर्नमःशब्दोपलक्षिताभिराहुतिभिर्युजे योजयामि । प्राणैराहुतिरन्नस्य हृषत
इति कर्तृकर्मभावेन प्राणान्नपोराहुत्वा योगः । भोजने त्वधिकरणकर्मत्वेन हो-
मस्य किं फलमत आह । विश्लोक इति । विविधः श्लोकः कीर्तिः । श्लोको य-
शसि पद्ये च । एत्वागच्छतु श्लोको व्येतु विविधमेतिविति वा प्रार्थनायां लोट्
स्तुतिरापात्वेतदर्थं सुरैः कर्मविदः पृथ्वा हरीतक्यगदराज इव सा यथा हित-
कृदेवं यशसा स्वर्गः । हे विश्वे सर्वेऽमृतस्य प्रजापतेः पुत्रा देवाः सर्वे पूयं शृ-
ण्वन्तु । ये पूयं प्राणा दिव्यानि धामान्पातस्युरेषु लोकेष्वित्यर्थात् । तथा च
व्याख्यातम् । युजे वां ब्रह्म पूर्वं नमोभिरिति । प्राणा वै ब्रह्म पूर्वमन्नं न-

मस्तत्तदेवैषैवाऽऽहुतिरन्नमेतयैव तदाहुतयैतेनाग्नेन प्राणानेतस्मै कर्मणे युक्ते ।
 विश्लोक एतु पथ्येव सूरैरिति । यथोभयेषु देवमनुष्येषु कीर्तिः श्लोको यजमानस्य
 स्यादेवमेतदाह । शृण्वन्तु विश्वे अमृतस्य पुत्रा इति । प्रजापतिर्वा अमृतस्तस्य
 विश्वे देवाः पुत्राः । आ ये धामानि दिव्यानि तरधुरिति । इमे वै लोका दि-
 व्यानि धामानि तद्य एषु लोकेषु देवास्तानेतदाहेति । इदं कर्मपरं व्याख्यानं
 सत्त्वशुद्धिद्वारा कर्मणो ज्ञान उपयोग इति पूर्वापरसंगतिः । यदा युञ्जानादयः
 शब्दा आसनप्राणायामादिपरतया व्याख्यायन्ते तदा योगग्रन्थतया साक्षात्पूर्-
 वापरसंगतिः । *तच्चथा योगमारुरुक्षोरविघ्नेनाऽऽदित्यमण्डलमास्पृश्यादित्यह-
 णानादित्यमीत्यर्थं जप्तव्यान्पञ्चमन्त्रानाह युञ्जान इत्यादि । तच्चाप तत्त्वज्ञा-
 नार्थं प्रथमं सर्वेभ्यः पूर्वं मनोऽन्तःकरणं धियो बुद्धीन्द्रियाणि प्राणानिति या-
 वत् । प्राणनिरोधाविनाभूतत्वाद्बुद्धिनिरोधस्य । योगशास्त्रे हि द्विविधो योगी
 युञ्जानो युक्तश्च । आद्योऽपरिपक्वयोगी मितयोगी भेददृष्टिरारम्भवानुच्यते ।
 युक्तस्तु परिपक्वयोग्यमितयोगी बाह्यादर्शी स्वात्ममात्रनिष्ठो निष्पन्नयोगीत्यु-
 च्यते तेन प्रथममवृत्तो युञ्जानो रुन्धन्पवनं सविता सूर्यः कर्ताऽग्नेराधारचक्र-
 मध्यवर्तित्रिकोणस्थस्य ज्योतिस्तेजो ज्वालारूपं निचाप्य वायुप्रयोगेन पूरयि-
 त्वा प्रकटीकृत्य पृथिव्याः पादादिजानुपर्यन्तस्थाया आरभ्योत्तरोत्तरं भूतपञ्च-
 कमध्याभरदध्याहरदधिरुर्ध्वभाव ऊर्ध्वमाहरन्नीतवान्वायुनाऽग्निं प्रदीप्य भूतोप-
 संहारपूर्वकं कुण्डल्या पट्टकभेदेन तद्वारा सर्वतत्त्वानि द्वादशान्तेऽनयदित्यर्थः ।
 न लोकेति मनो धिय इत्यत्र कर्मणि पष्ठी निषिद्धा । अन्येनाप्येवं योग आ-
 स्येप इति भावः ॥ १ ॥

युक्तेनेति । युक्तेन योगं प्राप्तेन मनसा वयमपि स्वर्गपापार्चिर्मागं शक्त्याऽ-
 षाङ्गयोगसाधनसामर्थ्येन देवस्य सवितुः कृते सवे योगयज्ञेऽधिकृताः स्वामे-
 ति प्रार्थना ॥ २ ॥

युक्त्वायेति । एवं कृतप्रार्थनान्देवान्धिषा स्वबुद्ध्या स्वः स्वर्गमार्चिर्मागं यतो
 गच्छतो जिगमिपूनीति यावत् । तान्युक्त्वा प्रयोगं प्रसाध्य सविता योगमार्गप्र-
 सविता सूर्यः प्रमुवाति योगोपदेशेन तन्मार्गं प्रेरयति । पू प्रेरणे । उपसंवादे
 लेट् । कीदृशान्दिवं स्वर्गमुद्दिश्य बृहज्ज्योतिः स्वात्मज्योतिः करिष्यतः प्रका-
 शयिष्यतोऽचिरादिमार्गेण ब्रह्मलोकं गत्वाऽऽत्मलाभमिच्छत इत्यर्थः ॥ ३ ॥

ननु सूर्येणापि प्रथमं योगः कुतो लब्ध इति चेत् । जगद्गुरोः परमात्मन

* धर्मसिंहपुराणे तद्यथेत्यादि शरीरसाध्यतादिव्यन्त योगपर व्याख्यानं न विद्यते ।

एवेति बोध्यम् । तदुक्तम् । इमं विवस्वते योगं प्रोक्तवानहमव्ययम् । विवस्वान्मनवे प्राह मनुर्दिक्षाकवेऽब्रवीत् । एवं परंपरामाप्तमिमं राजर्षयो विदुरिति । एवमादित्येन प्रवर्तितं योगमद्यापि ब्राह्मणा उपासत इति । योगो वृत्तिनिरोधस्तद्युक्तं कुर्वन्ति मन उतापि धियोऽपि युञ्जते विमा ब्राह्मणाः कस्य संबन्धेन नृहतो विमस्य सूर्यस्य विपश्चितः पण्डितस्य संबन्धेन योगं कुर्वन्ति सवितृप्रवर्तितं योगमद्यापि युञ्जत इत्यर्थः । तत्र कश्चिदेव सिद्धिं गत इत्याह । वीति । एकः कश्चिदेव विज्ञानी यथोक्तयोगज्ञानवान्वयुना वयुनानि ज्ञानानि तत्तदासनादिसमाधयन्ताष्टाङ्गविषयाणि होत्राऽऽचार्येण विदधे । अग्निना वाऽऽधारादिचक्रभेदेन विदधे । अग्निर्वै होतेति श्रुतेः । इदित्यं मही महती देवस्य योगमार्गद्योतकस्य सवितुः सूर्यस्य परिष्ठितिः परितः सर्वजनेषु स्तुतिरासीत् ॥ ४ ॥

इदानीं सूर्यप्रवर्तितं देवैः साधितं योगं स्तोताऽपि प्रार्थयते । युज इति । हे बुद्धिमनसी वां युवयोः संवन्धि ब्रह्म वेदार्थं योगमार्गं ब्रह्मप्राप्तिसाधनत्वाद्वा ब्रह्म तन्नमोभिः प्रणिपातैः साधनैः । यस्य देवे परा भक्तिरित्यादिश्रुतेः । तद्विद्धि प्रणिपातेन परिमिश्रेण सेवयेति स्मृतिश्च । युजे योजयामीति मनःप्राणदेवतयोः प्रार्थना । कीदृशं ब्रह्म पूर्वं पूर्वं सवित्रादिभिः कृतम् । छन्दसीति वर्तमाने पूर्वं कृतमिनयो चेति पूर्वशब्दाद्यप्रत्ययः । सूर्ययोगविदो मम पथ्येवास्मिन्योगमार्गं आस्थित एव श्लोकः कीर्तिर्व्येतु विविधैतु । इमां मत्प्रार्थनां शृण्वन्तु विश्वे सर्वेऽमृतस्य ब्रह्मणः पुत्राः । के ते ये दिव्यानि धामान्यमरावत्यादीन्यातस्थुर्योगसिद्धिमासाद्य प्राप्ताः । श्रुत्वा च ममाप्यविघ्नेन सिद्धिं दिशन्तिवति भावः । इदं मन्त्रपञ्चकं जपित्वा योगमास्थितस्य मात्राल्लिङ्गिणी सिद्धिर्भवति । सूर्यस्तुतित्वात्सूर्यप्रसादेन सूर्यमण्डलं च भिनत्ति ॥ ५ ॥

अस्य योगस्य शरीरसाध्यत्वाच्छरीरोत्पत्तिप्रकारमाह । अग्निरिति । अग्निस्तेजः पुरुषांशो यत्र देशे गर्भाशये लक्षणे फाले चाभिमन्यते वातपित्तकफैर्मिश्रितो भवति । वायुर्पत्राधिरुध्यतेऽधिरुध्वभावेऽङ्कुरानुकूलो भवति । सोमः स्त्रीभागो यत्रातिरिच्यते गर्भोचिताल्लोहितादुपचपार्यमधिको भवति । तत्र संघाते मनः संजायते ब्रह्मशक्तिः समष्टिरूपेण व्यष्टिरूपेणाऽऽविर्भवति गर्भात्मकसंघाते चलनवलनादि जायत इत्यर्थः ॥ ६ ॥

सवितेति । एषा निचृदनुष्टुप् । सविता मनः प्रसवेन दशमे मासि सूत्या पुपेत जुपेत संवेत ग्रन्थं प्राणान्वागादिवृत्तिः पूर्वमग्नं पयःप्रभृति पुपेत । जुयी

प्रीतिसेवनयोः । व्यत्ययेन यकार आदेः । युष वध इत्यस्य त्वर्थोऽसंगतः स्यात्म-
कृते । अनेकार्थत्वेन भक्षार्थतया वा निर्वाहः । यत्र योनिं कृणवसे यत्रोत्पत्तिं करो-
ति ब्राह्मणयोनी वा क्षत्रिययोनी वा वैश्ययोनी वा श्वयोनी सूकरयोनी वा च-
ण्डालयोनी वा कृणवस इति लिङ्ग्ये लेट् करोतेर्विकरणपुरुषव्यत्ययः शब्दपि ।
ननु ब्रह्म पूज्यं युपेतेत्युक्तं तदन्नं कुतो लभ्यमदृष्टवशादिति चेत्तददृष्टं कुत इदा-
नीमेवोत्पन्नत्वादेहस्य । जन्मान्तरीयमिति चेत्तत्कालेन नष्टं भविष्यतीत्यत
आह । न हि पूर्वमक्षिपदिति । पूर्वं वाप्यादिकर्मफलं तच्च शुभाशुभयोरुपलक्ष-
णं तच्छुभाशुभं कर्म हि यस्मान्नाक्षिपन्न त्यक्तवान्सविता । न हि कालेन भो-
गो विना कर्मणः क्षयः संभवति । कृतकर्मक्षयो नास्ति कोटिकल्पशतैरपि । अ-
चरममेव भोक्तव्यं कृतं कर्म शुभाशुभमिति स्मृतेः ॥ ७ ॥

इदानीं लब्धशरीरस्याऽऽत्मज्ञानार्थं योगसाधनान्याह । त्रिरुन्नतमिति । शि-
रसि श्रीगार्गा हृदि चोन्नतं स्थाप्य स्थापयित्वा सुजर्थो न विवक्षितः । यद्वा त्रि-
धिवारं प्रातर्मध्याह्नसायंकालेषून्नतं न सुप्तं समं दण्डाकारं हृदि हृत्कमल इन्द्रि-
याणि चक्षुरादीनि वागादीनि च मनसाऽन्तःकरणेन संनिवेश्य निधाय ग्रहो-
बोद्धुं तेन मन्तरेतोत्तरेद्विद्वान्पण्डितः स्तोत्रांस्पाशानिर्मितानि वासनारूपाणि
भयावधानि पतनहेतुत्वात् । उक्तं च । आशा नाम नदी मनोरथजला मृष्णातर-
ङ्गाकुला रागग्राहवती वितर्कविहगा धैर्यद्रुमध्वंसिनी । मोहावर्तसदुस्तराऽतिग-
हना प्रोत्तुङ्गचिन्तातटी तस्याः पारगता विशुद्धमनसो नन्दन्ति योगीश्वरा इ-
त्यादि ॥ ८ ॥

प्राणानिति । प्रपीड्याऽऽपम्येह कर्मभूमौ सोऽधिकारी युक्तचेष्टः । तदुक्त-
म् । युक्ताहारविहारस्य युक्तचेष्टस्य कर्मसु । युक्तस्वप्नावबोधस्य योगो भवति
दुःखहेति । क्षीणे प्राण आयामैस्तनूकृते नासिकया मन्दमारुतयोर्ध्वं श्वसीत
ध्यानावसरे श्वासं निक्षिपेत् । दुष्टैरभैर्पुक्तं वाहं रथमिवैनं प्राणं धारयेत् स्थि-
रीकुर्यादग्रमत्तः सावधानः प्राणधारणानन्तरं मनश्च धारयेत् प्राणस्थैर्वाधीनत्वा-
न्मनःस्थैर्यस्य ॥ ९ ॥

योगसाधनोचितं देशमाह । सम इति । समे विषमे पातसंभवात् । शुचाय-
शुचौ मनोर्नैर्मलयासंभवात् । शर्कराः सूक्ष्मपापाणास्तद्वर्जिते तद्वति देशे शरीरे
क्षतसंभवात् । वह्निमति वह्नौ पातशङ्कातः । बालुका सूक्ष्ममूलिस्तद्वति बापुव-
शेन बालुकाभिः शरीराच्छादनसंभवात्तैरपि विवर्जिते शब्देन जन्माश्रयादि-
भिश्च विवर्जित इति शेषः । शब्दवति वैषम्यपापात् । जन्मसंनिधौ तत्र पातसं-

भवात् । मनोनुकूले मनःप्रीतिकारिणि न तु चक्षुषीढने चक्षुष्पीडाकरे तु न प्रयोजयेत् । चक्षुशब्दोऽयमुकारान्तश्छान्दसो वर्णलोपो वा । निवाताश्रयेण वाताभावो निवातं तदाश्रयेण गुहां योगकंदरीं प्रयोजयेत् । उक्तं चाऽऽत्मारामेण । सुराज्ये धार्मिके देशे सुभिक्षे निरुपद्रवे । एकान्ते मठिकामध्ये स्थातव्यं हठयोगिनेति । गुहालक्षणं च तेनैवोक्तम् । अल्पद्वारमरन्ध्रगतपिट्ट-
कं नात्युच्चनीचापतं सम्पद्गोमयसान्द्रलिप्तविमलं निःशेषजन्तुश्चित्तम् । बाह्ये मण्डपवेदिकूपरुचिरं प्राकारसंवेष्टितं प्रोक्तं योगमठस्य लक्षणमिदं सिद्धैर्हठा-
भ्यासिभिरिति । वज्र्यानि च । अत्याहारः प्रयासश्च मज्जस्यो नियमग्रहः । जन-
सङ्गश्च लौक्यं च पङ्क्तिर्योगो विनश्यतीति । साधकानि चोक्तानि । उत्साहा-
त्साहसाद्वैरात्तत्त्वज्ञानाच्च निश्चयात् । जनसङ्गपरित्यागात्पङ्क्तिर्योगः प्रसिध्यती-
ति । यमनियमवताऽऽसनजपपूर्वकं प्राणायामैः केवलकुम्भकपर्यन्तं प्राणे जि-
तेऽङ्गुष्ठादिद्वादशान्तपर्यन्तं मनःप्राणयोर्धोरणायामभ्यस्यमानायां सर्वेन्द्रियवृ-
त्तीनां मनसि प्रत्याहृतत्वात्तत्रानेकेऽर्धाः स्फुरन्ति ॥ १० ॥

तत्र येषां ब्रह्मप्राप्तिर्भाविनी तेषां चिह्नान्याह । नीहारेति । यदैकाग्रहृष्टिनिधा-
नेऽग्रे नीहारो हिममिव भाति । अर्कः सूर्यकिरणा इवानलोऽग्निरनिलो वायुः ।
यद्यपि स पुरःसरो न दृश्यते तथाऽपि तदाहतपल्लवानिव दृश्यन्ते । खद्योतः
स्वे द्योतते परिभ्रमन्शुद्धः कीटविशेषः । शशिनामिति युक्तः पाठः । छान्दसो
वा मध्यदीर्घः । पुरःसराणि हृष्टिविषयाणि ब्रह्मणि ब्रह्मविषयेऽभिव्यक्तिः साक्षा-
त्कारस्तस्य सूचकानि । अर्थात्स्त्रीपुत्रादिभानि नाभिव्यक्तिरिति ज्ञेयम् ॥ ११ ॥

पादादिजानुपर्यन्तभूमण्डले लंबीजेन चतुर्मुखं ध्यात्वा धारणायां जितायां
जान्वादिपाद्यन्तं जलमण्डले वंदीजेन विष्णुं ध्यात्वा धारणायां जितायां पा-
द्यादिहृदयान्ते वह्निमण्डले रंवीजेन रुद्रं ध्यात्वा तेजोधारणायां जितायां ह-
न्मध्यादिभूमध्यान्ते वायुमण्डले यंदीजेनेश्वरं ध्यात्वा वायुधारणायां जितायां
भूमध्यादिमूर्धान्तमाकाशमण्डले हंवीजेन सदाशिवं ध्यात्वाऽऽकाशधारणायां
जितायां पृथिव्यादीनि जलादावाकाशान्तमुपसंहरत् । तेन पञ्चानामपि स्वेन
सह सदाशिव ऐक्यं भवति ततो न रोगादिभयमित्पाह । पृथ्व्यप्तेजीनिलस्र
इति समुत्थितेऽतिक्रान्ते ध्यानेन जित्वा त्यक्ते सति । स एव संप्रसादोऽस्मा-
च्छरीरात्समुत्थाय परं ज्योतिरुपसंपद्य स्वेन रूपेणाभिनिष्पद्यत इति श्रुतेः ।
पञ्चभूतधारणास्तु स्थानवर्णमण्डलोदयादिसहिता योगपात्रवल्ग्व्य उक्तास्तत
एववधार्पाः । पञ्चात्मके पञ्चभूतैकवात्मके योगगुणे सर्वज्ञयोगकले प्रवृत्तेऽ-

भ्यासेन स्थिरीभूतलक्ष्यावस्थाने । पृथ्व्यादिभूतधारणाजये फलमाह । न तस्येति । न मृत्युरिच्छां विना योगाग्रिमयं योगतेजोमयं देहं लब्धवतः । तत्तद्भूतविरोधे देहविघातायोपस्थिते तत्तद्भूतधारणया तत्तदात्मको भूत्वा तत्तद्भूतविरोधं परिहरेदिति भावः ॥ १२ ॥

प्रथमयोगमवृत्तेश्चिद्भानि दर्शयति । लघुत्वमित्यादि । सप्तविधामाद्यां योगसिद्धिं वदन्तीत्यर्थः । पञ्चसु द्वितीयान्तेषु प्राप्नोतीति शेषः । द्वयोर्भवतीति । 'इयं चतसृषु' योगावस्थास्वारम्भाख्या प्रथमाऽवस्था । यथोक्तम् । आरम्भश्च घटश्चैव तथा परिचयोऽपि च । निष्पत्तिः सर्वयोगेषु योगावस्था भवन्ति ता इति ॥ १३ ॥

घटावस्था तु । द्वितीयायां घटीकृत्य वायुर्भवति मध्यगः । दृढासंनो भवेद्योगी ज्ञानी देवसमस्तदेति लक्षिता तामुत्तरां सिद्धिमाह । यथैवेति । तमात्मतत्त्वं तदात्मवस्तु प्रसमीक्ष्य प्रकर्षेण समीक्ष्य साक्षात्कृत्य देही जीव एकः परमात्मनैक्यमापन्नोऽत एव वीतशोकः । तरति शोकमात्मविदिति श्रुतेः । निःशोकः सन्कृतार्थः कृतकृत्यो भवते भवति । यद्वा । एकः कश्चिदेव न सर्वः । आश्चर्यवत्पश्यति कश्चिदेनमिति स्मृतेः । तत्किं यत्तेजोमयं भ्राजते प्रकाशात्मकं भाति । तत्र दृष्टान्तः । धूम्रमात्मत्यन्ताम्रितस्रम् । तेजोमयं सुवर्णादिस्वरूपम् । मृदया मृत्तिकया ज्ञानस्थानीययोपलिप्तं बिम्बं सुवर्णादिशकलमिव तद्वत्सतत्त्वमिति पाठे तद्वदिति पूर्वेण संबध्यते सतत्त्वशब्दस्तत्त्वपर्यायः । तत्त्वे चाऽऽत्मन एव प्रकरणात् । अयमात्मसाक्षात्कारो ध्यानसमाधयोः फलमिति द्रष्टव्यम् ॥ १४ ॥

'तृतीयायां ततो भूत्वा सिंहस्त्वेव महाध्वनिः । महागूढं तदा भोति सर्वसिद्धिसमाश्रयमिति लक्षिता परिचयावस्थामाह । यदेति । ब्रह्मतत्त्वमात्मतत्त्वेन पश्येच्छिष्यमिव पुत्रेण । एकतया पश्येदित्यर्थः । युक्तो योगं प्राप्तः । अजमनादि ध्रुवमेकरूपं सर्वतत्त्वैर्विशुद्धमसङ्गत्वात्तेरस्पृष्टमिति यावत् । एवंरूपं देवं ज्ञात्वा सर्वपाशैर्मुच्यतेऽसङ्गो भवतीत्यर्थः ॥ १५ ॥

निष्पत्तौ 'वेणवः शब्दो वांशिकध्वनिवद्भवेत् । एकीभूतं तदा चित्तं राजयो-

* घर्मणिपुस्तके इयमित्यादिलक्षिता तामित्यन्तो ग्रन्थो न विद्यते ।

† घर्मणिपुस्तके तृतीया तामित्यादि परिचयावस्थामाहेत्यन्तं शब्दज्ञानं न विद्यते ।

‡ घर्मणिपुस्तके निष्पत्तादित्यादि निष्पत्त्यवस्थामाहेत्यन्तं शब्दज्ञानं नास्ति ।

१ (क. ख.) 'सर्वभेदे' । २ (घ.) 'मुधान्तम्' । ३ (ङ.) 'दिमयं' । ४ (ग.) 'मतिरस' । ५ (क. ख.) 'वेणवः' ।

गाभिधानकम् । छष्टिसंहारकर्ताऽसौ योगीश्वरसमो भवेत् । अस्तु वा माऽस्तु वा मुक्तिरत्रैवास्तिष्ठतं महत् । लपामृतमयं सौरूपं राजयोगादवाप्यतं इति लक्षितां निष्पत्त्यवस्थामाह । एपोऽहेति । एपोऽह देवः सर्वा दिशोऽनुप्रवर्तते । अपेक्षितक्रियः प्रशब्दः । अनुलक्षणे कर्मप्रवचनीयस्तद्योगे दिश इति द्वितीया । पूर्वो ज्ञातो हिरण्यगर्भः स एव स उ स एव गर्भे गर्भाशयेऽन्तःप्रविष्टः । तत्तद्वृष्टा तदेवानुप्राविशदिति श्रुतेः । समष्टिष्वष्टिरूपेण स एव स्थित इत्यर्थः । भूतो भव्यश्च स एवेत्याह । स एवेति । प्रत्यङ् । अहमित्यात्मभावेन प्रतीयमानः । हे जना इति ऋषीणां वचः । सर्वतोमुखः सर्वत्र संमुखः ॥ १६ ॥

किं बहुना सर्वत्र स्थावरजङ्गमेषु शक्तिरेतदीपैवेत्युपसंहरति । यो देव इति । फली वनस्पतिर्ज्ञेयो वृक्षाः पुष्पफलोपगाः । ओषध्यः फलपाकान्ता ह्यता गुल्माश्च वीरुयः । नमो नम इति निपातसमुदायो नम इत्यर्थे वर्तते । ईश्वरसमत्वान्मुक्तस्पापीयमेवावस्था । ननु ज्ञाननिष्ठयैव कार्ताथ्ये सिद्धे किमष्टाङ्गेन योगेन । मैवम् । योगस्य भनआदिजपार्थत्वादजितेन्द्रियाणां ज्ञानानुदयात् । तदुक्तम् । हठं विना राजयोगो राजयोगं विना हठः । न सिध्यति द्वयं तस्मादा-
निष्पत्तेः समभ्यसेदिति ॥ १७ ॥

इति श्रीनारायणविरचितायां श्वेताश्वतरोपनिषद्दीपिकायां
द्वितीयोऽध्यायः ॥ २ ॥

श्रीजगद्गुरुं परमात्मरूपं सदाशिवं तृतीये स्वरूपतो महिमतश्च ध्यानलक्ष्यसिद्धये निरूपयति । य एक इति । जालमानायो जालमिव जालं माया तद्वान् । यद्वा जालं समूहस्तद्वान् । एकया भवति त्रिधा भवति पञ्चधा सप्तधा नवधा पुनरित्यादिश्रुतेः । जालं गवाक्ष आनाथे कोरके दम्भवृन्दयोः । जालो नीपवृमे जाली कोशातक्यामुदाहृतेति विश्वः । ईशत ईष्टे बहुलं छन्दसीति सुगभावः । ईशानीभिः । ईश्यत आभिरितीशान्यः करणाधिकरणयोश्चेति ह्युट् टित्वान्डीप् । ईशान्य ईशशक्तयो ज्ञानशक्तयः क्रियाशक्तयश्च यद्यप्येकैव परमा शक्तिः । अजामेकामिति श्रुतेः । एकैवाहं जगत्पत्र द्वितीया काममापरेति स्मृतेश्च । तथाऽपि कार्यभेदान्नानात्वं द्रष्टव्यम् । एकोऽपि स्वशक्तिभिः सर्वजगद्गुरो भवतीत्यर्थः । सर्वानिति । स्वशक्तिभिरेव स्वकृतान्सर्वलोकान्स्वार्थेत्तीकरोतीत्यर्थः । उद्भवे भवोद्भूतौ वस्तुलये संभवे वस्तूत्पत्तौ च य एवैको निमित्तमुपादानं च यद्वा ज-

* यत्संज्ञितपुस्तक ईश्वरेत्यादि समभ्यसेदित्यन्त शब्दजातं नास्ति ।

गत उद्भव उत्पत्तौ संभवे लयदशायामाधारानतिरिक्तत्वे चैक एवावशिष्यते । संभवः कथितो हेतावुत्पत्तौ मेलकेऽपि च । आधारानतिरिक्तत्वं आधेयस्य च संभव इति विश्वः । आदावन्ते च यत्सत्तयं मध्येऽपि तदेव सत्तयं यथा सर्पे रज्जुरिति व्याख्या स एवैकः सत्तय इत्यर्थः । य एतद्विदुः । एतद्वृत्तान्तं जानन्ति तेऽमृता मुक्ता भवन्ति ॥ १ ॥

एको हि यस्माद्बुद्धो वर्तते न द्वितीयाय द्वितीयाय न तस्थोर्द्वितीयमुखावलोकितो नाभूवन् । के य इमाल्लोकानीशत ऐश्वर्येण व्याप्नुवन्ति ब्रह्मेन्द्राद्यास्ते रुद्रमेवैकं प्रभुत्वेनामन्यन्त इत्यर्थः । एको रुद्रो न द्वितीयाय तस्यावित्पथर्वशिखायां पाठः । हे जनाः स प्रत्यह् प्रतिशरीरमात्मरूपेण तिष्ठति । संकुचोचसंकोचं क्रतवानन्तकाले मरणप्रलपादौ । ननु संकोचस्तटस्थेनासंबद्धस्य जगतः कथं स्यादत उक्तं संसृज्येति । संसर्गं संबन्धमध्यासलक्षणं प्राप्य स्वाध्यस्त इच्छानिर्मिते संकोचविकाशौ मुकराविति भावः । विश्वा भुवनानि सर्वाणि भुवनानि संसृज्येत्यन्वयः । कथंभूतः । गोपा गाः पाति गोपालतुल्यो लोकरक्षक इत्यर्थः । सृष्टिस्थितिसंहाराणां कर्तेति यावत् ॥ २ ॥

नन्वेकः कथं बहूनिपच्छेदित्पाशङ्क्याऽऽह । विश्वत इति । विश्वतस्पात् । विश्वतः सर्वतः पादा यस्य । पादस्य लोपोऽहस्त्यादिभ्यः । बाहुभ्यां विद्याकर्मभ्यां संधमति पतत्रैर्वासनारूपैः संधमति दीपयति जीवनिष्ठविद्याकर्मवासनादिभिराश्वरो जगत्प्रवर्तयतीत्यर्थः । तमेतं विद्याकर्मणी समन्वारभते पूर्वमज्ञा चेति श्रुतेः । दिवं सत्कर्मणा जनयन्भूमिं मिश्रकर्मणा भूमिप्रदेशविशेषाश्रकान्पापकर्मणा जनयन्स्तज्जनने प्रयोजको भवन्देवो द्योतनस्वभाव एकोऽद्वितीयः । वस्तुतस्तु स्वेच्छातिरिक्तस्पादृष्टस्याभावात्पूर्वोत्तरतटस्थानीये द्यावाभुमी रचयित्वा कर्णधार इव हानक्रियाशक्तिभ्यां बाहुभ्यां पतत्रैः स्वलीलाविशेषैरेव प्रवर्तयति सर्वम् ॥ ३ ॥

नन्वप्येवमपि देवेषु सत्सु कथमेको रुद्र एव श्रूयतेऽत आह । यो देवानामिति । प्रभव उत्पत्तिस्थानमुद्भव ऐश्वर्यमदः संहर्ता वा विश्वाधिको विश्वेभ्योऽधिको महर्षिर्महाद्रष्टा । तत्र प्रथमं जन्यं देवमाह । हिरण्यगर्भमिति । यस्य प्रमाण्डं शरीरं पद्मर्भो विराट्पुरुषो ब्रह्माण्डं चापञ्चीकृतपञ्चभूतारब्धम् । स रुद्रो नोऽस्मान्संपुनक्तु संयोजयतु पितेव पुत्रम् ॥ ४ ॥

पापकाशिनी पापनाशिका तनुया तन्वा शरीरेण शंतमयाऽतिशयेन सुखद-

पया हे गिरिशंत गिरिणा शंतो गिरिशंतः शं सुखं तदस्यास्तीति शंतः । कं-
शंभ्यां वभयुस्तिशुतयस इति मत्वर्थे तः प्रत्ययः । अभिचाकशीहि दीप्यस्वा॥५॥
इषुः क्षियाम् । अस्तवे । अमृ क्षेपणे तुमर्थे तवेन् । हे गिरिज पुरुषमस्मदी-
यपरिवारं मा हिंसीः किं बहुना जगदपि मा हिंसीः ॥ ६ ॥

ईश्वरस्वरूपं निर्णीयाऽऽशिषः प्रार्थ्य च योगपूर्वकाराधनस्य फलमाह । तत
इति । ततः परं योगे सिद्ध उपासनायां च सिद्धायां ब्रह्म परं परं ब्रह्म तमीशं
ज्ञात्वाऽमृता भवन्तीत्यन्वयः । ब्रह्मत्वं कुत इत्यत उक्तं बृहन्तमिति । बृद्धि
शब्दो शता । यथा यथार्थभूतं निकायं परमात्मानम् । निकायो निलये लक्ष्ये
संहतानां समुच्चये । एकार्थभाजि निबद्धे परमात्मनि चेष्ट्यत इति विश्वः । परि-
वेष्टितारं रक्षकत्वादुर्गस्थानीयम् ॥ ७ ॥

वेदाहमिति । ऋग्वेदोऽहमेतं पुरुषं वेद तमसः परस्तान्मायातीतं तं विदि-
त्वा मृत्युमत्येत्येव । नान्य इति ब्रह्मवेदनव्यतिरिक्तो यः पन्थास्तत्तत्तीर्थस्नान-
नमहादानादिलक्षणो नास्ति परंपरया कारणत्वात्तेषाम् ॥ ८ ॥

यस्मादिति । परमप्यपरमपि नास्त्येकत्वाद्व्रह्मणः । न ज्यायोऽस्ति किंचि-
दिति पाठः । स्तब्धो हृदासनो दिवि स्वर्ग एकः प्रधानीभूतस्तिष्ठति कैलासवा-
सित्वात्तेन देवेन ब्रह्मरूपतयेदं सर्वं पूर्णम् ॥ ९ ॥

ब्रह्मण एवातिशयमाह । तत इति । ततो मूर्तोब्रह्मणो यदुत्तरमतिशयेन
तद्रूपं शुक्लादिरूपरहितमनामयं निर्विकारम् ॥ १० ॥

ब्रह्मोत्कर्षमुक्त्वा शिवस्य ब्रह्मानतिरेकमाह । सर्वेति । सर्वत एवाऽऽननशि-
रोग्रीवं यस्य गुहा हृदयपुण्डरीकम् ॥ ११ ॥

सत्त्वस्य प्राणिजातस्यान्तःकरणस्य वा सत्त्वगुणस्य वा प्रवर्तको नियन्ता
सुनिर्मलामिमां शान्तिमाश्रित इति शेषः ॥ १२ ॥

अद्भुष्टमात्र इति । अद्भुष्टपरिमाणहृदयपुण्डरीकच्छिद्रवर्त्यद्भुष्टमात्रो लिङ्गा-
भिमानी । अद्भुष्टमात्रं पुरुषं निश्चकर्ष यमो बलादिति लिङ्गात् । हृदा हृत्स्थया
बुद्ध्या मनस ईष्टे मनीष्ट तया संकल्पवर्जितया मनीषा बुद्ध्या मनसा मननरू-
पेण सम्पददर्शनेनाभिकृष्टो ज्ञातः । य एतद्विदुर्ग्राथार्थेन ते मुक्ता भवन्ति ॥ १३ ॥

वृत्त्वा व्याप्य ततोऽधिकं दशाद्भुलमवधिमतिक्रम्यातिष्ठत् । व्याप्तिपरमेतत् ।
व्याप्ताहम्यादेरधिकोऽयमित्यर्थः ॥ १४ ॥

उतापि । अमृतत्वस्य मोक्षस्पेशानः प्रभुस्तत्प्रदत्वात् । यो मोक्षस्यापि प्र-
भुस्तस्यान्यप्रभुत्वे किं वक्तव्यम् । कस्यामृतत्वस्य प्रभुः किं स्वर्गाद्यमृतत्वस्य
नेत्याह । यदिति । यदमृतत्वमन्येनेतरेण सह विवक्षायामतिरोहति । अतिशये-
नोर्ध्वं भवति । देवाद्यमृतत्वमधिकमिदं वेत्यन्येन सह विवक्षायां तदतिक्रम्य
यद्गोहत्पूर्व्वं भवति ॥ १५ ॥

सर्वेन्द्रियव्यापारानतिरोहितक्रियाशक्तिचिह्नपतया सर्वदा करोतीत्याह । स-
र्वतःपाणिपादमिति ॥ १६ ॥

सर्वेति । गुणा विपयास्तत्प्रकाशकम् । तर्हि किं सेन्द्रियं नेत्याह सर्वेन्द्रि-
यैर्विवर्जितम् । शरणं रक्षितृ । शरणं गृहरक्षित्रोः । सुहृन्मित्रम् ॥ १७ ॥

नवेति । पुरे शरीरे लेलापते वहिर्बाह्येऽर्थे लीलां करोति ध्यापतीव लेला-
पतीवेति श्रुतेः पराश्रि खान्यनृणस्त्वयंभूरिति च । वशी सर्वो वशवर्त्यस्या-
स्ति ॥ १८ ॥

विरोधालंकारेण स्वरूपमाह । अपाणिपाद इति । जवनो जु रंहसि जुच-
स्कम्पेति युच् । यः पादरहितः स कथं वेगवान्विभुत्वेन सर्वत्रोपलम्भादिति
परिहारः । अपाणिरपि ग्रहीताऽऽदाता । स वेत्ति वेद्यं न च तस्यास्ति वेत्ता
तं महान्तं पुरुषमाहुः ॥ १९ ॥

अणोः श्यामाकादेरणुतरो महतः पृथिव्यादेर्महत्तरः । यदेस्ति लोके वस्तु
तत्तेनैवाऽऽत्मना नित्येनाऽऽत्मवत्संभवति तदात्मना विनिर्मुक्तमस्तसंरचते ।
तस्मादसावेवाऽऽत्माऽणोरणीयान्महतो महीयान्सर्वनामरूपवद्वस्तुपाधिरुत्वात् ।
जन्तोर्धक्षादिस्तन्मयपर्यन्तस्य गुहायां हृदये निहित आत्मभूतः स्थितः । अक्र-
तुमसंकरूपम् । अक्रतुरितिपाठेऽधिकारिविशेषणम् । धातुरात्मनो गुरोर्वा प्रसा-
दान्महिमानं महान्तम् । भूमेतिवद्वावार्थो न विवक्षितः । धातुमसादादितिपाठे
दधत्यर्थानिति धातव इन्द्रियाणि तेषां प्रसादाश्रमेल्प्यास्तत्त्वशुद्धेरित्यर्थः ॥ २० ॥

वेदादमित्पृषेर्वाक्यम् । अजरमप्राकृतं देवमिति यावत् । पुराणं पुराऽपि
नवम् । सर्वं वस्तु प्राप्तं कुतो विभुत्वादेशतः कालतो वस्तुतश्च व्यापकत्वा-
त्परिच्छेदरहितत्वाज्जन्मत्वात् । निरोधं न प्रवदन्ति यस्येति युक्तः पाठः । यद्वा
पस्य जन्मोत्पत्तिं निरोधं मरणं च प्रवदन्ति प्रथममज्ञानदशायां वदन्ति मुदा
इत्यर्थात् । तर्हि ज्ञानदशायां किमत आह । ग्रन्थवादिन इति । वेदादिदो हि

निश्चितमसंदिग्धं नित्यं प्रवदन्ति प्रसिद्धं वदन्ति वेदे वाक्यशतेन नित्यत्वप्रति-
पादनात् ॥ २१ ॥

इति श्रीनारायणविरचितायां श्वेताश्वतरोपनिष-
द्दीपिकायां तृतीयोऽध्यायः ॥ ३ ॥

ॐकारादिष्टष्टिक्रमेण तस्य सर्वात्मकतामुपपादयति । य एक इति । य एक एव सन्वर्ण ओंकाररूपतां गतः । वर्णकस्तुतिविस्तारे श्रुद्धाद्यत्पुक्तिदीपने । पचाद्यच् । वर्णयत्यात्मस्वरूपं वर्णं ॐकारः । वर्णो द्विजादौ श्रुद्धादौ स्तुतौ रूपयशोक्षरे । विलेपने कुथायां च वर्णः स्याद्गणभेदयोरिति विश्वः । वर्णरूपः सञ्शक्तियोगात्सामर्थ्यादनेकान्वर्णानकारादीनिहितार्थान्समापितार्थान्पदवाक्य-
रूपेण दधाति धारयति । निहितार्थ इति पाठे शक्यत्वेन समापितोऽर्थो ये-
न सः । शब्दशक्तिरपीश्वरेच्छारूपैव । शब्दस्यष्टिमुक्त्वाऽर्थस्यष्टिमाह । विचैतीति ।
आदौ च विश्वं विश्वरूपः सन्नन्ते चावसाने व्येति व्ययं विनाशं गच्छति कार्य-
रूपं जहातीत्यर्थः । स देवो दीप्तिमाञ्श्वसनः प्राणोपाधिर्जीविनामा बुद्ध्या ज्ञानेन
श्रुभया स्वर्गापवर्गसाधन्या संयुनक्तु संयोजयतु । स देवश्च स न इति पाठे वा-
क्यद्वयम् । नन्वन्ते व्ययमेति चेत्समूलं नश्येतेत्यत उक्तं स देवश्चेति । च ए-
वार्थे देव एव द्योतनधर्मा व्ययधर्मेणास्पृष्ट इत्यर्थः । स पूर्वोक्तः परमात्मा नोऽ-
स्मान्बुद्ध्याऽऽत्मविषयया संयुनक्तु संयोजयतु प्रार्थनायां लोट् ॥ १ ॥

तस्य विश्वरूपतां दर्शयति । तदेवेति । श्रुक्तं वीर्यम् । ब्रह्म वेदः ॥ २ ॥

स्त्रीपुरुषादिभेदोऽप्यात्मनि कल्पित इत्याह । त्वं स्त्रीति । जीर्णः पुराणो
दण्डेन वञ्चसि दमेन दुष्टाञ्छलयसि जातो भवसि कार्यजातं त्वमेवेत्यर्थः ॥ ३ ॥

पतंगो रक्तवर्गः । लोहिताक्षोऽग्निः । तद्विद्वर्भो मेघः । सत्त्वं सत्त्वाख्यो
गुणः । विश्वा सर्वाणि ॥ ४ ॥

अजां भार्या लोहितेति गुणत्रयमर्थी सत्त्वादिगुणाः । अजो ह्येकः संसारी
सुपमाणः प्रीयमाणोऽनुसृत्य शेते स्वस्थतां मन्यते । अजोऽन्यो विरक्तो विमु-
क्तः परमात्मा त्वेकरूप एव न भोगान्भुङ्क्ते नापि जहाति ॥ ५ ॥

द्वा द्वौ सुपर्णा सुपर्णा पक्षितुल्यो चेतनत्वाज्जीवपरमात्मानो । सपुजा सदा
संयुक्तौ । सत्ताया सत्तायो परस्परमित्रे सपुजावपि गुरुभागवौ न सत्तायो ।
रादुरव्योः परं वैरं गुरुभागवयोत्पीति स्मरणात् । सत्तायावपि शिवकेशवौ न
सपुजावित्पुमयोपादानम् । समानमेतौ । वृक्षम् । ओवश्च छेदने छेदनधर्माणं
शरीरं परिपश्यति । परिपश्यति । भूतसामान्ये चिद् । तदि-

स्वहृषोः परस्य लिङीति परस्य पत्वनिपेधः । अन्यो जीवः पिप्पलं शरीरवृ-
क्षोत्थं फलं कर्माख्यं स्वादु सरसं यथा भवत्येवमस्ति भुङ्क्ते । अनश्नन्नभुञ्जान ए-
वान्यो अभिचाकशीति परमात्मा भृशं प्रकाशत एव न त्वत्ति । कागृ दीप्तौ य-
दलुकि लट् ॥ ६ ॥

समान उभयसाधारणे पुरुषो जीवो निमग्नस्तादात्म्यमाप्नोऽनीशयाऽनी-
शतया मुह्यमानो विपर्यये रज्यमानो जुष्टं सेवितं सेवयो प्रसन्नं सन्तमस्येशस्य
महिमानं च पश्यति । इत्थेवं पश्यन्सर्वत्र वीतशोको भवति ॥ ७ ॥

ऋचो अक्षरे । ऋक्प्रतिपाद्येऽक्षरे नित्ये परमे व्योमन्ब्रह्माख्ये विश्वे दे-
वा यस्मिन्नाधिनिपेदुर्यत्स्वामिकाः स्थिताः । यस्य चेश्वरवचनमिति स्वामिनः
सप्तमी । ऋचा वेदोद्यपापनमात्रेण । य इदनर्थकस्तद्विदुस्त इमे समासते सम्प-
गासते मुक्ता भवन्ति ॥ ८ ॥

छन्दांसि गायत्र्यादीनि । यज्ञोः पाकसंस्था असोमकाः । क्रतवः ससोमकाः । व्रतानि ब्रह्मचर्यादीनि । भूतमतीतशब्दवाच्यम् । भव्यं भाविशब्दवाच्यम् । पश्चान्यदपि वेदा वदन्ति वेदप्रतिपाद्यं पश्चादि । अस्मान्वेदाध्येतृवृत्तीन् । मायी मायावानीश्वर एतद्विश्वं च सृजते तस्मिंश्च विश्वस्मिन्नन्यो जीवो मायया संनिरुद्धः सम्पन्निरुद्धः ॥ ९ ॥

अस्य महेश्वरस्यावयवभूतैरवयवत्वं प्राप्तिर्जायैस्तु सर्वमिदं जगद्व्याप्तमवयवत्वं
मुपचारात् ॥ १० ॥

योनिं कारणं सर्वमेक एवेश्वरोऽधितिष्ठति सर्वस्येश्वरत एव ज्ञानक्रियाश-
क्त्योर्लाभात् । सं च वि चैति समेति संगच्छते व्येति व्ययं गच्छति प्रलये ।
निचाय्य दृष्टेर्मां निरूप्यमाणामत्यन्तं शान्तिं मोक्षरूपामेति याति ॥ ११ ॥

प्रभव उत्पत्तिस्थानम् । उद्भवो वैभवप्रदः । स एव रुद्रः स एव महाविध्व-
ग्वादिः प्रथमं जायमानं हिरण्यगर्भमपि तमेव पश्यत जानीत संपुनक्तु संपोज-
यतु ॥ १२ ॥

यस्मिन्नधि लोकाः श्रिताः । ईश ईष्टे । यस्मै ब्रह्मणे ब्रह्मरूपाय तस्मै दे-
वाय हविषा हविष्येण विधेमोपचरामेति प्रार्थना ॥ १३ ॥

फलिलस्य तमसो मध्ये गूढमिति शेषः ॥ १४ ॥

पाले स्थितिकाले युक्ता योगमाश्रित्य प्रवृत्ताः । यन्मादिग्रहणं देवादिप्राजपति-

१ (घ.) 'वै' हं । २ (ग.) 'वा' सप्तम । ३ (घ.) प्रथम । ४ (घ.) 'सर्' र्जि प्रार्थना ।
 इति पाठे ह्यन्तर्गते गुणाभावे ॥ ७ ॥ ५ (घ.) 'दा' ध्ययम् । ६ (ग.) 'दा' मारुतः । अन्तर्गतम् ।
 मं ७ (ग. सु.) 'वा' शिवा ।

णामप्युपलक्षणम् । ब्रह्मा ऋषय इति वा छेदः । देवताश्च चदित्यादयोऽपि मृत्योः संसारस्य पाशान्वासनारूपान् ॥ १५ ॥

घृतात्परं घृतस्योपरि वलितं मण्डमुपरि पृथुलाकारं सूक्ष्मांशम् ॥ १६ ॥

हृदा हृत्पुण्डरीकेणाऽऽश्रयेण मनीषा मनीद्र जितसंकल्पा बुद्धिस्तया । मनसा मनःस्वरूपयाऽभिष्टुप्ता भातः । मनसैवानुद्रष्टव्यमिति श्रुतेः ॥ १७ ॥

यदाऽतमः । यदा यस्मिन्कालेऽतमस्तमोनिवृत्तिर्भवति तत्तदा न दिवा दिवसो न रात्रिर्यामिनी न सत्कारणं नासत्कार्यम् । किं तर्हि शिव एव केवलो निर्विकारः सवितुः सूर्यस्य वरेण्यं भग्नोऽपि तदेव । पुराणी मन्त्रा शास्त्रोत्थविद्या तस्मात्प्रसृता प्रवृत्ता ॥ १८ ॥

नैनमूर्ध्वमूर्ध्वभागो न तिर्यश्चं दिगापतनमध्ये यतो दश दिशः प्रवृत्तास्तत्र न परिजग्रभत् । न कश्चित्परिगृहीतवान् । प्रतिमोपमा ॥ १९ ॥

न संहश इति । व्याख्यातम् ॥ २० ॥

अजात इत्येवमिति । अहं कश्चिन्मयैवाज्ञातस्वरूपो जीवो भीरुर्जन्मभीरुः सन्मजात इत्येवमजातः स्यामित्येवं हेतुना यत्ते तव दक्षिणमुपदेशकुशलं मुखं तत्पद्मे । हे रुद्र तेन मुखेन मां नित्यं पाहीत्यन्वयः । त्वदुपदेशान्मुच्येऽहमिति भावः ॥ २१ ॥

नोऽस्माकं तोके बालकेतनये पुत्रे मा रीरिपः । मा हिंसीः । आयात्रापुपि । उकारान्तोऽयं यथा बापुना जगदापुनेति गोपु पशुपु मा रीरिपः । रुप रिप हिंसायां यद्बलुगन्ताल्लब्ध् । ननु त्वद्रक्षणाय दुर्दान्तास्त्वदपराधकारिणो वीरान्गणान्हन्मीत्यत आह । नोऽस्मत्संबन्धिनो भामितः क्रोधवतो वीरान्मा वधीर्मा हिंसीः । त्वदनुगृहीतमात्रस्यैव मे दुर्दान्तभूतवेतालादिकृतपीडानवसर इति त्वया न ते हिंसा इति भावः । ननु भक्ताधीनः प्रभुः सदेतिप्रसिद्धेर्भक्त्या भाव्यमत आह । हविष्मन्त इति । सदैव सदोमण्डपं प्रति । इदनर्थको निपातः । त्वा त्वां हवामह आवाहयामो यज्ञभागग्रहणाय ॥ २२ ॥

इति श्रीनारायणविरचितायां श्वेताश्वतरोपनिषद्दीपिकायां

चतुर्थोऽध्यायः ॥ ४ ॥

द्वे अक्षरे जीवब्रह्मणी नित्यं विज्ञानम् । न जीवो ध्रियत इति च श्रुतेः । ब्रह्मपुरे देहेऽनन्ते ज्ञानं विना यस्यान्तो नास्ति । अश्वत्थं मादुरव्ययमिति स्मृतेः ।

पद्मा । अनन्ते इत्यक्षरयोर्विशेषणम् । यत्र ब्रह्मपुरे विद्याविद्ये गूढे गुप्ते सत्पौ
निहिते मुक्ते तत्साध्यत्वात्तयोः । क्षरं त्वविद्या । अविद्या कर्म तत्फलत्वात्क्षरस्य
कार्यस्य । अमृतं तु विद्याऽमृतरूपमोक्षहेतुत्वात् । विद्याविद्ये ईशत ईष्टे यस्तु
सोऽन्यः परमात्मा तयोः स्वामी न तु तद्रूपः । अन्तःकरणवृत्तिरूपत्वाद्विद्या-
विद्ययोः ॥ १ ॥

संपत्तीश्वरस्य संसरज्जीवानुग्राहकत्वमाह । य इति । यो जीव एकः कुटु-
म्बरहितः सन्योनिं योनिं मनुष्यतिर्यगादिचतुरशीतिरूपजीवयोनिमधितिष्ठति
गर्भवासोनाऽऽरोहति । विश्वानि रूपाणि मनुष्यादिनानासंस्थानभेदभिन्नशरीरा-
णि सर्वा योनीश्च तत्तज्जीवशरीरसमवेताः पुंलिङ्गस्त्रीलिङ्गरूपा अधितिष्ठति स्व-
स्वरूपतयाऽभिमन्यते तमृषिं प्रसूतेः प्राग्दर्शनवन्तम् । आहारा विविधा भुक्ताः पीता
नानाविधाः स्तना इत्यादिपूर्वापरानुसंधानवन्तम् । ततः प्रसूतं प्रसूतिवाय्वा-
घातेनापहतज्ञानमत एव कपिलं विस्मृतपूर्वापरानुसंधानतया हतप्रभं धवलच्छा-
यम् । अथवा विषयेष्वप्रवृत्ततया जातमात्रं कपिलमुनिमिव स्थितमेवंविधं त-
मग्रे प्रथमं य ईश्वरो ज्ञानैर्ज्ञायत एभिरिति ज्ञानानीन्द्रियाणि तैः स्तन्यपानादिप्र-
वृत्तिहेतुभूतदर्शनस्पर्शनादिज्ञानदानेन विभर्ति पुष्पाति । तथा जायमानं चका-
रान्म्रियमाणं च पश्येत्कर्मानुकूलतत्तदपेक्षितपदार्थदानेन संभावयति ॥ २ ॥

जालं कर्मफललक्षणं बन्धं बहुधा विकुर्वन्ननेकधा विक्रियां नयन्नैकैकस्य
कर्मणो देहादिभोगोपकरणानेकफलत्वात् । यस्मिन्क्षेत्रे ब्राह्मणादियोनौ संभ-
वति जायत एष देवो जीवस्तत्र जायमानं पश्येदिति पूर्वोक्तान्वयः । पतयः प-
त्नीश्चक्षुराद्यधिष्ठातृन्सूर्यादीन्विभक्तिव्यत्ययः स्रष्टाऽधानन्तरमीश ईश्वरः सर्वा-
धिपत्यं देहेन्द्रियादिस्वाम्यं जीवस्य कुरुते महात्मा व्यापकः ॥ ३ ॥

तदेवाऽऽह । सर्वा इति । प्रकाशयन्स्वाध्यस्ततया भासयन्भ्राजते स्वमका-
शतया स्फुरति । यद्ब्रुवन्तद्वान्पथा गोमण्डलेऽनद्वान्पण्डः स्वतन्त्र एवं देहा-
दिसंघाते स देव ईश्वर इत्यर्थः । भगवान्परमेश्वर एवं वरेण्यः सर्वोत्तमो योनि-
स्वभावान्स्वभावगूणान्पञ्चसर्पप्रायानध्यस्तान्भावानधितिष्ठत्येकः शैलवदेकोऽ-
पि नानावेषो भवति । अत्र क्वचिज्जीवल्लिङ्गसद्भावेऽपि प्रकरणात्पुरुषार्थपर्यवसा-
नाच्चेष्टपरम एवेते मन्त्राः ॥ ४ ॥

यश्च स्वभावं वागादीनां पचति फलानुकूलं करोति प्राचयान्पूर्वोक्तपञ्चान्य-
र्मादीन्परिणामयेत्फलोन्मुखान्करोति । एकः सन्विश्वमधितिष्ठति गुणान्धर्मा-
न्सत्त्वादीनिन्द्रियाणि च यो विनिर्जयेत्स्वस्वकार्येषु प्रयुङ्क्ते ॥ ५ ॥

वेदेषु गुह्या या उपनिषदस्तास्वपि गूढं गुप्तं तद्वत् परमात्मानं विन्दते लभतेऽर्धाज्जीवः । ब्रह्मयोनिं ब्रह्म वेदस्तस्य योनिमुत्पत्तिस्थानं ये देवाः पूर्वं तद्विदुस्तेऽमृता बभूवुः ॥ ६ ॥

इदानीं यत्पुरुषार्थसिद्धयै ईश्वरस्वरूपं निरूपितं तं जीवं देहाद्यसंकीर्णतया ज्ञापयितुं वैराग्यार्थं तस्य संसारं वर्णयितुमाह । गुणान्वयो य इति । यो गुणान्वयो गुणैरिन्द्रियैरन्वयोऽस्य स तथा स फलकर्मकर्ता फलपुक्तं कर्म फलकर्म तस्य कर्ता जीवः स च स एव तस्यैव स्वस्यैव कृतस्य कर्मण उपभोक्ता सर्वे स्वकृतभुज इत्यर्थः । स जीवो विश्वरूपो जाग्रदवस्थः । त्रिगुणः सत्त्वादिगुणत्रयपुष्पप्राणाधिपः प्राणी स्वकर्मभिः शुभाशुभैस्त्रिवर्त्म त्रिविधं मार्गं धूमाचिरधोगतिलक्षणं संचरति स्वगतिविपयीकरोति ॥ ७ ॥

अद्भुष्टमात्रो दहरनिवासी रवितुल्यरूपः प्रकाशात्मा संकल्पादिपुक्तः । तस्य चिदचिद्रूपता कुतोऽत आह । बुद्धेरिति । बुद्धेर्गुणः संकल्पाहंकारादिः । आत्मगुणो रवितुल्यरूपता ताभ्यामुपलक्षितो हि दृष्टोऽवरोऽपि सूक्ष्मोऽपि सं बालाग्रात्संभावितः ॥ ८ ॥

तदेवाऽऽह । बालाग्रेति । बालस्य पदग्रं तस्य यः शततमो भागस्तस्यापि शतप्रकारैः कल्पितस्य यो भागः स जीवो विज्ञेयः । तादृशः सूक्ष्म इत्यर्थः । स च सोऽप्यानन्त्यायानन्तसंसारारम्भणाय कल्पते समर्थो भवति । अनन्तशक्तिपरमेश्वरांशत्वात् । अथ च स सूक्ष्मोऽप्यानन्त्याय ब्रह्मभावाय कल्पते । व्यापकत्वश्रुतिस्तु तस्य भगवेदभिन्नत्वेन युज्यते ॥ ९ ॥

शरीरधर्मानेनं स्पृशन्तीत्याह । नैप इति । तर्हि कथं तैर्व्यपदेश इत्यत आह । यद्यदिति । तेन तेनौपाधिकेन स आत्मा ॥ १० ॥

संकल्पनेति । संकल्पनं मनसोद्देशः स्पर्शनमङ्गुलसङ्को दृष्टिर्देशनव्यवहारो होमः कर्मानुष्ठानं तैर्ग्रासो भोजनमम्बुवृष्टिर्भेदवृष्टिस्तया च ग्राससहितयाऽऽत्मनो या विद्वद्भिर्धर्मज्ञानोपचयो जन्म ब्राह्मणादियोनिः कर्माग्निष्टोमादि तदनुष्ठानानि तदनुसारीण्यनुक्रमेण विरुद्धदेहानां यौगपद्यासंभवात्क्रमेण देही जीवः स्थानेषु स्थावरजङ्गमेषु ब्रह्मादिस्तम्बपर्यन्तेषु रूपाणि शरीराण्यभिसंप्रपद्यते प्राप्नोति । तद्य इह रमणीयचरणा अभ्याशो ह यत्ते रमणीयां योनिमापचरन् ब्राह्मणयोनिं वा क्षत्रिययोनिं वा वैश्ययोनिं वा । अथ य इह कपूयचरणा अ-

भ्याशो ह पत्ते कपूर्पां योनिमापचेरऽश्वयोनिं वो सूकरयोनिं वो चाण्डालयोनिं वेति श्रुत्यन्तरात् । अनेन मन्त्रेण पञ्चामिहोत्रविधा सूचिता ॥ ११ ॥

तदेव विवृणोति । स्थूलानीति । स्थूलानि देवमनुष्यादीनि सूक्ष्माणि तिर्यक्स्थावरादीनि स्वगुणैः सत्त्वादिभिर्वृणोत्यादत्ते । क्रियागुणैर्धर्मधर्मरूपैरात्मगुणैर्मनोगुणैर्ज्ञानवासनादिभिः कृत्वा तेषां देहानामपरोऽपि स्वगुणभिन्नोऽपि संयोगहेतुः प्राप्तिनिमित्तं दृष्ट उपलब्धः । तमेतं विद्याकर्मणी समन्वारभेते पूर्वमज्ञा चेत्यादिश्रुतेः ॥ १२ ॥

इतः संसारचक्रान्मोक्षस्योपायमाह । अनाद्यनन्तमिति । कलिलस्य मायाया मध्ये वर्तमानमनेन दुर्ज्ञेयत्वमुक्तमीदृशं देवं ज्ञात्वा सर्वपाशैः सर्वबन्धनेभ्यो मुच्यते ॥ १३ ॥

भावग्राह्यं भक्तिगम्यम् । अनीढारूपं न नीढो यस्यासावनीढोऽनीढ इत्याख्या नाम यस्य स तं निरालम्बनं भावाभावकरं दृष्टिप्रलयकारिणं शिवं कल्याणरूपं कलासर्गकरम् । पोडशकलः पुरुष इति श्रुतेर्लिङ्गं सकललिङ्गशरीरनिर्मातारं देवं ये विदुर्ज्ञातवन्तस्ते तनुं देहं जहुस्तत्पजुर्मुक्ता इत्यर्थः ॥ १४ ॥

इति श्रीनारायणविरचितायां श्वेताश्वतरोपनिषद्दीपिकायां

पञ्चमोऽध्यायः ॥ ५ ॥

पूर्वोक्तान्कालादीञ्जगत्कारणतया संभावितान्वादिप्रतिभासमार्पितान्नूय देवमहिम्नाऽन्यथा सिद्धतयाऽपवदति । स्वभावमेक इति । कवयः कु शब्दे वक्तारः परिमुह्यमाना देवमापाविमोहिता तु चित्तकै देवस्येश्वरस्यैव महिमा सामर्थ्यं येन महिम्नेदं ब्रह्मचक्रं ब्राह्मणानां वादिनां चक्रं समूहो भ्राम्यते जीवसमूहो वा नानागतीर्नीयते । ईश्वरः सर्वभूतानां हृद्देशेऽर्जुन तिष्ठति । भ्रामयन्सर्वभूतानि यच्चाराद्वहानि माययेति स्मृतेः ॥ १ ॥

येनेश्वरेण नित्यमावृते व्याप्तमिदं सर्वम् । ज्ञः । जानातीति ज्ञः । इगुपध-ज्ञामीकिरः कः । ज्ञाता । कालकालः कालस्यापि निपन्ता गुणी गुणत्रयमाश्रितः सर्ववायुः सर्वेषां प्राणः सर्वविद्य इति वा पाठः । तेनेति शतं तेनाऽऽक्रान्तं कर्म शुभाशुभं विवर्तते नानारूपं भवति ह प्रसिद्धौ विवर्तते इत्यनेन सर्वोऽपि प्रपञ्चो विवर्तात्मक इत्युक्तं भवति । अतास्विकोऽन्यथाभावो विवर्तः साक्षाद्वा परंपरया वा ब्रह्मण एव सर्वः प्रपञ्चो विवर्त इत्यर्थः । विवर्तरूपाण्यह । पृ-

ध्वीति । पृथ्व्यादिरूपं भवति । एतत्सर्वं चिन्त्यं चिन्तामहतीति यत् । दृश्य-
मित्यर्थः ॥ २ ॥

इदानीं वृत्तद्वयेन मोक्षसाधमान्याह । तदिति । तन्मनुष्यशरीरसाध्यं कर्म
शुभारूपं कृत्वा निष्पाद्य भूपस्ततो विनिवृत्त्य निवृत्त्यभिमुखो भूत्वा तत्त्वस्य
तत्त्वेन ब्रह्मणा योगमैक्यं समेत्य प्राप्य तत्त्वमस्यादिवाक्यैः कर्मक्षये स मोक्षं
यातीत्यग्रेतनेनान्वयः । को मोक्षं याति कियता कालेन चेत्यपेक्षायामाह । ए-
केनेति । कश्चिदेकेन जन्मना कश्चिद्द्वयादिभिर्जन्मभिरष्टपर्यन्तैर्वाशब्दाभ्युपनैरधि-
कैर्वा यन्नानुसारतः । यदुक्तम् । घहूनां जन्मनामन्ते ज्ञानवान्मां प्रपद्यत इति ।
कालेन हेतुनाऽऽत्मगुणैश्च धर्मज्ञानादिभिः सूक्ष्मैः सूक्ष्मवस्तुप्रकाशिभिर्हेतु-
भूतैः ॥ ३ ॥

कर्माण्यारम्भोत्पाद्य कीदृशानि गुणान्वितानि विहितानि न तु दोषान्वि-
तानि निषिद्धानि विहितानां गुणान्वितत्वं संयोगपृथक्त्वन्प्रायेण । सत्त्वशुद्धेरपि
प्रातिस्विकफलवत्साधकत्वात् । सर्वान्भावांश्चक्षुरादिविषयान्यः स्वस्वस्थाने
विनियोजयेत् । यथा रूपं चक्षुषि चक्षुः सूर्ये सूर्यं तेजसि तेजो वायौ वायु-
माकाश आकाशमात्मनि । एवं यः कार्यं सर्वं कारणे ब्रह्मणि विलापयेत्तदा
तेषां कार्पाणां ब्रह्मभावज्ञानेनाभावे सति । ज्ञानाग्निः सर्वकर्माणि भस्मसात्कुरुते-
ऽर्जुनेति स्मृतेः कृतानां कर्मणां नाशः स्वाभाविकी निवृत्तिर्भवति । कर्मक्षये
सति स पुरुषस्तत्त्वतो रूपतन्मात्रादिभ्योऽन्यः सर्वोत्कृष्टः सन्पाति । आत्म-
स्वरूपं प्राप्नोति । अथवा भावा भावना विषयाभिलाषास्तान्विनियोजयेदात्मनि
जुहुयात्स याति तेषां कामानामभावे भोगादिना कृतकर्मनाशः । यदुक्तम् ।
आपूर्यमाणमचलप्रतिष्ठं समुद्रमापः प्रविशन्ति यद्वत् । तद्वत्कामा यं प्रविशन्ति
सर्वे स शान्तिमाप्नोति न कामकामीति ॥ ४ ॥

स आदिः सर्वकारणानां संयोगनिमित्तहेतुः संयोगनिमित्तानि संघातकार-
णानि स्वभावकालादीनि तेषामपि हेतुः परः सर्वोत्कृष्टः । इन्द्रियेभ्यः परा ह्य-
र्था अर्थेभ्यश्च परं मनः । मनसस्तु परा बुद्धिर्बुद्धेरात्मा ग्रहान्परः । महतः प-
रमव्यक्तमव्यक्तात्पुरुषः परः । पुरुषान्न परं किञ्चित्सा काष्ठा सा परा गति-
रिति श्रुत्यन्तरात् । अत एव त्रिकालात्कालत्रयोपसृष्टात्परः । अकलोऽपि नि-
रञ्जनोऽपि दृष्टः स्वप्रकाशत्वादपरोक्षीभूतः । साक्षादपरोक्षाद्ब्रह्मेति श्रुतेः । भव-
भूतं भवत्वं रुद्रत्वं प्राप्तमीड्यं स्तुत्यं स्वचित्तस्थम् । ईश्वरः सर्वभूतानां हृदे-

शेऽर्जुन तिष्ठतीति स्मृतेः । यद्वा । स्वचित्तस्थं ध्यानाकृष्टं पूर्वमुपास्य ज्ञानो-
त्पत्तेः प्रागाराध्य यातीति पूर्वेण संबन्धः ॥ ५ ॥

स इति । स परः परमेश्वरो वृक्षैः शरीरैः कालेन क्रिययाऽऽकृतिभिर्जाति-
भिरुपलक्षितोऽपि सन्नन्यस्ताभ्यो भिन्नोऽसङ्गत्वात् । यस्मादीश्वरादयं प्रपञ्चः
परिवर्तते चक्रवदावर्तते धर्मावहं धर्मजनकं स्मरणादिना पापनुदं दुष्कृतनाशकं
भगेशं भाग्याधिपमात्मस्थमात्मत्वेन स्थितं ध्यानेन बुद्धिस्थं वाऽमृतं यतो
मृत्युभयमपैति । विश्वधाम विश्वाधारं ज्ञात्वा यातीत्यन्वयः ॥ ६ ॥

इदानीमृषिस्तज्ज्ञानं प्रार्थयते । तमीश्वराणामिति । तं विदाम जानीमेति
प्रार्थनायां लोट् छान्दसो गुणाभावः परस्तात्परेभ्योऽपि परमम् ॥ ७ ॥

न तस्येति । साधननिरपेक्षः फलनिरपेक्षश्चेत्यर्थः । न तत्समस्ततुल्यस्तद-
धिको वा न हृदयते युक्त्योपलभ्यते । अनेकेश्वराधिष्ठितत्वे युगपदुत्पादविनाश-
प्रसङ्गात् । शक्तिः श्रूयते वेदेषु स्वाभाविकी सहजसिद्धा ज्ञानबलाभ्यां युक्ता
क्रिया क्रियाशक्तिः ॥ ८ ॥

न तस्य कश्चिदिति । पतिराधिपतिः । ईशिता नियन्ता लिङ्गमव्यभिचरिं-
सो धर्मोऽनुमितिसाधनं स च तस्य नास्त्यधर्मत्वादौपनिषत्वाच्च । क्षित्यादि-
कार्पिलिङ्गं तु न यथाभिमतेश्वरसाधकम् । सकारणं कारणसहितं लिङ्गं नास्ति
कारणमपि नास्तीत्यर्थः । सकारणत्वे तत्कारणमेवेश्वरः स्यान्न कार्यं पारत-
न्यात्तथा चानवस्था स्यात् । करणाधिपा अन्तःकरणाधिपा देवास्तेषामप्य-
धिपोऽधिष्ठाता जनिता जनपिता । जनिता मन्त्र इति णिलुक् । अधिपोऽ-
ध्यक्षः ॥ ९ ॥

यस्त्विति । ऊर्णनाभो लूताकीटः स यथा तन्तुभिरात्मदेहसंभवेरात्मानं स-
मावृणोति । एवं प्रधानजैः प्रकृतिसंभूतैर्वासनादिभिः स्वभावत एवाऽऽत्मानं
गुप्तं करोति स देवो नोऽस्मभ्यं यद्वा स्वस्वरूपं दधातु ॥ १० ॥

एक इति । एकः प्रधानं कर्माध्यक्षः कर्माधिष्ठाता कर्मणां तदधीनफलत्वा-
त्तासी साक्षादव्यवधानेन स्वाध्यस्तं विश्वमीक्षते चेता संहन्ता । चिञ् चयने ॥ ११ ॥

एको वशीति । वशोऽधीनः सर्वोऽस्यास्तीति वशी निष्क्रियाणां निर्व्यापा-
राणां व्योमादीनां वशी स्वेच्छया व्यापारकः । एकमेकरूपमात्मानं बहुधा
नाना यः करोति । स एकधा भवति त्रिधा भवति पञ्चथेत्यादि श्रुत्यन्तरात् ।
आत्मस्थं बुद्धौ चैतन्याकारेणाभिव्यक्तं न हि शरीरमात्मन आधारस्तस्यामूर्त-
त्वान् । शाश्वतमात्मानन्दलक्षणं नेतरेषां बाह्यासक्तबुद्धीनाम् ॥ १२ ॥

*नित्यो नित्यानां चेतनश्चेतनानामेको बहूनां यो विदधाति कामान् । तमात्मस्थं येऽनुपश्यन्ति धीरास्तेषां शान्तिः शाश्वती नेतरेषाम् । तदेतदिति मन्यन्तेऽनिर्देश्यं परमं सुखम् । कथं नु तद्विजानीयां किमु भाति न भाति वा । तत्कारणं सांख्ययोगाधिगम्यं ज्ञात्वा देवं मुच्यते सर्वपाशैः ॥ १३ ॥

नित्यानां नित्यत्वेनाभिमतानां व्योमादीनां मध्ये यो नित्यः परमार्थः विनाशी चेतनानां लिङ्गादीनां मध्ये यः परमार्थचेतनः । चक्षुषश्चक्षुरित्यादि-श्रुतेः । बहूनां जीवानां य एकः सन्कामान्भोगान्विदधाति तमात्मस्थं बुद्धिस्थं धीराः पटुधिपयः । तद्वैततत्प्रत्यक्षं मन्यन्ते स्वानुभवतो विद्वांसः । अनिर्देश्यम् । यतो वाचो निवर्तन्ते । अमाप्य मनसा सहेति मन्त्रवर्णात् । विजानीयां स्वानुभवतो भाति न भाति वेति संशयान्तो मन्त्रो दुष्प्रापतां व्यनक्ति । संशयं निराकरोति । तत्कारणमिति । कार्येण कारणमनुमेयमिति भावः । विद्वत्प्रत्यक्षमपि प्रमाणयति । सांख्येति । संख्यायत आत्माऽनेनेति सांख्यं ज्ञानं योगो निष्कामकर्मानुष्ठानमासनमाणायामादिसाध्यश्चित्तनिरोधो वा ताभ्यामधिगम्यं ज्ञाने फलमाह । ज्ञात्वेति ॥ १३ ॥

स्वप्रकाशे तत्र प्रमाणान्तरं नावतरतीत्याह । न तत्रेति । भाति प्रकाशको भवति । अनुभाति तद्ज्ञानानन्तरं तदध्यस्ततया भासते यथा जलोलमुकाद्यग्नि-संयोगादग्निं दहन्तमनुदहति न स्वतस्तद्वत् । अनेन न भातीति पक्षो निरस्तः । किं स्वातन्त्र्येण नेत्याह । तस्येति । तदुक्तम् । यदादित्यगतं तेजो जगद्भासयतेऽखिलम् । यच्चन्द्रमसि यच्चाग्नौ तत्तेजो विद्धि मामकमिति ॥ १४ ॥

एक इति । हंसो हन्त्यज्ञानमिति भुवनस्य सरःस्थानीयस्य । तत्रैकस्मिन्नेव रुद्धाः शक्तयः समाविशन्तीत्याह । स एवाग्निः । स एव सलिल उदके संनिविष्टोऽतिमृत्युमेति मृत्युमत्येति । ईशनायेशत्वाय ॥ १५ ॥

तस्य विशेषणैर्गुणैर्कर्मण्य्याह । स विश्वकृदिति । विश्वं करोतीति विश्वकृत् । विश्वं वेत्तीति विश्ववित् । जानातीति ज्ञः कालकालः कालस्यापि निपन्ता गुणी सत्त्वाद्विप्रधानः सर्वविद्य ऋगादिविद्यास्थानम् । प्रधानं प्रकृतिः क्षेत्रज्ञो जीवस्तपोः पतिः । गुणेशो गुणनिपन्ता संसारादीनां चतुर्णां हेतुः ॥ १६ ॥

* नित्यो नित्यानामित्याद्यर्थानन्तरं तत्कारणमित्याद्यर्थं भाष्यकारादिभिर्गृहीतं व्याख्यानं च तमात्मस्थमित्यादि न मांनि येन्यन्तं मूलभूतं शब्दज्ञानमनेनैव दीपिकाकारेण गृहीत्वा व्याख्यातम् । भाष्यकारादिभिस्तु न गृहीतं न व्याख्यातं य ।

स इति । स ईशस्तन्मयः संसारमायः प्राणादिपञ्चकोशमपत्वात् । ईशसंज्ञ
ईशानामा ज्ञो ज्ञाता । ईश इष्टे ॥ १७ ॥

य इति । ग्रहिणोति ददाति । आत्मबुद्धिप्रकाशमुपदेशागम्यम् । मनसैवानु-
द्वष्टव्यमिति श्रुतेः । स्वावरणयोः शरीरान्तःकरणयोर्भासकमिति वा मुमुक्षु-
क्तिकामोऽहं श्वेताश्वत्तरो मुनिः ॥ १८ ॥

निष्कलमिति । कलाः षोडश पूर्वोक्तास्तद्रहितं निष्क्रियमविकारत्वात्पूर्ण-
त्वाच्च । अमृतस्य परं सेतुं परमामृतमित्यर्थः । शरणमहं प्रपद्य इति पूर्वोक्तान्व-
यः ॥ १९ ॥

पदेति । चर्म यथा शरीरं सर्वतो वेष्टयति तद्वच्चदा भूतलसंनिहितमाकाशं
मनुष्या वेष्टयिष्यन्ति । असमाविशन्त ऊर्ध्वहस्ता भूतले विचरिष्यन्तीत्यर्थः ।
तदा देवमीश्वरमविज्ञाय ब्रह्मज्ञानमन्तरेणैव दुःखस्यान्तो निवृत्तिर्भविष्यति ।
ईश्वरोऽप्राकृतं प्रलपं जीवविश्रमायं करिष्यतीत्यर्थः । अत एव दुःखस्यान्त उ-
क्तो न त्वानन्दावाप्तिरिति । दुःखान्तं मोक्षमेव केचिद्व्याचक्षते । तच्च ज्ञानादेव
तु कैवल्यं तमेव विदित्वा नान्यः पन्था विद्यत इत्यादिवाक्यैर्ज्ञानव्यतिरिक्तमोक्ष-
साधननिरासात्साहसमात्रम् । यद्वा कर्मादिना देवमविज्ञायाज्ञात्वा मुमुक्षवो यदा
चर्मवदाकाशं मृगचर्मादिवन्नभ एव सर्वं संन्यस्य वेष्टयिष्यन्ति शरीरे परिधास्य-
न्ति त्यागैकपरा भविष्यन्ति तदा दुःखस्यान्तो मोक्षो भविष्यति । न कर्मणा न
भजया धनेन त्यागेनेके अमृतत्वमानश्चरति श्रुतेः । यद्वा यथाऽमूर्तस्याऽऽका-
शस्य चर्मवत्परिधानासंभवस्तथा देवाज्ञाने मोक्षासंभव इत्येवंपरमेतत् । यदुक्तम् ।
तमेव विदित्वेति तेन देवाराधने यत्र आस्थेय इति भावः । अपमर्थ आचार्य-
संमतः । चर्मवदाकाशवेष्टनासंभववदविदुषो मोक्षासंभवश्चुतेरिति सर्वधर्मान्परि-
त्यज्येति श्लोके शांकरगीताभाष्य उक्तत्वात् ॥ २० ॥

श्वेताश्वत्तरस्य मुनेर्ज्ञानसाधनानि परानुपदेष्टुमाख्यायिकारूपेणाऽऽह । तपः-
मभावादिति । तपसः सामर्थ्यादेवस्य महेश्वरस्य प्रसादाच्च श्वेताश्वत्तरो मुनिर्द्वे
प्रसिद्धौ ब्रह्म विद्वान्विदन्सत्रथ पश्चादन्त्याश्रमिभ्यः संन्यासिभ्यः परमं ज्ञानं
सम्पन्नमोवाचोपदिष्टवान् ॥ २१ ॥

वेदान्त इति । वेदस्यान्त उपनिषत्तत्र परमं शुद्धमत्यन्तगोप्यं पुराकल्पे
पूर्वग्रथौ प्रचोदितमुपदिष्टमनादिपरंपरायातमित्यर्थः । विद्याधिगमे पट्टीर्यानि
तेषामिहेश्वरभक्तिसाधनक आत्मज्ञाने द्वे एवाभ्यनुज्ञाप्येते । शान्तः पुनः शि-
ष्यो वा तदनधिकारिणे न देयमदीर्यवती तथा स्यामिति श्रुतेः ॥ २२ ॥

देवभक्तिवद्गुरुभक्तेरप्यन्तरङ्गसाधनतामाह । यस्य देव इति । द्विरुक्तिः समा-
प्त्यर्था । इतिस्तद्व्योतकः ॥ २३ ॥

नारायणेन रचिता श्रुतिमात्रोपजीविना ।

अस्पष्टपदवाक्यानां श्वेताश्वतरदीपिका ॥

इति श्रीनारायणविरचितायां श्वेताश्वतरोपनिषद्दीपिकायां
पष्ठोऽध्यायः ॥ ६ ॥ समाप्ता चेयं दीपिका ॥



श्वेताश्वतरोपनिषद्विवरणं विज्ञानभगवत्कृतम् ।

अवच्छेदत्रयातीतनिर्मलज्ञानमूर्तये ।

मनोगिरां विदूराय दक्षिणामूर्तये नमः ॥ १ ॥

निगमान्तप्रदीपाय निःसङ्गमुखसंविदे ।

संसारतापनोदाय विद्याश्रीपतये नमः ॥ २ ॥

प्रत्यस्ताखिलभेदाय जगद्विभ्रमसाक्षिणे ।

ज्ञानोत्तममुनीन्द्राय नमः प्रत्यक्सुखात्मने ॥ ३ ॥

नमः परमऋषिभ्यो नमो ब्रह्मविद्यासंप्रदायकर्तृभ्यः । ब्रह्मवादिनो वदन्तीति । इदं ब्राह्मणवाक्यं वादिनो वदनशीला वेदार्थविपरीतपक्षान्निर्गुलीकृत्य वेदार्थत्वेन ब्रह्मवदनशीलाः साक्षाद्वा परंमरया वा सर्ववेदार्थत्वेन ब्रह्म वदन्तीत्येतत् । सर्वे वेदा यत्पदमामनन्तीति श्रुतेः । इममेव ब्राह्मणवाक्यार्थमौपनिषत्समाप्तेरुत्तरे मन्त्राः प्रतिपादयन्ति । किं कारणमिति । किं कारणं ब्रह्म जगदुपादानकारणं ब्रह्म किमन्यद्वा जगदुपादानकारणं ब्रह्म कीदृशं शुद्धमविद्यामिलितं वा । अथवा ब्रह्म किं कारणमविशेषेण निमित्तोपादानकारणं वा । आहोस्विन्निमित्तकारणमेव । कुतः स्म जाता आकाशादिवत्स्थित्यवस्थायां ब्रह्मकार्यभूताः सन्तः सुषुप्तिप्रलयादिपूपादानकारणभूतब्रह्ममात्रतया विलयं गताः सन्तः प्रबोधसर्गादिसमय उपादानकारणभूतब्रह्मणः कार्यत्वेन वयं जाताः । आहोस्विज्जलचन्द्रस्थानीया घटाकाशस्थानीया वा वयं सुषुप्तिप्रलयादिपूपाधिविलये विम्बचन्द्रमहाकाशस्थानीये ब्रह्मण्येक्यमुपगताः सन्तः प्रबोधसृष्ट्यादिसमये ब्रह्मविवर्तकार्यकारणादिमन्तो विम्बचन्द्रमहाकाशस्थानीयब्रह्मणः सकाशाज्जाता जीवाम् केन । लब्धे लोद् । जीवामः केन वयं जीवाम् । अदृष्टेन किमीश्वरेण वोतोभयेनाऽऽहोस्वित्स्वभावेन । क्व च संप्रतिष्ठा । मोक्षवस्थायामस्माकं विकारीभूते ब्रह्मणि किमेकत्वेनावस्थानमुत स्वतोऽविकारिणि मायामिलितत्वेन विकारिणि ब्रह्मण्येकत्वेनावस्थानमाहोस्विदविद्याख्यां मायां विद्यया ब्रह्ममात्रतया प्रविलाप्य विशुद्धे ब्रह्मण्येकत्वेनावस्थानम् । क्व च संप्रतिष्ठिता इत्यस्मिन्पाठे मो-

१ (ख.) 'अः' इदं ब्राह्मणवाक्यं प्र० २ (ख.) 'ति। वा।' ३ (ख.) 'क्षत्तम्।' ४ (ख.) 'तेः ॐ किंवापणमिति।' इ० ५ (ख.) 'कण्ठमिमम्।' ६ (ख.) 'साम्।' ७ (ख.) 'वा-
य व।' ८ (ख.) 'मुणाम्।' ९ (ख.) 'न्तः सम्यक्प्रथो।' १० (ग.) 'देवः।' ११ (ख.)
'वागः।' १२ (ख.) 'निद्रा' इ०

भावस्थायां कीदृश्रूपे ब्रह्मणि वयमेकत्वेनावस्थिता इति योजयितव्यम् । अधि-
ष्ठिताः केन । किंच, केवलादित्याद्यधिदेवैरधिष्ठिताः सन्तः सुखेतरं पु सुखदुः-
खेषु परवशत्वेन वर्तमाना आहोस्विदीधरेणोतोभाभ्यां ब्रह्मविदो हे ब्रह्मविदो वयं
व्ययस्थां विनिर्णयं सह विचिन्त्य क्षुर्गमिति ॥ १ ॥

ब्रह्मकारणविपरीतकारणपक्षान्क्रमेणोपन्यस्य दूषयति । कालस्वभाव इति ।
संसारचक्रस्य काल एव कारणमिति कालविदः प्रतिपेदिरे । स्वभाव इति लो-
कायतिकाः । नियतिनियमः पुण्यापुण्यलक्षणः स एव कारणमिति मीमांसकाः ।
पूर्वपूर्वकल्पेषु जीवैः संचितपुण्यापुण्यानुगुणतया जगत्सर्वज्ञेनैश्वरेणोत्तरकल्पादौ
न सृज्यते किंतु नुद्धिमत्कर्तृकत्वमन्तरेण यदृच्छया जायत इति निरीश्वराः ।
भूतानि कारणमिति जगन्नित्यत्ववादिनः । योनिः प्रकृतिः कारणमिति प्रकृतिवा-
दिनः शाक्ताः । योनिरिति कालादिभिः प्रत्येकं संबध्यते । पुरुषो हिरण्यगर्भ
एव कारणमिति योगशास्त्रविदः । इति तिथं चिन्त्यं चिन्तामात्रमेव न त्वर्थसिद्धिः ।
अथवा सदा चिन्त्यमेव कदाचिदपि चिन्तितं न भवेत् । चिन्त्यं विचारणीयमि-
ति वा । एतान्पक्षान्दूषयति । संयोग एषां न त्विति । एषां पूर्वोक्तानां का-
लादीनां प्रत्येकं कारणत्वं न त्वेषां संयोगोऽपि कारणं न भवेत् । तुथार्थे ब्रह्मो-
च्चारणे विशेषार्थे वर्तते । एषां कारणत्वासंभवेऽभिप्रेतो विशेषः क इत्यपेक्षा-
यामाह । आत्मभावादिति । एतान्भोग्यत्वेन स्वीकृत्य स्थितस्य भोक्तुरात्मनो
भावादत एषां भोग्यत्वेन परतन्त्रत्वात्स्वतन्त्रतया मूलकारणत्वं न संभवेत् ।
तर्हि स एव भोक्ता कारणं भवत्वित्याशङ्क्याऽऽह । आत्माऽप्यनीश इति ।
आत्माऽपि कारणं न संभवेत् । कुतः । जगन्निर्माणे यस्मादयमनीशोऽसमर्थः ।
तस्यानीशत्वं कथमित्यपेक्षायामाह । सुखदुःखहेतोरिति । पुण्यापुण्यवशत्वेन
सुखदुःखहेतुतया वर्तमानत्वात् । अथवाऽऽत्माऽपि जगन्निर्माणेऽनीशोऽसमर्थः ।
कुतः । सुखदुःखहेतोः सुखदुःखयोः कर्तृत्वाद्धेतोः ॥ २ ॥

पूर्वपक्षान्निराकृत्य ब्रह्मविदः किं जगत्कारणत्वेन दृष्टवन्त इत्यपेक्षायामाह ।
ते ध्यानयोगानुगता इति । ध्यानमेव योगो ध्यानयोगो ध्यानेनाभिमतोऽर्थो यु-
ज्यते लभ्यत इति ते तं ध्यानलक्षणयोगमनुगता जगन्मूलकारणमपश्यन् ।
तत्किमित्यपेक्षायामाह । ते देवात्मशाक्त देवस्य द्योतनस्वभावस्याखण्डचिदे-
करसस्याभेदाध्यासेनाऽऽत्मभूतां स्वरूपभूतां केवलचितोऽविकारित्वात्कारण-
त्वासंभवात्तदभेदाध्यासेन नियमेन तत्परतन्त्रतया तस्य देवस्य सर्वजगदुत्प-
त्तिस्थितिलयकारणत्वनिर्वाह्यतया वर्तमानत्वाच्छक्तिशब्दाभिधेयां मायां

जगत्कारणत्वेनापश्यन् । ताभेव पुनरपि विशिनष्टि । स्वगुणैर्निगूढामि-
ति । स्वस्या गुणैः स्वगुणैः सत्त्वरजस्तमोलक्षणैस्तन्मूढैः स्मृत्तत्त्वापकत्व-
संहर्तृत्वादिगुणैश्च निगूढां नितरां गूढां गुणविधुरकेवलप्रकृतिस्वरूपस्य द्रष्टु-
मशक्यत्वान्निर्गूढामित्युच्यते । मायां जगतः परिणामिकारणत्वेनापश्यन्नि-
त्युक्तं मायायाः स्वरूपप्रदत्त्वेन स्फुरणप्रदत्त्वेन चाधिष्ठानत्वान्मायाविलसितभूत-
तन्मात्रप्रभुत्वानि कारणानि निविलानि सर्वाणि तानि पूर्वोक्तानि कालप्रभृतीः
न्यात्मपर्यन्तानि तत्संयुक्तव्यष्टिभूतानि यानि तानि कालात्मयुक्तानीत्युच्यन्ते ।
तानि सर्वाणि स्वरूपप्रदतयाऽऽनन्दप्रदतया स्फुरणप्रदतया चाधितिष्ठति यः
सच्चिदानन्दैकरस एकोऽद्वितीयः परात्मा तमपि सर्वाधिष्ठानत्वेन निर्वाहकमप-
श्यन् ॥ ३ ॥

पूर्वोक्तमन्त्रप्रकारेण माययैकपाध्यासमुपगतत्वेन जगदुत्पत्तिस्थितिलपकार-
णभूतं सत्त्वेसच्चित्तसूरीकरसमात्मानं चक्रत्वेन निरूपयत्युत्तरो मन्त्रो वैराग्यहेतुः ।
तमेकनेमिमिति । तं देवशब्दनिर्दिष्टमधिष्ठातारमात्मानं पूर्वमन्त्रे शक्तिशब्दनि-
र्दिष्टोत्तरत्र मायाशब्दनिर्दिष्टैकाऽऽसृष्टा प्रकृतिः संसाररथभ्रमणनिर्वाहकत्वेन ने-
मिः सा यस्य तमेकनेमिं त्रिवृतं त्रिभिः सत्त्वरजस्तमोभिरेतत्संपर्कनिमित्तसृष्टि-
स्थितिसंहारशक्त्यात्मकब्रह्मविष्णुशिवाख्याभिस्तिसृभिर्मूर्तिभिश्च वृतमावृतं पो-
डशान्तं प्राणश्रद्धाभूतपञ्चकेन्द्रियमनोबलीयतपोमन्त्रकर्मलोकनामाख्याः प्रश्नो-
पनिपत्पठिताः षोडश कला अन्तोऽवसानं विस्तारसमाप्तिर्यस्य तं षोडशान्तं
षोडशविकारा अन्तो यस्य तमिति वा शतार्थारं निविलशब्दविशेषविजृम्भण-
कारणभूता अकारादिपञ्चाशद्वर्णा अरा इवारास्ते यस्य तं शतार्थारं श्रोत्रत्व-
क्चक्षुर्जिह्वाघ्राणवाक्पाणिपादपागूपस्थतद्विषयशब्दस्पर्शरूपरसगन्धवचनादा-
नविहरणोत्सर्गानन्दतदधिदेवतदिग्वाद्यादित्यवरुणवृथिव्यग्नीन्द्रजिक्वभेमृत्यु-
प्रजापतिमनोबुद्धयहंकारचित्ततद्विषयमन्तव्यबोद्धव्याहंकरं व्यचेतयितव्यतद-
धिदेवतचन्द्रबृहस्पतिरुद्रक्षेत्रज्ञतमस्तद्विकारतदधिदेवेश्वरप्राणापानव्यानोदानस-
मानाः पञ्चाशद्वाऽराः । विंशतिप्रत्यराभिः । अष्टौ वसवो द्वादशाऽऽदित्याश्च दशे-
न्द्रियाणि तद्विषयाश्च वा प्रत्यराः पूर्वोक्तानामराणां दाढ्यापि प्रतिनिधीयन्ते ये
कीलास्ते प्रत्यरास्तेः प्रत्यर्युक्तम् । स्त्रीलिङ्गं छान्दसम् । अष्टकैः पङ्क्तिस्तैत्तिरीयो-
क्तत्वक्चर्ममांसरुधिरमेदोस्थिमज्जानः शुक्रं चेतिधात्वष्टकं धर्मज्ञानवैराग्यैश्वर्या-

* अत्र वदणारव्यमीन्द्रेत्यपेक्षितम् ।

१ (क. ख. घ.) स्वत्य गु । २ (ख. ग.) 'नमस्त' । ३ (क. घ.) 'गृहेत्यु' । ४ (ख.)
'मुखरा' । ५ (ख. ग.) 'समावेत्तु' । ६ (ख. ग. घ.) 'हेतोः' । त । ७ (क. ख. घ.) अन्तर्वेग ।
८ (क. ख. घ.) 'स्तार म' । ९ (ग.) 'मयम' । (ग.) 'मनेर्कनि' ।

धर्माज्ञानवैराग्यानैश्वर्याणीति भावाष्टकं गौतमोक्तदयाक्षान्त्यनसूयाशौचमङ्गलानापासाकार्पण्यास्पृहेत्यात्मगुणाष्टकम् । अणिमा महिमा लघिमा गरिमा प्राप्तिः प्राकाम्पभीशत्वं वशित्वं चेत्यैश्वर्याष्टकम् ।

भूमिरापोऽनलो वायुः सं मनो बुद्धिरेव च ।

अहंकार इतीयं मे भिन्ना प्रकृतिरष्टधा ॥ इति गीतासूक्तं प्रकृत्यष्टकम् ।

ब्रह्मा प्रजापतिर्देवा गन्धर्वा यक्षराक्षसाः ।

पितरश्च पिशाचाश्च देवाष्टकमुदाहृतम् ॥

इति-देवाष्टकम् । भवशर्वेशानपशुपत्युग्रभीमरुद्रमहादेवा देवस्य मूर्त्य इति वा मूर्त्यष्टकम् । एतैः पङ्क्तिरष्टकैरुपलक्षितम् । समाहारे कप्रत्ययः । विश्वरूपैकपाशं विश्वरूपतया विवर्तत इति विश्वरूपः कामः स एवैकः प्रधानः पाशः पाश्यते वध्यते सर्वं येनेति पाशः स पाशो यस्य तं विश्वरूपैकपाशम् । त्रिमार्गभेदम् । अचिरादिमार्ग-एको धूमादिमार्ग-एको जायस्व त्रियस्वेत्यधोमार्ग-एकः एते त्रयो मार्गभेदा यस्य तं त्रिमार्गभेदम् । द्विनिमित्तैकमोहं द्वयोः पुण्यपापयोस्तन्मूलरागद्वेषयोश्च निमित्तकारणं तदेवैकं स एव मोहोऽनात्मन्यात्माभिमानलक्षणो यस्य तं द्विनिमित्तैकमोहम् । अपश्यन्नितिक्रियापदमनुवर्तते । अधीम इत्युत्तरमन्त्रादाकृष्यते वा ॥ ४ ॥

मायाधिष्ठानत्वात्तद्विवर्तसर्वाधिष्ठानत्वेन सर्वात्मकमात्मानं पूर्वमन्त्रेण चक्ररूपेण निरूपितमुत्तरो मन्त्रो नदीरूपेणापि निरूपयति नितरां वैराग्यहेतोः । पञ्चस्रोतोऽम्बुमिति । पञ्चस्रोतोऽम्बुम् । पञ्चस्रोतोरूपेणाविच्छेदेन विषयेषु वर्तन्ते इति चक्षुरादीनि पञ्च ज्ञानेन्द्रियाणि स्रोतांसि तान्यम्बुस्थानीयानि यस्यास्तां पञ्चस्रोतोऽम्बुम् । पञ्चयोऽनुग्रैवकां पञ्चयोनयः पञ्चतन्मात्रास्ता एवोग्राणि वक्राणि प्रवाहगतिसंनिवेशविशेषो वक्रं तानि यस्यास्तां पञ्चयोऽनुग्रैवकाम् । पञ्चशण्णोर्भिः शणादयः पञ्च वायव ऊर्मिस्थानीयास्ते यस्यास्तां पञ्चबुद्ध्यादिमूलं बुद्धीनामादिभूतानि कारणरूपाणि चक्षुरादिज्ञानेन्द्रियाणि तेषां मूलं विज्ञानशक्तिमदहंकारः स एव संसरणे मूलं यस्यास्ताम् । पञ्चावर्ताम् । आकाशादीनि पञ्चमहाभूतान्युत्तरोत्तरमेकैकाधिकशब्दादिगुणान्यावर्तस्थानीयानि यस्यास्ताम् । पञ्चदुःखान्योघः पूरस्तस्य वेग ओघवेगः पञ्चदुःखान्येवौघवेगो यस्यास्ताम् । पञ्चाशब्देनां पञ्चाशदक्षरभेदा यस्यास्तां पूर्वोक्ताः सर्वे एवात्रापि गृह्यन्ते । पञ्च-

पवां । तमो मोहो महामोहस्तामिस्रो ह्यन्धसंज्ञित इति पुराणसिद्धानि , पर्वाणि
यस्यास्तामीश्वरान्तर्पामिसूत्रहिरण्यगर्भविराहूपाणि पर्वाणि वा यस्यास्तामेवं
भूतां नदीमधीमः । अधीम इति पूर्वोक्तेषु विशेषणेषु प्रत्येकं संबध्यते ॥ ५ ॥

किं कारणं ब्रह्मेत्यस्य प्रश्नस्य परिहारमुक्त्वा कुतः स्म जाता इत्यादिप्रश्न-
स्य परिहारं वक्तुमुत्तरमन्नाः प्रक्रमन्ते । सर्वाजीव इति । सर्वाजीवे रजतादीनां
धृत्तपादिवद्वाघादीनां मायाविवत्सर्वेषां चेतनाचेतनानां स्वरूपानन्दस्फुरणप्रद-
तयाऽऽजीवनहेतुभूते सर्वसंस्थे सर्वलपस्थाने बृहन्ते बृहति महति तस्मिन्प्रकृते
मायाशबले ब्रह्मचक्रे बृहत्वाद्ब्रह्म चक्ररूपेण निरूपितत्वात्तदेव चक्रं च तस्मि-
न्ब्रह्मचक्रे हंस आत्मा जाग्रत्स्थूलकार्यकारणसंघातं हत्वा तद्वासनामपसूक्ष्मका-
र्यकारणसंघातं गच्छति स्वप्ने तमपि हत्वा सुषुप्तिप्रलयादौ मायामिलितं कारणं
ब्रह्म गच्छति प्रारब्धकर्मान्ते वर्तमानकार्यकारणसंघातं हत्वाऽविद्याकर्मवशा-
च्छरीरान्तरं गच्छति विद्यया सर्वबीजभूताविद्यामायालक्षणं तमः सर्वाधिष्ठान-
सत्यसुखचिन्मात्रात्ममात्रतया हत्वाऽखण्डसत्यसुखचिन्मात्रब्रह्मात्मतया मोक्षं
गच्छतीति हंस आत्मा । एवंभूतोऽद्वयमुखसचिन्मात्रवपुरात्मा स्वमायातमसा
माणोपाधिं गमनागमनोत्क्रान्त्यादिनिमित्तभूतं स्रष्टा तं भ्रान्त्याऽऽत्मसात्कृत्य
क्रियासमर्थः सन्पुण्यपापे कृत्वा तद्वशादनादौ संसारे सुरनरतिर्यगादिनानापो-
निषु भ्राम्यते भ्रमति परिभ्रमति । संसारभ्रमणहेतुः क इत्यपेक्षायां जीवपर-
भेददर्शनामित्याह । पृथगात्मानमिति । महाकाशस्थानीयपरमात्मनः सकाशाद्द-
याकाशस्थानीयमात्मानं स्वत एव भिन्नं मत्वा प्रतिबिम्बस्थानीयात्मनः सकाशा-
द्बिम्बस्थानीयं परमात्मानं च परमार्थतो भिन्नं मत्वा ततः संसारचक्रे परिभ्र-
मति । योऽन्यां देवतामुपास्तेऽन्योऽसावन्योऽहमस्मीति मृत्योः स मृत्युमाप्नोति
य इह नानेव पश्यति । उदरमन्तरं कुरुत इति श्रुत्यन्तरेभ्यः । अथवाऽन्वय-
व्यतिरेकन्यायाभ्यां दृश्यव्यभिचारिभूतदेहेन्द्रियादिभ्यः सर्वसाक्षिणमव्यभि-
चारिरूपमात्मानं पृथङ्मत्वा प्रेरितारं कारणोपाधिकत्वेन सर्वनिघन्तारं परमा-
त्मानं च यतो वा इमानि भूतानीत्युपलक्षणेन सर्वकार्यतन्निर्वाहकानन्तशक्तिभ्यो
विलक्षणं सत्यज्ञानमानन्दो ब्रह्मेत्यादिस्वरूपलक्षणेन सर्वप्रकृतिभूतमायायाश्च
विलक्षणं मत्वा बुद्ध्या तेनेत्थं तत्पदलक्षितेन सच्चिदानन्दवपुषा ब्रह्मणा शोधित-
त्वंपदार्थभूतो जीवो लुप्त एकत्वेन सेवितो विद्यया संसारतद्वैतविद्यातिरस्कर-
णेन स्वरूपभूतनिरतिशयानन्दाविभाविने च भीतश्च तत एवमेकत्वापरोक्षादमृ-

तत्त्वमेति मरणनिमित्तं देहसंबन्धं न पुनः प्रतिपद्यते । तत ईश्वरतो जुष्टरतेन-
श्वरेणैकत्वापरोक्षेणामृतत्वमेतीति वाऽन्वयः ॥ ६ ॥

हंसशब्दनिर्दिष्ट आत्मनि जाग्रत्प्रमुखं सर्वं कल्पितमित्याह । उद्धीतमिति । उद्-
परि वेदान्तेषु गीतं प्रतिपादितमेतत्प्रकृतं ब्रह्मोद्धीथमित्येके पठन्ति तस्मिन्प-
क्षेऽप्येष एवार्थः । अथवा । उद्दुपरि साध्यसाधनरूपात्सर्वस्मादुपरि गीतं कार्य-
कारणात्मकसर्वप्रपञ्चशून्यत्वेन प्रतिपादितमित्यर्थः । अत एतत्प्रकृतं वस्तु पर-
ममुत्कृष्टं तुशार्थं ब्रह्म बृहद्भवति । सांख्यपक्षाद्यावृत्तिमाह । तस्मिन्निति । तस्मि-
न्निष्कलेऽसङ्गेऽविकारेऽनन्ते सुखसंविन्मात्रैकरस आत्मनि त्रयं सत्त्वरजस्त-
मआख्यं ब्रह्मविष्णुशिवाख्यं जाग्रत्स्वप्नसुषुप्त्याख्यं विश्वतैजसप्राज्ञाख्यं लोक-
त्रयाख्यं तत्सर्वं रज्ज्वादिषु सर्पादिरिव वर्तते । स्वप्रतिष्ठा स्वस्मिन्कल्पितस्य
हिरण्यगर्भजगत्प्रमुखचेतनाचेतनात्मकस्य स्वरूपप्रदत्वात्प्रतिष्ठाऽऽनन्दस्फुरण-
प्रदत्वोच्च प्रतिष्ठा परं ब्रह्म स्वयं स्वापत्तिसिद्धिकत्वात् । अक्षरं च क्षरं सर्वमश्रुत
इत्यक्षरं न क्षरतीति वाऽक्षरम् । अत्राऽऽन्तरं ब्रह्मादिपिपीलिकान्ते व्यष्टिसम-
ष्ट्यात्मकत्वेनावस्थिते संसारचक्र आन्तरं सर्पव्याघ्रादौ रज्ज्वादिरिवाऽऽन्तरं
सच्चित्सुखापरोक्षस्वभावमात्मानं वेदविदो यथावद्वेदशक्तितात्पर्यविदो विदि-
त्वाऽपरोक्षीकृत्य तत्परा देहेन्द्रियादावात्माभिमानं हित्वा निरतिशयपुरुषार्थरूपे
ब्रह्मणि सदात्माभिमानाः सन्तस्तस्मिन्नेव ब्रह्मणि स्तीना एकीभूताः स्युः । लय-
शब्दार्थं श्रुतिः स्वयमेव दर्शयति । योनिमुक्ता इति । मुमुक्षुस्वरूपब्रह्मानन्दस्य
व्यवधायकमायानिवृत्तिरेव ब्रह्मणि लयः प्राप्तिश्चापि सैवेत्यर्थः ॥ ७ ॥

अवस्थान्नयोरूपेण सर्वस्याऽऽत्मन्यध्यस्तत्त्वं मोक्षप्रकारं चोक्तेवेदानीं कार्यका-
रणरूपेण सर्वस्याऽऽत्मन्यध्यस्तत्वमात्मनः संसारित्वप्रकारं मोक्षप्रकारं च दर्शय-
ति । संपुक्तमेतदिति । संपुक्तं कार्यं कारणेन संपुक्तं क्षरं क्षरतीति क्षरमाकाशादि ।
अक्षरं न क्षरतीत्यक्षरं माया प्रकृतिर्महाप्रलयादावपि स्थितत्वाद्यत्तमभिव्यक्त-
नामरूपावस्थापन्नमाकाशादि । अव्यक्तमभिव्यक्तनामरूपवीजावस्था प्रकृतिर-
व्यक्तम् । एतत्कार्यकारणरूपेण वर्तमानमिदं विश्वं यत्सर्वं सच्चिदानन्दैकरसवपु-
रीश्वरः स्वरूपानन्दस्फुरणप्रदतया भरते विभर्ति । अनीशथाऽऽत्मा सुखसंवित्स्व-
रूप ईश आत्मा मायाविद्यानत्वेन मायाछन्नत्वात्तद्विलसितद्वैतभ्रमाच्छादित-
त्वाच्चाणीशश्च भवति । अनीशोऽज्ञातेश्वरभाव इत्यर्थः । स्वरूपस्यानपापात् ।
बुध्यते भोक्तृभावात् । विज्ञानाक्रियाशक्तिमद्रूपोऽहंकारो भोक्ता बुद्धीच्छाप्रयत्न-

सुखदुःखादिकर्ताऽहंकारेणैकयाध्यासलक्षणाद्गोकृभावात्तद्धर्मोक्तत्वं भोक्तृत्वमु-
 खदुःखादीन्स्वधर्मत्वेन स्वीकृत्याहंकर्ता भोक्ता सुखी दुःखीति बुध्यते । ज्ञात्वा
 देवम् । अनेकजन्मानुष्ठितनित्यनैमित्तिकजनितपुण्यनिकरैः प्रक्षीणपापस्य शुद्धा-
 न्तःकरणस्थेश्वराराधनबुद्ध्या सर्वकर्मानुष्ठानेच्छा समुपजायते । ईश्वरसमाराध-
 नबुद्ध्याऽनुष्ठितकर्माहितपुण्यनिचयैरीश्वरध्यानेच्छा समुपजायते । ईश्वरध्याना-
 हितमहत्तरपुण्येन सर्वकर्मसंन्यासविध्यनुष्ठानेच्छा समुपजायते । सर्वकर्मसंन्या-
 सानुष्ठानजनितमहत्तरपुण्येन शमदमादिबुद्धयनुष्ठानेच्छा समुपजायते । शमदमा-
 चनुष्ठानजनितमहत्तरपुण्यैः श्रवणमनननिदिध्यासनविध्यनुष्ठानेच्छा समुपजा-
 यते । एवमनेकजन्मानुष्ठितपुण्यपरंपरानिचयः प्रक्षीणाशेषपापोऽपास्ततमोमलो
 योग्योऽधिकारी मुमुक्षुस्तत्त्वदर्शिनं परमकारुणिकं गुरुं प्राप्य तत्संनिधौ तच्छु-
 श्रूयया ब्रह्मचर्याचनुगृहीतश्रवणमनननिदिध्यासनानि समभ्यस्य श्रवणमनननि-
 दिध्यासनानुगृहीतश्रुतमहावाक्यादहं ब्रह्मास्मीति देवं ज्ञात्वा साक्षादपरोक्षीकृत्य
 मुच्यते सर्वपाशैः पाश्यते वध्यतेऽनेनेति कार्यकारणतद्भर्मलक्षणैः पाशैः सर्वैः
 पाशैर्मुच्यते ज्ञानेन सर्वसंसारपाशवीजाज्ञानतमसश्चिन्मात्रतया दाहात्तन्मूलं सर्वं
 चिन्मात्रतया लीनं भवतीत्यर्थः ॥ ८ ॥

चेतनोऽप्येकः प्रकृतिश्चैका चेदयं जीवोऽयं परो जीवः किञ्चिज्ज्ञः परः सर्व-
 ज्ञो जीवो नियम्यः परमात्मा नियन्ता जीवः संसारशतकल्पितः सर्वसंसार-
 धर्मविनिर्मुक्तः परमात्मेत्यादिविरुद्धधर्मव्यवहारः कथं सेतस्यतीत्याशङ्क्यामुपा-
 धिभूतमायाकल्पितभ्रान्तभेदात्सर्वव्यवस्था सिध्यतीत्याह । ज्ञाज्ञाविति यथा
 विम्बप्रतिविम्बादिसर्वव्यवहारानास्कन्दिते मयूखसज्जुपदकशरावोपाधौ संपृक्ते
 तत्संपर्ककृतभेदाद्विम्बप्रतिविम्बभूतत्वेन छेस्थः सविता चलनगमनपरिच्छे-
 दादिधर्मरहित उदकपात्रस्थप्रतिविम्बस्य परिच्छेदचलनगमनादिधर्मभागि-
 त्वादिविरुद्धव्यवहारास्कन्दितत्वं दृश्यते तद्बदनापि । कथं ज्ञाज्ञौ द्वौ । विम्ब-
 स्थानीय ईश्वरो ज्ञः सर्वज्ञः प्रतिविम्बस्थानीयो जीवोऽज्ञः किञ्चिज्ज्ञः । औपा-
 धिकविम्बप्रतिविम्बभेदोऽप्यनादिसिद्ध इत्याह । अजाविति । अजौ जन्मरहि-
 तौ । ईशानीशौ विम्बस्थानीयः परमात्मेशो नियन्ताऽविद्योपहितः प्रतिविम्ब-
 स्थानीयो जीवोऽनीशोऽनीश्वरः । ह्रस्वत्वं छान्दसम् । सुषुप्तिप्रलयादावुपाधेरभा-
 वात्तत्र तन्निवन्धनत्वेन जीवपरविभागो न संभवेदतः स्वाभाविकत्वेन जीवपर-
 विभागोऽङ्गीकर्तव्यः सुषुप्त्यादावपि विद्यमानोपाधिसंभवेऽप्युपाधेरानन्त्यात्तन्नि-

बन्धनं जीवानन्त्यमप्येष्टव्यमित्याशङ्क्याऽऽह । अजा ह्येका भोक्तृभोगार्थमुक्तेति । अजा न जायत इत्यजा । एकाऽखण्डा भोक्तुः प्रतिविम्बस्थानीयस्य जीवस्य दर्पणस्थानीया प्रकृतिर्भोगादिधर्मापादकत्वेन स्वयं मुख्यभोगादिधर्मवती स्थिता चन्द्रचलनादिधर्मापादकत्वेन स्वयं मुख्यचलनादिधर्मभाक्त्वेन स्थितोदकवद्युक्ता चिदात्मन्यध्यस्ता चेत्पर्यः । मायोपाधिसंपर्केतन्निबन्धनभेदादिकल्पना यस्मिन्नविकारेऽनन्ते सत्यमुखसंविन्मात्र आत्मनि सोऽप्यसद्भूतसत्यसुखापरोक्षस्वभावतया सदा विद्यत एव संसारकलिले घटाद्युपाधिसंपर्केतत्कृतभेदादिविरुद्धधर्मादिकल्पना यस्मिन्नाकाशादिमात्रे सोऽपि शुद्धाकाशादिविद्यत एव यथा तद्वदित्याह । अनन्त इति । अनन्तोऽद्वितीय आत्मा निरुपाधिकस्वरूपः सर्वकल्पनाधिष्ठानतया विश्वरूपः । अकर्ताऽविकारी हि यस्माद्विद्यते तस्माच्चयं विम्बरधानीयं परमात्मानं प्रतिविम्बस्थानीयं जीवं दर्पणाद्युपाधिस्थानीयां मायां प्रकृतिं चैतन्नयं यदा सम्यग्दर्शनावस्थायां ब्रह्म विन्दते सत्यमुखचिन्मात्रब्रह्ममात्रतया विन्दते लभते मुमुक्षुस्तदा निर्धूतनिखिलविकल्पपूर्णानन्दाद्वितीयब्रह्मलाभात्कर्तृत्वादिसकलसंसारधर्मविवर्जितो धीतमोहः कृतकृत्योऽवतिष्ठत इति वाक्यशेषः । ब्रह्ममितिच्छान्दसं ब्रह्मेति यावत् ॥ ९ ॥

जीवेश्वरप्रकृतीनामनादित्वं प्रकृतिसंपर्कवशात्सर्वज्ञत्वादिव्यवस्थां जीवेश्वरप्रकृत्यात्मकद्वैतजातस्य निर्धूताशेषविकल्पसत्यसुखसंविन्मात्रतया सम्यग्ज्ञानेन प्रविलयं चोपपाद्येदानीं प्रकृतेरनित्यतां पुरुषस्य नित्यतामुभयोरीश्वरेण नियम्यतां तदेकत्वज्ञानाज्जीवस्य मोक्षं च दर्शयति । क्षरमिति । क्षरं प्रधानं क्षरतीति क्षरं प्रधानं विषयप्रमुखं सर्वमस्मिन्निवर्तत्वेन प्रधीयत इति प्रधानम् । अनादेः स्वतो नाशयत्वाभावात्पूर्वमन्त्रेऽनादित्वेनोक्तायाः प्रकृतेरनित्यत्वोक्त्या सद्बैलक्षण्यं सिद्धं पूर्वत्र सम्यग्ज्ञानं विना प्रकृतेर्नाशयत्वायोग्यतां विवक्षित्वाऽक्षरमिति नित्यत्वमुक्तम् । अत्र सम्यग्ज्ञानेन नाशयत्वयोग्यतां विवक्षित्वा क्षरमित्यनित्यत्वमुच्यते । अमृताक्षरममृतं च दत्तक्षरं चेत्पमृताक्षरम् । असद्भूत्वात्प्राणवियोगलक्षणा मृतिर्नास्ति । साक्षित्वात्स्वरूपनाशोऽपि न भवतीत्यमृताक्षरं पुरुषस्वरूपम् । हरोऽद्वितीयत्वात्स्वेन नित्यपरिपीडितद्वैतजातत्वात्सम्यग्ज्ञानफलकाढ्यः प्रतिभासमात्रशरीरद्वैतजातं तन्मूलाविद्यां च स्वतावन्मात्रतया हरतीति हरः । क्षरात्मानौ क्षरं पूर्वोक्तां प्रकृतिमात्मानं स्वप्रतिविम्बं जीवाख्यं पुरुषं चेशत ईष्टे । प्रकृतेः स्वरूपस्फुरणप्रदत्वेनाधिष्ठानत्वाद्वटाकाश-

स्थानीयानां प्रतिविम्बस्थानीयानां च जीवानां निरुपाधिकचिन्मात्ररूपेण निर्वोदृत्वात्तावीष्ट इत्यभिधीयते । देवशिवदेकरस एकोऽद्वितीयस्तस्य देवस्याभिध्यानात्सुरनरतिर्येगादिप्रभेदेष्वाकाशादिप्रभेदेषु च स एव स्वरूपप्रदतया कारणत्वेनाऽऽनन्दप्रदतया पोषकत्वेन स्फुरणप्रदतया साक्षित्वेन प्रवर्तत इत्यभितो ध्यानात्कार्यकारणसंघातसाक्षिभूतोऽहं स एवास्मीति योजनात्तत्त्वभावाद्द्वैतभ्रमतन्मूलाविद्यातिरोहितनिरतिशयानन्दमोक्षपुरुषार्थस्वरूपब्रह्मतत्त्वस्य व्यवधायकद्वैतभ्रमस्य तन्मूलाविद्यायाश्च विद्यया दाहान्मुमुक्षोः स्वरूपत्वेन भावादाविर्भावादूयो दृश्यत्वादिहेतुभिर्द्वैतस्य ज्ञानवाधयोग्यत्वलक्षणमिध्यात्वप्रसाधनादात्मनोऽद्वयत्वनिर्णयेन द्वैतास्कन्दितापरमार्थत्वकल्पनायास्तद्धेतुभूताया मायायाश्च दाहः पूर्वं भूयो ब्रह्मैकत्वापरोक्षेणैकत्वाच्छादकाविद्यातमसो नाशः । ततः स्वासाधारणार्थक्रियासमर्थत्वेनाऽऽकाशादिद्वैतभ्रमकल्पकमायायाश्च दाहः । अन्ते प्रारब्धकर्मान्ते द्वैतप्रतिभासमात्रनिर्वाहकमायालेशस्याप्यप्रतिबद्धशक्तिविद्यया निवृत्तिः । इत्थं विश्वमायानिवृत्तिर्विदुषो भवति ॥ १० ॥

ब्रह्मात्मैकत्वदर्शिनो मोक्षपुरुषार्थसिद्धिप्रकारमाह । ज्ञात्वा देवमिति । ज्ञात्वा देवं प्रकृतं देवमात्मत्वेन ज्ञात्वाऽपरोक्षीकृत्य सर्वपाशापहानिः पाश्यते बध्यतेऽनेनेति रागद्वेषपुण्यपापादिलक्षणः सर्वसंसारहेतुः पाशस्तस्य सर्वस्यापहानिर्दाहो विद्ययाऽविद्यादाहे तन्मूलरागद्वेषदाहः । रागद्वेषदाहे तन्मूलविहितप्रतिषिद्धक्रियादाहः । क्रियादाहे तन्मूलपुण्यपापलक्षणापूर्वदाहः । अपूर्वदाहे तन्निमित्तशरीरान्तरं न प्रतिपद्यत एवेति शरीरसंबन्धनिमित्ते सुखदुःखे नानुभवति । इत्थं क्षीणैः क्लेशैः सम्पग्नानेन दग्धैः क्लेशैरुपलक्षितस्य ज्ञानिनो जन्ममृत्युप्रहाणिः । ब्रह्मात्मैकत्वदर्शनादात्मनि कर्तृत्वाद्यारोपणनिमित्ताविद्यादाहेन कर्तृत्वादिदाहात्तन्मूलस्य कर्मणो दाहे सम्पग्नानात्मागिह जन्मनि जन्मान्तरेवाऽनुष्ठितस्य सर्वस्य दाहान्निमित्ताभावात्तन्निमित्तशरीरान्तरपरिग्रहलक्षणं जन्मप्रहाणिः । अत एव तत्परित्यागलक्षणमृत्युप्रहाणिः । सम्पग्नानात्सर्वजस्य संसारदुःखस्य दाहमुपपाद्येदानीं तस्यैव विदुषः स्वरूपानन्दाविर्भावलक्षणमोक्षपुरुषार्थसिद्धिमाह । तस्येति । तस्य प्रकृतस्य देवस्याभिध्यानादभ्याभिमुख्येनाऽऽत्मत्वेन ध्यानादेहभेद आच्छादकाविद्यातत्कार्यलक्षणोपाधिभेदे दाहे तृतीयं विश्वैश्वर्यमाविर्भूतं भवेत्केवलकर्मणा धूमादिमार्गेण प्राप्तव्यचन्द्रलोकैश्वर्यादुपासनेनार्चिरादिमार्गेण प्राप्तव्यब्रह्मलोकैश्वर्याच्च परं तदपेक्षया तृतीयं केवलसम्पग्नानैकलभ्यं क्रममार्गनिरपेक्षं मोक्षैश्वर्यमाविर्भूतं भवेदित्यर्थः । सका-

रणसंसारदुःसनिवृत्तिलक्षणं निरतिशयानन्दाविर्भावलक्षणं च मोक्षमुपपाद्य त-
दुभयं संक्षिप्य दर्शयति । केवल आप्तकाम इति । केवलो विद्यया दग्धाविद्या-
तत्कार्याशेषसंसारदुःखतयाऽऽप्तकामः काम्यन्त इति कामा आनन्दाः सर्वे
कामा आत्मतयाऽऽप्ता अस्येत्याप्तकामः । एतस्यैवाऽऽनन्दस्येति श्रुत्यन्तरात् ।
ततः स्वरूपभूतब्रह्मानन्दाविर्भावतिरस्कार्यविद्यां तज्ज्ञेयसंसारदुःखं च विद्ययां
स्वरूपमात्रतया दग्ध्वा पूर्णानन्दब्रह्मरूपोऽवतिष्ठते विद्वानित्यर्थः ॥ ११ ॥

आत्मतत्त्वस्यैवाज्ञातत्वसंभवात्सर्वप्रमाणप्रमेयतां निरतिशयपुरुषार्थत्वाच्चोप-
निषत्प्रमेयतां चेतस्यासंभविताज्ञातत्वात्प्रत्यक्षाद्यप्रमेयत्वमपुरुषार्थरूपत्वाच्च
वेदमतिपाद्यत्वाभावाच्च जीवेश्वरादिप्रभेदस्य चिन्मात्रतां चाऽऽह । एतदिति ।
एतत्प्रकृतं ब्रह्म ज्ञेयं ज्ञानार्हं स्वयंप्रकाशसुखसंवेदनत्वात्संभविताज्ञातत्वात्पुरु-
षार्थरूपत्वाच्च नित्यमेव सर्वप्रमाणैर्ज्ञेयं तदेवाऽऽत्मसंस्थमात्मत्वेन नित्यमेव
सदा सम्पत्तिस्थितमथवाऽऽत्मनि कार्यकारणसंघाते बुद्धौ च सम्पत्तिस्थितं
प्रत्यक्त्वेन स्थितमित्यर्थः । नातः परमत आत्मतत्त्वात्परमन्यत्र वेदितव्यं स-
म्यग्वेदनाहं न भवति । दृश्यादृगन्येतिप्रमाणज्ञानेन प्रतियोगित्वेन दृश्यस्यापि
ज्ञेयत्वमङ्गीकर्तव्यमित्याशङ्क्य भेदज्ञानस्य प्रमाणैर्ज्ञानत्वाभावात्प्रमाणवेद्यत्वं ज-
डस्य नाङ्गीकर्तव्यं केनापि प्रकारेणेत्याह । किंचिदिति । अनात्मवस्तुनो जड-
त्वेन हेयत्वादसंभविताज्ञातत्वाच्च ज्ञेयत्वासंभवो यस्मात्तस्मादात्मतत्त्वमेव सदा
ज्ञेयम् । भोक्ता भोक्तारं द्वितीयां प्रथमा कार्पोषाधिकं घटाकाशस्थानीयं जीवं
भोग्यं दृश्यजातं प्रेरितारं कारणोपाधिकभीश्वरं च मत्वेन प्रभेदमविद्यामप्यभेदे-
ति मत्वा तर्कयित्वा सर्वं भोक्तृत्वादिप्रभेदरूपं त्रिविधमेतत्प्रकृतं ब्रह्मेति स्थाणु-
पुरुषन्यायेन प्रोक्तं प्रकर्षेणोक्तं तात्पर्येणोक्तं वेदान्तेषु । अथवा भोक्ता भोग्यं प्रे-
रितारं प्रथमार्थं द्वितीया । एतद्विविधं सर्वमस्मिन्ब्रह्मे प्रोक्तं तात्पर्येणोक्तं ब्र-
ह्मेति मत्वा भोक्त्राद्यशेषभेदप्रपञ्चप्रविलापनेन निर्विशेषं ब्रह्म मत्वा बुद्ध्वा कृत-
कृत्यो भवतीति आक्षेपः ॥ १२ ॥

समष्टिषष्ट्यात्मकार्यकारणादिषु निरतिशयानन्दात्मतत्त्वस्य गूढतया वि-
द्यमानत्वमोकारारूपसाधनेन स्वरूपतयाऽभिप्रेयतां च दृष्टान्तेनोपपादयति ।
ब्रह्मेत्येति । ब्रह्मेः सर्वगतस्य योनिगतस्फारण्यादिकाष्टगतस्य मूर्तिः स्वरूपं
स्वेन दाहयोग्यारण्यादिकाष्टतिरस्काराद्यथा न दृश्यते विद्यमानस्यैव तिरस्का-
रादनुपलभ्यमानत्वं कस्मादविद्यमानत्वादेवानुपलभ्यमानत्वं कस्मान्न भवतीति

चोदित आह । नेव च लिङ्गनाश इति । अरण्यादौ वह्निसद्भावस्य लिङ्गाभाव एतदेवं स्यान्नेव च लिङ्गनाशो लिङ्गस्य विद्यमानत्वात् । किं तच्छुष्काश्वत्थस-
जातीयत्वादि । अत एव तदेव मथ्यते न यत्किञ्चित् । ननु तत्र वह्नेर्गूढतया वि-
द्यमानत्वान्न तदेव मथ्यते किंतु तस्यैव वह्निजननशक्तिमत्त्वात्तदेव मथ्यत इति
चेत्तदाऽपि वह्निसद्भावोऽङ्गीकर्तव्यः शक्तिसंबन्धेन वह्निसद्भावस्यैष्टव्यत्वात्प्रल-
यादौ कार्य कारणमात्रतयाऽऽसीदिति श्रुतिशतैः प्रतिपादितत्वाच्च । स भूय
एवेन्धनयोनिश्च्युतः । स मयनात्माकाष्ठावपवैस्तिरस्कृतत्वेन विद्यमान एव वह्नि-
र्भूयो भूयो मयनादिन्धनयोनिर्निन्धनमेव योनिरिन्धनयोनिस्तस्मिन् योनौ प्राक्स्व-
तिरस्कारकाकाष्ठादाहकत्वेन च्युतो च्युत उपलभ्यतेऽग्न्यभिव्यक्तेर्धूमादिलिङ्गं च
दृश्यते यथा तद्गोभयं वै प्रणवेन देहे तद्वा तदुभयमिव वाशब्द उपमार्थः । दा-
ष्टान्तिकेऽपि स्वदाह्यमापातत्कार्यतिरस्कृतत्वेन विद्यमानसत्यमुर्ध्वचिन्मात्रात्म-
रवरूपं तिष्ठति तत्सद्भावे साक्षित्वनित्यत्वप्रेमास्पदत्वादिलिङ्गं च तदुभयं सम्प-
गज्ञानात्माग्विद्यते प्रणवेन प्रणवाख्यसाधनजनितब्रह्मात्मैकत्वविद्यया पूर्वं स्व-
तिरस्कारकाविद्यातत्कार्यदाहादेहे कार्यकारणसंघातेऽरणिस्थानीय आत्मतत्त्वा-
भिव्यक्तिस्तदभिव्यक्तेरमानित्वादिलिङ्गं चोभयं विद्वत्सु दृश्यते ॥ १३ ॥

सम्पगज्ञानात्मागात्मतत्त्वतिरस्कारेकार्थकारणसंघातस्याऽऽत्माभिव्यक्ति-
स्थानस्याऽऽत्मतत्त्वाभिव्यक्तेरुत्कृष्टसाधनप्रणवस्यान्तरङ्गसाधननिदिध्यासन-
स्य चाधरारण्यादिरेषत्वं निरूपयति । स्वदेहमिति । स्वदेहमरणिं कृत्वा
रवस्याऽऽत्मतत्त्वस्य तिरस्कारकाविद्यातत्कार्यकारणसंघातलक्षणं देहमधरारणिं
कृत्वाऽऽत्मतत्त्वाभिव्यक्तिस्थानं कृत्वा प्रणवं च वेदसारमुत्तरारणिं कृत्वा सम्प-
गज्ञानेकारणत्वेन स्वीकृत्य ध्याननिर्मथनाभ्यासाद्विज्ञानं निदिध्यासनं तदेव नि-
र्मथनं तस्याभ्यासादेवं द्योतनस्वभावं सुखसंतिद्रूपमात्मतत्त्वं पश्येदपरोक्षीकुर्या-
ज्जानीयात् । निगूढवत्पिश्रादिसंचितमहानिधिमज्ञानाच्चिरकालेमाप्तं ज्ञानेन यथा
पश्यति तद्वन्मुमुक्षुः सम्पगज्ञानादात्मतत्त्वं पश्यति ॥ १४ ॥

कार्यकारणसंघाते प्रत्यक्त्वेनैवाऽऽत्मदर्शनं न तु तटस्थत्वेन परोक्षतयाऽऽ-
त्मदर्शनं भवेदिति दृष्टान्तेनाऽऽह । तिलेभ्विति । तिलेषु तैलं तिलेषु व्याप्य ति-
रस्कृततया वर्तमानं तैलं यन्ननिष्पीडनेनाभिव्यक्तं सर्वत्र तिरस्कृतत्वेन वर्तमा-
नात्मतत्त्वाभिव्यक्तेरुदाहरणम् । दधिनीव सर्पिर्दधिमिर्मथनेनाभिव्यक्तं नवनीतं स-

१ (क. घ.) 'त्यजा' । २ (ख.) 'द्यत इति किं' । ३ (ग.) 'वत्येष्टत्वा' । ४ (ख. ग. घ.),
'स्वसन्निष्ठा' । ५ (ग.) 'यैवर' । ६ (ग.) 'स्वाविद्यातत्कार्य' । ७ (ग.) 'नस्य बहिरस्यसाधनत्वमात्म' ।
< (ख. ग.) 'नत्व नि' । ९ (ग.) 'दिनिर्मथनरू' । १० (ग.) 'यैवर' । ११ (ग.) 'नसाधनत्वे' ।
१२ (ख.) 'राप्त' ।

गुणब्रह्मस्थानीये नवनीतेऽग्निसंपर्कविलयात्सुगन्धितया पुरुषार्थत्वेनाभिव्यक्तं घृतं निर्गुणब्रह्माभिव्यक्तेरुदाहरणम् । आपः स्रोतस्सु श्रृङ्कासु नदीषु स्वननेनाभिव्यक्ता आपस्तापोपशमनकारणभूता आत्मतत्त्वाभिव्यक्तेः सर्वसंसारतापोपशमनहेतुत्वं उदाहरणम् । अरणीषु चाग्निः स्वदाह्यारणीषु तिरस्कृतत्वेन व्याप्य स्थितो मथनेन स्वतिरस्कारककाष्ठादिदाहकत्वेनाभिव्यक्तोऽग्निर्मायातत्कार्यतिरस्कृताऽऽत्मतत्त्वस्य मथनस्थानीयात्मदर्शनेन तिरस्कारकदाहकत्वेनाभिव्यक्तौ दृष्टान्तः । दधिनीवेत्पत्रेशब्दः प्रत्येकं संवधयते । एवमात्माऽऽत्मनि गृह्यतेऽसौ । एवं यथाऽयं दृष्टान्तस्तथाऽऽत्मा ।

यच्चाऽऽप्नोति यदादत्ते यच्चात्ति विपयानिह ।

यच्चास्य संततो भावस्तस्मादात्माऽऽत्मनि स्थितः ॥

आत्मनि देहेन्द्रियसंघाते तत्रापि बुद्धौ च गृह्यतेऽभिव्यज्यते श्रवणादिभिः । सत्येन सत्यवदनेन सत्यशब्दोपलभितयमकलापेन वा । एनं प्रकृतं स्वमात्मानं तपसा बाह्यान्तःकरणनिरोधलक्षणेन । मनसश्चेन्द्रियाणां च ह्येकाग्र्यं परमं तप इति स्मृतेः । अनु तत्त्वंपदार्थशोधनमनुस्मृत्य पश्यत्यपरोक्षीकरोति यो मुमुक्षुरसौ सम्यग्दर्शी स्वमात्माऽऽत्मनि जनिमदेहेन्द्रियादिसंघाते सम्यग्ज्ञानेन प्रमेयतया गृह्यत इति प्रमेयज्ञानैक्यं दर्शितम् । ब्रह्म वा इदमग्र आसीत्तदात्मानमेवावेदिति श्रुत्यन्तरात् । आत्मा स्वेन स्वयमेव गृह्यत इत्यर्थः ॥ १५ ॥

मोक्षसाधनात्मविद्यातत्साधनतपसोः परमात्मैव निमित्तं ताभ्यामभिव्यक्तश्च स एवेति दर्शयित्वा प्रकरणार्थं चोपसंहरति । सर्वव्यापिनमिति । सर्वव्यापिनमध्यात्मादिभेदभिन्नं जगदन्तर्बहिश्च व्याप्य स्थितमात्मानमत एवाऽऽत्मशब्दार्थभूतं क्षीरे सपिंरिवापितं क्षीरे सपिंरिव सर्वेषु सारत्वेनापितमात्मसमर्पकत्वेन स्थितम् । आत्मविद्यातपोमूलमात्मविद्यातपसोर्मूलं निमित्तम् । आत्मविद्यातपसौ यस्य मूले अभिव्यञ्जके तदात्मविद्यातपोमूलमिति वा तद्ब्रह्म तत्तच्छब्दार्थभूतं ब्रह्माद्वितीयम् । उपनिषत् । उपाऽऽत्मत्वेन निषत्त्रिपण्यमविद्यां तन्मूलद्वैतभ्रमं च सम्पग्नानफलकादृढं सत्स्वतावन्मात्रतया दग्ध्वा प्रत्यक्त्वेनावस्थितमित्यर्थः । परमुत्कृष्टं निरतिशयानन्दतयाऽऽभिर्भूतं विद्यादित्यध्याहारः । द्विवचनमादरार्थमध्यापसमाप्तिद्योतनार्थं च ॥ १६ ॥

इति श्रीमत्परमहंसपरिव्राजकाचार्यश्रीमज्ज्ञानोत्तमपूज्यपादशि-

ष्यस्य विज्ञानभगवतः कृतौ श्वेताश्वतरोपनि-

षद्विवरणे प्रथमोऽध्यायः ॥ १ ॥

परमात्मनस्तपोविद्याभूलत्वमुक्तं तदेवोपपादयन्त्युत्तरे 'केचन मन्त्राः प्रथमं बाह्यान्तःकरणनिरोधलक्षणतपोनिमित्तत्वमीश्वरस्याऽऽह । पुञ्जान इति । पुञ्जानो योजयन् । अन्तर्णीतणिजर्थमिदम् । प्रथमं समाध्युपक्रमसमये किं मनः परमात्मनि योजयन्सविताऽध्यात्मादिभेदभिन्नप्रपञ्चप्रसवगुणयुक्तः परमेश्वरः किमर्थं तच्चायाऽऽत्मतत्त्वापरोक्षाय धियो मनोविक्षेपहेतुभूतज्ञानेन्द्रियाण्यासुर-
वृत्तिभ्यो विषोऽप्य सात्त्विकवृत्तिभिः संयोजयन्नग्रेज्योतिरग्रेरित्युपलक्षणम् । अग्न्यादिसर्वज्योतिषां ज्योतिः । तदेवा ज्योतिषां ज्योतिरिति श्रुत्यन्तरे च प्रसिद्धं निचाप्य निश्चित्य पृथिव्या अध्याभरत् । पृथिव्या इत्युपलक्षणं पृथिव्यादिपञ्च-
भूतात्मककार्यकारणसंघातादधि तत्संघाते तत्रापि बुद्ध्यावाभरदाहरत् । तत्पदा-
र्थभूतं ब्रह्मज्योतिः कार्यकारणसंघाते प्रत्यवत्त्वेनाभिव्यनक्तीति यावत् ॥१॥

सवितृशब्दवाच्यं मण्डलाधिष्ठातारं परमेश्वरं प्रार्थयित्वा तत्प्रार्थनाफलमाह । युक्तेनेति । सवितुः प्रसादितस्य देवस्य सवेऽनुज्ञायां सत्यां तत्प्रसादात्प्रत्य-
गात्मन्यैकाग्रगुणयुक्तेन मनसा वयं परमेश्वरप्रसादादेव संपन्नशमदमादिसाध-
नफलापाः सुवर्गेयाय सुवर्गशब्दवाच्यनिरतिशयानन्दविशेषहेतुभूतज्ञानसा-
धनश्रवणादिकर्मणे शक्त्या परमेश्वरप्रसादाल्लब्धेन बलेन वयं यतामह इति
वाक्यशेषः ॥ २ ॥

सुमुधूणां विद्वेषामनुग्राहकत्वं परमेश्वरस्य स्वभाव इत्याह । युक्त्वापेति ।
युक्त्वाय प्रत्यगात्मानं योजयित्वा केनैकाग्रगुणयुक्तेन मनसा देवान्द्योतन-
स्वभावान्ब्रह्मेन्द्रादीन्स्वर्यतैः स्वःशब्दवाच्यनिरतिशयानन्दस्वभावं यतो गच्छतो
दिवं द्योतनस्वभावं बृहदद्वितीयं ज्योतिश्चित्प्रकाशं धिया करिष्यतो धियाऽऽ-
विष्करिष्यतो मनसः प्रत्यक्प्रवणमनोजनिताहंब्रह्मा-
स्मीतिबुद्ध्याऽद्वितीयसुखसंवित्स्वभावं ब्रह्म प्रत्यक्त्वेनाऽऽविष्करिष्यत इत्य-
र्थः । सविता सवितृशब्दवाच्यः परमेश्वरः प्रसूवात्यनुजानाति तान्मुमुक्षुन्देवा-
न्ब्रह्मेन्द्रादयोऽपि परमेश्वरप्रसादलब्धचित्तैकाग्रसाध्यब्रह्मात्मैकत्वज्ञानेन कृत-
कृत्या वभूवुरित्यर्थः ॥ ३ ॥

तस्यैव विद्यातपसोनिमित्तभूतस्य परमेश्वरस्य सुमुधुभिर्महती परिष्टुतिः
कर्तव्येत्याह । युञ्जते इति । युञ्जते योजयन्ति प्रत्यवप्रवणं कर्वन्ति किं मन
उतापि धियो बुद्धीन्द्रियाण्यपि शब्दादावप्येभ्यः समाहृत्य युञ्जते योजय-

१ (ख.) 'केचिन्मन्त्राः' । २ (क. ख. घ.) 'ज्योतिः' । ३ (क. ख. घ.) 'च त्रि' । ४ (ग.)
'वैकर' । ५ (ग.) 'विदिदिपुणाम' । ६ (ख.) 'दीन्स्वर्य' । ७ (ख. घ.) 'तः सुवःस' । ८ (ग.)
'तत्प्रवणतामा' ।

न्ति स्ववशं कर्षन्ति । के विप्रा विवेकज्ञानवन्तो ब्राह्मणाः । किमर्थं विप्रस्य प्रा पूरणे देशतः पूर्णस्य बृहतः कालतो वस्तुतोऽपि पूर्णस्य विपश्चितो ज्ञानस्वभावस्य साक्षात्करणाधेतिवाक्यशेषः । वि होत्रा दधे वि होत्रा ऋत्विगभिधानभेतदिह तत्कर्मसु वर्तते । ऋत्विग्भिर्निर्वर्त्यन्तिः करणवैमल्यहेतुभूताः क्रियाः सर्वा इति यावत् । वयुनावित् । वयुनेति बुद्ध्यभिधानभेतत्सर्वबुद्धिवृत्तिसाक्ष्येक इदेवैक एव सजातीपरहित एवं विजातीपरहितः साक्ष्यद्वितीयो यः पूर्वोक्ताः क्रिया दधे विदधे पूर्वस्य वेरत्रान्वयः कृतवान्स एव सर्वज्ञोऽद्वितीयः परमेश्वरो जीवरूपेण मोक्षार्थानि कर्माणि करोतीति भावः । तस्यैवंभूतस्य देवस्य द्योतनः स्वभावस्य सवितुः स्थावरजङ्गमात्मकस्य प्रसवितुर्मही मही परिप्लुतिर्मुमुक्षुभिः कर्तव्येति वाक्यशेषः ॥ ४ ॥

यथा पूर्वे ब्राह्मणा विद्वांसो ब्राह्मन्तःकरणप्रणिधानमुखेन ब्रह्म साक्षात्कृतवन्तस्तथाऽहमपि ब्राह्मन्तःकरणप्रणिधानमुखेन ब्रह्म प्रत्यक्त्वेनापरोक्षीकरिष्यामीति मुमुक्षुराहत्याह । युजे वामिति । युजे समादधे किं ब्रह्म पूर्वमनादिसिद्धं प्रत्यगात्मनैकीकरोमीत्यर्थः । केन साधनेन वा युवयोर्वाङ्मनसयोर्नमोभिवीकप्रह्वतालक्षणस्तुतिभिर्भनः प्रह्वतालक्षणैकाग्रपादिभिश्च मनःप्रणिधानं पूर्वमेव प्रपञ्चितम् । इदानीं वाक्यप्रणिधानमाह । हे मनोबुद्धी वामहं प्रत्यगात्मनि युजे समादधे । ते नमोभिर्नमस्कारैः सह मम श्लोकश्च पूर्वं ब्रह्मोद्दिश्य व्येत्ति-तिवाक्यार्थः । मुमुक्षोर्मम श्लोकः कीर्तितः स्तुतिरीश्वरमुद्दिश्येतु व्येतु विविधमेतु । पूर्वव्युपसर्गस्यात्रान्वयः । पृथगेव सूत्रेः प्राप्तस्य पृथगेव सन्मार्गे वर्तमानं निर्मितीकृत्य कीर्तितं विस्मृतं तं च श्लोकं विस्मृतं शृण्वन्त्वाकर्णयन्तु विश्वे सर्वेऽमृतस्य पुत्रा अमृतस्य ब्रह्मणः पुत्रा हिरण्यगर्भादयः कुत्र स्थिताः । आ ये । आह उत्तरत्र संबन्धः । ये धामानि स्थानानि दिव्यानि दिवि भवान्या-तस्थुरातिष्ठन्ति तत्स्या ब्रह्मणः पुत्रा हिरण्यगर्भादयो मम स्तुतिं शृण्वन्ति-त्यर्थः ॥ ५ ॥

अनेकजन्मानुष्ठितपुण्यनिचयैः प्रक्षीणाशेषपापस्य श्रद्धान्तःकरणस्य विरक्तस्य शमदमादिसाधनकलापवत् उत्तमाधिकारिणो मुमुक्षोर्मोक्षसाधनमात्मैकत्वज्ञानमुपदिश्य तस्मिन्नयोग्यस्य मध्यमाधिकारिणोऽन्तःकरणश्रद्धाद्वारेणाऽऽत्मज्ञानाधिकारिसिद्धयर्थं योगमुपदिशन्त्युत्तरे केचिन्मन्त्राः । प्रथमं योगं संक्षिप्याऽऽह । अग्निरिति । अग्निर्यत्राभिमुख्यते यत्र मन्त्राधारेऽग्निरिन्द्राग्नेऽग्निरभि-

१ (य.) 'वैतः सः' २ (ग.) 'सर्विज्जन्तादिपरहितमग्न्यदत्ता' ३ (य. घ.) 'एव वि' ४ (य. घ.) 'इमस्य' ५ (ग.) 'पूर्वमा' ६ (घ.) 'तत्त' ७ (ग.) 'नितां कृत्य की' ८ (ग.) 'सिद्धं त' ।

मथ्यते मूलाधीनेन मथ्यते क्षोभ्यते । वायुर्यत्रैव मूलाधारात्सुपुम्नायामध्युपरि
चाकोद्बुध्यतेऽवरुध्यते विसतन्तुनिभाग्रिशिखया सह सोमः कलार्कस्थचन्द्र-
मण्डलं यत्र द्वादशान्ते ध्यातमतिरिच्यतेऽतिशयेन रिच्यते यत्र सुपुम्नायामामू-
लाधारादमृतं स्रवद्वाप्यते तत्र मूलाधारे द्वादशान्तस्थितचन्द्रमण्डले सुपुम्नायां
च संजायते ध्येयवस्तुप्रवर्णं जायते मनः ॥ ६ ॥

ध्यानप्रकारमाह । सवित्रेति । सवित्रा द्वादशान्तस्थितकलार्केण प्रसवेन
सोममण्डलात्सुपुम्नायां प्रसूतामृतेन जुपेत सेवेताधिकारी किं ब्रह्म ध्येयं वस्तु
पूर्वं मूलाधारे स्थितं तत्र मूलाधारे योनिमग्निमण्डलं ब्रह्मोपासनस्थानत्वेन
कृणवसे कुरुष्व न हि त एवं कुर्वतस्ते तव कलार्केण विलापितचन्द्रमण्डला-
त्सुपुम्नायां स्रवदमृतेन पूर्णं पूरितं फलितं मूलाधारस्थं ब्रह्म न ह्यक्षिपत्कां-
लक्षेण न करोति । एवं ध्यातं ब्रह्म शीघ्रं फलं प्रयच्छतीत्यर्थः ॥ ७ ॥

पञ्चासनादीनामन्यतममासनं परिशुद्ध शरीरस्थापनप्रकाराभिधानपूर्वकं प्र-
त्याहारमुक्त्वा ताराश्रयणेन संसारसमुद्रतरणं सिध्यतीत्याह । त्रिरुन्नतमि-
ति । त्रिरुन्नतं स्थाप्योरो ग्रीवा शिर इति त्रीण्यङ्गान्युन्नतानि यस्य तच्छरीरं
त्रिरुन्नतं यथा भवति तथा शरीरं समं सम्पक्स्थाप्य हृदि हृदयकुहर इन्द्रि-
याणि सर्वेन्द्रियाणि मनसा सह मनसा साधनेन संनिवेश्य सम्पद्भिवेशयित्वा
सम्पद्भिर्यम्येति यावत् । ब्रह्मोद्बुधेन तारप्लवेन प्रतरेत प्रकर्षेण तरेत प्रणव-
स्वरूपं तदर्थं परंपरैरब्रह्म च यथावद्विद्वान्स्त्रोतांसि सर्वाणि सुरनरतिर्पक्स्था-
वरादिभेदभिन्नानि संसारस्त्रोतांसि भयावहानि भयप्रदानृण्यनेनोपायेन संसारदुः-
खमहोदधिं प्रतरेदिति योग्याधिकारिणं श्रुतिरनुशास्ति ॥ ८ ॥

प्राणायामप्रकारमाह । प्राणानिति । प्राणान्प्राणादिप्रभेदभिन्नान्वायून्प्र-
पीड्य प्रकर्षेण मनोधारणमुखेन निरुध्य कुम्भकप्राणनिरोधस्थानत्वेन योग-
शास्त्रेण प्रसिद्धमूलाधारादौ सोऽधिकारी युक्तचेष्टो नात्पश्नत इत्यादिशास्त्रेणो-
क्ता चेष्टा यस्य युक्तोपयुक्तोपपन्ना वा चेष्टा यस्य स युक्तचेष्टः क्षीणं प्राणे तत्त-
त्स्थाननिरोधेन तत्तत्स्थाने क्षीणे तनुत्वं गते वायौ नासिकयोच्छ्वसीत तत्तत्स्था-
नेषु सम्पद्भिरुद्धानन्तरं प्राप्ननादीद्वारेणोडया पिङ्गला वा नासिकापुटेन शनैः
शनैरुच्छ्वसीत वायुमुत्सृजेत् । दुष्टाश्वयुक्तमिव दुष्टान्तरैश्चैष्टुक्तं बाहं रथं कुशल-
सारयिस्त्वेन विद्वान्बोह्यकरणनिरोधप्रकारं मनोनिरोधप्रकारद्वारेण वायुनि-

रोधप्रकारं च विद्वान्मनो धारयेत् । यत्र यत्र वायुनिरोधो दृष्टस्तत्र तत्र मनो धारयेताग्रमत्तोऽवहितो भूत्वा यत्र मनस्तत्र वायुरिति वचनात् ॥ ९ ॥

योगानुष्ठानयोग्यं देशमाह । सम इति । समे निम्नोन्नतप्रकाररहिते शुची मध्ये शर्करावद्विवाल्मीकविवर्जिते शर्कराभिः क्षुद्रपापाणैर्वर्द्धिता वालुकाभिः सिकताभिश्च विवर्जिते रहिते शब्दजलाश्रयादिभिः शब्दैः प्राणिवादित्रवाय्वादिनिमित्तघोषैर्जलैरतिनिकटवर्तिभिरुदकैराश्रयैर्मण्डपादिभिर्जलादिभिश्च विवर्जिते जलाश्रयादीति ग्राहादिवर्ज्यते । प्रधानविशेषमाह । मनोनुकूल इति यत्र मनस आनुकूल्यलक्षणमपेक्षितं प्रयोजनं सिध्यति तत्र न तु चक्षुषीढने छान्दसो विसर्जनीयलोपः । अग्न्यादिभिरतप्त एवम्भूते देशे गुहानिवाताश्रयेण गुहायां निवातस्थानमाश्रित्य प्रयोजयेत् । योगं प्रयोजयेत् ॥ १० ॥

योगमभ्यस्यतस्तत्सिद्धिचिह्नान्पाह । नीहारेति । नीहारस्तुपारस्तदाकारा प्रथमं चित्तवृत्तिः प्रवर्तते तदनन्तरं धूमवच्चित्तवृत्तिः प्रवर्तते तदनन्तरमर्कवत्प्रवर्तते तदनन्तरमग्निवदाभाति तदनन्तरं वायुरान्तरो बाह्यवायुवत्प्रभृतिषु चलवान्प्रवर्तते तदनन्तरं खद्योतनिभा चित्तवृत्तिः प्रवर्तते तदनन्तरं विद्युन्निभा तदनन्तरं स्फटिकनिभा तदनन्तरं संपूर्णशशिसंकाशा चित्तवृत्तिः प्रवर्तते । एवं नीहारधूमाकानलानिलानां खद्योतविद्युत्स्फटिकशशीनां च रूपसदृशान्येतानि योगिनीऽनुभवसिद्धान्येतानि बुद्धे रूपाणि यांग क्रियमाणे ब्रह्मण्यभिव्यक्तिकराणि ब्रह्माभिव्यक्त्यद्योतकानि पुरःसराणि पूर्वरूपाणि लिङ्गानि क्रमेणाऽऽविर्भवन्तीत्यर्थः । अथवा ब्रह्मणि ब्रह्मविषये योगे चित्तवृत्तिनिरोधलक्षणेऽभिव्यक्तिकराणि द्योतकानि ब्रह्मविषयचित्तवृत्तिनिरोधलक्षणयोगस्याभिव्यक्तिकराणीति यावत् ॥ ११ ॥

भूतजपप्रकारं भूतजपफलं चाऽऽह । पृथिव्यप्तेजोनिलस इति । पृथिवीभूतं तन्मण्डलं निवृत्त्यारूपं तच्छक्तिं चाऽऽत्मसाक्षोत्कारेणोपास्य तेनोपासनेन तद्वशीकरणे सत्पनन्तरमभूतं तन्मण्डलं अतिष्ठारूपं तच्छक्तिं चाहंत्वेन भावयित्वा तेन तद्वशीकरणे सत्पनन्तरं तेजोभूतं तन्मण्डलं विद्यारूपं तच्छक्तिं चाहंतया चिन्तयित्वा तेन तद्वशीकरणे सत्पनन्तरं वायुभूतं तन्मण्डलं शान्त्यारूपं तच्छक्तिं चाभेदेनोपास्य तेन तद्वशीकरणे सत्पनन्तरं विषयभूतं तन्मण्डलं शान्त्यतीतारूपं तच्छक्तिं चाऽऽत्मभावेन भावयित्वा तेन तद्वशीकरणं कृत्वेवं पृथिव्यामसु तेजसि वायौ रे च क्रमेण समुत्थिते ध्यानेन तत्तत्प्रयुक्तकार्येषोपपत्तया

वशीकृते पञ्चात्मके योगगुणे प्रवृत्ते पृथिव्यादितन्मण्डलतच्छक्तीनामुत्तरो-
त्तरत्रयेण पूर्वपूर्वत्रयं वेष्टितं बुद्धौ तत्सर्वं स्वाभेदेन चिन्तयित्वा तेनोपासनेन प-
ञ्चभूतात्मके योगगुणे भूतपञ्चकस्य यथेष्टविनियोज्यत्वयोग्यतालक्षणे गुणे यस्य
योगिनः प्रवृत्ते निष्पादिते तस्य योगिनो योगो ध्यानं तदेवाग्निर्योगाग्निस्तेन
ध्यानेन वशीकृत्य पञ्चभूतात्मकं शरीरं प्राप्तस्य तदहमस्मीत्यभिमन्तुरुक्तफलं
सिध्यति ॥ १२ ॥

योगसिद्धेः सूचकानि पूर्वभाविलिङ्गानि योगशास्त्रविदोऽपि कथयन्तीत्याह।
लघुत्वमिति । स्पष्टार्थः ॥ १३ ॥

एवं योगार्भ्यासेन शुद्धान्तःकरणस्य प्रत्यक्प्रवणमनसो योग्याधिकारिणो
योगिनो योगं तत्फलं चाऽऽह । यथैवेति । यथैव विम्बमादशादि मृदयोपलिप्तं
मृदया मृजया शुद्धिसाधनेन भस्मादिनोपलिप्तम् । जकारस्य दकारः । तेजोमयं
पूर्वमेव मचरतेजस्कं मुधान्तं मुधौतं भस्माद्युपलेपनेन ह्युपलिप्तेन भस्मादिमलेन
सहापाकृतपूर्वमलं तद्वर्षणादि भ्राजते दीप्यते यथा तद्वत् तद्वदात्मतत्त्व-
मात्मनस्त्वंपदार्थभूतस्याद्वितीयमुखसंविदस्वरूपं तत्पदार्थभूतं निजं रूपं तत्त्वं
मकृतिमाकृतमलैरनास्कन्दिदत्त्वेन प्रसमीक्ष्याहं ब्रह्मास्मीत्यपरोक्षीकृत्य देही
कार्यकारणसाक्ष्यकोऽद्वितीयः कृतार्थ एकत्वदर्शनेनाऽऽविर्भूतनिरतिशयानन्द-
स्वभावो वीतशोकः प्रध्वस्तसंसारशोकतत्कारणश्च भवते भवति । तद्वत्सतत्त्व-
मित्यस्मिन्नपि पाठेऽयमेवार्थः । मुधौतमित्यस्मिन्नर्थे मुधान्तमिति च्छान्द-
सम् ॥ १४ ॥

तत्त्वंपदार्थशोधनद्वारेण जीवपरयोरैक्यमैक्यापरोक्षप्रकारमैक्यापरोक्षान्मोक्षं
च दर्शयति । यदात्मतत्त्वेनेति । यदा गुरुमुपसंगम्य तत्संनिधौ तच्छुश्रूषादि-
पुरःसरश्रवणाद्यनुष्ठानकाल आत्मतत्त्वेन तु तुशब्दोऽवधारणे शोधितत्त्वंपदार्थेन
नित्यमेमास्पदसाक्ष्यरूपमिचारिसत्यमुखसंविन्मात्रस्वरूपेण दीपोपमेन दीपः स्व-
प्रकाश्याद्विलक्षणो दृष्टो यथा तद्वदात्मा स्वहृत्पादेहेन्द्रियादिसंघाताद्विलक्षणो
भविनुमर्हतीति दीपोपमेन साक्ष्याद्विलक्षणसाक्षिरूपेणैव । इत्थंभावे तृतीया । आ-
त्मनो निजस्वरूपेणैव ब्रह्मतत्त्वं ब्रह्मशब्दवाच्यं मायाशबलं तस्य तत्त्वं सत्यान-
न्तमुखबोधैकरसमिह कार्यकारणसंघाते हृदयकुहरे पुक्तः शमदमादिसाधनसंपन्नः
प्रपश्येत्प्रकर्षेण पश्येत् । तत्त्वंपदार्थशोधनद्वारेणाहं ब्रह्मास्मीत्येकत्वमपरोक्षी-
कुर्यादिति योग्याधिकारिणमनुशास्ति । आत्मतत्त्वेनाभिन्नमेव ब्रह्मतत्त्वं पश्येदि-

१ (स.) 'आत्मनः' । २ (क ग) 'न' । उपलिप्तं ने । ३ (क) 'या तद्वदेवाऽऽम' ।

४ (स ग) 'न' । ५ (क ग प) 'न' । ६ (ग) 'न पञ्चेनाऽऽम' ।

त्येवं वाक्यार्थः । शिष्यस्यानुभवप्रकारमनुभवेन मोक्षं च दर्शयति । अजंमिति । अजं जन्मरहितं भुवं कूटस्थनित्यं सर्वतत्त्वैर्विशुद्धं कार्यकारणात्मकतत्त्वैः सर्वै-
रनास्कन्दितं देवं द्योतनस्वभावं ज्ञात्वाऽपूर्वादिलक्षणं चिन्मात्रं स्वात्मतत्त्वेन
ज्ञात्वा मुच्यते सर्वपाशैरज्ञानतत्कार्यलक्षणैः सर्वैः पाशैर्मुच्यते विद्यया स्वभाव-
तन्मात्रतया प्रविलीनाविद्यातत्कार्यद्वैतो भवतीत्यर्थः ॥ १५ ॥

दिक्कालाद्यनवच्छिन्नानन्तमुत्सवोधवपुष आत्मनो ब्रह्मादिस्तत्त्वान्तप्राणिभे-
देन महदाद्यणुपर्यन्तेन चावस्थानं सर्वान्तरत्वेन प्रत्यक्त्वं चाऽऽह । एषो
हेति । एषो ह देव एष प्रकृतो ह शब्द एवार्थे देवो द्योतनस्वभावो दिक्कालाद्य-
नवच्छिन्नानन्ताद्वितीयमुत्सवसंवितस्वभावः प्रकृत आत्मैव प्रदिशः प्राच्याद्या दि-
शः सर्वाः प्रत्यन्वनुगतो व्याप्य स्थितः पूर्वो ह जातः कल्पादौ शरीरिभ्यः स-
र्वेभ्यः पूर्वः प्रथमशरीरी । ह इत्येवार्थे जात उत्पन्नो हिरण्यगर्भरूपेणाप्येष एव जा-
त इत्यर्थः । स उ गर्भे अन्तः सर्वा दिशो व्याप्य स्थितो यो हिरण्यगर्भरूपेण
प्रथमशरीरित्वेन जातो यः स उ स एव गर्भे ब्रह्माण्डोदरेऽन्तर्विराट्रूपेणापि
वर्तते स एव जातः सूक्ष्मसमष्टिस्थूलसमष्टिकार्यकारणोपाधिकत्वेन हिरण्यग-
र्भादिरूपेण जातो यः स एव परमात्मा व्यष्टिभूतानन्तकार्यकारणोपाधिकत्वेन
व्यष्टिभूतानन्तजीवात्मना जातः । ऐष्यत्कार्यकारणोपाधिकत्वेन जनिष्यमाणोऽ-
पि स एव प्रत्यङ्जनास्तिष्ठति । अनन्तसमष्टिव्यष्ट्यात्मककार्यकारणोपाधिपु-
त्रप्रत्यगान्तरत्वेन जना इति शब्दाभिलैष्यो भूत्वा स एव परमात्मा तिष्ठति स-
र्वतोमुखः । किं बहुना चेतनाचेतनात्मकत्वेन बहुमुखः स एव स्थितः । हे ज-
ना इत्यन्योन्यं संबोधनं वा जनान्प्रति प्रत्यगिति वा । अस्मिन्पक्षे द्विती-
यार्थे प्रथमा ॥ १६ ॥

परमात्मैव हिरण्यगर्भादिरूपेण जात इत्युक्तम् । यथाकाशजलचन्द्रन्यायेन
तज्जन्म न स्वरूपेणेत्याह । यो देव इति । यो देवो अग्नौ यः प्रकृतो देवः स्व-
यंप्रकाशचिन्मात्रवपुः परमात्माऽग्नौ शब्दादितन्मात्रपञ्चककार्यत्वेन तत्पञ्चक-
व्यापिवुद्धौ जले चन्द्रवद्वट आकाशवद्विरण्यगर्भरूपेणाऽऽविवेश । यो अप्सु यः
स्वयंप्रकाशचिदेकरसः परमात्माऽप्स्वश्शब्दोपलक्षितपञ्चीकृतपञ्चमहाभूतकार्य-
तया पञ्चमहाभूतव्यापिब्रह्माण्डे विराट्शब्दाभिलप्यत्वेनाऽऽविवेश । यो विश्वे भुव-
नमाविवेश । योऽनन्तमुत्सवोधवपुरात्मा व्यष्टिभूतजङ्गमरूपकार्यकारणोपाधिपु भुव-
नशब्दवाच्येऽन्विन्द्रादिशब्दाभिलप्यत्वेनाऽऽविवेश । भुवनं विश्वं चतुर्दशभुवनें स-

१ (म. ग.) 'दत्तं नि' । २ (म.) 'मानत्वा' । ३ (म.) 'शक्तिमुच्यते' । ४ (म. ग.)
'यस्य' । ५ (क.) 'एष कार्य' । ६ (म. ग.) 'यस्य' । ७ (म.) 'द्वयो भू' । ८ (म. ग.) 'अन्वि-
रित' । ९ (क. ग.) 'भूतं ज' । १० (क. ग.) 'वनम्' ।

सास्फुरणप्रदत्वेनाऽऽविवेशेति वाऽर्थः । भवतीति भुवनं कार्यं विश्वं सर्वं मह-
दादि सर्वकार्यं सत्तास्फुरणप्रदत्तयाऽऽविवेशेति वाऽर्थः । य ओपधीषु फलपाकाव-
सायिषु स्थावररूपकार्यकारणोपाधिषु यः सुखानुभूतिरात्मौपविशब्दाभिलष्यत्वे-
नाऽऽविवेश । यो वनस्पतिषु यः सत्यसुखापरोक्षस्वभाव आत्मा पुष्पं विना फल-
वत्सु स्थिररूपकार्यकारणसंघातेषु वनस्पतिषु वनस्पतिशब्दाभिलष्यत्वेनाऽऽवि-
वेश । आविवेशेत्यस्य पूर्वोत्तरेष्वनुवर्तनं द्रष्टव्यम् । तत्तद्व्या तदेवानुप्राविशदित्या-
दिश्रुत्यन्तरात् । तस्मै सर्वान्तरात्मने देवापानन्तमुखेसच्चिन्मात्रवपुषे नमो नमः ।
नमस्कारः सर्वोपद्रवशमनार्थः । द्विर्वचनमध्यायपरिसमाप्त्यर्थमादरार्थं च ॥१७॥

इति श्रीमत्परमहंसपरिब्राजकाचार्यश्रीमच्छानोत्तमपूज्यपाद-

शिष्यस्य विज्ञानभगवतः कृतो श्वेताश्वतरोपनि-

पद्विवरणे द्वितीयोऽध्यायः ॥ २ ॥

प्रत्यस्तमितास्त्रिलभेदासङ्गाविकारिसुखसंविन्मात्रवपुष आत्मनो मायाविन
इव स्वमायया जगदुत्पत्तिस्थितिलयकारणत्वं सर्वनियन्तृत्वमद्वितीयत्वं प्रत्य-
क्तत्वं चाऽऽह । य एक इति । य एको यः स्वायत्तसिद्धिक एकोऽद्वितीयो
जालवाज्जालवज्जालं माया तच्छक्तयो दुर्भेदत्वाज्जीवाख्यमत्स्यस्य बन्धकत्वा-
च्च तद्धानस्य स्वरूपस्फुरणप्रदत्वेनाधिष्ठानत्वात्तद्धानीशत ईष्ट ईशनीभिर्मायात-
च्छक्तिभिस्तत्कार्यरूपसमष्टिभिरेव च न तु स्वतोऽविकारित्वात्सर्वोल्लोकोल्लो-
कपन्त इति लोकास्तान्दृश्यपदार्थान्भूरादिलोकान्प्राणिभेदांश्चेशत ईष्ट ईशनी-
भिरीशनसमर्थरूपाधिभिरेव मायात्मकः सन्मायामात्रकः सन्मायातच्छक्तीरीष्टे
मायातच्छक्त्यात्मकैः संस्ताभ्यां तत्कार्यभूततन्मात्राणीष्टे भूततन्मात्रात्मकः
संस्तैस्तद्व्यष्टिरूपपदार्थानीष्टे पञ्चीकृतपञ्चमहाभूतात्मकः संस्तैस्तद्व्यष्टिभूतान्स-
र्वपदार्थानीष्टे मायावी मायया प्रदर्शितगिरिसमुद्रादीन्दृश्यव्याप्रादींश्च स्वमा-
यपेष्टे यथा तद्वत्परमेश्वरस्य सर्वनियन्तृत्वमुक्त्वा तस्यैव नियम्पोत्पत्तिलयदे-
तुत्वमद्वितीयत्वसिद्धयर्थमाह । य एवेति । य एवेकः स एव स्वयंप्रकाशचिन्मा-
त्रवपुरेवेश्वर एकोऽद्वितीय उद्भवे सर्वस्पोत्पत्तौ कारणत्वेन स्थितः संभवे सम्प-
ग्भयः संभवः कारणमात्रतया भवः कारणैक्यापत्तिस्तत्तल्लपोत्पत्तौ निमित्तत्वेन
स्थितः । य एतद्विदुरमृतास्ते भवन्ति । ये साधनचतुष्टयसंपन्ना एतदेतं य इ-
ति पूर्वत्र पुंलिङ्गनिर्देशात्सर्वनियन्तारं सर्वोत्पत्तिस्थितिलयकारणं संवित्सुखै-
करसमात्मानं स्वतावन्मात्रतया विदुरपरोक्षीकुपुंरमृतास्ते भवन्ति । तेऽपरोक्षी-

१ (क. घ) 'नि कार्य' । २ (क. घ) 'कार्य' । ३ (क. ख. ग. घ.) 'देहर' । ४ (ख).
'दिति' । ५ (ख. ग.) 'सर्वविन्मा' । ६ (ख) 'नः सन्माया त' । ७ (ग. घ.) 'मात्रक' ।
८ (ख. ग.) 'न सविषु' ।

कृतैकत्वा अभृता भवन्ति । विद्यया मरणादिसंसारहेतुभूतामविद्यां स्वतावन्मा-
त्रतया दग्ध्वा नित्यसिद्धब्रह्मैरूपपुरुषार्था भवन्तीत्यर्थः ॥ १ ॥

पूर्वमन्त्रोक्तमर्थमेव प्रपञ्चयति दुरवगाह्यत्वात् । एको हीति । एकोऽद्वितीयो हि यस्माद्बुद्धः सर्वं रोदयति संहरति प्रलपादाविति रुद्रो रुजं संसारदुःखं द्रावयतीति वा रुद्रः । तस्मान्न द्वितीयाय द्वितीयभावाय तस्थुः स्थितवन्तः । अद्वितीयसत्यसुखबोधरूपत्वादुद्रस्य तदधीनसत्तास्फुरणत्वान्मापातत्कार्यरूपप्रपञ्चजातस्यानन्तस्य सतो रुद्रस्य सद्वितीयत्वापादकत्वेन कार्यकारणरूपाः सर्वे पदार्थाः स्यातुं न शक्ता इत्यर्थः । द्वितीयाय प्रमाणानि न्यायाश्च न तस्थुरिति वा द्वैतस्याविचारितरमणीयतयाऽविद्यात्मकत्वेन प्रमाणन्यायायोग्यत्वाद्वितीयाय प्रमाणन्याया न तस्थुरित्युक्तम् । ईश्वरस्य पदे पदेऽद्वितीयत्वेन प्रतिपादनात्परमार्थतोऽद्वितीयभावप्रतिपादनाद्वैतस्य पदे पदे ज्ञानमात्रनिवर्त्यत्वप्रतिपादनाच्च मिथ्यात्वं सिद्धम् । य इमाल्लोकानीशत ईशानीभिः प्रत्यह्जनास्तिष्ठतीत्येतत्पूर्वमेव व्याख्यातार्थम् । संचुकोचान्तकाले संचुकोच संकोचयति संहरति । अन्तकाले प्रलयकाले । संख्येय विश्वा भुवनानि सर्गकाले विपदादिपञ्चमहाभूतानि सृष्ट्वा तद्विन्यासरूपाणि विश्वा विश्वानि भुवनानि संख्येय सत्तास्फुरणप्रदत्वेन सम्यक्सृष्ट्वा गोपाः स्थितिकाल आनन्दप्रदत्वेन गोप्ता च भवति ॥ २ ॥

ब्रह्मादिस्तम्भपर्यन्तानां प्राणिनां कार्येकरणाशीश्वरस्यैव कार्येकरणानीति प्रतिपादयति । कार्येकरणानि स्वमायया सृष्ट्वा तेष्वनुप्रविश्य जीवशब्दाभिलष्य-
त्वेनेश्वरस्यैव स्थितत्वात् । विश्वत इति । आग्रहस्तम्भपर्यन्तानां प्राणिनां चक्षु-
ष्यस्येति विश्वतश्चक्षुः । उतापि । उत्तरत्र सर्वत्र समानैव योजना । इतरेन्द्रियाणा-
मप्युपलक्षणमेतत् । सर्वप्राणिनां करणसंपोजयिताऽप्येव एवेत्याह । संवादु-
भ्यामिति । वाहुभ्यां मनुष्पादीनंसंधमति संपोजयति । अनेकार्था हि धातवः ।
संपतत्रैः पतत्रैः पतनसाधनैः पादैः संधमति । उपलक्षणेनेतरेन्द्रियसंपोजयि-
तृत्वमप्युक्तं द्रष्टव्यम् । अथवा पतत्रैः पक्षैः पक्षिणः संधमति । सर्वेषां स्रष्टाऽप्ये-
व एवेत्याह । चावाभूमी इति । चावाभूमी उपलक्षणमेतत्सर्वलोकांस्तदनन्तर्वातिप-
दार्यांश्च । सर्वाक्षनपशुत्पादपन्देवो द्यौतनस्वभाव एकोऽद्वितीयः संधमतीति
पूर्वेणान्वयः ॥ ३ ॥

व्यष्टिकारणाधिष्ठातृणां समष्टिकारणाभिमानिनामइत्यादित्यादिदेवतानामुत्प-
त्त्यादिदेतुत्वं सर्वकरणव्यापिसमष्ट्यन्तःकरणाभिमानिहिरण्यगर्भेत्पत्तिदेतुत्व-
मीश्वरस्य समुपक्षामीश्वरात्सम्यग्ज्ञानमार्थेनां चाऽऽह । यो देवानामिति । यः

स्वर्पप्रकाशो देवानामऽपादित्यादीनां प्रभवश्चोत्पत्तिक्रमात्मातिलोभ्येन भवो य-
स्मिन्स प्रभवो लयस्थानमित्यर्थः । उद्भवश्चोद्भवत्पस्मादित्युद्भव उत्पत्तिस्था-
नमिति यावत् । अनेकार्यां ह्युपसर्गाः । विश्वाधिको विश्वश्चासावधिकश्चेति विश्वा-
धिकः । अधिक उत्कृष्टो निरतिशयानन्दस्वभाव इति यावत् । विश्वस्मादधिक इति
वा । अथवा यो देवानां द्योतनस्वभावानामखिलभावानां प्रतिबिम्बलक्षणाना-
मखण्डभावस्वभावत्वादीश्वरो बिम्बतया प्रलयोत्पत्तिहेतुरित्यखण्डभावस्वभाव-
त्वमुक्तम् । विश्वाधिक इत्यपास्तातिशयानन्दस्वभावत्वमुक्तम् । रुद्रो व्याख्या-
तमेत् । देव इति केचित्पठन्ति । महर्षिर्महांश्चासावृषिश्चेति महर्षिः । महान्नि-
वग्रहमहत्त्वसंपन्न ऋषिः सर्वज्ञो हिरण्यगर्भं जनयामास पूर्वं करणाभिमानिनं हि-
रण्यगर्भं जनयामासोत्पादितवान् । पूर्वं सर्गादौ सोऽपास्तातिशयानन्दैकरसवो-
धविग्रहः परमेश्वरो नः शमादिसाधनसंपन्नान्योग्याधिकारिणोऽस्मान्बुद्ध्याऽ-
पवर्गहेतुभूतया श्रमया श्रमवस्तुविषययाऽपास्तातिशयानन्दैकरसैक्यविषयया
संयुनक्तु संयोजयतु ॥ ४ ॥

प्रत्यक्त्वेन निःसङ्गमुखसच्चिन्मात्रैकरसस्वारस्याविर्भावानुशासनं मुमुक्षोराह ।
या त इति । या श्रुतिस्मृतीतिहासपुराणेषु प्रसिद्धा ते सकलनिष्कलतनोस्तव हे
रुद्र सर्वसंसारतापोपशमनहेतुभूताया निष्कलतनोरस्तित्वे रुद्रशब्द एव प्रमा-
णमित्याह । रुद्रेति । शिवा श्रद्धा जडतद्विशेषमलरहिताऽपास्तातिशयानन्द-
स्वभावा च तनूस्तनुनिष्कलस्वरूपाऽघोरा प्रसन्ना संसारतापोपशमनरूपाऽपाप-
काशिनी पापकाशिनी न भवतीत्यपापकाशिनी स्वाभिव्यक्त्या सर्वपापदग्धी-
त्येतत्पुण्यप्रकाशिनीति वा स्वाभिव्यक्तेः सर्वपुण्यफलत्वादपहतपाप्मादिस्व-
रूपा वा तया नः साधनचतुष्टयसंपन्नानस्मांस्तनुवा तन्वा निष्कलस्वरूपया शं-
तमया सुखतमयाऽद्वितीयानन्दस्वरूपया गिरिशंत हे गिरिशंत गिरी पर्वते
कैलासारूपे स्थितः शं मुखं तनोतीति गिरिशंत गिरि शब्दे वेदान्त एतस्यै-
वाऽऽनन्दस्येत्यादौ ब्रह्मेन्द्रादीनां सर्वेषां सुखदानृत्वेन प्रसिद्ध इति वा गिरि-
शंताभिचाकशीहि । अभ्याभिमुख्येन प्रत्यक्त्वेनाभिचाकशीहि प्रकाशस्व । मु-
मुक्षून्प्रति तव पञ्चिष्कलं रूपं तेन निष्कलरूपेण त्वं प्रकाशस्वेति यावत् ॥१॥

घोरां सगुणतनुं प्रति सम्पग्ज्ञानसिद्धयर्थं मुमुक्षोः प्रार्थनामाह । यामिपुमि-
ति । यामिपुं शास्त्रेषु सर्वसंहारसमर्थत्वेन प्रसिद्धामिपुं गिरिशंत व्याख्यातमेत-
त् । हस्ते विभाषं धारयसि । अस्तव उपसंहर्तव्यान्प्रति क्षेमं शिवां श्रमां

गिरित्र गिरौ स्थितः सन्सर्वं त्रायति रक्षतीति गिरित्रो हे गिरित्र तां सर्वसं-
हारसमर्थत्वेन प्रसिद्धां कुरु शिवां कुर्विति पूर्वणान्वयः । मा हिंसीः पुरुषं जग-
त् । मा हिंसीः । हिंसां मा कार्षीः । किं पुरुषं सम्यग्ज्ञानसाधनभूतकार्यकरणसं-
घातं जगत्सम्यग्ज्ञानैकरणेतिकर्तव्यभूतवेदान्ताचार्यादिकं यावत्सम्यग्ज्ञानेन
भवति निष्कलस्वरूपाविर्भावस्तावत्सम्यग्ज्ञानायोग्यत्वेन मा हिंसीरित्यर्थः ॥ ६ ॥

देवस्य निर्गुणं तत्त्वं तज्ज्ञानं तज्ज्ञानान्मोक्षं चाऽऽह । ततः परमिति । देवं
प्रसाद्यानन्तरं ततो देवप्रसादादेव यथावज्ज्ञात्वाऽमृता भवन्तीत्यन्वयः । कीदृग्भूतं
देवं ज्ञात्वाऽमृता भवन्तीत्यपेक्षायामाह । परं ब्रह्मेत्यादिना । परं ब्रह्म निर्गुणं ब्र-
ह्म परमुत्कृष्टं सुखरूपं बृहन्तं कूटस्थं नित्यमद्वितीयमीशमिति विशेष्यत्वात्पुं-
लिङ्गनिर्देशः । यथानिकायं यथा यथा कार्यकरणसंघातस्तच्छक्षणं निकायं स्वतो
निर्विशेषः संस्तथा तथाऽवगम्यत इति यथानिकायम् । त्रिकोणत्वाद्यवस्था-
विशिष्टायोगतवद्विवत्सर्वभूतेषु गूढं ब्रह्मादिस्तम्भपर्यन्तेषु गूढं विषदादिमहा-
भूतेषु गूढं सर्वविकारिषु च गूढं विश्वस्यैकं परिवेष्टितारं मायावीव व्याघ्रह-
स्तादीन्परिवेष्टय स्थितः । मृगवृष्णिर्कोदकरजतादीन्युपरशुक्तिकादिः परिवे-
ष्टय स्थितो यथा तथा विश्वस्य परिवेष्टितारं परि परितोऽन्तर्बहिश्च वेष्टितारमत
ऐकमद्वितीयमीशं तच्छब्दार्थभूतमेवंरूपमीश्वरं प्रत्यक्त्वेन ज्ञात्वाऽपरोक्षीकृत्या-
मृता भवन्ति नित्यसिद्धब्रह्मभूता भवन्ति । एकत्वदर्शनेन व्यवधायकाविद्याना-
शाद्भवन्तीत्युपचारः ॥ ७ ॥

उक्तार्थप्ररोचनाय मन्त्रदशां चानुभवं दर्शयित्वा ब्रह्मात्मैकत्वज्ञानादेव कैव-
ल्यसिद्धिर्न साधनान्तराज्ज्ञानसमुचितात्केवलाद्वेत्याह । वेदाहमिति । वेद जार्ना-
म्पहं कृतकृत्योऽहमेतं प्रकृतं पुरुषं पुरि शयनात्पुरुषं महान्तमद्वितीयमादि-
त्यवर्णं स्वयंप्रकाशचिन्मात्ररूपं तमसः परस्तात्स्वयंप्रकाशबोधवपुष्पादज्ञा-
नाख्यतमसा वास्तवमुख्यैक्यतादात्म्यसंबन्धासहत्वेन तमसः परस्तादवस्थितं
तमेव विदित्वाऽतिमृत्युमेति तमेव प्रकृतिप्राकृतेरनास्कन्दितमेव विदित्वा ना-
न्यद्विदित्वा वा सम्यग्ज्ञानार्हतत्त्वान्तराभावात् विदित्वैव नाविदित्वा वाऽति-
मृत्युमेत्यज्ञानलक्षणं मृत्युमेत्येति । अतीत्य परमपुरुषार्यरूपं तमेवाऽऽत्मानमेति
सर्वलपस्थानत्वादज्ञानतमो मृत्युस्तं सम्यग्ज्ञानफलकादृढः स्वतावन्मात्रतया
देन्दहीत्यात्माऽतिमृत्युस्तमतिमृत्युमेतीति वै । नान्यः पन्था विद्यतेऽयनापेति

१ (क.) 'यैकार' । २ (ल. ग.) 'नकार' । ३ (क.) 'देव य' । ४ (ल. ग.) 'तलक्ष' ।
५ (क. ग. प्र.) 'यौगुग' । ६ (ग.) 'एवैक' । ७ (ग.) 'दशमनु' । ८ (ल.) 'नामि क' । ९ (ग.)
'लैकानि' । १० (ग.) 'मन्त्र' । (ल.) 'मन्त्रदी' । ११ (ल.) 'इदीत्या' । १२ (ग.) 'याऽयय' । नां ६

ज्ञानमार्गादन्यो मार्गो न विद्यते श्रुतिस्मृतिपुराणन्यायेष्वपनायापवर्गगमनाय
मोक्षप्राप्तय इत्यर्थः ॥ ८ ॥

ब्रह्मात्मैकत्वाविद्याविलसितत्वात्क्रियाकारकादिरूपद्वैतमपश्चस्यैकत्वविषयस-
म्यग्नानबाध्यत्वादेकत्वज्ञानमेव मोक्षसाधनं नान्यदित्याह । यस्मादिति । यस्मा-
त्पुरुषात्परमुत्कृष्टमपरमन्यत्किञ्चिन्नास्ति । अपास्तसमस्तातिशयपूर्णानन्दैकरस-
त्वात्तस्मात्परमुत्कृष्टं नास्ति तदन्यस्य सर्वस्यैतदविद्याविलसितत्वात्तस्मादपरम-
न्यं च नास्तीति । यस्मान्नाणीयो यस्मादणीयोऽणुतरं सूक्ष्मतरं नास्तीति स्व-
यंप्रकाशचिदेकरसत्वादात्मनस्तदन्यस्य जडत्वेन स्थूलत्वान्न ज्यायोऽस्ति क-
श्चिन्न ज्यायो महत्तरमपि कश्चित्किञ्चिन्नास्ति । प्रत्यगात्माधीनसत्तास्फुरण-
त्वात्तदन्यस्य सर्वस्य । वृक्ष इव स्तब्धो निवातदेशस्यो वृक्ष इव स्तब्धोऽविका-
री सर्वविकारानास्कन्दित इति यावत् । दिवि तिष्ठत्यस्यैण्डानन्दाभिव्यञ्जकत्वेन
द्योतनस्वभावायां पूर्णानन्दाभिव्यञ्जकत्वेन क्रीडारूपायामहं ब्रह्मास्मीतिबुद्धौ
प्रमेयत्वेन तिष्ठति । दिवि स्वयंप्रकाशचिदेकरसे स्वे महिम्नि तिष्ठतीति वा । दि-
वि द्योतनस्वभावे प्रकाशस्वभाव आदित्यमण्डले तिष्ठतीति वा । एकोऽद्वितीय-
स्तेनेदं पूर्णं पुरुषेण सर्वं स्वर्णादिभी रुचकादिवद्रज्ज्वादिभिः सर्पादिवत्तेन प्रकृ-
तेन पुरुषेण देशतः कालतो वस्तुतश्चानवच्छिन्नेनेदं दृश्यजातं सर्वं पूर्णं सर्वतो
व्याप्तमत ईश्वरव्यतिरिक्तं किञ्चिदपि नास्ति । अत ईश्वरैकत्वज्ञानादेवापवर्गसि-
द्धिरिति सम्यग्वोक्तम् ॥ ९ ॥

ब्रह्मात्मैकत्वज्ञानवतामेव पुरुषार्थलाभ एकत्वज्ञानहीनानामितरसाधनावल-
म्बिनां पुरुषार्थलवोऽपि न सेत्स्यति प्रत्युत दुःखमेवेत्याह । तत इति । यस्मा-
दीश्वरैकत्वज्ञानादेव कैवल्यसिद्धिस्ततस्तस्मादुत्तरतरम् । अथवा सर्पादिव्यापक-
रज्ज्वादेः सर्पादिबाधेऽपि स्थितत्वादुत्तरत्ववद्बहुचकादिव्यापकस्वर्णादे रुचकादि-
लयेऽपि स्थितत्वादुत्तरत्ववद्भौतिकलयेऽपि भूतानां स्थितत्वादुत्तरत्ववच्च व्या-
प्यव्यापकभावेन वर्तमानानां प्रकृतिप्राकृतानां हेयभूतानां सर्वेषां सत्तास्फुरण-
प्रदतया व्यापकः पुरुष उक्तो यतस्तत्तस्मात्प्रकृतिप्राकृतसर्वेबाधेऽपि स्थितत्वा-
दुत्तरतरम् । अथवा प्रकृतिप्राकृतानां हेयभूतानां सर्वेषामधिष्ठानत्वेन व्यापको यत-
स्ततस्तदुत्तरतरमुत्कृष्टतरं यत्तदरूपं करचरणादिरूपहीनं काष्ण्यादिरूपहीनं
वा । उपलक्षणभूतेन रूपरसादिना हीनं वा । अनामयं दुःखरहितं संसाररोगशू-
न्यमुक्तविशेषणं तत्पदार्थभूतमीश्वरतत्त्वमेतत्त्वंपदार्थभूतप्रत्यगात्मत्वेन ये साध-

१ (स. घ) 'न्यतिर्न्यप्राप्ती' । २ (स. घ.) 'सण्डयिर्भि' । ३ (म. ग.) 'नास्ती-
त्य' । ४ (ग.) 'स्वोपायिलयेऽपि' । ५ (क. ग. घ) 'दिही' ।

नचतुष्टयसंपन्ना योग्याधिकारिणो विदुरपरोक्षीकुर्युस्तेऽपरोक्षज्ञानवन्त एकत्व-
विषयापरोक्षज्ञानात्स्वरूपव्यवधायकाविद्यातत्कार्यद्वैतभ्रमं स्वरूपमात्रतया प्र-
विलाप्यामृता भवन्ति नित्यसिद्धब्रह्मभूता भवन्ति । अथेति पक्षान्तरे । एकत्व-
ज्ञानमनाश्रित्य साधनान्तराण्यवलम्ब्य ये स्थितास्त इतरे दुःखमेवापियन्ति ।
उपर्युपरि दुःखमेव प्राप्नुवन्ति न सुखलवमपि ॥ १० ॥

ईश्वरस्याद्वितीयत्वसिद्धये प्रत्यगात्मत्वभेदव्यमित्याह । सर्वाननशिरोग्रीव
इति । सर्वकार्यकरणानि स्वमायया सृष्ट्वा जलचन्द्रवत्तेष्वनुप्रविश्य जीव इति-
नामान्तराभिलष्यत्वेनेश्वरस्यैव स्थितत्वात्सर्वाण्याननानि सर्वाणि शिरांसि सर्वा
ग्रीवाश्चास्येति सर्वाननशिरोग्रीवः । ब्रह्मादिस्तम्बपर्यन्तानां सर्वेषामाननादिरस्ये-
ति वा विग्रहः । इतरावयवानामप्युपलक्षणमेतत् । सर्वभूतगुहाशय आवृण्वस्तम्ब-
पर्यन्तानां सर्वेषां भूतानां हृदयकुहरे प्रत्यक्त्वेन स्थित इति सर्वभूतगुहाशयः ।
सर्वव्यापी समष्टिरूपेण स्थितान्सर्वोपाधीन्सर्वतो व्याप्तुं शीलमस्येति सर्व-
व्यापी स भगवान्समग्रैश्वर्यवीर्यपशःश्रीज्ञानवैराग्याख्या भगा अस्येति भग-
वान् । तस्मात्सर्वाननशिरोग्रीवत्वात्सर्वभूतगुहाशयत्वात्सर्वव्यापित्वाद्भगवच्छ-
ब्दार्थत्वाच्च सर्वगतः सर्वतो गतः सर्वत्वेन गतो वा । अद्वितीय इति यावत् ।
शिवः । अविद्यातत्कार्यमलरहितत्वात्परिपूर्णानन्दस्वभावत्वाच्च शिवः ॥ ११ ॥

अन्तःकरणश्चद्विपूर्वकज्ञानस्य तत्फलमोक्षस्य चेश्वर एव प्रदातेत्याह । म-
हानिति । महान्देशकालाद्यनविच्छेन्नः प्रभुर्जगदुत्पत्तिप्रवेशस्थितिनियमनसं-
हारसमर्थः । वै प्रसिद्धौ । पुरुषः पुरि शयनात्पुरुषः स्वभक्तान्स्वाराधनरूपया-
गादीन्युपासनादीनि च कारयित्वा तैस्तेषां सत्त्वस्यान्तःकरणस्यैवैक्यपाद-
नद्वारेण प्रत्यक्प्रावण्यमापाद्य स्वैक्यज्ञानं प्रति प्रवर्तक एव ईश्वरः सुनिर्मल-
मविद्यादिमलरहिताभिमां श्रुतिन्यायविद्वदनुभवंसिद्धां शान्तिं सर्वसंसारतत्कार-
णोपशमरूपां निरतिशयानन्दाविर्भावलक्षणामपवर्गारूपां प्रतीशानो मुमुक्षोः स्व-
रूपत्वेन स्वाविर्भावेत्यैव मोक्षत्वात्सम्पद्ज्ञानप्रमेयः सन्स्वैक्यतिरस्कारकसर्वसं-
सारतत्कारणदाहं कृत्वा मोक्षस्येशान इत्युच्यते । ज्योतिरव्ययो ज्योतिः स्वयंप्र-
काशश्चिन्मात्रवपुरव्ययः कूटस्थो नित्यः ॥ १२ ॥

परमेश्वरस्यैव सर्वान्तःकरणोपाधिष्वनुप्रवेशनिबन्धनेन जीवत्वं सम्पद्ज्ञा-
नेन जीवभावोपुदासेन निजरूपेणाऽऽविर्भावं चाऽऽह । अद्भुष्टमात्र इति । अद्भुष्ट-

१ (ग.) 'यत्वेन सिद्धस्य प्र' । २ (क. ख.) 'यैकार' । ३ (ग.) 'जले च' । ४ (क. ग.)
'ज्ञानविद्यास्य' । ५ (ख.) 'चिदप्रत्यात्मम्' । ६ (ग.) 'स्य नैर्मल्या' । ७ (ग.) 'संसारज्ञानप्र' ।
८ (ख.) 'सम्पद्ज्ञानप्र' ।

मात्रः स्वरवाङ्मयमात्रपरिमितेन हृदये भीयत इत्यङ्गुष्ठमात्रः पुरुषः पूर्णत्वान्पुरि-
शयनाच्च पुरुषः । अन्तरात्मा सर्पादिषु रज्ज्वादिवत्सर्वोपाधिष्वान्तरत्वेन स्थि-
तः सन्सर्वोपाधीनां स्वरूपत्वादनन्तरात्मा । सदा जनानामित्यस्य काकाभिवत्सं-
बन्धः । जनानां जननादिधर्मवतामुपाधीनां सदाऽन्तरात्मा सदा जनानां हृदये
संनिविष्ट इति च । अङ्गुष्ठमात्रत्वं न स्वतः किंत्वङ्गुष्ठपरिमाणहृदयावच्छिन्नत्वा-
दात्मनोऽङ्गुष्ठमात्रत्वमित्याह । हृदये संनिविष्ट इति । सम्पद्निविष्टः संनिविष्टो
हृदयाख्यसूक्ष्मशरीरस्य स्वरूपानन्दरफुरणप्रदत्वेन निविष्टः । हृदा हृदयस्थ-
बुद्ध्या मनीषा मन ईष्ट इत्यसावेव मनीद् तथा मनीषा हृदा मनसा संकल्पात्म-
केनाभिमृष्टोऽभिमकाशितः । मनसा संकल्पितो बुद्ध्या निश्चित इति मनसा
बुद्ध्याऽभिमकाशित इत्युक्तम् । अथवा हृदा मनीषा हृद् हरणे हृदा नेति नेती-
त्यादिसर्वप्रतिषेधोपदेशेन मनीषा विचारेणाऽऽत्मानात्मविवेकविषयेण मनसा
तदुभयजनितसम्पद्ज्ञानाभिमृष्टोऽभिमकाशितः । ये शमादिसाधनसंपन्ना एत-
त्प्रत्येकत्वं सम्पद्ज्ञानेन नान्तरीयकतयाऽविद्यातत्कार्योपाधिं प्रविलाप्य विदु-
रपरोक्षीकुर्युस्ते सम्पद्दर्शिनोऽमृता भवन्ति जन्ममरणादिसंसारभ्रमहेत्ववि-
द्यावाधादमृता भवन्तीत्युच्यते ॥ १३ ॥

परमेश्वर एव स्वमायया सर्वकार्यकरणानि सृष्ट्वा तेष्वनुप्रविश्य जीवाख्यां
लभत इति सर्वेषां कार्यकरणानामीश्वरस्यैव कार्यकरणत्वमीश्वरस्यैव स्वतो वि-
श्रुतां चाऽऽह । सहस्रशीर्षेति । सहस्रशीर्षा सहस्राण्यनन्तानि शीर्षाण्यस्येति
सहस्रशीर्षा पुरुषः पुरि शयनात्पूर्णत्वाच्च पुरुषः । सहस्राक्ष इत्यादावप्येव
योजनामकारः । स भूमिं विश्वतो वृत्वा स प्रकृतः परमेश्वरः पुरुषो भूमिं भूम्युप-
लभितं भूतभौतिकं सर्वं विश्वतः सर्वतोऽन्तर्बहिश्च वृत्वा व्याप्यात्यतिष्ठदशाङ्गु-
लं तन्मात्रपञ्चकसमष्टिरूपं हिरण्यगर्भं पञ्चीकृतपञ्चमहाभूतसमष्टिरूपं विराड्रूपं
चोभयात्मकं दशाङ्गुलम् । अत्यतीत्यासङ्गेऽविकारेऽनन्ते सत्यसुखसंविन्मात्रे-
करैस्तत्वेन महिम्न्यातिष्ठतिस्थितवान् । अथवा भाषाप्रकृतिं भूतपञ्चकमहंकारच-
तुष्टयं चैतदशाङ्गुलं दशपर्वोत्तमकमतीत्य व्यवस्थितवान् । अथवा दशेन्द्रियाणि
दश दिशो वेत्तेष्वमाधीनि दशात्मकानि यानि तानि सर्वोप्यङ्गुलपरिमाणोपल-
भितानि परिच्छिन्नानि स्थानान्यतीत्य स्थितवानिति वा । अथवा भूतभौतिकं

१ (ख. ग.) 'विष्टत्वा हृदये संनिविष्टः । २ (ख.) 'नमो १ (घ.) 'नम ई' । ३ (ख.)
'नमस्त्व मे' । ४ (क. ख.) 'यैकार' । ५ (क. ख.) 'यैकार' । ६ (क. ख.) 'यैकार' । ७ (ख.
ग.) 'ये स्वे मे' । ८ (घ.) 'न स्वे मे' । ९ (ख. ग.) 'माता प्र' । १० (ग.) 'तत्प्रमा' ।

सर्वमन्तर्बहिर्वाप्य तदपेक्षं दशाङ्गुलमित्यतिरिच्यातिष्ठदूतभौतिकं सर्वमपेक्ष्य
दशाङ्गुलं दशगुणमितिरिच्य स्थितवान् । निरवग्रहमहत्त्वसंपन्न इति यावत् ॥ १४ ॥

स भूमिं विश्वतो वृत्वेति पुरुषव्याप्यत्वेनोक्तम् । अत्यतिष्ठदशाङ्गुलमित्यति-
क्रमेण विषयत्वेन चोक्तं यत्तदिदं सर्वं पुरुषाविद्याविलसितत्वान्निरूप्यमाणे स-
र्वकल्पनाधिष्ठानपुरुषमात्रमेवेत्याह । पुरुष इति । पुरुष एवेदं सर्वमिति विभक्त-
त्वात्परिच्छिन्नत्वात्संहतत्वाच्च पुरुषव्यतिरिक्तं रज्जुसर्पादिवदविद्यात्मकमेवेत्यु-
क्तम् । इदमिति दृश्यत्वाद्वज्जुसर्पादिवदविद्यात्मकमेवेत्युक्तम् । यद्भूतं यच्च भ-
व्यमिति भूतभाविवर्तमानात्मकत्वात्प्रपञ्चवदविद्यात्मकमेवेत्युक्तम् । यतोऽ-
विद्यात्मकमेवेत्युक्तम् । ततोऽविद्यात्मकमपञ्चे निरूप्यमाणे सर्वकल्पनाधिष्ठानपुरु-
षमात्रमेवेत्याह । पुरुष एवेदं सर्वं यद्भूतं यच्च भव्यमिति । उतामृतत्वस्येशानः ।
उताप्यमृतत्वस्य प्रतिभासमात्रसंसारतत्कारणनिवृत्तिलक्षणस्य मोक्षस्पेशानः ।
महावाक्यजनिताहं ब्रह्मास्मीतिसम्यग्ज्ञानफलकाढः सत्यसुखसंविन्मात्रवपुरी-
श्वरोऽविद्यातत्कार्यसंसारभ्रमनिवर्तकत्वादमृतत्वस्येशान इत्युच्यते । यदन्नेना-
तिरोहति । यदृश्यजातमन्नमद्यते बाध्यते सगद्यज्ञानेनेत्यन्नं माया तेन माया-
रूपेणात्रेनात्यतीत्य वस्तुरवभावभैतिलङ्घ्याद्वितीयवस्तुविपरीतरूपेण रोहति
जायते तस्यापि कार्यजातस्य सत्तारफुरणप्रदत्वेनाधिष्ठानत्वादीशानो नि-
यन्ता परमेश्वर एव । अथवा यत्पुरुषतत्त्वं तन्मायाख्यानेनाति स्वविपरीतवि-
यदादिकार्यरूपेण रोहति जायते स एवामृतत्वस्येशान इत्यन्वयः ॥ १५ ॥

ईश्वरस्य सर्वकार्यकरणेषु प्रत्यग्रूपेणावस्थानं सर्वात्मकतां चाऽऽह । सर्वत
इति । आब्रह्मस्तम्बपर्यन्तानां सर्वेषां तस्यैव पाणिपादा इति सर्वतः पाणि-
पादं तत्प्रकृतं ब्रह्म सर्वतोऽंशिरोमुखमित्यस्याप्येवमेव विश्रहः । सर्वतःश्रुति-
मच्छ्रवणवल्लोके प्राणिनिकाये सर्वमावृत्य तिष्ठतीति किं बहुना प्रकृतिप्रकृतं
सर्वमन्तर्बहिश्च स्वरूपस्फुरणप्रदतयाऽऽवृत्य समन्ताद्व्याप्य तिष्ठति मायाधीव
स्वमायानिर्मितव्यामहस्यैवादिबत् ॥ १६ ॥

स्वयंप्रकाशचिन्मात्रैकरसस्येश्वरस्य निखिलकार्यकरणेषु प्रत्यग्रूपेणाव-
स्थानं सर्वेन्द्रियविषयेषु साक्षित्वं निःसङ्गतां सर्वनियन्तृत्वादीनि चाऽऽह । स-
र्वेति । सर्वेन्द्रियगुणाभासं सर्वाणीन्द्रियाणि श्रोत्रादीनि वागादीनि च तद्गुणाः
श्रवणादिवचनादितद्वृत्तयः शब्दादिवेदनानि तद्विषयाश्च तद्गुणास्तेषामिन्द्रि-

पाणां तद्गुणानां च सर्वेषामाभासत्वेन भानत्वेनावस्थितं सर्वेन्द्रियविवर्जितं निःसङ्गकूटस्थसंविन्मात्ररसत्वात्परमार्थत इन्द्रियतद्वृत्तितद्विषयैः सर्वैरेक्यता-
दात्म्यादिसंबन्धशून्यम् । इन्द्रियमिति पूर्वोक्तानामुपलक्षणम् । सर्वस्य प्रभुमध्या-
त्माधिदैवादिभेदभिन्नस्य सर्वस्य प्रभुं स्वामिनमीशानं नियन्तारं स्वामित्वनिय-
न्तृत्वे अन्योन्येन विनाऽपि भवत इत्युभयोरुपादानं सर्वस्य शरणं सर्वस्याप-
दि प्राप्यं रक्षकं वा सुहृन्मित्रवन्मित्रं सर्वावस्थायां हितकारकम् । सर्वाणि पदा-
नि प्रथमान्तानि नपुंसकानि प्रभुमित्यत्र लिङ्गव्यत्ययो द्रष्टव्यः ॥ १७ ॥

ग्रन्थलाघवाद्बुद्धिलाघवं प्रयोजनमाश्रयणीयमिति न्यायादस्वार्थस्य दुरवगा-
हत्वादम्पासस्य तात्पर्यलिङ्गत्वाच्च जीवेश्वरयोरेकत्वं बहुकृत्व उपदिश्यते स्वमा-
यानिर्मितकार्यकरणेष्वनुप्रविश्य जीवभावमुपगतो यः सच्चित्सुखैकरसः परमे-
श्वरः स एवानेकभेदभिन्नस्य जगतो नियन्तेत्पाह । नवद्वार इति । देहस्य हे-
यत्वेनोपेक्ष्यत्वसिद्धयर्थमाह । नवद्वारेति । शिरसि सप्त द्वाराणि द्वाववाञ्चावेता-
नि नव द्वाराणि यस्मिन्नवद्वारे पुर उपभोगस्थाने शरीरेऽनुप्रविश्य देही पुरा-
भिमानी संहंसो जाग्रदभिमानं हत्वा स्वप्नोपाध्यभिमानं गच्छति तमपि ह-
त्वा सुषुप्तिं गच्छति तामपि सम्प्रज्ञानेन हत्वा नुर्यंगच्छतीति हंसः परमात्मा
लेलापते स्वमायैव ज्ञानक्रियाशक्तिमत्सूक्ष्मशरीरं सृष्ट्वा तदभिमानी सन्पुण्य-
पापे कृत्वा तत्परवशो भूत्वाऽवस्थान्नयेष्विहलोकपरलोकेषु ब्रह्मादिस्थावरान्ते-
षु योनिभेदेषु च लेलापते चलति संसरति बहिरसङ्गत्वात्तेभ्यः सदा बहिरेव व-
श्यखण्डमायोपाधिकत्वेन महाकाशस्थानीयः परमेश्वरो वश्यस्य यशो वर्तते इति
वशी नियन्ता सर्वस्य महदादिभेदभिन्नस्य लोकस्थे जनस्य सर्वस्य भूरादिलो-
कस्य वा स्यावरस्य चरस्य च स्थिरजङ्गमात्मकप्राणिभेदस्य च वशी ॥ १८ ॥

स्वतः सर्वकरणशून्यस्यैवेश्वरस्य स्वाविद्यया पाण्यादिकरणवत्त्वं तद्व्यापार-
वत्त्वं सर्वज्ञतामनन्यवेद्यतामद्वितीयतां चाऽऽह । अपाणिपाद इति । निर्विशेष-
त्वादीश्वरः स्वयमपाणिपादः पाणिपादा अस्य न विद्यन्त इत्यपाणिपादः ।
तथाऽपि जवनो ग्रहीता च ज्ञाताज्ञातसाक्षित्वेन तत्र तत्र गच्छतीव भातीति
जवनः । ईश्वरसत्ताव्यतिरेकेण सर्वस्य सत्ताभावात्तत्वाविद्याकल्पितस्य सत्ताप्र-
दत्त्वेन स्वाभेदेन ग्राहकत्वाद्ग्रहीता च । इतरकर्मेन्द्रियाणामप्युपलक्षणभेदतः ।
पश्यत्यचक्षुः स्वयं चक्षुःशून्योऽपि चक्षुस्तद्वृत्तिं तद्विषयं च स्वरूपानुभवेन

पश्यति स शृणोत्यकर्णः स्वतः श्रोत्रहीनोऽपि श्रोत्रतद्दृष्टितद्विषयांस्वरूपानु-
भवेन शृणोतीत्युच्यते । इतरेन्द्रियाणामप्युपलक्षणमेतत् । स वेत्ति वेद्यं किं
बहुना सोऽस्त्वं स्वयंप्रकाशचिदेकरसः परमात्मा वेत्ति जानाति वेद्यं वेदनाहं
जटं तद्विशेषरूपं सर्वं स्वसंनिधिमात्रेण जानाति । ग्राहकत्वेन प्रसिद्धचक्षुरादी-
नामप्यन्यो ग्राहक इष्टश्चेत्तस्याप्यन्यो ग्राहक एष्टव्यस्तस्याप्यन्यस्तस्याप्यन्य
इत्यनवस्था स्यादतो न किंचित्सिध्देदित्याशङ्क्य मनश्चक्षुरादीनां ग्राहकत्वात्
ग्राहकान्तरापेक्षा किंतु दृश्यत्वादीश्वरस्य तु स्वयंप्रकाशचिदेकरसत्वात्सर्वसा-
क्षित्वाच्च न तस्य ग्राहकान्तरापेक्षेत्याह । न च तस्यास्ति वेत्तेति । तं प्रकृतं
सर्वज्ञमप्यमग्रे भवं सर्वाधिष्ठानत्वेन सर्वकारणत्वेन च सर्वजगत्पूर्वसिद्धं कालतो
देशतोऽनवच्छिन्नमिति यावत् । सर्वेषां प्रधानत्वाद्वाऽऽद्यं पुरुषं पुरि शयनादे-
शतः पूर्णत्वात्पुरुषं महान्तं स्वव्यतिरिक्तवस्त्वभावाद्भुत्वोऽनवच्छिन्नमित्यमा-
हुर्वेदान्ता ब्रह्मविदश्च ॥ १९ ॥

परमात्मनोऽद्वितीयत्वं प्रत्यक्त्वेनावस्थानमेकत्वज्ञानान्मोक्षं ज्ञानाधिकारिणं
चाऽऽह । अणोरिति । अणोरणीयान्सूक्ष्मादपि सूक्ष्मतरः । महतो महीयानमहत
आकाशादेरपि महत्तरोऽद्वितीयोऽणिमेत्यर्थः । आत्मा

यच्चाऽऽप्नोति यदादत्ते यच्चात्ति विषयानिह ।

यच्चास्य संततो भावस्तस्मादात्मेति कथ्यते ।

गुहायां सूक्ष्मशरीराख्यगुहायां निहितो निविष्टः प्रत्यक्त्वेन स्थित इत्यर्थः ।
अस्य चक्षुरादिकरणग्राह्यत्वेन संनिहितस्य जन्तोर्जनेन धर्मयुक्तस्य रभूलशरीर-
स्य गुहायामित्यन्वयः । तं प्रत्यगात्मानमक्रतुं विषयभोगसंकल्पपरहितं स्वतोऽसं-
सारिणमित्यर्थः । पश्यत्यपरोक्षीकरोति । केन रूपेण महिमानं निरवग्रहमहत्त्वं ब्र-
ह्मशब्दार्थमिति यावत् । ईशं सर्वतो निरपेक्षं त्वंपदार्थभूतं प्रत्यगात्मानं तत्पदार्थ-
भूताद्वितीयेश्वरत्वेन यदा पश्यति तदा वीतशोकः शोकादिसंसारशून्यो भवती-
त्यर्थः । कुतः सार्धेनेन पश्यति धातुः प्रसादाज्जातावेकवचनम् । इन्द्रियाणि
धातवः शरीरस्य धारणात्तेषां प्रसादाद्विषयरूपदुरन्तसूनास्थानैस्तेषामनाकू-
प्यमाणत्वलक्षणान्मनसः प्रत्यक्प्रावण्यलक्षणाच्च प्रसादात्पश्यति ॥ २० ॥

उक्तमर्थं द्रष्टवितुं मन्त्रद्वयानुभवमाह । वेदाहमिति । वेद जानेऽहं मन्त्रद्व-
याऽऽचार्यपदारूढ एतं पूर्वोक्ताध्यायाभ्यामनेन च प्रतिपादितमजरमपक्षयरहितं
पुराणं पुराऽपि नवमिति पुराणं जन्मवृद्ध्यादिरहितमजरं पुराणं कूटस्थं नि-

त्यमिति यावत् । सर्वात्मानं सर्वथासावात्मा च सर्वेषामात्मा स्वरूपमिति वा सर्वात्मा वस्तुतोऽनवच्छिन्न इति यावत् । तं सर्वात्मानं सर्वगतं सर्वव्यापिनं व्यापिना व्याप्यं स्वतन्त्रं न भवति कित्वेतत्कार्यमित्याह । विभुत्वादिति । आकाशादिविविधकार्यरूपेण भवतीति विभुस्तस्मात्सर्वगतमित्यन्वयः । जन्मनिरोधं प्रवदन्ति यस्य जगज्जन्म जगन्निरोधं संहतिं च यस्य परमेश्वरस्य कर्मेति ब्रह्मवादिनस्तत्त्वदर्शिनः । हि प्रतिद्वौ । प्रवदन्ति नित्यं महामलयमहासर्गेऽवान्तरमलयावान्तरसर्गे सुषुप्तिमञ्चोधमध्ये च । अथवा जन्मनिरोधं जन्मनो निरोधं जन्माभावं यस्य वदन्तीति तमहं वेदेत्यन्वयः । स एव मया प्रतिपादित इत्यभिप्रायः ॥ २१ ॥

इति श्रीमत्परमहंसपरिव्राजकाचार्यश्रीमज्ज्ञानोत्तमपूज्यपादशिष्यस्य
विज्ञानभगवतः कृतौ श्वेताश्वतरोपनिषद्भिवरणे तृतीयोऽध्यायः ॥३॥

ग्रन्थलाघवाद्बुद्धिलाघवं प्रयोजनमाश्रयितव्यमिति न्यायापादभ्यासस्य तात्पर्यलिङ्गत्वादस्पाधैरस्य दुरवगाहत्वाच्च पुनः पुनः प्रतिपादनं क्रियते चतुर्थोऽध्याय ईश्वरात्सम्यग्ज्ञानप्रार्थनं तत्त्वंपदार्थशोधनमुत्प्रेक्षितव्यमिति पादनं द्वैतस्य मापासकृतिकत्वप्रदर्शनेन मिथ्यात्वं व्यावर्ण्येश्वरस्याद्वितीयत्वप्रतिपादनं सम्यग्ज्ञानान्तरङ्गसाधनं प्रदर्शनं च प्रवर्तते तत्र प्रथमं तावदीश्वरस्वरूपप्रतिपादनेन सुमुखोः परमेश्वरात्सम्यग्ज्ञानप्रार्थनमाह । य एक इति । यः स्वयंप्रकाशचिदेकरस एकोऽद्वितीयः । अवर्णो वर्ण्यतेऽनेनेति वर्णो नाम तेन शून्यः । वर्ण्यत इति वर्णं रूपं तेन शून्यो नामरूपशून्य इत्यर्थः । बहुधाशक्तियोगाद्बहुप्रकारकार्यविषयमायाशक्तियोगाद्वर्ण्यन्तेऽनेनेति वर्णाश्शब्दान्वर्ण्यन्त इति वर्णान्स्वाप्यनेकानेकप्रकाराञ्छब्दार्थानिति यावत् । निहितार्थो परस्य स्पष्टव्यविषयेक्षणे निहितो नितिस्रोऽर्थः । अर्थयत इत्यर्थोऽभिधेयं रूपम् । अर्थयतेऽनेनेत्यर्थोऽभिधानं स निहितार्थो दधाति करोति व्याकरोति पूर्वं स्वैक्षणेन नामरूपव्याकरणं कृत्वा पश्चाद्द्विर्वाकरोतीत्यर्थः । विचैति चान्ते विश्वमन्ते संहारकाले व्येति च । अन्तर्भावित्यर्थोऽयं शब्दः । विगमयति विश्लेषयति सर्वं स्वात्मन्युपसंहरति च । आदावित्यस्य दधातीत्यनेन पूर्वेण संबन्धः । चकारस्यापि तत्र संबन्धो द्रष्टव्यः । आदौ सर्गप्रमुखे दधाति चेत्यन्वयः । जगदुत्पत्तिरिधनिमल्यकारणत्वधर्मेणोपलक्षितो यः स देवो द्योतनस्वभावः स्वयंप्रकाशोऽमण्डचिदेकरस इति यावत् । स नो बुद्ध्या शुभया संपुनक्तु । स एव देवो नोऽस्माभित्पानित्यवस्तुविवेकेहामुत्रार्थभोगविरागशमदमादिमाधनकल्याणमुमुक्षुन्याय-

साधनंचतुष्टयसंपन्नान्बुद्ध्याऽहं ब्रह्मास्मीत्यध्यवसायात्मिकया शुभया नान्तरीय-
कतया संसारतत्कारणनिवर्तकत्वेन तत्तिरोहितानन्दाभिव्यञ्जिकया संपुनक्तु
संयोजयतु ॥ १ ॥

स्वमाययाऽऽधिदैविकोपाधीन्समष्टिरूपांस्तृष्णा तेष्वनुप्रविश्याग्न्यादित्याद्या-
रूपां लब्ध्वा स्थितोऽपीश्वर एवेत्याह । तदेवेति । तदेवेश्वरतत्त्वमग्निसूर्यवायुच-
न्द्रादिरूपाणापि स्थितम् । उ अपि । अस्य सर्वज्ञान्वयो द्रष्टव्यः । तदेव शुक्रं रो-
चिष्मन्नक्षत्रमण्डलं तेन रूपेणापि तदेव स्थितं श्रुतिमिति पाठे विराड्रूपेणापि त-
देव स्थितमिति द्रष्टव्यम् । तद्ब्रह्म हिरण्यगर्भरूपेणापि तदेव स्थितम् । तदापोऽ-
वभिमानीदेवतारूपेणापि तदेव स्थितम् । तत्प्रजापतिर्हिरण्यगर्भरूपेणापि च-
तुर्मुखविग्रहेण तदेव स्थितम् । एष ब्रह्मैव इन्द्र एष प्रजापतिरेते सर्वे देवा इ-
त्यादिश्रुत्यन्तरात् । अग्निर्वाक्समष्टिरादित्यश्चक्षुः समष्टिर्वायुः प्राणसमष्टिश्चन्द्र-
मा मनःसमष्टिः शृङ्गे विराट् स्थूलसमष्टिर्वह्म हिरण्यगर्भोऽन्तःकरणसमष्टिः ।
आपो जिह्वेन्द्रियसमष्टिः । प्रजापतिरुपस्थेन्द्रियसमष्टिः । एतदग्न्यादिसमष्टि-
ग्रहणमितरसमष्टीनामप्युपलक्षणं द्रष्टव्यम् ॥ २ ॥

स्वमायाशक्त्या व्यष्टिभूतानिखिलकार्यकरणोपाधीन्तृष्णा तेषु घट आकाश-
वज्जले चन्द्रर्वच्च प्रविश्य तत्तदारूपां लब्ध्वा स्थितोऽपीश्वर एवेत्याह । त्वं
स्त्रीति । त्वमेव स्त्रीपुंनपुंसकरूपेणावस्थितः संस्तत्तदारूपां लब्धोऽसि । उत वा
कुमारकुमारीरूपेणापि स्थितोऽसि जीर्णः परिणतवया बलीपलिताद्युपलक्षितः
संस्करकलितेन दण्डेनावलम्बनभूतेनेतस्तेतो वञ्चसि परिभ्रमसि त्वमेव । किं प-
रिमितगणनेन त्वमेव विश्वतोमुखः सर्वतोमुखो जातोऽसि । हे परमेश्वर त्वमेव
स्वेच्छया नानाविधाकारेण मायया जात इव लक्ष्यस इत्यर्थः ॥ ३ ॥

तिर्यगादिरूपेणापीश्वरस्यैवावस्थानमाह । नील इति । एवं स्वमायया तिर्य-
कार्यकरणानि तृष्णा तेष्वनुप्रविश्यापिण्डानुगतवद्विवत्तद्रूपं भजित्वाऽवस्थित-
स्त्वमेवेत्याह । नीलः पतङ्गो नीलः कृष्णः पतङ्गः पक्षी भ्रमरादिः सोऽपि त्वमेव
हरितः शुकादिः सोऽपि त्वमेव लोहिताक्षो रक्ताक्षः पक्षी सोऽपि त्वमेव तडिद्रुर्भो-
मेघः सोऽपि त्वमेव ऋतवो वसन्तादयः पट् तेऽपि त्वमेव समुद्रा लवणाद्याः सप्त तेऽ-
पि त्वमेव । अनादिमदादिमन्न भवतीत्यनादिमत्कालतोऽनवच्छिन्नमित्यर्थः । तद-
पि त्वमेव त्वमिति सर्वत्र संबध्यते । विभुत्वेन । इत्थंभावे वृत्तीया । देशतोऽनवच्छि-
न्नत्वेनापि त्वमेव वर्तसे विभुत्वेन वर्तमानं यत्तदपि त्वमेवेति वा यतो जानानि
भुवनानि यतो यस्माज्जातान्युत्पन्नानि भुवनानि भूरादीनि विश्वा विश्वानि सप्त-

स्तानि भुवनानि तत्त्वं नीलादिरूपेण वर्तस इत्यन्वयः । यतो जातानि भुवनानि तदपि त्वमेवेति वा सर्वोपादानत्वात्स्वरूपतोऽप्येवचिच्छेन्नत्वम् । अनादिमदिति कालतोऽप्यानन्त्यमुक्तं विभुत्वेनेति देशतोऽप्यानन्त्यं यत इति स्वरूपानन्त्यम् ॥ ४ ॥

इदानीं तेजोबलक्षणां प्रकृतिं छान्दोग्योपनिषद्भूतां निखिलप्रपञ्चस्य तद्विवर्ततामीश्वराभिन्नप्रकृतिविवर्तरूपशब्दादिषु विषयेष्वसंयोगायाऽऽत्मनस्तस्याः संसारकारणतां तन्निवृत्तेर्भोगहेतुतां चाऽऽह । अजामिति । अजां न जायत इत्येजा तां मूलप्रकृतित्वाज्जन्मरहितामित्यर्थः । एकां सर्वं व्याप्यास्पदात्मकत्वादेकां लोहितशुक्लकृष्णां तेजः सृष्ट्वा तदवस्थापन्नत्वाल्लोहिताम् । अपः सृष्ट्वा तदवस्थापन्नत्वाच्छुक्लाम् । अन्नशब्दवाच्यां पृथ्वीं सृष्ट्वा तदवस्थापन्नत्वात्कृष्णामथर्वा लोहितां रजआत्मिकां शुक्लां सत्त्वात्मिकां कृष्णां तमआत्मिकामेवं लोहितशुक्लकृष्णाम् । पुनरपि तामेव विशिनष्टि । बह्वीरिति । बह्वीरनेका विभक्तत्वात्कार्यरूपाः प्रजाः प्रविभक्तरूपेण जायन्त इति प्रजाः कारणात्मकत्वेनाविद्यमानस्यासतो जन्मासंभवादुत्पत्तेः प्रागविद्यमानं न जायते किं तर्हि कारणात्मना विद्यमानमेव प्रविभक्तरूपेण व्यज्यते । अतः प्रजा इत्युक्तम् । ताः सृजमानामुत्पादयन्तीं सरूपाः समानरूपाः स्वेन लोहितशुक्लकृष्णात्मकत्वेन समानरूपाः सत्त्वरजस्तमआत्मकत्वेन वा समानरूपाः सृजमानामित्यन्वयः । अजो जन्मरहितो हि यस्मादेकोऽनादिकालप्रवृत्ताविद्याकामकर्मपाशाशितः क्षेत्रज्ञो यस्मात्प्रकृतिविवर्तत्वात्प्रकृत्यात्मकत्वाच्छब्दादिविषयावस्थापन्नां प्रकृतिं जुषमाणः सेवमानस्तन्निमित्तभोगेषु प्रियमाणश्चानुशेते स्वपमविकोपसंज्ञसुखसंविन्मात्रैकरसः परमात्मरूपः स्वतः सर्वसंसारधर्मानास्कन्दितः प्रकृतौ तद्विवर्तान्नमपादिपञ्चकोशेषु जले चन्द्रवदनुप्रविश्य तद्वर्मान्स्वधर्मत्वेन स्वीकृत्य प्रकृतिमाकृताश्चानुसृत्य शेते वर्तते जहाति त्यजति नाशयत्यधर्मं त्यजतीतिवत्सम्यग्ज्ञानेन चिन्मात्रतया चाधत एनां सर्वस्य मूलकारणभूतां मापारूपां प्रकृतिं भुक्तभोगां भुक्तः संसारभोगो यथा सा भुक्तभोगा तां भुक्तभोगां विकारित्वादियमेव संसारभोगकर्त्री । आत्मा निःसङ्गसुखसंविन्मात्रैकरसत्वात् भोगकर्ता चलनादिधर्मगून्धे मयुस्सज्जि चलनादिधर्मपुक्तमुदकं चलनाधारोपणनिमित्तं यथा तद्वत्संसारधर्मानास्कन्दितेऽसङ्गेऽनन्तसुखसंविन्मात्रैकरस आत्मन्यध्यस्ता सती सर्वसंसारधर्मारोपणनिमित्तानर्थरूपाऽतस्तां संसारारोपण-

निमित्तामनर्थरूपां सम्यग्ज्ञानेन नाशयत्यजः परमात्मरूपत्वाच्च जायत इत्य-
जोऽन्यः प्रकृतितद्विकारसाक्षित्वात्तेभ्योऽन्यः । अहं ब्रह्मास्मीत्यपरोक्षीकृत-
त्वात्प्रकृतितद्विकाराभेदाभिमानिनश्चाज्ञानिनोऽन्यः । अहं ब्रह्मास्मीत्येकत्वापरो-
क्षेण विद्वान्मूलप्रकृतिं स्वतावन्मात्रतया दहतीत्यर्थः ॥ ५ ॥

प्रत्यस्ताखिलभेदो निर्विशेषमुखसंविद्रूपात्माऽखण्डाविद्योपाधौ जले मार्त-
ण्डवदनुप्रविश्य तदुपाधिपरिकल्पितबिम्बप्रतिबिम्बभेदं गत्वा बिम्बरूपेण सं-
सारादुपाणास्कन्दितस्वयंप्रकाशानवच्छिन्नस्वरूपसंविदा सर्वज्ञतया वर्तते शुस्थ-
बिम्बभूतभास्करश्चलनादिधर्मगूण्यनिर्मलप्रकाशरूपेण सर्वप्रकाशकत्वेन वर्तते
यथा तद्वदुपाधिभूताविद्यापक्षपातिप्रतिबिम्बस्वरूपेणोपाधिधर्मान्स्वधर्मत्वेन स्थी-
कृत्य पापादिमलकलुपिततत्फलभोक्तृत्वेन संसारीव वर्तते दिवाकर उदकपात्र-
स्थोपाधिपक्षपातितत्प्रतिबिम्बरूपेण तद्वमंश्चलनादीननुभूय कलुपितत्वेन वर्तते
यथा तद्वदित्याह । द्वेति । द्वा द्वौ घटाकाशमहाकाशस्थानीयौ जीवपरमात्मानौ
सुपर्णा सुपर्णौ शोभनपतनौ शोभनगमनौ सयुजा सयुजौ बिम्बप्रतिबिम्बभावेन स-
दा संयुक्तौ सखाया सखायौ नित्योपकार्योपकारकत्वेन वर्तते इति सखायौ समा-
नाख्यानौ समानाभिव्यक्तिकारणौ वा समानाख्यौ चेतनत्वादिना समानाख्यौ
वा समानमनन्तमुखानुभूतेरात्मनो बिम्बप्रतिबिम्बभेदोपाधिकत्वेन किञ्चिज्ज्ञत्व-
सर्वज्ञत्वोपाधिकत्वेन नियम्पनियन्तृत्वोपाधिकत्वेन शुद्धचशुद्ध्युपाधिकत्वेन च
समानं प्रकृतिप्राकृतं वृक्षमुच्छेदधर्मत्वाद्वृक्षमध्यात्मादिभेदभिन्नत्वाद्बहुशाखत्वा-
त्पुण्यपापादिबहुबीजत्वात्मुखदुःखादिबहुफलेप्रदत्वाच्च वृक्षं परिपस्वजाते परि-
प्वक्तवन्तौ परिगृह्य वर्तते नियम्पत्वाद्युपाधिकत्वेन नियामकत्वाद्युपाधिकत्वेन
चेमं वृक्षं परिगृह्य वर्तते तयोः कार्यकारणोपाधिकयोर्जीवेश्वरयोर्मध्येऽन्यो मा-
याकार्याहंकाराख्यलिङ्गशरीराभिमानी जीवः पिप्पलं कर्मनिष्पन्नं मुखदुःखलक्ष-
णं फलं स्वादु विविधविचित्रविषयास्वादेन विषयसेवावासनानिमित्तमित्यर्थः ।
अच्युपमुद्धेऽनश्नन्नन्यः प्रकृत्यारूपमायोपाधिको बिम्बस्थानीय ईश्वरः कार्यो-
पाधिकात्स्वप्रतिबिम्बजीवादन्योऽनश्नन्कर्मफलमनुपभुञ्जानोऽभिचाकशीतिस्व-
यमविकृतः सन्नभितः पश्यन्तर्वसंसारधर्मगूण्यः स्वयंप्रकाशाखण्डज्ञप्तिमात्ररूपे-
णाऽस्त इति यावत् । स्वस्यबिम्बभूतादित्यो जलधर्मगूण्यः स्वप्रकाशरूपेण
सर्वप्रकाशयन्नास्ते यथा तद्वत्स एष इह प्रविष्ट आनसाग्रेभ्यः । रूपं रूपं प्रति-
रूपो बभूवेत्यादिश्रुत्यन्तरात् ॥ ६ ॥

१ (ग.) 'मार्तण्ड' । २ (ग.) 'दृष्टैकत्वा' । ३ (ख.) 'कारणे' । ४ (क. घ.) 'साराणा' ।
५ (क. घ.) 'मवावाद्' । ६ (ख.) 'त्वा' । ७ (ख. ग.) 'पिपे' । ८ (क.) 'किं पि' ।
९ (ख.) 'दनी' । १० (क. ग.) 'ति मर्म' ।

जीवस्वरूपं परमात्मस्वरूपं चानूद्य जीवस्य परमात्मैकत्वज्ञानान्मोक्षसिद्धि-
माह । समान इति । समाने वृक्षे पुण्यपापफलभोगापतनत्वेन समाने वृक्ष ओन्नश्च
छेदन इति निर्वचनादुच्छेदात्मकेऽविद्यातत्कार्यान्मयादिपञ्चकोशात्मके पुरुषः
पूर्णत्वात्पुरुषः परमेश्वरो निमग्नश्चलनाद्यनेकधर्मयुक्ते जले चन्द्रवन्मग्नः प्रतिविम्बि
तो निमग्नो नितरां मग्नोऽविद्यातत्कार्यान्मयादिपञ्चकोशेषु तद्धर्मेषु चाहंममाभिमा-
नपाशितत्वेन नितरां मग्नोऽनीशया शोचति मुह्यमानो मोहाख्याविद्यया तिररिक्-
यमाणसच्चिदानन्दाद्वितीयेश्वराख्यनिजरूपोऽनीशया । परमार्थतः स्वयं सर्वसंसा-
रधर्मानास्कन्दितेश्वर एव सन्नविद्याछन्नेश्वरभावत्वादहं कर्ता भोक्ता सुखी दुःखी
संसारो चेत्पनीश्वरतया शोचति संसारशोकमनुभवति । जुष्टं यदा पश्यति जु-
ष्टं हिरण्यगर्भादिभिः सेवितं सनकादियोगिभिश्च सेवितमखण्डसुखरूपत्वात्प्रिय-
रूपं चान्यं जीवादन्य इति भ्रमगृहीतमद्वितीयं निःसङ्गसुखबोधवपुष्टेन परमार्थ-
तः प्रकृतिप्राकृतेभ्योऽन्यमिति वा । ईशमीश्वरं महाकाशविम्बादित्यस्थानीयम् ।
अस्य घटाकाशप्रतिविम्बादित्यस्थानीयस्य प्रत्यगात्मनो मम महिमानमनव-
च्छिन्नसुखबोधवपुरीश्वर एव निजमहिमेति यदा पश्यति यदा साधनचतुष्टयसंप-
न्नो । गुरुसन्निधौ यथावच्छ्रवणमनननिदिध्यासनान्यभ्यस्य पश्यत्यपरोक्षीकरोति
यदेतिवचनात्तदेत्यध्याहर्तव्यम् । तदा वीतशोक ईश्वरेकत्वापरोक्षेण ध्वस्तसं-
सारतत्कारणो भवतीत्यर्थः ॥ ७ ॥

जीवेश्वरैकत्वज्ञानस्य पुनः प्रनाट्या साधनभूतकर्मोपासनानां साक्षात्साधन-
श्रवणादीनां तत्प्रतिपादकवेदान्तानामुपास्यत्वेन पष्टव्यत्वेन ब्रह्मविद्योपकारक-
देवानां चेश्वराधीनरूपतयेश्वरे स्थितत्वमेतैरेकत्वज्ञानारूपमुपेयमसाध्यं चंदेयां वे-
पथ्यमेकत्वज्ञानान्मोक्षं चाऽऽह । ऋच इति । ऋच इति सर्ववेदोपलक्षणम् ।
ऋगादिसर्वे वेदा अक्षरे न क्षरतीत्यक्षरं सर्वमश्रुत इति वाऽक्षरं तस्मिन्नक्षरे पर-
म उत्कृष्टे वस्तुतोऽनवच्छिन्ने व्योमन्व्योमपाकाश आकाशशब्दवाच्ये । आ-
काशो वै नाम नामरूपयोर्निर्वहितेत्यादावाकाशशब्दस्य परमात्मनि प्रयोगदर्श-
नात् । अथवाऽसङ्गत्वाद्यविरोधेन सर्वान्तरत्वेन वर्तमानत्वादाकाशकल्पे निषेदुरि-
ति संबन्धः । यस्मिन्पूर्वोक्तेऽक्षरे देवा हिरण्यगर्भादयः समष्टिभूता विश्वे त-
द्यष्टिभूताऽयादित्यादयश्च सर्वे देवा अध्युपरि निषेदुर्निषण्णा आश्रितास्तिष्ठन्ति ।
य ऋगादिप्रतिपादितकर्मोपासनाद्यनुष्ठाय तैः श्रद्धान्तःकरणो भूत्वा पुनर्ऋगा-
द्युपदिष्टशमदमाद्युपवृंहितश्रवणमनननिदिध्यासनान्यनुष्ठाय तदक्षरशब्दवाच्यं
परं ब्रह्माऽऽत्मत्वेन न वेद यच्छब्दश्रवणात्तच्छब्दोऽध्याहर्तव्यः । स किमृचा

स्वार्थिनैस्तैर्ऋगादिभिः किं प्रयोजनं करिष्यति न किमपि प्रयोजनं करिष्यतीत्यर्थः । पाठमात्रसारत्वात् । य इत्तद्विदुः । य ऋगाद्युपदिष्टकर्मोपासनान्यनुष्ठाप्य तैः शुद्धान्तःकरणाः साधनचतुष्टयसंपन्ना ऋगाद्युपदिष्टश्रवणाद्यनुष्ठापेदित्यं शास्त्रोपदिष्टप्रकारं तत्तच्छब्दवाच्यं परं ब्रह्माऽऽत्मत्वेन विदुरपरोक्षीकुर्युस्त इमे समासते ते पूर्वोक्तसाधनानुष्ठापिन इमेऽहं ब्रह्मास्मीत्यपरोक्षीकृतैकत्वाः सन्तः समासत उक्तसाधनपरंपरासाध्याहं ब्रह्मास्मीत्येकत्वदर्शनेन । ध्वस्तसंसारंतत्कारणाः स्वरूपत्वेनाऽऽविर्भूतनिरतिशयानन्दाश्चाऽऽसते । एवंभूता स्थितिः स-
म्यगासनं नाम ॥ ८ ॥

देवः परमेश्वरः स्वमापाशक्त्या पुरुषार्थसाधनप्रतिपादकान्वेदांस्तत्प्रतिपाद्य-
यागादींस्तत्साध्यभूतभविष्यद्वर्तमानप्रपञ्चातं च सृष्ट्वा स्वमापाशक्तिविवर्तस-
मष्टिव्यष्ट्यात्मकार्यकारणात्मकोपाधौ जले चन्द्रवदनुप्रविश्याविद्याकामकर्मा-
दिभिर्निरुद्धः सैर्जीवाख्यां लभत इत्याह । छन्दांसीति । छन्दांसि ऋग्यजुः-
सामाथर्वान्निर्ऋतसंख्या वेदाः । यज्ञा देवपूजादयो दानपर्यन्ताः । कृतवो ज्योति-
ष्टोमादयः । अथवा यूपसंबन्धरहिता विहितक्रिया यज्ञास्तत्संबन्धाः क्रियाः क-
तवः । व्रतानि चान्द्रायणानशनादीनि यमनियमादीनि । भूतमतीतं भव्यं भवि-
ष्यच्चान्यदपि वर्तमानं वेदा वदन्ति । यज्ञादिसाध्यत्वेन भूतभविष्यद्वर्तमान-
रूपेणावस्थितः प्रपञ्च इत्यस्मिन्नर्थे वेदा एव प्रमाणमिति यावत् । यच्छब्दस्य
पूर्वेषु प्रत्येकं संबन्धो द्रष्टव्यः । अस्मात्प्रकृतादक्षराख्याद्वह्मण एतत्पूर्वोक्तं
सर्वं समुत्पद्यत इत्यध्याहृत्य योजयितव्यम् । कथं कूटस्थस्य ब्रह्मणो जगदुपा-
दानत्वमित्याशङ्क्यामाह । मायी यजते विश्वमिति । कूटस्थस्यापि मायो-
पाधिकत्वात्स्वमापाशक्तिवशात्सर्वस्रष्टृत्वमुपपन्नमिति यावत् । एतदित्यस्या-
स्मादित्पनेनान्वयो दर्शितः । तस्मिन्समष्टिव्यष्टिकार्यकारणात्मके विश्वप्रपञ्चे स
एव मायया संनिरुद्धो मायया निर्मिते तस्मिन्मायया संनिरुद्धो बद्धो माययाऽ-
न्यः सन्परिवर्तते मायी मायोपाधिकः सन्नैतत्पूर्वोक्तं विश्वं यजत इति वेदा
वदन्ति । अस्माद्ब्रह्मणो माययाऽन्यः संस्तस्मिन्संनिरुद्धो बद्ध इति व्यवहिते-
नान्वयो वा ॥ ९ ॥

पदे पद उक्ताया जगत्प्रकृतेर्मोपात्वं तदधिष्ठानानन्तमुत्पत्तिमात्रस्य परमे-
श्वरस्य निजरूपत्वं प्रकृतिभूतमायया तदेकदेशैश्च कार्यत्वेन सर्वस्य व्याप्यत्वं

१ (म.) 'तत्ता' २ (म.) 'भूत म' ३ (म. ग.) 'नष्टेन नैवान्तः' ४ (क. ग.)
'वेता' ५ (क.) ग न शोभा ६ (ग.) 'म' सौ ' ७ (क. ग.) 'तत्ता नता' ८ (म.)
'वेता'.

मायाधिष्ठानभूतानन्तसुखचिन्मात्रपरमेश्वरेण तदेकदेशैश्चाधिष्ठेयत्वेन सर्वस्य व्याप्यत्वं चाऽऽह । मायां त्विति । तत्र तत्र जगत्प्रकृतित्वेनोक्ता या तां मायां विद्याज्जानीयात् । तुशब्दोऽवधारणे तत्र तत्र परमेश्वरत्वेन य उक्तस्तं महेश्वरं महेश्चासावीश्वरश्चेति महेश्वरस्तमद्वितीयसुखचिन्मात्रवपुरीश्वरं मायिनं मायायाः स्वरूपस्फुरणप्रदतयाऽधिष्ठानत्वेनैवोपकारकं विद्यात् । तुशब्दोऽवधारणे । अस्य मायिनः परमेश्वरस्यावयवभूतैर्घटाकाशस्थानीयैरिदं रजतमित्यत्रेदं स्थानीयैः सत्तास्फुरणैराकाशादिः सत्ताकाशादि स्फुरतीति व्याप्तमध्यस्तत्वेनैव व्याप्तं न तु स्वपरिणामत्वेन । अत्रापि तुशब्दोऽवधारणे । किं सर्वमिदं जगत्सर्वं विभक्तमिदं दृश्यं जगत् । अथवा मायायाः सत्तास्फुरणप्रदत्वेनाधिष्ठानुरस्येश्वरस्यावयवभूतैस्तस्मिन्नध्यस्तत्वात्तद्भूतैर्मायां तत्सामर्थ्येस्तद्विवर्तित्वेनैव व्याप्तं सर्वमिदं जगत् । तस्येत्येके पठन्ति । तस्मान्मायाविवर्तित्वात्सर्वस्य प्रपञ्चजातस्य सम्पददर्शनेन निवर्तयितुं योग्यत्वादद्वितीयेश्वरैकत्वज्ञानसिद्धये मुमुक्षुभिर्गन्तव्यं कर्तव्य इत्यभिप्रायः ॥ १० ॥

मायाख्यमूलयोनेराकाशाद्यवान्तरयोनीनां चाद्वितीयसुखचिन्मात्रवपुरीश्वरस्याधिष्ठातृत्वं मायामधिष्ठाय विद्यदाद्युत्पादकत्वं विद्यदाद्यवान्तरयोनीरवष्टम्पेत्तरेषां सृष्ट्यादिहेतुत्वं तेन सर्वाधिष्ठानेश्वरेणाहं ब्रह्मास्मीत्येकत्वज्ञानान्मोक्षसिद्धिं चाऽऽह । यो योनिमिति । यः सुखचिन्मात्रवपुरीश्वरो योनिं योनिं वीक्षेया । मूलप्रकृतिं मायां विद्यदाद्यवान्तरप्रकृतीश्चाधितिष्ठति सत्तास्फुरणप्रदत्वेनाधिष्ठाय तिष्ठति । अथवाऽयोनिं योनिं योनिः कारणमस्या न विद्यत इत्ययोनिं योनिं प्रकृतिमनादिसिद्धां प्रकृतिमिति यावत् । यो मूलप्रकृतिमधितिष्ठति । अथवा योनिं योनिं योनिः स्थानमध्यात्मादि तत्तदध्यात्मादिस्थानमधितिष्ठति यमपति नियमपत्यन्तर्पामिद्वेषेण । अथवा देवतिर्यङ्मनरादिसरीषस्थावरजङ्गमादियोनिं योनिं भूत्यधितिष्ठति हिरण्यगर्भादिरूपेणैकोऽद्वितीयः । यस्मिन्मायाधिष्ठातरीश्वरे सुखबोधवपुष्युपसंहारकाले सर्वमिदं जगत्समेति संगच्छत ऐक्यं याति । व्येति च सृष्टिकाले विविधमेति विद्यदादिरूपेण पृथग्भवति कारणे विविधरूपेण तादात्म्यं प्रतिपद्यत इति यावत् । येनेत्येके पठन्ति तत्राप्येव योजना । तमीशा तं प्रकृतमीश्वरं तं वरदं मोक्षपर्यन्तानां वराणां दातारं देवं चोत्तनस्वभावं न स्वस्वरूपमीड्यं वेदेतिदासपुत्राणस्तुत्यं निचाय्य निश्चयेनाहं ब्रह्मास्मीति साक्षात्

१ (क. घ.) 'देवो ह्याधि' । २ (ख.) 'तदेकदेशम्' । (ग.) 'तदशम्' । ३ (स.) 'यथास्तासा' । ४ (ग.) 'स्वचिन्मा' । ५ (ग.) 'मुत्पत्त्यादिहेतुत्वं' । ६ (ख.) 'वरपत्वं' । ७ (ग.) 'योनीनः' । ८ (स.) 'द्रुमनृपादि' । ९ (स. ग.) 'प्रहत्याधि' ।

त्येमां शान्तिं सुषुप्तिप्रलयादौ सर्वसंहारोपलक्षणा या शान्तिः प्रसिद्धा तामि-
मां सर्वसंहारोपलक्षणां शान्तिं सम्यग्ज्ञानेन मूलाविद्यादाहादत्यन्तं पुनरावृ-
त्तिरहितामेतत्प्रेकत्वज्ञानेन ध्वस्तसंसारकारणो भवतीत्यर्थः ॥ ११ ॥

हिरण्यगर्भं प्रति प्रसादाभिमुखं परमेश्वरं प्रति सम्यग्ज्ञानप्रार्थनमाह । यो
देवानामिति । यो देवानामित्युक्तार्थो मन्त्रः पश्यतापश्यत् । व्यत्ययेनाऽऽत्म-
नेपदं बहुलं छन्दस्पमाहूयोगेऽपीत्यडभावः । अवान्तरसर्गस्थितिप्रलयकर्तृ-
त्वेन वेदप्रवर्तकत्वेन च निरीक्षणं कृतवानित्यर्थः । विश्वाधिपो देव इत्येके पठ-
न्ति ॥ १२ ॥

हिरण्यगर्भादिदेवान्प्रति स्वामित्वं भूरादिलोकान्प्रत्याश्रयत्वं व्यष्टिजीवा-
न्प्रति नियन्तृत्वमन्तःकरणशुद्धिद्वारेण सम्यग्ज्ञानाधिकारसिद्धयर्थं सुसुक्ष्मभिरा-
राध्यत्वं चेश्वरस्याऽऽह । यो देवानामिति । यो देवानां यः प्रकृतः परमेश्वरो
देवानां समष्टिरूपाणां देवानामधिपः स्वामी समष्टिकार्योपाधिकांहिरण्यग-
र्भादीन्प्रकृतिमूलकारणोपाधिक ईश्वरः स्वामी पस्मिन्परमेश्वरे सर्वकारणे लो-
का भूरादिलोका लोक्यन्त इति लोका दृश्यभूताः सर्वे पदार्था वाऽधिभिता
ओतप्रोतत्वेनाधुपरि भिता यः कारणोपाधिकः परमेश्वर ईश ईष्टे तकारलो-
पश्छान्दसः । अस्य द्विपदो व्यष्ट्युपाध्यभिमानिनो मनुष्यादेश्चतुष्पदो व्यष्ट्यु-
पाध्यभिमानिनः पञ्चादेश्च कस्मै काय सुखरूपाय । छान्दसः स्मैभावः । दे-
वाय द्योतनस्वभावाय यच्छब्दसंयोगात्तच्छब्दोऽध्याहर्तव्यस्तस्मै सुखसंवित्स्व-
रूपायेत्यर्थः । तस्मा इति केचित्पठन्ति तस्मिन्पाठे तस्मै कल्याणस्वभावाये-
त्यर्थः । हविषा तदाराधनभूतद्रव्यैश्चरुपुरोडाशादिभिर्विधेम परिचरेम विधेः
परिचरणकर्मण एतद्रूपम् ॥ १३ ॥

ईश्वरस्य परमसूक्ष्मत्वं संसारचक्रमध्ये साक्षित्वेनावस्थितत्वं सर्वजगत्सृष्टत्वं
सर्वात्मकत्वमीश्वरैकत्वज्ञानान्मोक्षसिद्धिश्चेत्येतदर्थजातमसकृदुक्तमपि ग्रन्थला-
घवाद्बुद्धिलाघवं प्रयोजनमपेक्षितव्यमिति न्यायमाश्रित्याऽऽह । सूक्ष्मातिसू-
क्ष्ममिति । सूक्ष्मातिसूक्ष्मं भूतानि सूक्ष्माणि तेष्वाप्युत्तरोत्तरात्पूर्वं पूर्वं सूक्ष्मं
तेभ्यस्तन्मात्राणि सूक्ष्माणि तेष्वाप्युत्तरोत्तरात्पूर्वं पूर्वं सूक्ष्मं तेभ्यो महच्छब्द-
वाच्यमीक्षणं सूक्ष्मं तस्मादपि प्रकृतिः सूक्ष्मा प्रकृतेरपि स्वप्रकाशचिदेकरस-
वपुरीश्वरः सूक्ष्म इति सूक्ष्मातिसूक्ष्मम् । कठिलस्य प्रकृतिप्राकृताख्यस्य सं-
सारदुर्गस्य गहनस्य मध्येऽन्तःसाक्षित्वेनावस्थितं विश्वस्य स्रष्टारं विश्वस्य भू-
तभौतिकप्रपञ्चजातस्य स्रष्टारं तत्तच्छब्दवाच्यभूतमनेकरूपं नानाविधं जलपा-

त्रेषु । चन्द्रवद्ब्रह्मादिपिपीलिकान्तेषु समष्टिव्यष्टिरूपकार्येकरणापोधिष्वनेकैरूपे-
णावभासमानं विश्वस्य मायातद्विवर्तात्मकस्यैकमद्वितीयं परिवेष्टितारं स्वरूप-
स्फुरणप्रदत्वेन परितोऽन्तर्बहिश्च वेष्टितारं शिवं निःसङ्गत्वात्मकप्रकृतिमाकृतैश्च मलै-
रनास्कन्दितानन्तमुखसंविन्मात्ररूपं ज्ञात्वाऽहं ब्रह्मास्मीत्यपरोक्षीकृत्य शान्ति-
मत्यन्तमेति । व्याख्यातमेतत् ॥ १४ ॥

ईश्वरस्य सर्वपोषकत्वं सर्वस्वामित्वं समष्टिव्यष्टिरूपकार्येकरणापोधिषु प्रत्य-
ग्रूपेणावस्थितत्वं सनकसनन्दनवामदेवादिभिर्हिरण्यगर्भाद्यधिकारिपुरुषैश्चाऽऽ-
त्मतया प्राप्तत्वमितरस्यापि साधनचतुष्टयसंपन्नस्य योग्याधिकारिण ईश्वरैक-
त्वज्ञानान्मोक्षसिद्धिं चाऽऽह । स एवेति । स एव स प्रकृतः परमेश्वर एव का-
ले पूर्वकल्पेषु जीवैः संचितकर्मपाककाले भुवनस्य गोप्ता समस्तभुवनस्य कर्मा-
नुगुणतयाऽऽनन्दप्रदानानुत्वेन रक्षिता विश्वाधिपोऽध्यात्मादिभेदभिन्नस्य विश्व-
स्य स्वाभी सर्वभूतेषु गूढो ब्रह्मादिस्तम्बपर्यन्तेषु समष्टिव्यष्ट्यात्मकेषु सर्वभूते-
ष्वन्तःप्रविष्टोऽद्वितीयानन्दानुभवरूपेण गूढः सन्केवलसाक्षिमात्ररूपेण वर्तते ।
यस्मिन्नपास्ताशेषविशेषानन्तमुखचिन्मात्ररस ईश्वरे युक्ता एकतामापन्नाः । के
ब्रह्मर्षयः सनकादयो देवताश्च हिरण्यगर्भादयस्तमेवं ज्ञात्वा तमीश्वरमेवमुक्तेन
प्रकारेणाहमस्मीति ज्ञात्वाऽपरोक्षीकृत्य मृत्युपाशांश्छिनत्ति मृत्युर्वै तम इति-
श्रुतेर्मूलप्रकृतिभूतं तमआख्यं मृत्युं तद्विवर्तरूपाविद्याकामकर्माख्यान्पाशां-
श्छिनत्ति नाशपत्येकत्वज्ञानाग्निना दहतीत्यर्थः ॥ १५ ॥

ईश्वरस्य परमसूक्ष्मनिरतिशयानन्दस्वभावत्वं सर्वदोषैरश्लिष्टत्वं समष्टिव्य-
ष्ट्यात्मककार्येकारणसंघातेषु जीवरूपेण गूढतया स्थितत्वं सर्वस्य स्वरूप-
स्फुरणप्रदत्वेन व्याप्तत्वमीश्वरैकत्वज्ञानात्सर्वपाशापहानिं चाऽऽह । घृतात्पर-
मिति । पुरुषार्थरूपेण परमसूक्ष्मत्वमाह । घृतात्परमिति । घृतात्परमुपरि वर्तमानं
मण्डं सारं सूक्ष्मं प्रीतिविषयं च यथा तद्वन्मुमुक्षुः प्रीतिविषयमतिस्वक्ष्मं च
व्यष्टिभूतेभ्यो विश्वाख्यं विराड्रूपं सूक्ष्मं तस्मात्तैजसाख्यं हिरण्यगर्भरूपं सूक्ष्मं
तस्मात्प्राकृताख्यात्मकतिरूपं सूक्ष्मं तस्मादन्तर्धामिरूपं सूक्ष्मं तस्मादपास्तस-
मस्तर्विशेषानन्तसत्यमुखचिन्मात्रं सूक्ष्मम् । एवमतिस्वक्ष्मं ज्ञात्वा शिवमविद्या-
कामकर्मादिमलैरसंस्पृष्टं ब्रह्मादिस्तम्बपर्यन्तेषु समष्टिव्यष्ट्यात्मकसर्वभूतेष्वनुम-
विश्य तैर्गूढं तिरस्कृतेश्वरभावं विश्वस्य प्रकृतिमाकृतात्मकस्यैकमद्वितीयं सर्वा-

१ (क. घ.) 'वैकार' । २ (ख. ग.) 'कस्वरु' । ३ (क.) 'वैकार' । ४ (ग.) 'मंपरिण' ।
५ (ग.) 'शेषेऽन' । ६ (ख.) 'वैर' । ७ (ख. ग.) 'आद्यवि' । ८ (क. घ.) 'विषयान' ।
९ (ख. ग.) 'ससविन्मा' ।

दे रज्ज्वादिरिव परिवेष्टितारं स्वरूपप्रदत्तया परितो वेष्टितारं देवं द्योतनस्वभावं चिन्मात्ररूपं ज्ञात्वाऽहमस्मीति ज्ञात्वा साक्षात्कृत्य मुच्यते सर्वपाशैः प्रकृतिप्रकृताख्यैः संसारपाशैर्मुच्यते । अहं ब्रह्मास्मीत्येकत्वदर्शनेन बाधिताविद्यात्कार्यसंसारपाशो भवतीत्यर्थः ॥ १६ ॥

अद्वितीयसुखचिन्मात्रवपुरात्मनो महदादिप्रपञ्चरूपेणावस्थानं महाकाशस्थानीयपरमात्मरूपेणावस्थानं संस्कृतमतिगम्यत्वं तदेकत्वज्ञानान्मोक्षसिद्धिचाऽऽह । एष इति । एष प्रकृतो देवोऽनन्तसुखं चिन्मात्रैकरसो विश्वकर्मा विश्वं महदादिजगत्कर्म क्रियत इति कर्म कार्यं मायावष्टम्भाद्विश्वं कार्यमस्येति विश्वकर्मा महात्मा महद्वासावात्मा चेति महात्मा महाकाशस्थानीयपरमात्मरूपेणापि स एव वर्तत इति यावत् । सदा सर्वदा जनानां प्राणिनां हृदयेऽनन्तःकरणगुहायां जलपात्रे चन्द्रवत्संनिविष्टः सम्पद्भूनिविष्टो हृदयाख्यलिङ्गशरीरस्य स्वरूपतया साक्षितया च तस्मिन्सम्पद्भूनिविष्टो जीवात्मरूपेणापि स एव वर्तत इति यावत् । हृदा हृज् हरण इति स्मरणाद्धरतीति हृत्तेन हृदा नेति नेतीति निषेधोपदेशेन मनीषेदं परमार्थमिदमपरमार्थमयमात्माऽयमनात्मेत्यादिविचारबुद्ध्या मनसा तदुभयसाध्याहं ब्रह्मास्मीत्येकत्वज्ञानेनाभिक्रमो ह्यभिप्रकाशितोऽद्वितीयतयाऽऽत्मतयाऽऽत्मत्वेनाभिव्यक्तो भवतीत्यर्थः । ये शमादिसंपन्ना अनन्तसत्यसुखचिन्मात्रैकरसं तत्पदार्थभूतं पूर्वोक्तमीश्वरमेतत्त्वं पदार्थभूतप्रत्यगात्मत्वेन विदुरपरोक्षीकुरुः । तेऽपरोक्षज्ञानवन्तोऽमृता भवन्ति नित्यसिद्धेश्वरौ एव भवन्तीति ॥ १७ ॥

प्रलयादौ मोक्षे चेश्वरस्याद्वितीयत्वावधारणादितरस्मिन्कालेऽपि भ्रान्त्या सद्वितीयत्वप्रतिभासः परमार्थतः सदा द्वैतशून्यत्वमेवेत्याह । यदेति । यदा यस्यां विद्यावस्थापामतमो न तमोऽस्येत्यतमः शिवतत्त्वं सम्पद्दर्शनेन बाधितमूलप्रकृत्याख्याविद्यातमस्त्वात्तत्तदा न दिवा दिनकल्पनाऽपि नास्ति न रात्री रात्रिकल्पनाऽपि नास्ति । न सत् । भावकल्पनाऽपि नास्ति । न चासत् । अभावकल्पनाऽपि नास्ति । तर्हि सर्वशून्यमेव तत्त्वेन प्राप्तमिति नेत्याह । शिव एव केवल इति । शिव एव तत्त्वेनावस्थितो न शून्यमित्येवकारार्थः । शिवोऽविद्यादिमलास्पृष्टः सुखसंविद्भूतः कैवलो विद्यया ध्वस्तमूलकारणतमस्त्वात्तन्मूलं दिवादिप्रभेदशून्यत्वाच्चाद्वितीयः । तदक्षरं तदीश्वरतत्त्वमक्षरं न क्षरतीत्यक्षरं नित्यं तत्तच्छब्दार्थभूतं सवितुः सवितृमण्डलमध्यवर्तिसवितुरपि वरेण्यं वरणीयमथ वा सवितुः स्थावरजङ्गमात्मकस्य जगत उत्पादयितुमुमुक्षुभिः प्रार्थनीयं

निर्गुणं वरेण्यं गुरुरूपमिति वा वरेण्यं वरणीयं संभजनीयरूपमिति वा प्रज्ञां चा-
विद्यातत्कार्यद्वैतदाहनिमित्ताहं ब्रह्मास्मीत्येकत्वविद्यालक्षणा प्रज्ञा च तस्माच्छि-
वाद्भेदोः प्रकृता साधनचतुष्टयसंपन्नयोग्याधिकारिणु प्रकृता पुराण्याविरिञ्चात्सं-
दायपरंपरयाऽऽगता । अथवा यदा प्रलयाद्यवस्थायां तमः । नासदासीन्नो स-
दासीत्तम आसीदिति श्रुत्यन्तरोक्तम् । आसीदिदं तमोभूतमिति स्मृत्युक्तं च य-
त्तमस्तदेवावशिष्टं तत्तदानीं महदादिसर्वकार्यजातस्य मूलप्रकृतितमोमात्रतया
विलयावस्थायां दिवादिप्रभेदो नास्ति । इदं सदिदमसदयं भावोऽयमभाव इत्य-
पि प्रभेदो नास्ति तावन्मात्रतया ग्रस्तसमस्तविशेषं तमोऽपि शिव एव शिवान्न
भेदेनावस्थितम् । अतः शिवः केवलस्तस्यामवस्थायामद्वितीयत्वेनावस्थितः ।
तच्छिवतत्त्वमक्षरं न क्षरतीत्यक्षरं महाप्रलयादावपि स्थितत्वान्नित्यं तत्तच्छब्दा-
र्थभूतम् । सवितुः सर्वस्य प्रसवितुर्वरेण्यमुपासकैर्वरणीयं रूपं च प्रज्ञा च त्रयी-
लक्षणा विद्या तस्माच्छिवतत्त्वात्प्रकृता पुरुषनिश्वासवनिर्मिता पुराण्यनादिसि-
द्धा निपतक्रमस्वरादिविशिष्टा सर्वदेति यावत् ॥ १८ ॥

परमेश्वरस्य सर्वतोऽनवग्रहाद्वितीयवपुष्टमद्वितीयसुखैकरसत्वात्केनाप्यनुपमे-
यत्वं दिक्कालाद्यनवच्छिन्नप्रशोनामत्वं चाऽऽह । नैनमूर्ध्वमिति । एनं प्रकृतं शि-
वमूर्ध्वं नित्यत्वान्न कश्चिदपि परिग्रहप्रभन्न पर्यग्रहीन्न परिग्रहीतुं शक्नुयात् । न ति-
र्यञ्चं दिग्देशानवच्छिन्नत्वात्तिर्यञ्चमपि परिग्रहीतुं न शक्नुयात् । न मध्ये निरं-
शत्वादद्वितीयत्वाच्च मध्यस्थानाभावान्न मध्ये कश्चिदपि पर्यग्रहीत् । न तस्य
प्रतिमाऽस्ति तस्येश्वरस्यानन्तसुखानुभूतित्वात्तादृशद्वितीयाभावान्न प्रतिमाऽ-
स्त्युपमा नास्ति यस्य नाम महद्यशो यस्य परमेश्वरस्य नामाभिधानं महद्यशो
दिगाद्यनवच्छिन्नं परिपूर्णं यश इति न तस्य प्रतिमाऽस्तीत्यन्वयः ॥ १९ ॥

परमेश्वरस्येन्द्रियैर्ग्राह्यत्वायोग्यतां प्रत्यक्त्वेनावस्थानं तदेकत्वज्ञानान्मोक्ष-
सिद्धिं चाऽऽह । न संदृश इति । अस्य परमेश्वरस्य रूपं स्वरूपं रूपादिहीनं
निर्विशेषस्वयंप्रकाशचिदेकरसत्वात्संदृशे चक्षुरादीन्द्रियैः संदर्शनयोग्ये देशे न
तिष्ठति न वर्तते चक्षुरादिभिः संदर्शनाय न तिष्ठतीति वा । इन्द्रियैर्ग्रहीतुमयोग्य-
स्वरूपत्वादेनमीश्वरं चक्षुषा चक्षुषेत्युपलक्षणमेतच्चक्षुरादीन्द्रियैः कश्चन कोऽपि
न पश्यति ग्रहीतुं न शक्नुयात् । यच्चक्षुषा न पश्यति येन चक्षुषि पश्यतीत्या-
दिश्रुत्यन्तरात् । हृदाऽप्यमात्मेदं नेति नेतीति शोधनरूपोपदेशेन हृदिस्थं हृदयेऽ-
हंकारगुहायां प्रत्यक्त्वेनावस्थितं मनसा संस्कृताहंकारजन्यबुद्ध्या य एनमेवं
विदुषे साधनचतुष्टयसंपन्ना योग्याधिकारिण एनमात्मानमेवमित्थं विदुरहं म-

ह्यास्मीत्यपरोक्षीकुर्युस्तेऽहं ब्रह्मास्मीत्यपरोक्षीकृतैकत्वां अमृता भवन्त्यमरणध-
र्माणो भवन्ति मरणहेतुभूतदेहसंबन्धं पुनर्न प्रतिपद्यन्त इति यावत् ॥ २० ॥

ईश्वराधीनत्वान्मोक्षसिद्धेरतत्सिद्धय ईश्वरप्रार्थनमाह । अजात इत्येवमिति ।
अजात इतीतिशब्दो हेत्वर्थः । यस्मात्त्वमेवमुक्तप्रकारेणाजातो जन्ममरणाशर्ना-
पिपासाशोकमोहलक्षणपद्ममिवार्जितो जन्मादिपद्माविकारवार्जितो वाऽजात इ-
ति सर्वेषामुपलक्षणं तदितरत्सर्वं जन्मादिमत्तस्माज्जन्मजरामरणाशर्नापिपासा-
शोकमोहाद्यनुविद्धात्संसारालीरुर्मातः सन्कश्चिदतिविशुद्धान्तःकरणो योग्याधि-
कार्यहं प्रपद्ये त्वयैकतां प्रपद्ये प्राप्नुयाम् । रुद्र रुजं संसारदुःखं द्रावयतीति रुद्रः
संहारकाले सर्वं रोदयतीति वा रुद्रो हे रुद्र यत्ते दक्षिणं मुखं ते तव दक्षिणं दक्षं
मुमुक्षूणां त्वदेकावलम्बनानां सवीजसंसारदुःखदाहसमर्थं मुखं निर्गुणं रूपं तव
सकलनिष्कलमुखयोर्मध्ये मोक्षप्रदानसमर्थं निष्कलं मुखं यत्तेन मोक्षप्रदानसम-
र्थनिष्कलमुखेन मामतिविशुद्धान्तःकरणं साधनचतुष्टयसंपन्नं योग्याधिकारिणं
मां पाहि तद्गुणेणाहं ब्रह्मास्मीतिबुद्धिफलकारुढो भूत्वा संसारदुःखतद्बीजदा-
हकत्वेन पाहि रक्ष नित्यं सर्वदाऽऽत्मतया निरतिशयानन्दस्वभावाभिव्यक्तिः सं-
सारतद्बीजोपशमनं च नित्यं यथा भवति तथा पाहीत्यर्थः । प्रपद्यत इति के-
चित् । अस्मिन्पक्षेऽन्योऽपि मुमुक्षुः कश्चिन्मोक्षसिद्धयर्थं त्वामेव प्रपद्यतेऽतोऽह-
मपि मोक्षसिद्धयर्थं त्वामेव प्रपद्ये इत्यध्याहारेणान्वयः ॥ २१ ॥

अस्मान्निष्पद्यप्रशिष्यान्कार्यकरणानि च सम्यग्ज्ञानायोग्यत्वेन मां हिंसीयो-
र्ग्यान्येव कुर्वीतीश्वरं प्रति प्रार्थनामाह । मा नस्तोक इति । नोऽस्माकं विदुषां
संबन्धिनि तोके शिष्ये पुत्रे तनये पौत्रे प्रशिष्ये विषये वा मा न आयावायुपि
मा नो गोपु सम्यग्ज्ञानकारणभूतेषु सम्यग्ज्ञानसाधनपरंपरामतिपादकेषु च वेदेषु
मा नो अश्वेष्विन्द्रियेषु । इन्द्रियाणि हयानाहुरिति श्रुत्यन्तरात् । रीरिपः । मा री-
रिप इति सर्वत्र संबध्यते सर्वत्र सप्तमी विषयत्वेन द्रष्टव्या तत्तद्विषयां हिंसां
मा कार्षीः । रिपतिर्हिंसार्थः । वीरान्मा नो रुद्र भामितो वधीः । वीरान्विक्र-
मवतः परिचारकांस्तानस्माकं संबन्धिनो हे रुद्र भामितो भाम क्रोध इत्यतस्ते-
रपचारेण क्रोधितः सन्वधीः । भावधीरिति पूर्ववत्प्रतिपेधेन संबन्धः । हविष्मन्तः
सदमित्वा हवामहे । एतेषां सम्यग्ज्ञानयोग्यत्वसिद्धयर्थं वषं हविष्मन्तस्त्वदारा-
धनसाधनवन्तो भूत्वा सदं सदा । इदेव सदैव त्वा त्वां हवामहे यजामहे रक्षणा-
र्थमाह्वयामहे इति वा । अथवा न केवलं निःश्रेयसार्थिभिरेवासौ प्रार्थ्यः किं तर्ह्य-

१ (ग.) 'त्वादमृ' । २ (क. ग. घ.) 'नायापि' । ३ (क. घ.) 'नोऽस्तिस्वाद' । ४ (ग.)
'नायापि' । ५ (ख. ग.) 'नुबद्धा' । ६ (ग.) 'काल' । ७ (क. घ.) 'यन्मर' । ८ (ख. ग.)
'ग्यानेव' । ९ (ख. ग.) 'यन्मा' । १० (क. ग.) 'धे वा' । ११ (क. घ.) 'नर' ।

भ्युदयार्थिभिरपीत्याह । मा नस्तोफ इति । हे रुद्र नोऽस्माकं संवन्धिनि तोके पुत्रे तनये पौत्रे च मा रीरिपस्तद्विपयां हिंसां मा कापीः । मा न आयौ मा न आपुपि मा नो गोपु मा नो गवादिपु तथा नोऽस्माकं वीरानपि भामितः क्रोधितस्तेरपचारेण क्रोधितो मा वधीः । वयं हविष्मन्तो भूत्वा सदमित्सदैवत्वा हवामहे रक्षणार्थमाह्वयामः ॥ २२ ॥

इति श्रीमत्परमहंसपरिव्राजकाचार्यश्रीमज्ज्ञानोत्तमपूज्यपादशिष्यस्य विज्ञानभगवतः कृतौ श्वेताश्वतरोपनिषद्विवरणे चतुर्थोऽध्यायः ॥ ४ ॥

विद्याविद्ययोः परमेश्वरतन्त्रत्वमविद्यास्वरूपं विद्यास्वरूपं परमेश्वरस्य विद्याविद्येशितृत्वं तदस्पृष्टत्वं चेत्याद्यपूर्वार्थं वक्तुं पञ्चमोऽध्याय आरभ्यते । प्रथमं विद्याविद्ये अधिकृत्याऽऽह । द्वे अक्षरे इति । द्वे विद्याविद्ये अक्षरे न क्षरतीत्यक्षरं सर्वमश्नुत इति वाऽक्षरमक्षरात्मके अक्षरे ब्रह्मपरे ब्रह्मणो हिरण्यगर्भात्परे । अथवा ब्रह्म च तत्परं चेति ब्रह्मपरं तस्मिन्ब्रह्मपरे परब्रह्मणीति यावत् । छान्दसः परनिपातः । तुशब्दोऽवधारणार्थः । तस्मिन्परब्रह्मण्येवानन्तेऽद्वितीये विद्याविद्ये अक्षरे इति विशेष्यत्वेनान्वयो दर्शितः । निहिते निक्षिप्ते स्थिते परमेश्वराधीनस्वरूपप्रतिभासत्वान्नितरां स्थिते यत्र यस्मिन्गूढे स्वयंप्रकाशाखण्डसुखानुभूतित्वेनानभिष्यक्ते । विद्याविद्ययोर्लक्षणमाह । क्षरं त्विति क्षरं त्वविद्या यद्यत्क्षरं क्षरणहेतुस्तत्तद्विद्यैव । तु शब्दोऽवधारणार्थः । हि यस्मादमृतं तु विद्या यद्यदमृतत्वसाधनं तत्तद्विद्यैव । तुशब्दोऽवधारणार्थः । नित्यमोक्षपुरुषार्थप्रापकं यद्विद्यैव सा स्वर्गाद्यनित्यफलहेतुः कर्माविद्या नित्यमोक्षपुरुषार्थहेतुः शमाद्युपबृंहितश्रवणादिविद्या यस्मात्तस्मान्नित्यपुरुषार्थेऽप्युभिः कर्माणि संन्यस्य शमाद्युपबृंहितश्रवणादिरेवाऽऽश्रयितव्य इत्यभिप्रायः । विद्याविद्ये ईशते यस्तु । एवंभूते विद्याविद्ये ईशत ईष्टे नियमयति यः परमेश्वरः । तुशब्दश्चार्थः । यत्र विद्याविद्ये निहिते यत्र विद्याविद्ये ईष्टे सोऽन्यः स ताभ्यामन्यो विद्याविद्ययोः स्वरूपप्रदतयाऽधिष्ठानत्वात्साक्षितया नियन्तृत्वाच्च ताभ्यामन्यः ॥ १ ॥

परमेश्वरस्य मूलप्रकृत्यधिष्ठातृत्वं सर्वशरीराधिष्ठातृत्वमवान्तरप्रकृतीनामधिष्ठातृत्वं हिरण्यगर्भस्रष्टृत्वं तस्य विद्याप्रदानृत्वं चाऽऽह । योऽयोनिमिति । यः सत्यसुखानुभूतिः परमेश्वरोऽयोनिं योनिमनादिसिद्धां मायाख्यां मूलप्रकृतिं स्वरूपस्फुरणप्रदत्वेनाधितिष्ठति । एकोऽद्वितीयो विश्वानि सर्वाणि रूपाणि शरीराणि योनीश्च सर्वा विद्यदाद्याः समष्टिरूपास्तद्व्यष्टिरूपा अवान्तरयोनीश्च सर्वाः

तवन्तस्तेऽपरोक्षीकृतपरमात्मतत्त्वास्तन्मया अनुदिताविद्या अनस्तमितानन्द-
स्वभावेश्वरमया ईश्वरस्वरूपभूताः सम्यग्ज्ञानेनेश्वरभावव्यवधापकाविद्यातत्का-
र्यदाहात्तन्मया अमृता अमरणधर्माणो जननमरणादिसंसाररहिताश्च बभूवुः ।
ब्रह्मैव सन्ब्रह्माप्येति ब्रह्म वेद ब्रह्मैव भवतीत्यादिश्रुत्यन्तरात् । वा इति शास्त्र-
प्रसिद्धिं न्यायप्रसिद्धिमनुभवप्रसिद्धिं च दर्शयति ॥ ६ ॥

तत्पदार्थभूतस्येश्वरस्य सत्यसुखसंविन्मात्ररसत्वमद्वितीयत्वमखण्डत्वं वेदान्त-
गम्यत्वमविकारित्वं प्रत्यक्तत्वं चोपदिश्येदानीं त्वंपदार्थभूतस्य जीवस्य कार्यक-
रणादिभ्यो वैलक्षण्यं सत्यसुखानुभूतित्वमसङ्गत्वं नित्यत्वं परमात्मस्वरूपत्वं च
प्रतिपादयितुमुत्तरे केचिन्मन्त्राः प्रस्तूयन्ते । तत्र प्रथमं जीवस्य कर्तृत्वभोक्तृ-
त्वादिसंसारः स्वाभाविको न भवति किंतु देहेन्द्रियाद्युपाध्यविवेककृत इत्याह ।
गुणान्वय इति । गुणान्वयः सत्त्वरजस्तमआख्यैर्गुणैरन्वयो यस्य स गुणान्व-
यः फलकर्मकर्तेष्वद्रजोन्वितसत्त्वगुणपरवशः सञ्ज्ञानद्वारेण मोक्षार्थं कर्म करोति ।
ईषत्सत्त्वान्वितरजोगुणपरवशः सन्स्वर्गादिफलसाधनं कर्म करोति । ईषद्रजो-
न्विततमोगुणपरवशः सन्नरकादिसाधनं कर्म करोति । एवं गुणपरवशः सन्फ-
लार्थस्य कर्मणः कर्ता कृतस्य स्वकृतस्य तस्यैव कर्मणः फलस्य यः फलार्थं
कर्मात्मकारेण करोति स एवोपभोक्ता च यो गुणपरवशो भूत्वा फलार्थानि क-
र्माण्युपचिनोति स स्वकृतकर्मभिः सुरनरतिर्यगादिनानारूपतया वर्तमानत्वाद्वि-
श्वरूपस्त्रिगुणः कामक्रोधलोभाख्याद्ययो गुणा यस्य स त्रिगुणः । त्रिवर्त्मा देवः
यानपितृयोनितिर्यङ्माणाख्याद्ययो मार्गभेदा अस्येति त्रिवर्त्मा प्राणाधिपः प्रा-
णादिपञ्चवृत्तेर्मुख्यप्राणस्य कारणाख्येतरप्राणानां चाधिपः स्वामी कार्यकरण-
स्वामीति यावत् । संवरति स्वकर्मभिरेकादशेन्द्रियभूतसूक्ष्मपञ्चकप्राणारूपसप्तद-
शकात्मकं लिङ्गशरीरमात्मसाक्षात्कृत्य तदुपाधिकः सन्सत्त्वादिकामादिगुणपर-
वशो भूत्वा शुभाशुभानि कर्माणि कृत्वा तैः स्वकर्मभिः परवशो भूत्वोदधिमध्ये-
वर्तिशृङ्खलानुवर्त्तसंसारदुःखमहोदधौ संवरति संवरते परिभ्रमति । छान्दसं
परस्मैपदम् ॥ ७ ॥

अद्वितीयेश्वर एव जीवो नान्य इति जीवस्य जीवत्वभेदपरिच्छेदकर्तृत्वादेरौ-
पाधिकत्वेनाऽऽभासत्वं ज्ञाताज्ञाततया सर्वसाक्षित्वात्स्वयंप्रकाशाखण्डबोधैकर-
सत्त्वं चाऽऽह । अद्भुष्टमात्र इति । अद्भुष्टमात्रोऽद्भुष्टमात्रपरिमिते हृदयपुण्डरीक-
कुहरे वर्तमानत्वादद्भुष्टमात्रो न तु स्वतोऽद्भुष्टमात्रपरिमाणपरिमितः । रवितुल्य-
रूप इदं जानामीतिज्ञाततया तदतिरिक्तं सर्वं न जानामीत्यज्ञाततया च ज्ञातृ-

ज्ञानज्ञेयादिसर्वस्य साक्षित्वादनवच्छिन्नचित्तमकाशरूपः संकल्पाहंकारसमन्वितो
 मनउपाधित्वात्तद्धर्मसंकल्पसमन्वितोऽहंकारोपाधिकत्वात्तद्धर्माभिमानसमन्वितो
 यः संकल्पाहंकारसमन्वितो रवितुल्यरूपश्च यः स बुद्धेर्लिङ्गशरीरस्य गुणेन प-
 रिच्छेदभेदादिनाऽऽत्मगुणेन स्वस्वरूपभूतचिद्रूपेण चैव बुद्धिधर्मपरिच्छेदेनै-
 वाऽऽराग्रमात्रो न स्वतः । आरा प्रतोदस्तदग्रपरिमाणः स्वस्वरूपभूतचिद्रूपेणैव
 दृष्टो नान्येनैव दृष्टः प्रकाशितो दीप्तोऽवरो महाकाशस्थानीयपरमेश्वरापेक्षयाऽ-
 वरोऽपि च भवति ॥ ८ ॥

अविद्याद्युपाधिकंत्वाज्जीवस्य तस्योक्तपरिच्छेदस्योपाधिकत्वेनाऽऽभासत्वं
 स्वतोऽद्वितीयत्वं चाऽऽह । बालाग्रेति । बालाग्रस्य यः शततमो भागस्तस्य
 पुनरपि शतधा विभक्तस्य यो भागः स यथा सूक्ष्मस्तद्वत्स जीवोऽतिसूक्ष्म उ-
 पाध्यवच्छिन्नरूपेण सूक्ष्मो विज्ञेयः स चाऽऽनन्त्याय कल्पते चकारोऽवधारणे ।
 स जीव आनन्त्यायैव कल्पते स्वरूपेणाद्वितीय एव भवति ॥ ९ ॥

स्वत ईश्वरभूतस्य जीवस्य लिङ्गशरीरोपाधिकत्वं तद्धर्मभेदादिभाक्त्वं चो-
 क्तवेदानां स्वतः स्थूलदेहतद्धर्मशून्यत्वं स्वाविद्यया स्थूलदेहोपाधिकत्वं तत्तद्ध-
 र्मभाक्त्वं चाऽऽह । नैव स्त्रीति । अनास्कन्दिताशेषविशेषानन्तमुखसंविन्मा-
 त्रैकरसेश्वरस्वरूपत्वात्स्वत एव जीवो नैव स्त्रीत्वादियुक्तः किंत्वविद्याकामकर्मा-
 दिवशाद्यं चच्छरीरं मिथ्याभिमानादादत्ते स्वीकुरुते तेन तेन रूपादिरूपेण तत्त-
 द्धर्मैकशत्त्वादिरूपेण च स विज्ञानात्मा युज्यते संवध्यते । अहं त्वचहं पुमान-
 हं नपुंसकोऽहं जातोऽहं कृशोऽहं मृत इत्यादिमिथ्याभिमानपाशिततया संव-
 द्यते च शब्देन स्वतो निर्धूताशेषविशेषत्वं स्वाविद्यया विशेषभाक्त्वं च प्रद-
 र्श्यते ॥ १० ॥

आत्मनः कार्यकरणोपाधिपरिग्रहे कर्तृत्वादिसंसारधर्मभाक्त्वे च किं निमित्त-
 त्मिण्याकाङ्क्षायामाह । संकल्पनेति । संकल्पनं मनसो व्यापारस्तीर्थेभ्योऽन्य-
 त्र भूतहिंसां न कुर्यामित्येवमादिरूपः पुण्यहेतुर्भवति । स एव तीर्थेभ्योऽन्यत्र
 हिंसां कुर्यामित्यादिरूपश्च पापहेतुश्च भवति तेन संकल्पनेन स्पर्शनं त्वग्निन्द्रि-
 यव्यापारो गङ्गोदकादिस्पर्शनं पुण्यहेतुर्भवति चाण्डालादिस्पर्शनं पापहेतुर्भवति
 तेन स्पर्शनेन दृष्टिश्चक्षुर्व्यापारः सतां दर्शनं पुण्यहेतुर्भवति । पतितादिदर्शनं
 पापहेतुस्तेन दर्शनेन होमो हस्तव्यापारोऽग्निहोत्रादिहोमः पुण्यहेतुर्भवति । अ-
 भिचारादिहोमः पापहेतुस्तेन होमेन । इतरेन्द्रियव्यापाराणामप्युपलक्षणमेतत् ।

१ (ख. ग.) 'चित्त्वा' । २ (व. ख.) 'सत्तमह' । ३ (क.) 'त्यादिरा' । ४ (स.) 'न
 मान' । ५ (ग.) 'तुर्भव' । ६ (क. ग.) 'तुल्येन' ।

सत्तास्फुरणप्रदत्वेनाधितिष्ठति । ऋषिमप्रतिहतज्ञानं प्रसूतं स्वेनोत्पादितं क-
पिलं कनकवर्णं हिरण्यगर्भमिति यावत् । यः परमेश्वरोऽग्रे सृष्टिकाले ज्ञानैर्धर्म-
ज्ञानवैराग्यैर्धर्मैर्वेदतदर्थपरिज्ञानैर्वा युक्तं विभक्तिं बभार तं च जायमानं पश्ये-
द्वान्तरसर्गस्थित्यन्तकर्तृत्वेन वेदसंप्रदायकर्तृत्वेन च पश्येददर्शं स एव पुमुक्षु-
भिरात्मत्वेन ज्ञातव्य इति वाक्यशेषः ॥ २ ॥

अन्तःकरणसमष्टिं प्राणसमष्टिं चक्षुरादिज्ञानेन्द्रियसमष्टिं वागादिकर्मेन्द्रि-
यसमष्टिं च स्वमायया सृष्ट्वा तदवस्थापन्नस्य परमेश्वरस्य तत्तद्व्यष्टीनां स्रष्टृत्वं
तत्तदुपाधुपहितानां घटाकाशजलचन्द्रस्थानीयानां हिरण्यगर्भप्रमुत्सानां जीवा-
नां महाकाशविम्बस्थानीयस्य तस्यैवेश्वरस्य कारणत्वं सर्वाधिपतित्वं चाऽऽह ।
एकैकमिति । एकैकं जालं समष्टिरूपकार्यकारणानि जालानि पुरुषमत्स्यानां
बन्धनत्वाज्जालवज्जालम् । एकैकमन्तःकरणसमष्टिरूपं प्राणसमष्टिरूपं ज्ञानेन्द्रि-
यसमष्टीनामेकैकं कर्मेन्द्रियसमष्टीनां च मध्य एकैकं जालं स्थूलसमष्टिरूपं च
जालं तत्तज्जालावस्थापन्नः सन्बहुधा विकुर्वंस्तत्तत्कर्मोपासनानुगुणतया बहुधाऽ-
नन्तव्यष्टिरूपकार्यकारणप्रकारेण विकुर्वंस्तत्तद्विपरीतत्वेन सृष्टिकाले कुर्वन्प-
स्मिन्क्षेत्रे मूलप्रकृतिलक्षणे क्षेत्रे संहरति सर्वं महाप्रलयादावेव प्रकृतो देवो
द्योतनस्वभाव ईश्वरो यस्मिन्मायाख्ये क्षेत्रे सर्वं संहृतवांस्तस्मान्मूलकारणादेकं
जालं बहुधा विकुर्वन्नास्त इत्यर्थः । भूयो व्यष्टिसमष्टिरूपकार्यकारणोपाधीन्म-
ष्ट्वाऽनन्तरं पतयः पतौश्च तुशार्थं समष्टिरूपकार्यकारणपतीन्स्वामिनो हिरण्यग-
र्भप्रमुत्सान्मशकपर्यन्तान्स्रष्ट्वाऽधानन्तरमीश्वरः सर्वाधिपत्यमुपाधीनामुपहितानां
च सर्वेषामाधिपत्यमधिपतित्वमप्रपिद्धनिपन्नृत्वं कुरुते महात्मा महांश्यासावात्मा
चेति महात्मेश्वरः ॥ ३ ॥

परमेश्वरस्य सर्वज्ञास्रण्डस्वयंप्रकाशबोधवपुष्टं सर्वनियन्तृत्वं चाऽऽह । सर्वा
दिश इति । सर्वा दिशः प्राच्याद्याश्वतसो दिशस्तद्वर्तिनः सर्वपदार्थांशोर्ध्वमूर्ध्व-
दिशं तद्वर्तिनः सर्वपदार्थांशोर्ध्वमूर्ध्वदिशं तद्वर्तिनः सर्वपदार्थांशोर्ध्वमूर्ध्व-
श्चतस्ररतत्स्थान्सर्वपदार्थांश प्रकाशयन्स्वात्मचेतन्यज्योतिषा भासयन्भ्राजतेऽ-
स्रण्डस्वयंप्रकाशबोधवपुष्टेन दीप्यते । यद् इत्यनर्थको निपातः । यद्यपेति
यावत् । अथद्वानादित्यो जगच्चक्रवाहने युक्तत्वाद्यथाऽऽदित्यः प्राच्याद्या दश
दिशः स्वप्रमया प्रकाशयन्भ्राजते । एवं स प्रकृतो देवोऽस्रण्डचिदेकरसः सर्वं

प्रकाशयन्भ्राजते भगवान्समग्रैश्वर्यैवीर्यैयशः श्रीज्ञानवैराग्यसंपन्नो वरेण्यो वर-
णीयोऽभ्युदयमोक्षकाङ्क्षिभिः संभजनीयो योनिः सर्वस्य जगतो मूलकारणं च
स्वभावान्वितमुत्तमस्वानुपर्यन्तान्दिरण्यगर्भप्रभृतीन्स्तम्बपर्यन्तांश्च सर्वान्पदार्थ-
स्वभावानधितिष्ठत्यन्तर्पोमिरूपेण निपमयति च । एकोऽत एवाद्वितीयो योनि-
स्वभावान्कारणस्वभावांन्कारणभूतान्मूलप्रकृत्यवान्तरप्रकृतीः स्वरूपस्फुरणप्रद-
त्वेनाधितिष्ठतीति वा ॥ ४ ॥

परमेश्वरस्य मूलप्रकृत्यवान्तरप्रकृतीः प्रति तत्तत्कार्योन्मुखत्वेन पाचकत्वं
तत्तत्कार्यरूपेण परिणामयितृत्वं सर्वनियन्तृत्वं जीवैः संचितपुण्यपापानुगुणतया
संचरजस्तमसां विनियोजयितृत्वं चाऽऽह । यच्चेति । यच्च यश्चेति लिङ्गव्यत्ययः ।
यश्चेति सर्वं प्रकाशयन्नन्तर्वैद्विर्वापावस्थितः स्वभावं भूतानां स्वभावं स्व-
रूपं स्वसत्तासंनिधिमात्रेण पचति तत्तत्कार्यानुगुणं पकं करोति । विश्वयोनिर्वि-
श्वस्य जगतो योनिरधिष्ठानत्वेन स्थानं कारणमथवा विश्वयोनिर्विश्वा योनयो
यस्य निपम्याः स विश्वयोनिः पाच्यार्थं सर्वान्पाकयोग्यान्सर्वान्कर्मकलादींस्ते-
जःपाकवशेन तत्तदवस्थारूपेण स्वसत्तासंनिधिमात्रेण परिणामयेद्य ईश्वरः स-
र्वमेतद्विश्वं सर्वं विभक्तमेतद्दृश्यं विश्वं निःशेषमधितिष्ठत्यन्तर्पोमिरूपेण निपम-
यति चैकोऽत एवाद्वितीयो गुणांश्च सर्वान्सत्त्वादिकान्गुणान्पुण्यपापानुगुणत-
याऽध्यात्मादिभेदभिन्नभूतेषु विनियोजयेद्य ईश्वरः स एव सकारणसंसारवि-
निवृत्तये स्वात्मत्वेन वेदितव्यो नान्य इति वाक्यशेषः । अथवा यच्छब्दस्पो-
त्तरमन्त्रगतेन तच्छब्देन संबन्धो द्रष्टव्यः ॥ ५ ॥

परमेश्वरस्य वेदान्तेषु गूढत्वं वेदान्तानां कारणत्वं हिरण्यगर्भवामदेवमुत्से-
द्वैर्ऋषिभिश्चाऽऽत्मतयाऽपरोक्षीकृतत्वमात्मतयाऽपरोक्षीकृतेश्वरतत्त्वानां स्वरूप-
तया निरतिशयानन्दाविर्भावलक्षणं निःशेषसंसारनिवृत्तिलक्षणं मोक्षं चाऽऽह ।
तद्वेदेति । तत्प्रकृतमीश्वरतत्त्वं वेदगुह्योपनिषत्षु वेदे कर्मभागे षड्व्यत्ययेन फ-
लप्रदानृत्वेन चावस्थितं गुह्य आरण्यके सगुणभाग उपास्यत्वेनावस्थितमुपनि-
षदि निर्गुणभागे ज्ञेयत्वेन चावस्थितं गूढं गुह्यरूपेणावस्थितम् । अथवा वेद-
श्चासी गुह्यश्चेति वेदगुह्यस्तस्मादपि रहस्यभूतोपनिषत्षु वेदान्तेषु गूढं तच्छ-
क्तितात्पर्याभ्यां प्रमेयत्वेन संवृतं तद्वद्वा वेदते तद्गूढमीश्वरतत्त्वं यद्वा हिरण्य-
गर्भो वेदते जानात्पात्मतया साक्षात्करोति यन्नयोनिं वेदकारणं हिरण्यगर्भ-
कारणं वा ये पूर्व ये शमदमादिसाधनसंपन्नाः पूर्वकाले देवा अग्न्यादित्या-
ऋषयो वामदेवादयश्च तत्तत्पदार्थभूतं परमात्मतत्त्वं स्वात्मत्वेन विदुरपरो

एतैः संकल्पनस्पर्शनदृष्टिहोमैर्ग्रासाम्बुवृष्ट्या च ग्रासवृष्ट्याऽम्बुवृष्ट्या च ग्रास-
वृष्ट्या ग्रासोऽन्नं वृष्टिरिति । अम्बुवृष्टिरुदकदानमुत्कृष्टदेशकालपात्रेष्वन्नाम्बुनो-
रत्यादरेण दानमतिदानं पुण्यहेतुर्भवति विपरीतेष्वतिदानं पापहेतुः । अथवा
योग्यायोग्येषु ग्रासप्रदानं पुण्यपापहेतुर्भवति । अम्बुदानं च तथा वृष्टिः । ओ-
न्नश्च छेदने । अनर्थवतामनर्थोच्छेदनं पुण्यहेतुर्भवति । अर्थवतामर्थोच्छेदनं पाप-
हेतुर्ग्रासेनाम्बुना वृष्ट्या च ग्रासाम्बुवृष्ट्या चाऽऽत्मविवृद्धिजन्माऽऽत्मन एतेषां
कर्तुर्विवृद्धिजन्म विवृद्धिश्च जन्म च विवृद्धिजन्म हिरण्यगर्भादिस्तम्बपर्यन्तासु
योनिषु जन्म च विवृद्ध्यादीतरभावविकारश्च भवति । विवृद्धिरित्युपलक्षण-
म् । इममेवार्थं स्पष्टतया व्यावर्णयति । कर्मानुगानीति । तत्तत्कर्मानुसारीणि
पुण्यानुसारीणि हिरण्यगर्भादिदेवशरीराख्यानि रूपाणि । पापानुसारीणि तिर्य-
ग्यूपाणि समप्रधानतया वर्तमानपुण्यपापानुसारीणि मनुष्यशरीराण्यनुक्रमेणानु-
कर्मपाकमनुसृत्य क्रमेण देही लिङ्गशरीरोपाधिक आत्मा स्थानेष्वध्यात्मादिभे-
दभिन्नस्थानेषु ब्रह्मादिपिपीलिकान्तेषु रूपाण्युत्कलक्षणानि रूपाण्यभिसंप्रपद्यते ।
अभ्यभितः समष्टिव्यष्टिद्वयः समस्तकार्थिकरणान्पहंममाभिधानी भ्रान्त्या संप्रप-
द्यते संमाप्नोति ॥ ११ ॥

पूर्वमन्त्रे व्याप्यत्वेनोक्तरूपाणां स्वरूपप्रकारं संसारभजनप्रकारं चाऽऽह ।
स्थूलानीति । स्थूलानि पार्थिवानि शरीराणि भूलोकवर्तीनि ततः सूक्ष्माण्यम्भ-
यानि भुवर्लोकवर्तीनि शरीराणि ततोऽपि सूक्ष्माणि तेजसानि स्वर्लोकवर्तीनि
शरीराणि ततोऽपि सूक्ष्माणि वायवीयानि महर्लोकजैर्नोलोकवर्तीनि शरीराणि
ततोऽपि सूक्ष्माणि शरीराणि विष्णुप्रपाणि ततः सत्पलोकवर्तीनि सर्वशरीरा-
म्भे सर्वभूतान्यारम्भकतया वर्तन्त एव । अतस्तत्तल्लोकवर्तितत्तच्छरीरारम्भे त-
त्तद्भूतमाधान्यमेवोक्तमिति द्रष्टव्यम् । अथवा स्थूलानि हस्त्यादिशरीराणि सू-
क्ष्माणि मशकादिशरीराणि बहून्यनेकान्यनेकरूपाणि शरीराणि देही विज्ञा-
नात्मा स्वगुणैः स्वस्मिन्मध्यस्तत्त्वात्स्वकीयाऽविद्या तस्या गुणैः सत्त्वरजस्त-
मोभिरथवा स्वस्याऽऽत्मनो गुणैस्तत्तदुपाध्यवच्छिन्नतया वर्तमानैः सत्तास्फुर-
णादिभिर्वृणोति संभजते क्रियागुणैः श्रौतस्मार्तविहितप्रतिपिद्धक्रियाजन्यधर्मा-
धर्मलक्षणापूर्वशाऽऽत्मगुणैरात्मा लिङ्गशरीरं तस्य गुणैर्विहितप्रतिपिद्धोपास-
नादिभिश्च वृणोतीति पूर्वश्रान्वयः । तं विद्याकर्मणी समन्वारभेते इति श्रुत्य-

न्तरात् । तेषां कार्यकरणस्वामिनः कार्यकरणानां तद्धर्मणां च तेषां संयोगहे-
तुः संयोगस्य हेतुर्भोक्तृभोगोपकरणभोगापतनादिभावेनान्वयहेतुर्निमित्तमपर उ-
क्तेभ्योऽपरोऽन्योऽपि दृष्टः पूर्वप्रज्ञारूपः श्रुतौ दृष्टः । पूर्वप्रज्ञा चेतिचशब्दस्या-
नेऽत्रापि चशब्द इति द्रष्टव्यम् ॥ १२ ॥

त्वंपदार्थभूतजीवस्य संसरणप्रकारमुक्त्वेदानीं तस्य नेति नेतीतिमतिपिद्वाशे-
पविशेषानन्तसत्यसुखचिन्मात्ररूपतत्पदार्थैर्नैक्यज्ञानान्मोक्षसिद्धिमाह । अनाद्य-
नन्तमिति । अनाद्यनन्तमाद्यन्तगूढं कलिलस्यातिगहनसंसारचक्रस्य मध्ये
साक्षित्वेनावस्थितं विश्वस्य विश्वप्रपञ्चस्य स्रष्टारं स्वाविद्ययोत्पादपितारं त-
च्छब्दार्थभूतमनेकरूपं त्रिकोणत्वाद्यनेकावस्थापन्नायःपिष्ठाणुगतवद्विवद्वा-
दिस्थावरान्तकार्यकरणोपाधिषु जले चन्द्रवदनुप्रविश्य तत्तद्रूपेणावभासमानं
विश्वस्य प्रकृतिप्राकृतरूपस्य विश्वस्य परिवेष्टितारं परितोऽन्तर्वेष्टित्वं स्वोपमद-
र्शितव्याप्रादेर्मायाविवत्स्वस्मिन्कल्पितरजतादेः श्रुत्पादिवद्वेष्टितारं व्यापार-
मत एवैकमद्वितीयं देवं द्योतनस्वभावं चिन्मात्रैकरसं ज्ञात्वोऽऽत्मत्वेनापरोक्षीकृत्य
मुच्यते सर्वपाशैः प्रकृतिप्राकृतरूपैः सर्वैः पाशैर्मुच्यते । अनन्तसत्यसुखचिन्मात्रत-
या स्यात्मापरोक्ष्यादविद्यातत्कार्यरूपाः सर्वे पाशा बाधिता भवेयुरित्यर्थः ॥ १३ ॥

परमेश्वरस्य परिशुद्धान्तःकरणग्राह्यत्वं निराधारत्वं जगदुत्पत्तिलपहेतुत्वं
कलाहेतुत्वं तदैक्यज्ञानान्मोक्षहेतुत्वं चाऽऽह । भावग्राह्यमिति । भावग्राह्यं परि-
शुद्धान्तःकरणग्राह्यमनीडारूपं नीडं शरीरं तद्रहितत्वेनोपनिषत्स्वरूपायमान-
मथवा नीडं स्थानमाख्याऽभिधानं ते नीडारूपे अस्य न विद्येते इत्यनीडारूपं
भावाभावकरं जगतो भावाभावयोः सृष्टिसंहारारूपयोः कर्तारं शिवं जडतद्विशे-
पमलैरनास्कन्दिदं सुखरूपं कलासर्गकरं कलया स्वमापया शक्त्या समस्तभू-
तसर्गकरम् । अथवा कलानां षोडशकलानां प्राणोद्दिनामान्तेत्वेनाऽऽधर्वणो-
क्तानां सृष्टिकरं कलानां वेदानामितरविद्यानां च सृष्टिकरमिति वा । देवमनु-
भूतप्रेकरसं ये नित्यानित्यवस्तुविवेकेहामुत्रार्थकलभोगविरागशमदमादिमुमुक्षुत्वा-
रूपसाधनचतुष्टयसंपन्ना विदुरपरोक्षीकुर्पुस्ते चापरोक्षीकृतेश्वरभावास्तनुं प्रकृ-
तिप्राकृतरूपां जहुस्त्यजन्ति । ईश्वराभेददर्शनेन प्रकृतिप्राकृतरूपा तनुर्बाधिता
भवेदिति यावत् ॥ १४ ॥

इति श्रीमत्परमहंसपरिव्राजकाचार्यश्रीमज्ज्ञानोत्तमपूज्यपादशिष्यस्य विज्ञान-

भगवतः कृतौ श्वेताश्वतरोपनिषद्विवरणे पञ्चमोऽध्यायः ॥ ५ ॥

१ (क.) 'यैतार' । २ (क) 'यैतार' । ३ (क.) 'यैतार' । ४ (ग.) 'यैतार' । ५ (ग.)
'यैतार' । ६ (स. ग.) 'यैतार' । ७ (ग.) 'यैतार' । ८ (क.) 'शान्तमोक्ष' । (ग.) 'श-
नम्य मोक्ष' । ९ (स. ग.) 'मोक्ष' । १० (क. घ.) 'दिनम्' । ११ (स. ग.) 'कारणा' ।
१२ (स. ग.) 'न्याय' । १३ (क.) 'ना विद्या' ।

परमेश्वरस्यानादौ संसारे पूर्वपुण्यानुसारेण सर्वेषां प्राणिनां पुण्यहेतुत्वं स्व-
 मेणतानामधर्मनाशकत्वमीश्वराणामीश्वरत्वं देवानामपि देवत्वं स्वाधिकसमशू-
 न्यत्वमनन्यपतित्वमनन्येश्वरत्वं सर्वभूतेषु समत्वेनावस्थानं निर्गुणत्वमीश्वरामेद-
 दाशिनामेव नित्यसिद्धपुरुषार्थसिद्धिमितरेषां तदसिद्धिं लोके नित्यत्वेन प्रसिद्धा-
 नां नित्यहेतुत्वं चेतनत्वेन प्रसिद्धानां चेतनहेतुत्वं परमेश्वरस्य सम्पन्नज्ञानैकल-
 भ्यत्वमादित्यादिप्रकाशैरप्रकाश्यत्वं सर्वप्रकाशकत्वं मोक्षस्य जीवेश्वरैकत्वज्ञा-
 नैकलभ्यत्वं तद्व्यतिरिक्तसाधनैरलभ्यत्वमीश्वरस्य निरङ्कुशासङ्गकूटस्थबोधैकव-
 पुष्पमीश्वरैकत्वज्ञानमन्तरेण मोक्षस्यात्यन्तमसंभाव्यमानत्वमित्येवमाद्यर्थकलापं
 वक्तुं पष्ठोऽध्यायः प्रवर्तते । प्रथमेऽध्याये कालादीनां संसारचक्रहेतुत्वमनूद्य प-
 रमेश्वरस्य हेतुत्वमुक्तमिदानीं तेषामपि परमेश्वरमायाविजृम्भितत्वमाह । स्वभाव-
 मेक इति । स्वभावमेके कवयः स्वभावं पदार्थानां स्वभावं स्वं स्वं भावमेके क-
 वयः स्वप्रज्ञाध्वान्तचेतसः संसारचक्रस्य कारणं वदन्ति । कालं कारणमित्य-
 न्ये वदन्ति । स्वभावमिति वेदबाह्यजगत्कारणवादानामुपलक्षणम् । कालमिति
 वैदिकपक्षमवलम्ब्यैव तस्माद्ब्रह्मणामुपलक्षणम् । परिमुह्यमानाः स्वपक्षरथापना-
 भिनिर्वेशे कर्कशवादवशीकृतचेतस्तथा सम्पक्वपक्षमजानन्तोऽन्योन्यवाधितप-
 क्षाभासानवलम्ब्य परिमुह्यमाना एवमाहुः । तुशब्द एतान्पक्षान्वावर्तयति ।
 देवस्यैव महिमा येनेदं भ्राम्यते ब्रह्मचक्रं येन कालादिनेदं दृश्यं भ्राम्यते
 परिवर्त्यते । बृहत्वाद्ब्रह्म चक्रत्वेन घटीयन्न्यद्वर्तमानत्वात्तदेवं चक्रं ब्रह्मचक्रं
 येन कालादिना भ्राम्यत इति वादिभिः कल्पितमेव जगच्चक्रनिर्वोदृत्वेन लोके
 वादिभिः परिगृहीतः कालादिदेवस्य स्वयंप्रकाशचिदेकरसस्य परमेश्वरस्य महि-
 मा वादिभ्रमगृहीतकारणान्यपि परमेश्वरमायाया विजृम्भितान्येवेत्यर्थः ॥ १-॥

परमेश्वरस्यैव सर्वव्यापकत्वेन ज्ञानृत्वं सर्वस्रष्टृत्वं नान्यस्येत्याह । येनाऽऽ-
 श्रुतमिति । येन मायैक्याध्यासमुपगतेन परमेश्वरेण सच्चिद्रूपेणेदं दृश्यं विय-
 दादि सर्वमस्ति स्फुरतीति^१ चाऽऽश्रुतं व्याप्तमीश्वरेणैक्याध्यासमुपगतेन माया-
 वशेन तद्विवर्ततेत्येदं सर्वं जडमचेतनमिति च व्याप्तम् । एवं मायाभिहिततया
 कारणभूतेन परमेश्वरेणेदं सर्वमाश्रितं नियमेन महाप्रलयादावैक्येन स्थित्यवस्था-
 यां तादात्म्येन चाऽऽश्रुतं ज्ञाः सर्वसामान्येषु सर्वव्यक्तीरन्तर्भाव्य सामान्यप्रधा-
 नतया सर्वे सर्वदा जानातीति ज्ञाः । कालः यजति भूतानि कालः संहरति प्र-
 जाः । सर्वे कालस्य वशगा न कालः कस्यचिद्दश इत्युक्तः कालस्य महिमा

१ (स. ग.) 'प्रयत्नात्' । २ (स. प.) 'त्यने हे' । ३ (स.) 'स्येन हे' । ४ (क. प.)
 'नेतक' । ५ (ग.) 'न येदं च' । ६ (क. प.) 'तमिव' । ७ (क. प.) 'नि ताऽऽ' ।

यः स परमेश्वराधीन एव न स्वत इत्याह । कालकाल इति । कालस्यापि कालो नियन्तोपहर्ता च गुण्यपहतपाप्मत्वादिगुणको मायाशक्तिगुणको वा सर्ववित्सर्वाणि सामान्यानि व्यक्तिष्वन्तर्भाव्य व्यक्तिप्राधान्येन सर्वदा सर्वमपरोक्षतया जानातीति सर्वविद्यः । यः सर्वज्ञः सर्वविदिति श्रुत्यन्तरात् । योऽनन्तसुखानुभूतिः सर्वा विद्या अस्येति सर्वविद्य इति वा । अनेनैवंभूतेन परमेश्वरेणेशितं नियमितं कर्म क्रियत इति कर्म कार्यजातं विवर्तते । तच्चविपरीतमिध्याज्ञानपरिणामो विवर्तस्तद्रूपमापद्यते । ह प्रसिद्धौ । विवर्तक्रममाह । पृथिव्यग्नेजोनिलस्वानि चिन्त्यमिति पाठक्रमादर्थक्रमस्य बलीयस्त्वात्स एवेहाऽऽश्रयणीयः । आत्मन आकाश इत्यादिश्रुत्यन्तरात्प्रथममीश्वरेण नियमितमीश्वरमापयाऽऽकाशाख्यं कर्म विवर्तते । एवं ततो वायुस्ततस्तेजस्तत आपस्ततः पृथिवी ततो भौतिकं सर्वमिति चिन्त्यम् । लोके कारणत्वेन प्रसिद्धानां वादिप्रसिद्धानां च कारणानां सर्वेषां मायोपाधिकपरमेश्वरविवर्तत्वमेव न तु स्वातन्त्र्यमिति चिन्त्यं परीक्षकैरिति वाक्यशेषः ॥ २ ॥

सम्यग्ज्ञानसाधनपरंपरां सम्यग्ज्ञानप्रकारं चाऽऽह । तत्कर्म कृत्वेति । तत्कर्म कृत्वा तदर्थं कर्म तत्कर्मकर्मो स्वेन यद्यत्कर्म क्रियते तत्तत्सर्वं कर्मेश्वरसमाराधनबुद्ध्या कृत्वाऽनुष्ठितकर्मवृन्देन निर्मलान्तःकरणो यो भूयः पुनर्विनिवृत्य सर्वकर्मभ्यो विनिवृत्य सर्वकर्मसंन्यासं कृत्वा तत्त्वस्य कार्यकरणसंघातसाक्षित्वादवस्थान्नयेऽप्यनपायिस्वरूपत्वादवस्थान्नयसाक्षित्वाच्च तेभ्यो व्यतिरिक्तस्य त्वंपदार्थभूतत्वाऽऽत्मतत्त्वस्य तत्त्वेन तत्पदार्थभूतपरमेश्वरतत्त्वेन समेत्य योगमैक्यलक्षणं योगं समेत्य सम्यक्प्राप्यापरोक्षीकृत्येति यावत् । कैः पुनः साधनैरीश्वरैकत्वज्ञानं समुत्पद्यत इत्यपेक्षायामाह । एकेनेति । एकेन गुरुरूपसदनेन द्वाभ्यां गुरुभक्तीश्वरभक्तिभ्यां त्रिभिः श्रवणमनननिदिध्यासनैरष्टभिर्मनियमासनप्राणापानप्रत्याहारध्यानधारणासमाधिभिः । वाशब्दश्चार्थः । कालेनेह जन्मनि जन्मान्तरे वा ज्ञानार्थमनुष्ठितसाधनकलापपाककालेनाधिकारसंपत्तिर्यदा तत्तत्कालेनेति वा । आत्मगुणैश्च दयाक्षान्तिशौचमाङ्गल्यास्पृहाकार्पण्यानायासानसूपाख्यैरात्मगुणैः सूक्ष्मैरेकजन्मसु ज्ञानार्थमनुष्ठितपुण्यसंस्कारैश्चत्वारिंशद्भिरेतैः साधनकलापैरात्मतत्त्वस्येश्वरतत्त्वेनैक्यलक्षणं योगं समेत्यापरोक्षीकृत्य मुक्तो भवतीति वाक्यशेषः ॥ ३ ॥

पूर्वोक्तमेवार्थं स्पष्टीकरोति । आरभ्येति । आरभ्य कर्माणि नित्यनैमित्तिका-

नि गुणान्वितानीश्वरसमाराधनगुणान्वितान्यारभ्य कृत्वा तैर्गुणान्वितत्वेन स्व-
 कृतैः कर्मभिः परिपक्वकपायः सन्सर्वपदार्थान्विनियोजयेदिति यतेः समा-
 धिप्रकारकथनमिदं यदग्रे रोहितं रूपं तेजसस्तद्रूपं यच्छुक्लं तदपां यत्कृष्णं तद-
 न्नस्याऽऽयागादग्रेरग्नित्वं वाचारम्भणं विकारो नामधेयं ग्रीणि रूपाणीत्येव
 सत्यमिति श्रुत्यन्तरोक्तप्रकारेण स्थूलं व्यष्टिजातं स्थूलसमष्टिषु विनियोज्य
 तावन्मात्रतया वितर्क्य स्थूलसमष्टीरपि पञ्चीकृतपञ्चमहाभूतेषु विनियोज्य ता-
 वन्मात्रतया चिन्तयित्वा तेष्वाप्युत्तरोत्तरभूतं पूर्वपूर्वभूतमात्रतया प्रविलाप्य त-
 दपि तन्मात्रतया प्रविलाप्य तन्मात्रमप्युत्तरोत्तरतन्मात्रं पूर्वपूर्वतन्मात्रतया
 प्रविलाप्य तदपि मूलप्रकृतिमात्रतया प्रविलाप्य तामपि मायां सन्मात्रतया
 प्रविलाप्य तदपि चिन्मात्रतया बुद्ध्वा तामपि चित्तिमानन्दमात्रतया बुद्ध्वा त-
 मप्पानन्दमद्वितीयमात्रतया बुद्ध्वाऽद्वितीयसच्चिदानन्दैकरसं वस्तु प्रत्यक्त्वेन
 विनियोजयेत् । इत्थं विनियोजयेद्यो यतिः स मोक्षं यातीति संबन्धः । तेपा-
 मभाव उत्तरोत्तरं कार्यं सर्वं पूर्वपूर्वकारणमात्रतया प्रविलाप्य मूलप्रकृतिभूतां
 मायां सच्चित्सुखैकरसेश्वरमात्रतया प्रविलाप्य तमीश्वरं स्वात्मतयाऽपरोक्षीकृ-
 त्यैवमीश्वरैकत्वापरोक्ष्यात्तेषां सर्वेषां प्रकृतिप्राकृतानामभावे दाहे सति कृतकर्म-
 नाशोऽनादौ संसारे कृतस्य पुण्यपापाख्यस्य कर्मणोऽनारब्धफलस्य नाश
 एकत्वज्ञानादाहः । सम्यग्ज्ञानादूर्ध्वकालभाविनां कर्मणां दग्धकर्तृत्वमूलत्वाद्-
 श्लेषलक्षणो नाशः कर्मक्षय उपभोगेन प्रारब्धफलस्य कर्मणः क्षये याति विदे-
 हमोक्षं याति देहेन्द्रियादिप्रतिभासनिवर्तकविद्याशक्तिप्रतिबन्धकप्रारब्धकर्मना-
 शोऽप्रतिबद्धशक्तिविद्यया देहेन्द्रियादिप्रतिभासमपि चिन्मात्रतया विलाप्य देहे-
 न्द्रियादिप्रतिभासेनापि शून्यं विदेहमोक्षं यातीति यावत् । तत्त्वतोऽन्योऽन्योऽ-
 वस्यात्रयसाक्षित्वादवस्यात्रयातीतोऽन्यः स प्रकृतः सर्वभावोपसंहर्ता तत्त्वतोऽ-
 हं ब्रह्मास्मीतिबुद्धिफलकाहृदस्तद्ब्रह्मात्मप्रकृतस्य कर्मणो नाशो भवति । प्रार-
 ब्धकर्मक्षये देहेन्द्रियादिप्रतिभासस्यापि दाहाद्विदेहमोक्षं यातीति यावत् । त-
 त्त्वतोऽन्यदिति पाठे तत्त्वतः प्रकृतिप्राकृतेभ्यस्तत्त्वेभ्योऽन्यदीश्वरतत्त्वं याती-
 त्यर्थः । अथवाऽन्यत्सर्वदोषानास्कन्दितनिःसङ्गेश्वरतत्त्वं तत्त्वतः परमार्थतः
 स्वात्मरूपं यथा भवति तथा यातीति स्वस्येश्वरभावव्यवथापकप्रकृतिप्राकृतं
 सर्वमेकत्वज्ञानेनैकत्वमात्रतया विलयं यातीति यत्तद्यातीत्युच्यते ॥ ४ ॥ . . .

सम्यग्ज्ञानसिद्धयर्थमधिकारसिद्धयर्थं परमेश्वरोपासनमाह । आदिरिति ।

धादिः सर्वेषामादिः स्वरूपस्फुरणप्रदत्वेनाधिष्ठानभूतः स प्रकृतः परमेश्वरः - सं-
योगनिमित्तहेतुः सम्प्रयोगः संयोगो जीवस्य परेणैक्यापत्तिरूपणस्तस्य नि-
मित्तानां साक्षात्प्रनाड्या च प्रापकानामेकेन द्वाभ्यामित्यादिनोक्तानां हेतुः का-
रणभूतः । अथवा शरीरसंयोगनिमित्तानां पुण्यपापानां हेतुः । परत्रिकालादती-
तानागतवर्तमानलक्षणात्रिकालात्परोऽन्यः कालानवच्छिन्न इत्यर्थः । अंकलः
फला अवयवा अस्य न सन्तीत्यकलो निरंश इति यावत् । अथवा प्राणादि-
नामान्ताः परमार्थतोऽस्य न विद्यन्त इत्यकलः । अपिशब्दः पूर्वसमुच्चयार्थः ।
दृष्टः श्रुत्यन्तरेषु विद्वत्सु च दृष्टः प्रकाशितः । तमेवंभूतं विश्वरूपमुनासकैर्यद्य-
ब्रूयुषास्पते तत्तद्ब्रूयधारिणम् । अथवा ब्रह्मादिविपीलिकान्तानि विपत्प्रमुखा-
णुपर्यन्तानि च विश्वानि रूपाण्यस्येति विश्वरूपं भवभूतं भवश्चासौ भूतश्चेति
भवभूतो भवत्यस्मात्सर्वमिति भवभूतोऽवितथस्वरूपस्तं भवभूतमीड्यं सर्वेषां
स्तुत्यं देवं चित्प्रकाशरूपं स्वचित्तस्यं चित्ताख्यलिङ्गशरीरस्यं पूर्वं पूर्वमेव त-
स्मिन्प्रत्यक्तया स्थितमुपास्यार्हं ब्रह्मास्मीत्यपरोक्षीकृत्यान्तःकरणगुहायां पूर्वं
जीवरूपेण स्थितं परमेश्वरमेहं ब्रह्मास्मीत्यपरोक्षीकृत्य मुक्तो भवतीति वाक्यशो-
पः । यातीति पूर्वत्र वा संबन्धः । अयं मन्त्र एव निर्गुणवस्तुपरतया कैश्चिद्वा-
ख्यातः । कैश्चिच्च सगुणवस्तुपरतया व्याख्यातः । अस्मिन्पक्षे स्वचित्तस्यं
स्वचित्ते शास्त्रेण निवेशितमुपास्य विजातीयप्रत्ययानन्तरितसजातीयप्रत्ययम-
वाहरूपं तद्विषयोपासनं कृत्वा सम्प्रज्ञानोदयात्पूर्वं सम्प्रज्ञानाधिकारसिद्धयर्थं
पश्चाच्च तेन लब्धसम्प्रज्ञानाधिकारो भवतीत्येवं योजयितव्यम् ॥ ५ ॥

परमेश्वरस्य संसारदोषास्पृष्टत्वं सर्वद्वैतकल्पनाधिष्ठानत्वं तद्धर्मप्रापयितृत्वं
निरङ्कुशैश्वर्यत्वं तज्ज्ञानान्मोक्षसिद्धिं चाऽऽह । स इति । स प्रकृतः परमेश्वरो
वृक्षकालाकृतिभिः पञ्चम्यर्थे तृतीया । वृक्षः संसारवृक्षस्तस्माद्विवादिसमस्त-
कालविशेषेष्वनुस्यूतं कालतत्त्वं कालशब्देनोच्यते । तस्मादाकृतिरासमन्तात्कू-
तिः क्रियत इति कृतिर्महदादिसमस्तकार्यरूपेण मायाख्या प्रकृतिः क्रियते
निर्वर्त्यते प्रेर्यतेऽधिष्ठात्रा परमेश्वरेणेत्याकृतिरिति मूलप्रकृतिरुच्यते । सर्वव्या-
पकत्वाद्वा सेवाऽऽकृतिरित्युच्यते तस्याश्च परो ज्यायां स्तेभ्यो विलक्षणस्वभाव-
श्च तेभ्योऽन्यः परः स्वयमुत्कृष्टश्चेति पदव्यत्ययेनैवार्थः । यस्मादनन्तमुखाचि-
न्मात्रवपुष ईश्वरादयं प्रपञ्चः परिवर्तते स्वप्रद्वष्टारमवष्टभ्य तदुपदर्शितव्याघ्रा-
दिप्रपञ्चः परिवर्तते यथा तद्वत् । यत्तदो नित्यसंयन्धात् । धर्मावहं यज्ञदानत-

पोभिः समारोध्यरूपेण धर्ममदं पापनुदं तेनैव रूपेण पापक्षपयितारम् । भगेशमै-
श्वर्यस्येति श्लोकोक्तानामीशमधिपतिम् । आत्मस्थमात्मनि करणसंघाते तत्रापि
बुद्धौ तत्प्रत्यग्रूपेण स्थितमात्मत्वेन स्थितमात्मस्थमिति वा । अमृतममरणधर्मा-
णं विन्ध्याम सर्पादीनां रज्ज्वादिवद्विश्वस्याऽऽधारभूतं ज्ञात्वाऽहं ब्रह्मास्मीत्य-
परोक्षीकृत्य दग्धसंसारतद्गीजो भवतीति वाक्यशेषः ॥ ६ ॥

परमेश्वरस्यैकत्वं तदेकत्वदर्शिनां कृतकृत्यतानुभवं चाऽऽह । तमीश्वराणा-
मिति । तं प्रकृतं परमात्मानमीश्वराणां जगदुत्पत्तिस्थितिलेपहेतुभूतानां ब्रह्म-
विष्णुरुद्राणां परममुत्कृष्टं तेषां महेश्वरं चेश्वराणामपीशितृत्वस्य तदधीनत्वा-
न्महांश्चासावीश्वरश्चेति महेश्वरस्तं महान्तं गरीपांसमीश्वरं नियन्तारं महेश्वरं
देवतानामिन्द्रादीनां देवत्वहेतुभूतत्वात्परममुत्कृष्टं दैवतं तेषां दैवतं चेश्वर्यमो-
क्षसिद्धयर्थं भजनीयं तं पतिं स्वामिनं पतीनां समष्टिकार्यकरणोपाधित्वाद्यष्टि-
कार्यकरणोपाधेरस्य सर्वस्य पतीनां हिरण्यगर्भादीनां परमं नियन्तारं परममु-
त्कृष्टं चापास्ताशेषविशेषानन्तानन्दस्वभावत्वात्परस्तात्प्रेकृत्यैभ्यः परस्तात्तद्रूपं
देवमनुदितानस्तमितानन्तचित्प्रकाशरूपं भुवनेशं भुवनानामीशं नियन्तारं
निखिलकार्यजातस्येशानमिति वा । ईड्यं वेदेतिहासपुराणैः स्तुत्यं विदाम वि-
द्मः । लुड्यं लोह । एवंभूतं परमेश्वरमात्मतयाऽपरोक्षीकृत्य वर्तामहे । अतः
सर्वपुरुषार्थसमाप्तिरूपमोक्षपुरुषार्थस्य स्वरूपतयाऽऽविर्भूतत्वाद्भयं कृतकृत्यतया
वर्तामहे इति विद्वदनुभवो दर्शितः ॥ ७ ॥

विम्बप्रतिविम्बभेदगूण्यमुखमात्रसंबन्धिदर्पणाशुपाधिस्तस्मिन्मुखे विम्बप्र-
तिविम्बभेदमापाद्य विम्बमुखं परिहृत्य प्रतिविम्बपक्षपाती यथा तद्वज्जीवप-
रभेदगूण्यानन्तमुखचिन्मात्रसंबन्ध्यविद्यातत्कार्यकरणोपाधिस्तस्मिन्ननन्तचि-
न्मात्रे जीवपरभेदमापाद्य प्रतिविम्बस्थानीयजीवपक्षपाती भवति न विम्बस्था-
नीयपरमेश्वरपक्षपातीत्यतोऽनन्तचितः परमार्थतः कार्यकरणगूण्यत्वं चाऽऽह ।
न तस्येति । तस्य परमात्मनः कार्यं समष्टिव्यष्ट्यात्मकं शरीरं करणं च सम-
ष्टिव्यष्ट्यात्मकं बाह्यकरणमन्तःकरणं च न विद्यतेऽद्वितीयपुष्टसानुभूतित्वाद-
स्येश्वरस्य न तत्समश्च तेन समस्तसमेश्च तदधिकस्तस्मादधिकेश्च न दृश्यते
वेदेषु तदनुपायिषु स्मरणेषु स्मरणानुपायिषु न्यायेषु च । ननु परस्यैव कार्यक-
रणानि बहुकृत्वः पुराणेषु श्रूयन्त इत्याशङ्क्याऽऽह । पराऽस्य शक्तिर्विविधैव
श्रूयत इति । अस्य देवस्य परा मूलप्रकृतित्वेन सर्वव्यापकत्वात्परा शक्तिर्देवा-

१ (क. ग.) 'रापनम्' । २ (ख. घ.) 'द्वा प्रत्य' । ३ (क. घ.) 'तन्वात्वेन । ४ (क. घ.) 'त्याऽ
हमस्मी' । ५ (ख. ग. घ.) 'निप्रल' । ६ (ग.) 'त्यष्टित्वाद्' । ७ (क. घ.) 'मीशितारं । ८ (ख.
घ.) 'रमात्मनः' । ९ (ख.) 'मन्तलमथ । १० (ख.) 'करतदधिकश्च ।

रमशक्तिमित्येवोक्ता विविधाऽनन्तकार्यकरणप्रकृतित्वात्तद्वूपेण विविधाः श्रूय-
ते श्रुतिस्मृत्यादिषु । ननु नेति नेतीतिमतिपिद्वाशेषविशेषस्य परमेश्वरस्य प्रकृ-
तिमाकृतरूपं स्वाभाविकं न भवति किं तर्धेतद्रूपं स्वाभाविकमित्याह । स्वाभा-
विकी ज्ञानबलक्रिया चेति । ज्ञानबलक्रिया सर्वज्ञेयविषयसर्वज्ञलक्षणानुभूति-
ज्ञानक्रिया सा सर्वज्ञेयाकारसर्वसत्त्वगुणपरिणामरूपक्रिययाऽभिब्यक्तत्वात्क्रिया-
बदवभासत इति क्रियेत्युच्यते । सेश्वरस्य स्वरूपत्वात्स्वाभाविकी नान्यापत्तेति
यावत् । बलक्रिया नाम स्वसंनिधिमात्रेण प्रकृतिमाकृतं सर्वं वशीकृत्य निय-
मयति । सा च सर्वकल्पनाधिष्ठानभूतस्येश्वरस्य स्वाभाविकी नान्यापत्ता । अ-
थवा बलक्रिया बलं नामानन्तसत्ता तया सर्वस्य लब्ध्यात्मकत्वात्सैव धातुवा-
च्यत्वात्क्रियेत्युच्यते । क्रियाशब्दवाच्यत्वेऽपि नैरपेक्ष्यं सिध्यति । प्रातिपदि-
कार्यः सत्तेतिवचनात् । अतस्तत्सर्वपरिच्छेदानन्तसत्तेश्वरस्य स्वाभाविकी
नान्यापत्ता ॥ ८ ॥

परमेश्वरस्यानन्यपतित्वभीतिवन्तरगून्यत्वं तर्कागम्यत्वं सर्वकारणत्वं कार्यो-
पाधिकाज्जीवान्मति कारणोपाधितया निपन्तुत्वं चाऽऽह । न तस्य कश्चिदि-
ति । तस्य प्रकृतस्य परमेश्वरस्य कश्चित्कोऽपि पतिः स्वामी नास्ति लोके ज-
गति । न चेशिता नियन्ताऽपि नास्ति नैव च तस्य लिङ्गमस्ति येनासावनुमीये-
तं । प्रपञ्चारूपकार्यदर्शनात्कारणमात्रमेवानुमीयते न कारणविशेषः । अतः स-
र्वज्ञं ग्रह्य जगत्कारणमित्येवार्थस्य वेदैकसमधिगम्यत्वं नानुमानगम्यत्वमिति
यावत् । अपवा कार्यस्यास्मिन्नीनत्वाल्लिङ्गं कारणं तस्येश्वरस्य कारणमपि ना-
स्ति । स एवभूतः परमेश्वर एव स्वमायया सर्वस्य जगतः कारणं करणाधिपाधिपः
करणानां सर्वेन्द्रियाणामधिपः सर्वेन्द्रियसमष्टिविज्ञानक्रियाशक्तिमद्रूपलिङ्गशरी-
रोपाधिकत्वाज्जीवः करणाधिपस्तस्यापि मूलप्रकृत्युपाधिक ईश्वरोऽधिपः स्वा-
मी । अथवा करणाधिपश्चासावधिपश्चेति करणाधिपाधिपः । अनन्तसुखानुभूति-
वपुः परमेश्वर एव जीवरूपेण स्थितत्वात्तद्वूपेण करणाधिपः । अनेन जीवेनाऽऽ-
त्मनाऽनुप्रविश्य नामरूपे व्याकरवाणीतिश्रुत्यन्तरात् । मूलप्रकृत्यारूपमा-
योपाधिकत्वेन सर्वेषामधिपश्च लोके कारणत्वेन प्रसिद्धानां महदादीनामधिपत्वे-
न हिरण्यगर्भादीनां च कारणत्वेनाधिपतित्वेनान्यो विद्यते । तेनैव दृष्टान्तेन त-
स्यापीश्वरस्य कारणान्तरमधिपत्यन्तरं चानुमीयेतेत्याशङ्क्यापामाह । न चास्य
कश्चिज्जनिता न चाधिप इति । मूलकारणत्वात्स्यापत्तिसिद्धिकत्वादद्वितीयत्वा-

द्यास्य परमेश्वरस्य कश्चिदपि जनिता जनयिता नास्ति । णिचो लोपो द्रष्टव्यः । न चाधिपोऽस्य परमेश्वरस्याधिपः स्वाम्यपि नास्ति । एवंभूतः परमेश्वरः संसारदुःखमहोदधिं तितीर्षुभिः स्वात्मत्वेन ज्ञातव्य इत्यभिप्रायः ॥ ९ ॥

इदानीं मन्त्रद्वयमिमेतार्थप्रार्थनमाह । यस्तन्तुनाम इति । यो देवः मध्वस्ता-
खिलभेदः स्वयंप्रकाशवपुरीश्वरस्तन्तुनाम इव यथोर्णनाभिस्तन्तुभिः स्वशरीर-
मभवेरात्मानं समावृणोति संछादयति तद्वत्प्रधानजैः सर्वं प्रकर्षेणास्मिन्धीयत
इति प्रधानं मायाशक्तिस्तज्जैर्नामरूपकर्मभिस्तन्तुस्थानीयैः स्वभावतोऽपराधीनः
स्वतन्त्रः स्वेच्छया द्वैतकल्पनाधिष्ठानभूतं स्वात्मानं स्वयमेव समावृणोति संछा-
दयति । स य एवंभूतः परमेश्वरो नोऽस्माञ्छेमदमादिसाधनसंपन्नान्दधातुं ददा-
तु धारयतु वा । किं ब्रह्माव्ययं ब्रह्म च तदव्ययं च ब्रह्माव्ययं बृहत्वाद्ब्रह्म कू-
टस्थनित्यत्वादव्ययम् । एवंभूतं स्वात्मत्वेनेति वाक्यशेषः । ब्रह्माप्यपमित्यस्मि-
न्पाठे ब्रह्मण्यप्ययं लयं विद्यया व्यवधायकाविद्यातत्कार्यविलयेनैकीभावं दधा-
त्वित्यर्थः ॥ १० ॥

परमेश्वरस्य सर्वभूतेषु गूढं त्वमन्तर्बहिश्च व्यापकत्वं सर्वेषामन्तरात्मत्वेनाव-
स्थितत्वं धर्माधर्मनियन्तृत्वमनन्तानुभूतित्वमद्वितीयत्वं निर्गुणत्वं चाऽऽह ।
एक इति । आत्मा जडस्वभाव इति ये वदन्ति तान्निराकरोति । देव इति ।
देवो द्योतनस्वभावश्चिदेकरस इति यावत् । आत्मनश्चिरूपत्वमित्यभ्युपगम्याऽऽ-
त्मभेदं ये वदन्ति तान्निराकरोति । एक इति । एकास्मिन्शरीर एक एवाऽऽ-
त्मैत्यभ्युपगमादेक इति पदेनाऽऽत्मभेदपक्षो न निरस्त इत्याशङ्क्याऽऽह ।
सर्वभूतेष्विति । स्वयंप्रकाशचिदेकरसः सर्वभूतेष्वेकत्वेन वर्तते तथा किमिति न
भोतीत्यत आह । गूढ इति । सर्वभूतेष्वेकत्वेन स्थितोऽपि तैश्छन्नत्वेन वर्तमा-
नत्वात्तथा न भासत इति यावत् । मणिषु सूत्रवत्सर्वभूतोदरैकदेशवर्तित्वेनांऽऽ-
त्मनस्तैर्गूढत्वाभ्युपगमे परिच्छिन्नत्वादिदोषाः प्राप्नुयुरित्याशङ्क्याऽऽह । सर्व-
व्यापीति । आकाशवत्सर्वमन्तर्बहिश्च व्याप्तुं शीलमस्येति सर्वव्यापी । तर्हि
व्याप्यव्यापकभेदवच्चादात्मनः सद्वितीयत्वं प्राप्नोतीत्याशङ्क्याऽऽह । सर्वभूता-
न्तरात्मेति । विपधरकलधौतादिषु रज्जुशक्तिकाशकलादिवत्स्वाविद्याकल्पित-
त्वेनाध्यात्मादिभेदाभिन्नानां सर्वभूतानामन्तस्थितः सन्नात्मत्वेन स्वरूपत्वेन व-
र्तमान इति सर्वभूतान्तरात्मेत्युच्यते । व्याप्यव्यपिनां व्यापकात्मस्वरूपव्यति-
रेकेण स्वरूपाभावादात्मनः सद्वितीयत्वं न प्राप्नोतीति यावत् । चेतनाचेतनैरूप-

लग्नैचिन्यवीजभूतविचित्रपुण्यापुण्यानां स एवाऽऽत्माऽधिष्ठातेत्याह । कर्मा-
ध्यक्ष इति । कर्मणामात्मैव प्रवर्तक इति यावत् । यत्प्रसादात्सर्वस्यासृष्टपुत्रता स्यात्स
आत्मा द्वैतकल्पनाधिष्ठानत्वेन च्छन्नश्चेज्जगदान्ध्यमसङ्ग इत्याशङ्क्येतेतररा-
ध्यासाभ्युपगमान्नैप दोष इत्याह । सर्वभूताधिवास इति । सर्वेषु भूतेषु वसतीति
सर्वभूताधिवासः स्वाविद्यया स्वस्मिन्नारोपितसर्वभूतेषु स्वयमप्यध्यस्ततया व-
र्तमानत्वाज्जगदान्ध्यदोषमसङ्गो नास्तीति यावत् । अवभासकर्तृत्वेनौघिसंयोगेन
कर्पूरगन्धादिवदवभासकश्चेद्विकारित्वजडत्वविनाशित्वादित्योपाः प्राप्नुयुरित्याश-
ङ्क्याऽऽह । साक्षीति । साक्षी साक्षादीक्षत इति साक्षी परिणामव्यवधानमन्त-
रेण स्वसंनिधिसत्तामात्रेण सर्वमसृष्टत्वेन व्यवहारयोग्यं कुर्वन्नीक्षत इति साक्षी ।
आदित्यप्रभा सर्वान्प्रकाशयतीति यथा तद्वदतो विकारित्वदोषो न प्राप्नोतीति याव-
त् । आत्मनः स्वप्रकाशस्वभावत्वं सिद्धं चेदादित्यादिवत्प्रकाशान्तरकर्तृत्वमन्तरेण
स्वसंनिधिसत्तामात्रेण सर्वं व्यवहारयोग्यं करोतीति सर्वावभासक ईति व्यपदेशः
स्यान्न त्वेतदस्तीत्याशङ्क्याऽऽह । चेतेति । चेताऽऽन्तरचित्प्रकाशस्वभाव इति
यावत् । तर्ह्यैवात्मनः स्वप्रकाशस्वरूपश्चेन्नित्यं ज्ञेयादिसापेक्षत्वान्मोक्षो न भवेदित्या-
शङ्क्याऽऽह । केवल इति । आत्मचैतन्याभिव्यञ्जिका बुद्धिरेव विषयादि-
साधनजन्यत्वाद्विषयादिसापेक्षा । आत्मचैतन्यस्योदयास्तमयादिवर्जितत्वात्सा-
पेक्षता नास्तीत्यतः केवलो विषयादिनिरपेक्षोऽनन्तचित्प्रकाशस्वरूप इति या-
वत् । स्वयोग्यसर्वविषयशून्ये दिवि यथाऽऽदित्यः प्रकाशते तद्वदित्यर्थः । स-
ष्टृत्वव्यापकत्वाध्यक्षत्वपालयितृत्वादिशक्तीनामभेदहनादिशक्तिवदात्मनः स्वा-
भाविकत्वान्मोक्षेऽप्यवस्थानात्पुनरपि तत्कार्यस्यापरिहार्यत्वादनिमोक्षमसङ्गो दु-
र्वार इत्याशङ्क्याऽऽह । निर्गुणश्चेति । चशब्दः पूर्वविशेषणैः समुच्चयार्थः । आ-
त्मनो नेति नेतीतिप्रतिपिद्वाशेषविशेषानन्तसत्यसृष्टचिन्मात्रवपुष्ठात्स्वतः कापि
शक्तिर्नास्ति स्रष्टृत्वाद्यनन्तशक्त्याधारमापयेक्याध्यासाच्छक्तिमन्त्रप्रतिभासोऽ-
तो निर्गुण इति यावत् ॥ ११ ॥

प्राकृतापूर्वकल्पनया हि तत्संस्कारानुगुणतया पुण्यपापबीजानुगुणतया च
चेतनाचेतनात्मकप्रपञ्चाकारेण आप्त्यल्पप्रकृतिपरिणामयितृत्वमीश्वरस्येश्वरभे-
ददर्शनां नित्यपुरुषार्थलाभमितरेषां तदलाभं चाऽऽह । एको वशीति । एकोऽ-
द्वितीयो वशी सर्वमस्य वशे वर्तत इति वशी स्वाधीनसर्व इति यावत् । नि-
ष्क्रियाणामचेतनत्वादेव चित्संनिधिर्व्यतिरेकेण स्वतः सर्वमवृत्तिलक्षणाक्रिया-

शून्यानामचेतनानां परमार्थतः कूटस्थानन्तचिदेकरसत्वात्स्वतः सर्वप्रवृत्तिलक्ष-
णक्रियाशून्यानां चेतनानां च बहूनां सर्वेषां च बीजं प्रकृतित्वेन बीजं माया-
विम्बत्वेन बीजं सत्यसुखचिन्मात्रमेकमचेतनानां प्रकृतित्वेन बीजं मायाजाड्य-
मेकमखण्डं चेतनानां परमार्थतः कूटस्थानन्तचिदेकरसविम्बत्वेन बीजं सत्य-
सुखचिन्मात्रमप्येकमखण्डं बहुधा बहुप्रकारं यः करोति । योऽनादौ संसारेऽ-
नेकजन्मसु संचितविहितप्रतिपिद्धविद्याभिर्विहितप्रतिपिद्धकर्मभिश्च प्रेरितो मायो-
पाधिकः परमेश्वरः स्वैक्याध्यासमुपागतं मायाबीजं महदाद्यनेकाकारं करोति
मायैक्याध्यासमुपागतं स्वनिजरूपं चिद्वैम्बबीजं समष्टिव्यष्टिकार्यकरणोपाधि-
फहिरण्यगर्भाद्यनेकचेतनप्रकारं करोति । तदात्मानं स्वपमकुरुतेति श्रुत्यन्तरा-
त् । अथवैकः परमेश्वरः प्रलयकाले स्वस्मिन्नेव लीनानां निष्क्रियाणां भोगार्थ-
मोक्षार्थक्रियावर्जितानां स्वभूतानां प्राणिनां भोगार्थमोक्षार्थक्रियासिद्ध्यर्थं चैक-
मद्वितीयं बीजं कारणं ब्रह्मविष्णुरुद्रपितृमनुष्यादिरूपेण बहुधा करोति तमेवं-
भूतं परमेश्वरमात्मस्थमात्मनि कार्यकरणसंघाते जीवरूपेणावस्थितं येऽक्रोधा-
लोभामोहादम्भारागादिसाधना अनुपश्यन्त्यन्वन्वयव्यतिरेकाभ्यां तत्त्वंपदार्थ-
शोधनमनुसृत्य पश्यन्त्यहमस्मीत्यपरोक्षीकुरुंस्ते धीरा विवेकज्ञानवन्तस्तेपामी-
श्वरैक्यज्ञानवतां सुखं शाश्वतं नित्यसिद्धं सिध्यति न तथेतरेपामीश्वरैकत्वज्ञा-
नाख्यसाधनहीनानां शाश्वतं सुखं न सिध्यतीत्यहं ब्रह्मास्मीत्येकत्वज्ञानादेव
नित्यपुरुषार्थसिद्धिः । उपासनेभ्यः कर्मभ्यो वाऽन्येभ्योऽपि नित्यैपुरुषार्थो न
सेत्स्पतीत्यर्थः ॥ १२ ॥

परमेश्वरस्य लोके नित्यत्वेन प्रसिद्धानां नित्यत्वहेतुत्वं चेतनत्वेन प्रसिद्धानां
चेतनत्वहेतुत्वं कर्मफलप्रदातृत्वं सम्यग्ज्ञानैकलभ्यत्वं तदेकत्वज्ञानान्मोक्षसिद्धि-
चाऽऽह । नित्य इति । नित्यानां लोके नित्यत्वेन प्रसिद्धानामाकाशादीनां नित्यो
नित्यत्वे हेतुस्तन्नित्यत्वेन तेषां नित्यत्वप्रतीतिरिति यावत् । नित्यत्वेन प्रतिप-
न्नानां मध्ये साक्षान्नित्य इति वा । चेतनश्चेतनानां लोके चेतनत्वेन प्रतिपन्नानां
प्रमात्रादीनां चेतनः । तमृते न तेषां चेतनत्वप्रतीतिरिति यावत् । चेतनत्वेन प्रति-
पन्नानां मध्येऽयं साक्षाच्चेतन इति वा । नित्यत्वेन चेतनत्वेन च प्रतिपन्नानाम-
यं नित्यश्चेतनश्चेत्येकोऽन्वयो वा । अतोऽन्यदार्तं नान्योऽस्ति द्रष्टा नोन्योऽस्ति

१ (क.) "यन्जयमे" । २ (ख.) "द्विम्बं यी" । ३ (ख.) "कार" । ४ (क.) "यकार" ।
५ (क.) "गार्थं मो" । ६ (क. ख.) "क्षार्थं कि" । ७ (क. ख. घ.) "गार्थं मो" । ८ (क. ख. घ.)
"क्षार्थं कि" । ९ (क. ग.) "यकार" । १० (ख. ग.) "येण स्थि" । ११ (ख. ग.) "धमनुतो" ।
१२ (ख. ग.) "त्यमुखायो" । १३ (ख.) "त्येकान्व" । १४ (ख. ग.) "न्योऽनोऽस्ति" । १५ (ख.
ग. घ.) "नान्यदतोऽस्ति इति" ।

श्रोतेति श्रुत्यन्तरात् । एकोऽद्वितीयो बहूनां ब्रह्मादिपिपीलिकान्तानां षोऽ-
खण्डमुखसंविद्रूपः परमेश्वरो विदधाति प्रपच्छति करोति वा । कामान्काम्य-
न्त इति कामाः मुखप्रतिबिम्बानि तानि पुण्यानुगुणतया विदधाति तद्ब्रह्म
कारणं जगतः कारणं सांख्ययोगाधिगम्यं सांख्ये च योगश्च सांख्ययोगौ
सांख्यं वेदान्तमहावाक्यतात्पर्यजन्यमहं ब्रह्मास्मीतिसम्पद्गज्ञानं योगस्तत्साध-
नश्रवणमनननिदिध्यासनादिस्ताभ्यां सांख्ययोगाभ्यामधिगम्यं प्राप्यं ज्ञातव्यं
देवं बोधैकरसं ज्ञात्वाऽहमेवास्मीत्यपरोक्षीकृत्य मुच्यते सर्वपाशैरविद्याकामक-
मारूपैः सर्वैः पाशैर्मुच्यत ईश्वरापरोक्षाद्धाधितसंसारतद्बीजो भवतीत्यर्थः ॥१३॥

परमेश्वरस्याऽऽदित्यादिप्रकाशैरप्रकाश्यत्वमादित्यादिप्रकाशानां समस्त-
जगतां चावभासकत्वं चाऽऽह । न तत्रेति । न तत्र प्रकृते परमात्मनि सर्वाव-
भासकोऽपि सूर्यो भाति तद्ब्रह्म न प्रकाशयति सर्वांगोचरत्वात्सर्वेषामात्मत्वाद्ब्र-
ह्मादिहीनत्वाच्च स हि तदधीनप्रकाशः स्वयोग्यं सर्वं प्रकाशयति न तु स्वमहि-
मत इतोऽपि च न तत्र भासते तथा न चन्द्रतारकं नेमा विद्युतो भान्ति कुतोऽ-
यमस्मद्गोचरोऽग्निः । यत्र सूर्यादिर्न भाति तत्र का वार्ताऽस्मद्गोचरस्याग्निरित्यर्थः ।
तमेव भान्तं स्वतो भारूपत्वात्प्रत्यक्षादिप्रमाणानपेक्षतया स्वयमेव भान्तं सर्व-
जगदवभासात्पूर्वमेव दीप्यमानमनुभाति । सर्वमनु तेनैक्याध्यासमनुद्यत्य भा-
नाभासं लब्ध्वा भाति सर्वमादित्यादिकं पूर्वोक्तं किं परिमितोक्तया तस्य पर-
मेश्वरस्य भासा स्वरूपभूतचैतन्यप्रकाशेन सर्वमिदं जगद्विभाति प्रकाशते ॥१४॥

परमेश्वरस्य द्वैतभ्रमबाधकत्वं प्रत्यक्त्वेनावस्थितत्वं तदैक्यज्ञानमेव मोक्ष-
प्राप्तिमार्गो नान्यो मार्गोऽस्तीत्येतदाह । एक इति । एकोऽद्वितीयो हंसः स्थि-
त्यवस्थां याति तामपि हत्वा स्वप्रावस्थां याति पुनस्तामपि हत्वा सुषुप्त्यव-
स्थां याति तामपि हत्वा पुनरहं ब्रह्मास्मीतिसम्पद्गज्ञानफलकाच्छ्रुतः स्व-
व्यवधायकद्वैतभ्रमहेत्वविद्यां हत्वा प्रत्यक्त्वं यातीति हंसो भुवनस्यास्य म-
ध्येऽयमेव हंसो नान्यः कश्चिदस्तीति वाऽर्थः । स एवाग्निः स एव पर-
मेश्वरोऽग्निरग्निरिवग्निः काष्ठावपवैस्तिरस्कृततया काष्ठानुगतोऽग्निर्यधनेनाभि-
व्यक्तः सन्स्वतिरस्कारकाष्ठावयवान्दग्ध्वा स्वनिजवपुषाऽवस्थितो यथा
तद्ददविद्यातत्कार्यैस्तिरस्कृततयाऽविद्यातत्कार्येष्वनुगतः परमेश्वर उत्तराध-
रारणिस्थानीयगुरुशिष्ययोः संघर्षणरूपमथनस्थानीयश्रवणमननादिजन्यस-
म्पद्गज्ञानफलकाच्छ्रुतः सन्स्वतिरस्कारकाविद्यातत्कार्याणि खतावन्मात्रतया
दग्ध्वाऽद्वितीयवपुषा मोक्षेऽवतिष्ठत इत्यग्निरित्युच्यते । सलिले संनिविष्टः

सम्पद्निविष्टस्तेषां स्वरूपस्फुरणप्रदत्वेन संनिविष्टस्तमेव प्रकृतिमाकृतैरसं-
स्पृष्टं प्रकृतं परमेश्वरं विदित्वा स्वात्मतयाऽपरोक्षीकृत्य तं विदित्वैवातिमृत्युमे-
ति मृत्युं जननमरणसंसारहेतुभूतमविद्यातमआख्यं मृत्युमत्येति तरति सम्यग्ज्ञा-
नेन चिन्मात्रतया नाशयतीत्यर्थः । पापमत्येतीति यावत् । अथवा संसारतद्वेतुलक्षणं
मृत्युमत्यतीत्य सम्यग्ज्ञानेन दग्ध्वा तदधिष्ठानभूतमपास्तातिशयं परमानन्दमे-
ति नान्यः पन्था अस्माज्ज्ञानादन्यः पन्था मार्गो न विद्यतेऽपनाय मोक्षप्रा-
प्तये ॥ १५ ॥

परमसूक्ष्मपरमार्थोपदेशे ग्रन्थलाघवाद्बुद्धिलाघवमेवाऽऽश्रयितव्यमिति मत्वा
पुनरपि तमेवार्थविशेषं विशेषतो दर्शयति कथं नु नामेममर्थं प्रतिपद्येरन्निति ।
स विश्वकृदिति । स प्रकृतः परमात्मा विश्वकृद्विश्वं स्वमापया करोतीति विश्व-
कृत् । विश्वविद्विश्वमपरोक्षतया वेत्तीति विश्ववित् । आत्मघोनिरात्मैव स्वयमे-
व सर्वस्य योनिर्न स ह कार्यान्तरमपेक्षते । अथवाऽऽत्मानां योनिरात्मयोनिः सु-
रनरतिर्यक्षरीराणामात्मनां योनिः कारणं पुरश्चक्रे द्विपदः पुरश्चक्रे चतुष्पद
इति श्रुत्यन्तरात् । अथवाऽऽत्मा च स एव योनिश्चेत्यात्मयोनिस्त्वंपदार्थभूतप्र-
त्यगात्मत्वेन तत्पदार्थभूतजगत्कारणत्वेन स एव स्थित इति यावत् । ज्ञश्चि-
त्स्वरूपः कालकालः कालस्य सर्वोपसंहर्तुरपि काल उपसंहर्ता गुणी मायाश-
क्तपाख्यगुणकोऽपहतपाप्मत्वादिगुणको वा । सर्वविद्यः सर्वा विद्या अस्पेति
सर्वविद्यस्तस्मिन्विज्ञाते सर्वमिदं विज्ञातं भवतीति सर्वविद्यः प्रधानक्षेत्रज्ञपतिः
प्रधानश्चासौ क्षेत्रज्ञश्चेति प्रधानक्षेत्रज्ञः स एव पतिश्चेति प्रधानक्षेत्रज्ञपतिः सर्व-
स्माच्छ्रेष्ठः प्रधानक्षेत्रज्ञः प्रकृतिमाकृतलक्षणं क्षेत्रं जानातीति क्षेत्रज्ञः पतिः
सर्वस्य स्वामी । अथवा प्रधानक्षेत्रज्ञयोः पतिः प्रधानक्षेत्रज्ञपतिः प्रधानस्य स्व-
रूपप्रदतयाऽधिष्ठानत्वेन पतिः क्षेत्रज्ञस्य विम्बतया पतिः स एव इह प्रविष्ट
इति श्रुत्यन्तरात् । गुणेशः सत्त्वरजस्तमसां निषामकः संसारमोक्षस्थितिब-
न्धहेतुः सम्यग्ज्ञाततया संसारान्मोक्षस्पहेतुः संसारहेतुनाऽज्ञानेनाज्ञाततया त-
स्मिन्संसारे स्थितिलक्षणबन्धस्य हेतुः कारणम् ॥ १६ ॥

परमेश्वरस्य स्वमहिमप्रतिष्ठां कर्मादिसाधननिरपेक्षितत्वं चाऽऽह । स त-
न्मय इति । स प्रकृतः परमेश्वरस्तन्मयोऽज्ञाततया ज्ञाततया च बन्धमोक्षहेतु-
मयो हेतुरूपः । स्वार्थे मयट् । हि प्रसिद्धौ । अमृतोऽमरणधर्मो । ईशसंस्थ ईश्वर-
त्वेन सम्यगवस्थितः । अयवेशे स्वमहिम्नि संस्था सम्यक्स्थितिर्यस्य स ईश-
संस्यः । ज्ञश्चित्तमकोशकः । सर्वगः सर्वसान्नित्वेन सर्वं गच्छतीति सर्वगः । भुव-

नस्य भवनधर्मयुक्तस्य दृश्यप्रपञ्चस्यास्य गोप्ताऽऽनन्दप्रदत्वेन पालयिता यः स्वयंप्रकाशानन्दानुभव ईश ईष्टेऽस्य जगतो नित्यमेव नियमेनैवोत्पत्तिस्थिति-प्रलयावस्थाम् । न हिरण्यगर्भादिवत्कर्मोपासनजन्यमस्यैश्वर्यमपि तु सहजसिद्धमस्यैश्वर्यमित्याह । नान्यो हेतुर्विद्यत ईशनामेति । अथवा जगदीशनाय स एव परमेश्वरो हेतुर्नान्यो हेतुर्विद्यते । सर्वत्रेशनक्रियायाः स एव कर्ता नान्यः कर्ता विद्यत इति यावत् ॥ १७ ॥

यस्मात्परमेश्वर एव मुमुक्षोः सम्यग्ज्ञान आत्मतयाऽभिषिक्तः सन्मोक्षहेतुस्तस्मान्मोक्षसिद्धयर्थं मुमुक्षोरीश्वरं प्रति शरणतया प्राप्तमाह । यो ब्रह्माण-मिति । निःसङ्गमुत्सवोधवपुष्यः परमेश्वरो ब्रह्माणं सर्वजीवसमष्टिरूपं हिरण्य-गर्भं विदधात्यवान्तरसर्गस्थित्यन्तकर्तृत्वेन स्वमायया विदधाति ससर्जं सृष्ट-वान्पूर्वं सर्गोदौ यः परमेश्वरो वै प्रसिद्धौ वेदांश्च प्रहिणोति प्रददौ तस्मै तस्मा-त्प्रथमं हिरण्यगर्भाय महामलये विच्छिन्नसंप्रदायानां वेदानां तस्मादितराधि-कारिषु संप्रदायसिद्धयर्थं परमेश्वरस्तस्मै वेदान्प्रददौ । तमेवंभूतम् । इ एवार्थः । तमेव देवं ज्ञानस्वभावमात्मबुद्धिप्रसावं स्वविषयबुद्धिप्रसादकरं प्रत्यगात्मानं निर्मलान्तःकरणोपहिते तत्कर्तृकत्वेन स्थिता या बुद्धिस्तस्याः स्वाभाविक्याः प्र-सादयितारं वा । आत्मबुद्धिप्रकाशमित्यस्मिन्पाठे आत्मबुद्धिमहं ब्रह्मास्मीति-स्वविषयां बुद्धिप्रकाशपतीत्यात्मबुद्धिप्रकाशम् । अथवाऽऽत्मैव बुद्धिरात्मबुद्धिः । बुद्धिर्नाम ज्ञानं स्वरूपानुभवः स एव प्रकाशोऽस्येत्यात्मबुद्धिप्रकाशस्तमा-त्मबुद्धिप्रकाशमित्येवं योजयितव्यम् । मुमुक्षुर्वै वै प्रसिद्धं मुमुक्षुत्वाद्यधिकारसंप-त्तिर्मेऽनुभवसिद्धेति यावत् । शरणमहं प्रपद्ये मुमुक्षुरहं मोक्षसिद्धयर्थं शरणं प्रपद्ये ॥ १८ ॥

परमेश्वरस्य देशतः कालतो वस्तुतश्चानवच्छिन्नत्वमविकारित्वं निःसङ्गत्वं सत्यमुखं चिन्मात्रैकरसत्वं प्रत्यक्त्वेनावस्थानं स्वेनैकपाध्यासमुपगतस्वमायया सर्वज्ञत्वं समस्तजगदुदयस्थितिप्रलयहेतुत्वं सर्वान्तर्गोमिरूपेणावस्थितत्वं मुमु-क्षोरीश्वरैकत्वापरोक्षप्राप्तैतन्नमस्य स्वरूपमात्रतया प्रलीनत्वमीश्वरैकत्वज्ञाना-देव मोक्षसिद्धिमन्येभ्यस्तदसिद्धिं च पदे पदे महता परिकरबन्धेन तात्पर्येण प्रतिपाद्येयमर्थं संक्षिप्योपसंहरति मन्त्रद्वयेन । निष्कलमिति । किं केवल्यव-यविनः परिणामित्वमवयवविशिष्टस्यावयविनो वा परिणामित्वमवयवविद्रव्यस्य चोन्निरंशस्यापि परिणामित्वापातः । अवयवविशिष्टस्य चेत्तदाऽपि निरंशस्य परि-

१ (क.) 'ज्ञानेनाऽऽत्म' । २ (ख.) 'ज्ञानस्व' । ३ (ख. ग.) 'रूपमनु' । ४ (ख. ग. घ.), 'क्षतिमा' । ५ (क.) 'रोक्षत्व द्वैत' । ६ (ख. ग.) 'चेत्तदा निरं' । ७ (ख.) 'शर्यैव पं' ।

णामित्वापातः । अवयवैरारम्भावयविनि वर्तमानस्य परिणामस्य तत्तदवयववि-
शिष्टेऽवयविनि वर्तमानत्वमङ्गीकृतं चेत्तदवयवरूपेऽवयविनि वर्तमानस्य परिणा-
मस्य तत्तदवयवविशिष्टावयवलक्षणेऽवयविनि वर्तमानत्वं स्यात्ततोऽन्त्यावयव-
रूपपरमाणुषु वर्तमानत्वस्यैष्टव्यत्वादुभयथा निरंशस्यैव परिणामित्वस्याङ्गीकर्त-
व्यत्वाद्ब्रह्मणो निरंशत्वेऽपि महदादिरूपेण परिणामित्वं स्यादित्याशङ्क्यावयवि-
नः परिणामित्वेऽवयवस्य विशेषणत्वेनोपकारकत्वाभावादुक्तदोषमाक्षिः । उपाधि-
त्वेनोपकारकत्वं उपाधिभूतावयवसंबन्धाभावाद्ब्रह्मणः परिणामित्वं न संभवती-
त्याह । निष्कलं निष्क्रियमिति । कला अवयवा अस्य न विद्यन्त इति निष्कलै-
मिति परिणामोपाध्यभाव उक्तः । निष्क्रियमिति । तदुपाधिकपरिणामक्रियाभा-
व उक्तः । ब्रह्मणः परिणामक्रियाभावात्तत्फलभूतकार्यात्मकत्वं नास्तीत्याह । शा-
न्तमिति । देहादिपरिणामिवस्तु पूर्वावस्थां परित्यज्योत्तरावस्थां याति तामपि
परित्यज्य तत् उत्तरावस्थां याति । एवं सर्वदा व्यापृततया वर्तते तद्ब्रह्मणः
सर्वदा व्यापृतत्वं नास्तीति भावः । परिणामित्वे जडत्वं प्रयोजकं चेच्चित्तं न
स्याच्चित्तं प्रयोजकं चेज्जडत्वं न स्यादेवमन्योन्यव्यभिचारादुभयस्य प्रयो-
जकत्वासंभवादेकस्यैव प्रयोजकत्वमङ्गीकर्तव्यं तत्रोभयवादिसंप्रतिपन्नजडस्यै-
व परिणामित्वस्याङ्गीकर्तव्यत्वात्तद्रूपत्वाभावाद्ब्रह्मणः परिणामित्वं न संभव-
तीत्याह । निरवद्यमिति । निर्दोषरूपत्वादेव जडरूपत्वं ब्रह्मणि नास्तीति या-
वत् । शक्तस्य सहकारिसाधनसंपुक्तस्यैव परिणामित्वं दृष्टम् । इह तु शक्तिस-
हकारिसंबन्धोऽपि नास्तीत्याह । निरञ्जनमिति । अमृतस्य परं सेतुममृतस्य
संसारतद्भेदनिवृत्तिलक्षणमोक्षस्य परं परमं सेतुं सेतुरिव सेतुस्तमहं ब्रह्मास्मी-
तिबुद्धौ प्रतिविम्बितत्वेन बुद्धिसंसृष्टं तत्त्वमविद्यातत्कार्पण्यनिवृत्तिशब्दवाच्यत-
या निवृत्तिस्वरूपं सत्सेतुर्भवति । बुद्धिसंबन्धोपलक्षितं जीवपरैक्यं तत्त्वं स्व-
तिरस्कारकाविद्यातन्मूलं द्वैतप्रपञ्चं स्वतावन्मात्रतया दग्ध्वाऽनन्तं सुखचिन्मा-
त्रतया मोक्षेऽवस्थितमिति दग्धेन्धनानलमिवेत्युच्यते ॥ १९ ॥

यदा चर्मवदाकाशं वेष्टयिष्यन्ति मानवाः । यदा यथा चर्म वेष्टयिष्यन्ति
मानवास्तद्वाकाशं वेष्टयिष्यन्ति मानवास्तदा देवं पूर्वश्लोकोक्तं निष्कलत्वादि-
विशेषणविशिष्टं देवमविज्ञायाऽऽत्मत्वेनाज्ञात्वा दुःखस्य सकारणसंसारदुःख-
स्यान्तो नाशो भविष्यति । तस्मादेवमविज्ञाय संसारदुःखनिवृत्तिः सर्वथा न

१ (ग.) 'शिष्टेऽव' । २ (क. ख. घ.) 'नस्य' । ३ (क. ग. घ.) 'दोषमा' । ४ (ख. ग.)
'भित्ते' । ५ (क. घ.) 'रर' । ६ (ख.) 'न म' । ७ (ख.) 'लमस्य निष्कलमि' । ८ (ख. ग.)
'विप' । ९ (ग.) 'त्वादुभयत्वा' । १० (ख. घ.) 'संमृष्ट' । ११ (.) 'न्तमन्यसु' ।

संभाव्यत इत्यर्थः । शिवमविज्ञायेत्पस्मिन्याठे ज्ञात्वा शिवं शान्तिमत्यन्तमेती-
त्युक्तत्वात्प्रकृतिमाकृतमलैरनास्कन्दितस्वरूपं शिवमविज्ञायेत्यर्थः ॥ २० ॥

संप्रदायपरंपरयाऽऽगताया एव विद्याया मोक्षफलपर्यन्तत्वं दर्शयितुं संप्र-
दायं विद्याधिकारिणं चाऽऽह । तपःप्रभावादिति । तपःप्रभावात्तपसः कृच्छ्र-
चान्द्रायणादिलक्षणस्य तत्र तपःशब्दस्य रूढत्वादनेकजन्माजितस्याऽऽश्रम-
प्रयुक्ततया विहितस्य कर्माख्यस्य तपसो नियमेषु तपःशब्द इति तत्र तपःश-
ब्दस्मरणादिन्द्रियमनसोरैकाग्र्यलक्षणस्य तपसो मनसश्चेन्द्रियाणां च ऐकाग्र्यं
परमं तप इति स्मरणात्तपःशब्दभूतानामेतेषां प्रभावात्सामर्थ्यादेव प्रसादाच्च मो-
क्षाधिकारसिद्ध्यर्थमनेकजन्मसूपाजितपरमेश्वरस्य प्रसादाच्च ब्रह्म ह ब्रह्माद्वि-
तीयं तत्त्वं दशब्द ऐतिह्यं द्योतयति । श्वेताश्वतरो नाम ऋषिर्विद्वान्पूर्वोक्तं ब्र-
ह्म विद्वान्स्वात्मत्वेनापरोक्षीकृतब्रह्मतत्त्वमथ शिष्येषु साधनचतुष्टयसंपत्तिमाल-
क्ष्यानन्तरमत्याश्रमिभ्य इति । अतिः पूजायामिति स्मरणादत्याश्रमः संन्या-
साश्रमस्तत्रापि परमहंसाश्रमः । तानि वा एतान्यवराणि तपांसि न्यास एवा-
त्यरेचयन्त्यास इति ब्रह्मेति श्रुतेः । चतुर्विधा भिक्षवश्च कुटीचकचहृदको । हंसः
परमहंसश्च यो यः पश्चात्स उत्तम इति स्मरणाच्च य एतेषां मध्येऽत्याश्रमिण-
स्तेभ्योऽत्याश्रमिभ्यः परमं यत्पूर्वोक्तं ब्रह्म तदेव परममुत्कृष्टमपास्तातिशयान-
न्दं पवित्रं शुद्धं प्रकृतिमाकृताख्यैर्मलैरनास्कन्दितमृषिसंघजुष्टमृषीणां सनकस-
नन्दनवामदेवप्रभृतीनां संघेजुष्टं सेवितं तेषां प्रीतिं च सम्पदसेवितमात्मत्वेन
प्रीतिं चेति यावत् । प्रोवाच सम्पगित्यस्य फाकाक्षिन्यायेन संबन्धः । तेभ्य
एवंभूतं ब्रह्म सम्पदप्रोवाचाऽऽत्मत्वेनापरोक्षीकृतं यथा भवति तथा प्रोवाचे-
त्यर्थः । प्रोवाचेतिप्रशब्देन गुरोरुपदेशकौशलं दर्शयति ॥ २१ ॥

वेदान्त इति । वेदान्ते सर्वाख्यनिपत्सु जातावेकवचनम् । परमं परमपुरुषा-
र्थरूपं गुह्यं गोपनीयं गुह्यरूपेण स्थितं पुरारूपप्रचोदितं पुरा कल्परूपेण प्र-
चोदितं पूर्वस्मिन्कल्पे प्रचोदितमुपदिष्टमिति वा संप्रदायपरंपरया सम्प्रज्ञा-
तमिति यावत् । कल्पादौ हिरण्यगर्भाय प्रचोदितमुपदिष्टमिति वा । नामशा-
न्ताय शमदमाद्यधिकारसंपत्तिरहिताय न दातव्यं तत्रापि नापुत्राय वाऽशि-
ष्याय वा न दातव्यं प्रशान्तैर्चित्ताय पुत्रार्थं प्रशान्तचिरप्रोदितशिष्याये च दा-
तव्यमित्यर्थः ॥ २२ ॥

देवतागुरुविषयनिरुपाधिकभक्तेर्विद्याप्राप्तावन्तरङ्गसाधनत्वमाह । यस्य देव

इति । यस्य पुरुषस्य देवे परमेश्वरे परोत्कृष्टा निरुपाधिका भक्तिर्यथा तथा नि-
रुपाधिका भक्तिरेव गुरावपि विद्यते गुरुदेवतपरेकत्वबुद्ध्यां तस्य देवतागुरुवि-
षयनिरुपाधिकभक्तिमतो योग्याधिकारिण एते कथिता अस्यामुपनिषदि भगव-
ता श्वेताश्वतरेण कथिता उपदिष्टा हि यस्मादर्थः प्रकाशन्ते यथावत्प्रकाशन्ते
महात्मनो महानुभावस्य नान्यस्येति यस्मात्तस्माद्विद्यार्थिभिर्देवतागुरुविषया
निरुपाधिका भक्तिः कर्तव्येत्पभिप्रायः । द्विर्वचनमध्यायपरिसमाप्तिद्योतनार्थमा-
दरार्थं च ॥ २३ ॥

इति श्रीमत्परमहंसपरिव्राजकाचार्यश्रीमज्ज्ञानोत्तमपूज्यपादशिष्यस्य
विज्ञानभगवतः कृतौ श्वेताश्वतरोपनिषद्विवरणे
पष्ठोऽध्यायः ॥ ६ ॥

स्व. श्रेष्ठी श्री देवीवान लक्ष्मण

नरनाथदास

१२५५ गुलाबपादः पु. ६. ५. ७

